



# जगत्सेठ

और

बंगाल में अंगरेजी राज्य की नीवें

श्री पारसनाथ सिंह

( आसाम के गवर्नर माननीय श्री श्रीप्रकाश जी लिखित प्रस्तावना-सहित )

भारती-भंडार

प्रयाग

सा रम्या नगरी, महान्स नृपतिः, सामन्तचक्र च तत्,  
पार्श्वे तस्य च सा विदग्धपरिषत्, ताश्चन्द्रविम्बाननाः,  
उद्रिक्तः स च राजपुत्र-निवहः, ते वन्दिनः, ता कथाः—  
सर्वं यस्य वशादगात्स्मृतिपथं कालाय तस्मै नमः !

—मर्तृहरि

उत्तर दिया गया है वह कपनी के पास पहुँचने वाली रिपोर्ट के आधार पर ।  
संभव न था कि पूरी और सच्ची बात कपनी के कानों तक न पहुँच पाती पर  
अगर ऐसे विषय पर तर्क-वितर्क की कोई गुंजाइश न रहती तो और भी  
अच्छा होता ।

मानसिक गठन में अंगरेज तथा अन्य यूरोप-निवासी यहां के निवासियों से  
भिन्न थे । व्यापारी होते हुए भी वे अपने बही-खाते जलाकर आग तापने वाले  
न थे । राजनीतिक उद्देश से उन्होंने भले ही कभी किसी बात पर हरताल  
लगा दी हो या कोई कागज नष्ट कर दिया हो, उनके विषय में साधारणतः  
यह कहना होगा कि वे इतिहास लिखने या उसकी सामग्री को सुरक्षित रखने  
से जी चुराने वाले न थे । उनका यही गुण पीढ़ी दर पीढ़ी इतिहास-विटप को  
सिक्त और परिपुष्ट रखता आया है और उन्हीं की देखा-देखी कुछ हद तक  
हमारे यहां भी उसकी सिचाई होने लगी है । आज ईस्ट इंडिया कपनी के ही  
कागजात से हम ऐसी बातें जान सकते हैं कि जगत्सेठ की कोठी में चांदी का  
मोल-भाव कैसे तै होता था—उन दिनों हुंडी-हुडावन, ब्याज-बट्टे से सबन्ध  
रखने वाली समस्याएँ क्या थीं—और महताबराय जैसा व्यक्ति कलकत्ते जाता  
तो उसकी मेहमानदारी पर कपनी का क्या खर्च बैठता और टाट से लेकर हाथी  
की झूल तक उसे क्या क्या सामान जुटाना पड़ता ।

इस पुस्तक के कई पृष्ठ हुंडी-हुडावन, आदत, दलाली जैसे विषयों से सबंध  
रखते हैं । नेहरूजी ने अपनी “हिन्दुस्तान की कहानी” में लिखा है कि “महाजनी  
की व्यवस्था बहुत अच्छी तरह और देश भर में सगठित थी और बड़े बड़े  
व्यापारियों की हुडियाँ हिन्दुस्तान में सब जगह सकारी जाती थीं और  
हिन्दुस्तान ही क्या, ईरान, काबूल, हैरात, ताशकंद और मध्य एशिया की और  
जगहों में भी कबूल की जाती थीं । व्यापारी संगठन कायम हो गये थे और  
गुमाशतों, माल पहुँचाने वालों, बलालों और बीच के व्यापारियों का जाल सा  
बिछा हुआ था । दरअसल तिजारत और व्यापार और माली मामलों में  
कारखानों को शान्ति (इंडस्ट्रियल रिवोल्यूशन) के जमाने से पहले तक,  
हिन्दुस्तान किसी भी मुल्क के मुकाबले में तरक्की कर चुका था ।...अगर मुल्क  
में शान्ति और पायदार हुकूमत के लंबे दौर न गुजरे होते और आमद-रफ्त  
के रास्ते आने-जाने और तिजारत के लिए सुरक्षित न होते तो ऐसी तरक्की न



होती।” पर अब न तो पायदार हुकूमत रह गई थी, न तिजारत ही अपनी असली हालत में बहुत दिनों तक रह सकती थी। अलीवर्दी खा के होते हुए भी जगत्सेठ फतहचन्द, जमाने का रग-ढग देख कर, कह चुके थे कि “इस समय तो जान पड़ता है कि कोई सरकार है ही नहीं। शासक-वर्ग को न तो ईश्वर का भय है, न सम्राट् का। चाहे जैसे हो, लोगों से रुपया ऐंठना ही उनका एकमात्र कर्तव्य हो रहा है।”

जब अराजकता मिटी और अंगरेजों का राज्य हो जाने पर शांति और व्यवस्था का फिर लंबा दौर गुजरा भी तो उसके फलस्वरूप हमारी आर्थिक उन्नति न हो सकी, कारण कि विदेशी सरकार और भी तत्परता से लोगों का खून चूसने लगी और हमारे व्यापारियों को भी परंपरागत वृद्धि या कार्य-कुशलता इस देश के काम न आकर इंग्लैण्ड के ही काम आने लगी। व्यापार या व्यापारियों के हुंडी-पुरजों में जो ताकत होती है वह, थोड़े में, पैदावार की ही ताकत कही जा सकती है। वह पैदावार अब दिन दिन कम होने लगी—अब इंग्लैण्ड बगाल से मलमल न मगा कर अपने ही कारखानों में महीन से महीन सूत की कताई और कपड़े की बुनाई करने लगा। औद्योगिक क्रान्ति से भी वहाँ भयकर राजनीतिक क्रान्ति हो जाने से हमारे कारीगर भूखो मरने लगे—हमारा वाणिज्य-व्यवसाय चौपट होने लगा—हमारे बड़े-से-बड़े व्यापारी एक एक कर टाट उलटने लगे। जहाँ फतहचन्द बड़ी ही आसानी से एक करोड़ की दर्शनी हुंडी का भी भुगतान कर सकते थे वहाँ हरखचन्द से डेढ़ लाख से भी कम रुपये की हुंडी का भुगतान कई किस्तों में ही हो सका था। यह एक परिवार की ही नहीं, देशमात्र की साम्प्रतिक अवस्था में ‘लाख से लाख’ जैसे परिवर्तन की सूचना थी।

इस पुस्तक में सारे विषय के इतिहास पर हिंदी-भाषाभाषियों की आवश्यकताओं को ध्यान में रख कर, प्रकाश डालने की चेष्टा की गई है। जिन इतिहास-ग्रंथों या लेखों से इसके लिखने में सहायता ली गई है उनके नाम प्रायः यथास्थान दे दिये गये हैं। जगत्सेठों के वृत्तान्त—विशेषतः ईस्ट इंडिया कंपनी और उनके बीच लेन-देन—के सम्बन्ध में स्व० जे० एच० लिट्ल के अनुसंधान ने अघे की लकड़ी का काम किया है। पर इन ग्रंथों या लेखों में कई इस समय दुष्प्राप्य

हैं और लेखक की समस्या हल हो सकी है तो कुछ मित्रों की उदारता से ही। इनम कलकत्ते के श्री विनायक लाल खन्ना, श्री ज्योतिष चन्द्र गुप्त और श्री रमेश चन्द्र ठाकुर विशेष उल्लेखनीय हैं। राजस्थान के लब्धप्रतिष्ठ विद्वान् श्रीराम शर्मा, सस्ता-साहित्य-मंडल के श्री मार्टेड उपाध्याय और भारती-भंडार के श्री वासुदेव उपाध्याय भी इस प्रयास में उसके सहायक हुए हैं। पुस्तक के आरंभ में हीरानन्द साह की फोटी का जो चित्र है वह टामस डेनियल नामक चित्रकार ने १७९५ में तैयार किया था। उसका फोटो पटने के प्रसिद्ध कलाप्रेमी और प्राचीन वस्तुओं के संग्रहकर्ता सेठ श्री राधाकृष्ण जी जालान के सौजन्य से प्राप्त हो सका है। इनका तथा अन्य सहायक मित्रों का लेखक बड़ा आभारी है।

फाशी में माननीय श्रीप्रकाश जी का परिवार एक गुरुकुल के समान रहा है। स्वयं श्रीप्रकाश जी वहाँ किसी समय इतिहास के अध्यापक ही नहीं, छात्रों के पथप्रदर्शक और सहायक भी रह चुके हैं। बड़े गुरुभाई के आशीर्वाचन के लिए उन्हें धन्यवाद देना तो एक प्रकार की धृष्टता होगी, पर उनके प्रोत्साहन से उसकी लेखनी को और भी बल मिलेगा, लेखक को यह आशा और विश्वास है।

पारसनाथ सिंह



## प्रस्तावना

इतिहास कई दृष्टि से लिखा गया है और लिखा जा सकता है। कुछ लोग मनुष्य के इतिहास को विशिष्ट व्यक्तियों का जीवन चरित्र मात्र मानते हैं। कुछ इस मत का घोर विरोध करते हुए व्यक्तियों को कुछ भी महत्व न देकर नैसर्गिक विकास पर ही जोर देते हैं। किन्हीं का विचार है कि इतिहास भूगोल पर अवलंबित है। कोई समझते हैं कि विशिष्ट जन अपनी आकांक्षाओं की प्राप्ति में अपने मस्तिष्क के बल से सब प्रकार की प्रकृति-जनित बाधाओं को दूर कर इतिहास का निर्माण करते हैं। कोई आर्थिक आवश्यकता को सर्वोपरि मानते हैं और ऐतिहासिक घटनाओं को उसकी कसौटी पर कसते हैं। जहां तक मेरी समझ में आता है, सभी विचारों में कुछ न कुछ सार्थकता है, परन्तु कोई भी विचार वस्तु स्थिति का पूर्ण रूप से प्रतिबिम्ब नहीं माना जा सकता। इन सब विचारों के समन्वय में ही सत्य है।

ऐसा मत होते हुए अपने मित्र श्री पारसनाथ सिंह की रचना का विशेष प्रकार से स्वागत करना मेरे लिए स्वाभाविक है। जब उन्होंने अपनी पुस्तक के "ग्रूफ" मेरे पास भेजने आरंभ किये और मुझ से कहा कि तुम इसकी प्रस्तावना लिखो, तो मुझे आश्चर्य हुआ। मैं पारसनाथ जी को आज छतीस वर्षों से अच्छी तरह जानता, और इस बीच विभिन्न क्षेत्रों में मेरा उनका संपर्क रहा है। उनके कितने ही लेख मैंने पढ़े हैं और कितने ही स्यानों में मैंने उन्हें देखा है। उनके साहित्यिक और सामाजिक जीवन से—विशेषकर उनकी मधुर शिक्षाप्रद हास्यप्रियता से—मैं अच्छी तरह परिचित रहा हूँ पर मुझे यह नहीं मालूम था कि इतिहास में वे इतना रस रखते हैं और उन्होंने इतने सूक्ष्म रूप से उन कुटुम्बों की आन्तरिक जीवन-प्रणाली का अन्वेषण किया है जिनका सबंध अंग्रेजी शासन के

उद्गम और वैभव से रहा है। ऐसे कुटुम्बों में मेरा और मेरी जन्म-नगरी काशी के अन्य लोगों का भी कुटुम्ब है, और इस कारण पारसनाथ जी की पुस्तक से अवश्य ही मैं विशेष प्रकार से आकृष्ट हुआ।

इन व्यक्तिगत बातों को यदि छोड़ भी दिया जाय तो मुझे यह पुस्तक इस कारण बहुत रुचिकर प्रतीत हुई कि इसमें मैंने देखा कि अपने देश का वास्तविक सामाजिक इतिहास दिया गया है, यद्यपि ऊपर से देखने से कतिपय व्यक्तिमात्र का ही निरूपण इसमें मालूम होता है। पारसनाथ जी ने हमें बतलाया है कि हमारे मानसिक दृष्टिकोण में स्वतंत्रता का कोई विशेष महत्व नहीं रहा है, और भौतिक इतिहास के प्रति हमारा कोई आकर्षण न रहने के कारण, इस अंग में हमारा ज्ञान भी बहुत कच्चा है। यह बात नितान्त सत्य है, और हम सब यही आशा कर सकते हैं कि स्वराज की प्राप्ति के बाद स्वतंत्रता के महत्व को हम समझेंगे और अपनी परम्परागत मनोवृत्ति को बदलकर अब अपने देश को किसी विदेशी के अधीन न होने देंगे। हम यह भी आशा करते हैं कि ज्ञान के विविध अंगों की दिन प्रति दिन उन्नति हमारे देश में होती जायगी और विद्वद्गण ऐतिहासिक भंडार को भी अपनी रचनाओं से पूरा करते रहेंगे।

पारसनाथ जी की पुस्तक हमें बतलाती है कि किस प्रकार से चन्द लोगों की व्यक्तिगत आकांक्षा ने विदेशी शासन को देश में स्थापित होने में सहायता पहुँचायी है। साथ ही उन्होंने इधर के करीब ढाई सौ वर्षों का हमारे सामाजिक और आर्थिक जीवन का भी चित्र-चित्रण किया है। उन्होंने बड़ी सीधी सीधी साधारण बोल चाल की भाषा में इन सब भावों को प्रदर्शित किया है जो मनुष्य का मनुष्य से सपर्क होने से उत्पन्न होते हैं। व्यक्तिगत राग द्वेष के कारण कितनी बड़ी बड़ी घटनाएँ घटित हो सकती हैं, यह भी उन्होंने बतलाया है और हमारे कौटुंबिक, सामाजिक और आर्थिक जीवन के विभिन्न पहलुओं को दिखलाया है। उनका इतिहास वास्तव में उपन्यास की तरह रोचक है, और मुझे आशा है कि बहुत से लोग इस पुस्तक को पढ़कर अपने इधर की शताब्दियों के पूर्वजों का हाल जानकर आगे आ

के लिए अच्छी शिक्षा पावेंगे। इस बात को कहने की विशेष आवश्यकता इस कारण है कि स्वराज-प्राप्ति के बाद जो ढाई वर्ष अब तक बीते हैं, उनकी घटनाओं को—विचार धाराओं और कार्य प्रणालियों को—लेखकर मन में आशका होती है कि वह वातावरण और वह भावना अब भी जोरो से मौजूद है जिसके कारण हम बार बार परतंत्र हुए हैं, और बार बार अपनी एकता को खोकर अनेकता के कुपरिणामों के शिकार बने रहे हैं।

मैं अपने मित्र श्री पारसनाथ सिंह को बधाई देता हूँ कि विद्वान् होते हुए और भाषा पर पूरा अधिकार रखते हुए भी उन्होंने साधारणतः अपरिचित क्लिष्ट वाक्यों और शब्दाडंबर से अपने पाठकों की रक्षा की है। जो सुन्दर उपयुक्त नीति के श्लोक उन्होंने उद्धृत किये हैं उससे उनकी पुस्तक विशेष रूप से रोचक और उपयोगी हो जाती है। उन्होंने वास्तव में बड़ा परिश्रम कर और बहुत तह के भीतर पटुघर हमें अपने को ही देखने का और पहिचानने का सुअवसर प्रदान किया है। हमें उनके प्रति कृतज्ञ होकर उनके श्रम से लाभ उठाना चाहिए। यदि हम अब भी न चेतेंगे तो हमारा भविष्य सकटमय रहेगा। साथ ही यदि हम समझदारी से आगे चलेंगे तो हम अवश्य उस लक्ष्य को प्राप्त करेंगे जिसके लिए राष्ट्र पिता महात्मा गान्धी जी ने अपना सारा जीवन लगाया और जिसकी खोज में उन्होंने अपने प्राणों की आहुति दी।

गवमंट हाउस,

शिलांग,

१२ अप्रैल, १९५०

} —



## निवेदन

अठारहवीं शताब्दी में जिस उथल-पुथल ने अंगरेज-जाति को बंगाल का अधोश्वर बना दिया उसके इतिहास से मुर्शिदाबाद के जगत्सेठ का नाम विशेष रूप से सम्बद्ध है। पलासी के युद्ध से प्रायः सौ वर्ष पूर्व इस व्यापारी परिवार की महत्त्वाकांक्षा इसे पटने ले गई थी। फिर प्रायः पचास वर्ष बाद उसने इसे मुर्शिदाकुली खा के सम्पर्क में लाकर उसका अनन्य विश्वास-भाजन बना दिया था और घन के अतिरिक्त पद-प्रतिष्ठा की भाँ वृष्टि से इसे इतना ऊँचा उठा दिया था कि मुर्शिदाबाद की सस्थाओं में सबसे पहले इस घराने का ही नाम लिया जाता था और बिना इसकी सनद पाये कोई वहाँ की सनद पर बैठने के लिए दिल्ली की सनद न पा सकता था।

मुर्शिदाबाद से दिल्ली तक जगत्सेठ-परिवार की ऐसी धाक जमने का कारण था उसका सारे तख्त का एक जवर्स्त पाया होना। उसकी सेवाओं का महत्व या मूल्य आकने में तत्कालीन शासकों ने भी धर्मान्धता नहीं दिखाई। फतहचन्द को जगत्सेठ की पदवी देने वाला मुहम्मद शाह था और बंगाल-बिहार के शासन-क्षेत्र में उसे विशेष रूप से ऊपर उठाने वाला अलीवर्दी खा। पर इससे भी पहले मुर्शिदाकुली खा मानिकचन्द को अपना मुकुट-मणि बनाकर उन्हें विशेष गौरव-शाली बना चुका था और आकाश चूमने वाली अट्टालिका का शिलान्यास कर चुका था। प्रथम जगत्सेठ फतहचन्द ने जो मान-महत्त पाया था वह साधन-सम्यग्गता के साथ अपनी राज-सेवाओं के बल पर। इन सेवाओं में एक यह थी कि मुगल-साम्राज्य पर विपत्ति-वर्षा होने के समय वह दिल्ली के लाल किल्ले में करोड़ सवा करोड़ का भुगतान हुडी के जरिये ही करा सकते और रास्ते में खजाना लुट जाने की जोखिम से नवाब-नाजिम और बादशाह दोनों को बचा सकते थे। जगत्सेठ-परिवार सरकार का एक अभिन्न अंग बन गया था और संपृक्त होकर दोनों एक दूसरे के हानि-लाभ में अपना हानि-लाभ समझने लगे थे।



उपर पिछली शताब्दी में ही समय की गति बदल चुकी थी और ऐसी शक्तियाँ प्रबल होने लगी थीं जो एक दिन मुगल-साम्राज्य को नष्ट किये बिना न रह सकती थीं। अगर धर्मान्धता और गजेब के ही साथ मर मिटती तो बात बहुत न बिगड़ती, पर हुआ यह कि दिल्ली का धार्मिक दृष्टि-कोण तो बदला नहीं और दरबार में दोष एक से हजार हो चले। फिर भी दिल्ली की आखें न खुल सकीं और उसकी कमजोरी दिन दिन बढ़ती ही गई। केन्द्र में शासन की क्षमता न रह जाने पर, विभिन्न प्रान्त निरंकुश अथवा—कानों के अधिक प्रिय शब्द में—स्वतंत्र हो चले। पर जो बल एकता में था वह इस अनेकता में न आ सकता था, इसलिए शत्रुओं से काम पढ़ने पर उन विभिन्न अंगों की स्वतंत्रता देखते देखते बिलीन हो गई और एक एक कर सभी परतंत्र हो गये।

इस देश के इतिहास में परतंत्रता कोई नयी वस्तु नहीं थी। फिर भी लोग इतना तो देख या समझ सकते थे कि विदेशी होते हुए भी फरासीसी या अगरेज कितनी ही बातों में अफगानों या मुगलों से भिन्न थे। इनकी रीति-नीति न्यायी, संकल्प-साधन का सारा ढग न्याया था। ये इस देश में किसी खलीफा के आदेश या गाजाँ बनने के उद्देश से नहीं आये थे। दिल्ली-दरबार बनने के लिए अगरेजों को पानीपत की चौथी लड़ाई लड़ने की कमी जरूरत न पड़ी। वे दिल्ली की ओर बढ़े भी तो मद्रास, कलकत्ता, बम्बई जैसे बंदरगाहों की ओर से—एक हाथ में तराजू और दूसरे हाथ में बंदूक लेकर माल की खरीद-विक्री करते, देश-काल को जानते-पहचानते; यहाँ के सैनिक उपकरण का निशेष उपयोग करते और छल-बल से विभिन्न प्रान्तों को “पंचतंत्र” के ‘एकोदर, पृथग्ग्रीव’ और असह्य भार-पक्षियों की तरह विनाश को पहुँचाते हुए। प्रान्तीय स्वतंत्रता न तो केन्द्र के ही काम आ सकी न स्वयं सुरक्षित रह सकी। और बगाल जैसे प्रान्त की लूट ने इंग्लैंड को मालामाल कर दिया।

दिल्ली के रोग का इलाज करना-कराना जगत्सेठ का काम न था। उनका सम्बन्ध वाणिज्य-व्यापार के क्षेत्र से था जिसमें उन्होंने अपने अनुभव, अध्यवसाय और व्यवहार-कुशलता से अभूतपूर्व सफलता प्राप्त की और शैल-शिखर पर पहुँच गये। व्यापार के सिलसिले में ही ईस्ट इंडिया कंपनी की मानिकचन्द से जान-पहचान हुई। यह बात १७०६ में पहले की है। कासिमबाजार

में विदेशी व्यापारियों की फॅक्टरियां या कोठियां थीं और वह स्थान महिमापुर (मुर्शिदाबाद) के पास ही था। इस सामीप्य ने उन्हें जगत्सेठ-परिवार के लोगों से मिलते-जुलते रहने और व्यापारिक सम्बन्ध स्थापित कर लेने का सुअवसर दे दिया। प्रायः प्रत्येक विदेशी कम्पनी के महाजन जगत्सेठ ही थे। वह टकसाल के इजारेदार थे और बगाल में चादी के सबसे बड़े खरीदार। उधर बाहर से चाँदी लाने वालों में ईस्ट इंडिया कम्पनी प्रमुख थी, इसलिए दोनों के बीच खरीद-बिक्री, लेन-देन से पारस्परिक सम्बन्ध का उत्तरोत्तर दृढ़ होना स्वाभाविक ही था।

अंगरेज इस देश में पहुँचने से पहले और देशों में भी पहुँच चुके थे और दुनिया को देख कर दुनियासाज बन चुके थे। उनके मुकाबले में यहां के व्यापारी ही नहीं, शासक भी दुबमुहें बच्चे थे। शिक्षा और सस्कृति की बात पूछी जाय तो इतना ही कहना काफी होगा कि वे आखिर उस वृक्ष के फल-फूल थे जिसे आरोपित कर शेक्सपियर १६१६ में ही अपना जीवन-नाटक समाप्त कर चुका था। अंगरेजों के हौसले और हिम्मत पर कौन निछावर न होता? एक बार क्लाइव की इधर की यात्रा करनी पड़ी तो पवन की प्रतिकूलता ने उसके जहाज को कहीं से कहीं पहुँचा दिया, जिसके कारण उसे मद्रास पहुँचने में ही प्रायः एक वर्ष लग गया। मेक्सिको की चादी को मुर्शिदाबाद या ढाके की मलमल को लन्दन पहुँचा देना कोई साधारण काम न था। इसके लिए जो साहस और सगठन-शक्ति चाहिए थी वह इस जाति में भरपूर थी। हमें इस बात का अभिमान हो सकता है कि क्लाइव के ही कथनानुसार मुर्शिदाबाद हर बात में लदन से टक्कर ले सकता था—साथ ही उसमें यह विशेषता थी कि लन्दन में एक भी परिवार धन की दृष्टि से जगत्सेठ की बराबरी का न था। पर हमें यह न भूलना चाहिए कि लन्दन में ऐसे गुणों की पूँजी थी जिनका विकास उसे एक दिन ससारमात्र का आर्थिक केन्द्र बनाने वाला था। ईस्ट इंडिया कम्पनी का अपना निर्माण समवाय-सिद्धान्त की भित्ति पर हुआ था। इसी सिद्धान्त का अवलम्बन कर लन्दन के व्यापारियों ने १६९७ तक बक आव इगलैण्ड की स्थापना कर ली और १७४२ तक उस बक की पूँजी १२ लाख पौंड से बढ़ कर ९८ लाख पौंड हो चली। धीरे धीरे अंगरेज अपनी गुण-गरिमा से ही प्रकृत जगत्सेठ बन बैठे—और

जगत्सेठ भी ऐसे जिनकी भुजाओं में बल था, जिनके तरकश में तेज तीर थे। इस देश में मुकाबला होने पर कौन ऐसी शक्ति हो सकती थी जो रजोगुण को तमोगुण पर—प्रकाश को अन्धकार पर विजय पा लेने से रोक सकती? वास्तव में गुणों का दुर्गुणो में हार खा जाना ही अप्राकृतिक या आश्चर्यजनक होता।

मोटे तौर पर यह कहा जा सकता है कि बगाल में राज्यक्रान्ति कराने वाले एक ओर सिराजुद्दौला और दूसरी ओर महताबराय थे। सिराजुद्दौला ने अपनी विवेकहीनता और दुर्व्यवहार से जगत्सेठ जैसे अपने नाना के शुभचिन्तक और मित्र को भी अपना शत्रु बना दिया और अपमान असह्य हो उठने पर महताबराय ने अंगरेजों की सहायता से उसकी जड़ खोद डाली। क्या महताबराय का यह कर्तव्य न था कि अपने मन को समझा-बुझा कर चुप बैठ रहते और अंगरेजों को आमंत्रित कर राष्ट्र को पराधीनता का दुर्दिन देखने न देते? यहाँ दो बातें विशेष रूप से ध्यान में रखने की हैं। अगर वह कूटनीतिज्ञ थे भी तो पारदर्शी या धुरदर्शी न थे। षड्यंत्र करते-कराते हुए भी वह अंगरेजों की पूरी तरह न पहचान सके और पलासी के युद्ध का परिणाम क्या होने जा रहा था, यह न समझ सके। वह यही माने बैठे रहे कि अंगरेज एक दिन कलकत्ते लौट जायेंगे—वहाँ फिर वाणिज्य-व्यापार करने लगेंगे—और मोर जाफर की छत्रच्छाया में राज-काज पूर्ववत् ही होता रहेगा। उनकी सारी धारणा निर्मूल निकली। बगाल का नवाब-नाजिम कंपनी के हाथ की कठपुतली बन गया और जगत्सेठ के हित की दृष्टि से तो कंपनी ने भस्माभुर का काम किया। उनके हाथ में न ढकसाल का इजारा रहा, न वह सरकारी पोतदार रहे। भौर में पड़ कर उनके घराने की नामी नाव एक दिन डूब जाने से न बच सकी। फिर “राष्ट्र”, “राष्ट्रीयता” या “स्वाधीनता” ऐसे शब्द थे जो उस समय के भारतवासियों के लिए कोई अर्थ नहीं रखते थे। धर्म के नाम पर मिटने वाले हिंदू नहीं तो मुसलमान मिल सकते थे, पर राष्ट्र या स्वदेश के नाम पर नहीं, कारण कि यह लोगों के लिए आकाश-कुसुम के समान था। इसकी वेदों पर साधारण बलिदान करने की भी शिक्षा न तो उस समय के नोति-शास्त्र में मिलती थी, न किसी जाति की परम्परा में। राष्ट्रीय एकता या स्वाधीनता और उसकी रक्षा के लिए स्वार्थ-त्याग की भावना के जन्म लेने में अभी बहुत देर थी। “शठे शाठ्य समाचरेत्”—यह

शिक्षा महताबराय को अवश्य मिली थी और इसका पालन करना उन्होंने अपना परम कर्तव्य समझा। उनके या दूसरो के लिए अपने देश-काल से ऊपर उठ जाना या बीसवीं सदी में पहुँच जाना असंभव था।

इसमें सदेह नहीं कि बंगाल में अंगरेजी राज्य की स्थापना में जगत्सेठ से बहुमूल्य सहायता मिली, यद्यपि अठारहवीं शताब्दी में यह निश्चित था कि उस सहायता के बिना भी वह राज्य स्थापित होकर ही रहता। इतिहास की लीला को व्यापक दृष्टि से देखने वाले यह स्वीकार किये बिना नहीं रह सकते कि मुगलों की अधोगति और विनाश में अंगरेजों का अभ्युदय और राज्यारोहण सन्निहित था। एक तो उनके प्रतिद्वन्द्वियों में कोई भी उनकी बराबरी करने वाला न था; दूसरे, पलासी की लड़ाई का फैसला करनाल में और बक्सर की लड़ाई का फैसला पानीपत में ही हो चुका था। मोर जाफर ही नहीं, मोर कासिम भी मरने से पहले ही मर चुका था और क्षय तथा जय कराने वाला काल अंगरेज-भात्र को पुकार कर कह चुका था कि

तस्मात्त्वमुत्तिष्ठ, यशो लभस्व, जित्वा शत्रून्भुङ्क्व राज्य समृद्धम्,

मयैवैते निहता; पूर्वमेव, निमित्तमात्र भव 'हैट'-धारिन् !

बंगाल में पड़ने वाली नींव पर ही वह इमारत खड़ी हुई जो बढ़ते बढ़ते एक दिन आसमान छूने वाली थी। यद्यपि उस विस्तार की कहानी इस पुस्तक की दृष्टि से विषयान्तर है, तथापि उसका भी उपक्रम शुजाउद्दौला के १७७५ में मर जाने से पहले ही हो चुका था। कलाइव के प्रस्थान करने से पहले ही जगत्सेठ के घर का चिराग टिमटिमाने लगा था और वारेन हेस्टिंग्स के जाते जाते तो पछवा हवा का झोका उसे गुल कर चुका था।

कई शताब्दियों से हिंदू-जाति इतिहास लिखने-पढ़ने की उपेक्षा करती आई है। इस कारण जगत्सेठ-वंश का कोई ऐसा वृत्तान्त नहीं मिलता जो उसका लिखा-लिखाया हुआ हो। अन्धकार में उसके इतिहास पर “मुता-खरीन” जैसे ग्रंथ या ईस्ट इंडिया कंपनी के कागजात से जो प्रकाश पड़ता है वह गनीमत है। यह बात निश्चित-सी है कि वाकी बातों की जिज्ञासा पूरी करने के लिए नयी सासग्री आज मुर्शिदाबाद में या अन्यत्र मिलने वाली नहीं।

मुसलमान लेखको के लिए कोई हिंदू जगत्सेठ, ऐतिहासिक दृष्टि से, किसी खुदादाद खा लतीफ या भीर मुरतजा जैसे सरदार का पासग भी नहीं हो सकता था । इस परिवार में इतिहास-सम्बन्धी विरचित या उदासीनता न होती तो इसके लिए मुसलमान नहीं तो किसी हिंदू लेखक से अपना इतिवृत्त लिखवा जाना कुछ भी कठिन काम न होता । दिल्ली और मुर्शिदाबाद के बीच —पलासी के युद्ध से पहले नहीं तो उसके बाद, कंपनी के राज्य-काल में— कोई आनन्दराम मुखलिस या भीमसेन बुरहानपुरी या खुशहालचन्द इन सेठों को आसानी से मिल सकता था । “मुताखरीन” का लेखक गुलाम हुसैन इनके विषय में कुछ विस्तारपूर्वक अवश्य लिख जाता, अगर उसके शत्रु रामनारायण के मित्र होकर महतावराय वह अवसर भी न खो बैठते । इन बातों का नतीजा यह हुआ कि इस वंश का पूरा इतिहास कभी लिखा न जा सका और जो कुछ लिखा गया वह जहाँ-तहाँ बिखरी हुई ऐसी प्रासंगिक पवित्तियों के रूप में ही जिनसे उसका ढौल-ढाचा तो हमारी आँखों के सामने आ जाता है, पर उसकी पूरी तसवीर नहीं उतरती । अगर अनुमान या किंबदन्ती के ही आधार पर इतिहास का निर्माण हो सकता तो बात और होती, पर उस निर्माण के लिए जो उपादान चाहिए, उसका नितात अभाव न होते हुए भी वह परिमाणतः इतना स्वल्प है कि सतोषजनक नहीं कहा जा सकता ।

उस स्वल्पता या अभाव के कारण, हम कितने ही प्रश्नों के उत्तर प्रामाणिक रूप से नहीं दे सकते । उदाहरणार्थ, हम इतिहास के आधार पर यह नहीं बता सकते कि अलीवर्दी खाँ के नाती को घूल में मिला देने पर महतावराय को कटिबद्ध करा देने वाली घटना वास्तव में क्या थी । वह भरे दरबार थप्पड़ या गाली जैसा उनका अपमान था ? या सुन्नत की ही धमकी थी ? या सिराजुद्दौला की वदमिजाजी के अलावा उसकी वदचलनी\* भी थी ? इस पुस्तक में इसका जो

---

\* “और क्या कहूं मैं, रख वेगम का छद्मवेश,  
करके दुरन्त मेरे अन्त-पुर में प्रवेश,  
कुल को, जो भारत-प्रदीप्त भानुमम है,  
दे चुका कलक-रूप कालिमा अवम है ।”

—“पलाशिर युद्ध” (अनुवादक ‘मवप’)

## विषय-सूची

	पृष्ठ
प्रस्तावना	अ
निवेदन	क
१ हीरानन्द साह	३
२ मानिकचन्द	२२
३ फतहचन्द	६७
४ महताबराय	१८६
५ खुशालचन्द	३८२

### परिशिष्ट—

१ खुशालचन्द के बाद	४४९
२ जगत्सेठ-वंश	४५२
३ राजा शिवप्रसाद सितारण-हिंद का वंश-परिचय	४५७
४ मानिकचन्द के भाई	४६०
५ जगत्सेठ-वंशवृक्ष	४६७-६८
६ हालबेल	४६९
७ “महाराष्ट्र-पुराण”	४७५
सहायक ग्रंथ	४७७
अनुक्रमणिका	४७९

### चित्र—

- १ हीरानन्द साह की कोठी—मुखपृष्ठ के बाद
- २ मीर जाफर और कंपनी के बीच संधि हो जाने पर—

पृष्ठ २८३ के सामने



# जगत्सेठ

और

बङ्गाल में अँगरेजी राज्य की नींव





## हीरानन्द साह

विद्या वित्त शिल्प तावन्नाप्नोति मानवः सम्यक्

यावद् वृजति न भूमौ देशादेशान्तरं दृष्टः ।

जो मनुष्य कूप-मडक बना रहता है, जो प्रसन्नचित्त रहकर देश-देशान्तर में भ्रमण नहीं करता, वह विद्या, हुनर और धन, इन तीनों में से कोई भी चीज अच्छी तरह हासिल नहीं कर सकता ।

—पंचतंत्र

जगत्सेठ-वंश का जो इतिहास उपलब्ध है, उसका आरम्भ सन् १६५२ ई० (संवत् १७०९) से होता है ।

उस साल हीरानन्द साह नामक एक मारवाडी नवयुवक ने अपनी जन्मभूमि नागौर से निदा ग्रहण कर पूरब की ओर प्रस्थान किया और बड़े लम्बे सफर के बाद पठने पहुँच कर वही लक्ष्मी की आराधना आरम्भ की ।

इस घटना को हम उस वृक्ष का बीजारोपण कह सकते हैं जिसकी विशालता उसे एक दिन देश-विदेश में प्रसिद्ध करने वाली थी ।

नागौर इस समय जोधपुर राज्य के अन्तर्गत है । उस समय गजसिंह<sup>१</sup> राठौर के पौत्र रायसिंह<sup>२</sup> इसके जागीरदार थे । उससे भी प्राचीन समय में नागौर-नगर अहिछत्रपुर<sup>३</sup> के नाम से जागल देश की राजधानी रह चुका था ।

हीरानन्द साह जैन धर्मावलम्बी ओसवाल थे । उनका सम्प्रदाय श्वेताम्बर था और गोत्र गेल्हडा । कौटिलीय 'अर्थशास्त्र' में लिखा है—

“काम्भोज-सुराष्ट्र-क्षत्रिय-श्रेण्यादयः वार्त्ता-शस्त्रोपजीविनः ।”  
 काम्भोज पूरव अफगानिस्तान का पुराना नाम है। सुराष्ट्र काठिया-  
 वाड के अन्तर्गत है। कौटिल्य के वाक्य के अर्थ के सम्बन्ध में विद्वानों  
 में कुछ मतभेद है, पर जान पड़ता है कि अफगानिस्तान, काठियावाड,  
 सिंध, पंजाब आदि के क्षत्रिय तथा कुछ अन्य निवासी शस्त्रधारी  
 और व्यापारी दोनों ही होते थे। उस समय नहीं तो कुछ समय बाद  
 मारवाड के क्षत्रियों के विषय में भी यही कहा जा सकता था। हीरानन्द  
 के पूर्वज क्षत्रिय थे। सोलहवीं शताब्दी में गिरिधरसिंह नामक  
 उनके पूर्वज जिनहससूरि द्वारा जैन-धर्म<sup>3</sup> में दीक्षित हुए। गिरिधर  
 के पुत्र का नाम गेलाजी था और गेलाजी ही गेल्हडा गोत्र के प्रवर्त्तक  
 हुए। हीरानन्द के पिता करमचन्द थे, पितामह अक्षयराज और  
 प्रपितामह सिहराज। मूलतः क्षत्रिय होते हुए भी इस परिवार ने  
 धनुर्वाण का परित्याग कर दिया था और अब इसकी जीविका  
 व्यापारमात्र रह गई थी। नागौर में व्यापार का क्षेत्र सकीर्ण था।  
 महत्वाकांक्षा रखने वाले हीरानन्द ने, उसके बड़े क्षेत्र की तलाश में  
 ही, पूरव की दिशा में यह प्रस्थान किया था।

यह दिल्लीश्वर शाहजहा का राज्य-काल था। वह गुणो में अपने  
 पितामह अकबर की बराबरी करने वाला तो न था, पर साथ ही  
 उसमें वे दोष भी न थे जिनसे भरपूर होकर उमका पुत्र औरंगजेब  
 मुगल-साम्राज्य की जड़ खोदनेवाला हुआ। हिन्दू-धर्म के प्रति उसकी  
 भी कुदृष्टि रहती थी, पर वह औरंगजेब की तरह धर्मान्ध न था।  
 बाप में बेटे की-सी स्वार्थपरता, कपट या क्रूरता न थी। शाहजहां  
 के समय में सर्वत्र शान्ति-सी रही और देश की खासी आर्थिक उन्नति  
 हुई। दिल्ली का दबदबा अभी चारों ओर बना हुआ था, और सम्राट्

का ध्यान बराबर इस ओर रहता था कि राज-कर्मचारी प्रजा का शोषण करने न पावें। ऐसी नीति के फलस्वरूप, खेतीवारी को ही नहीं, उद्योग-धन्यो तथा कला-कौशल को भी प्रोत्साहन मिला और भारतवर्ष के देशान्तर्गत व्यापार के ही नहीं, विदेशी व्यापार के भी क्षेत्र का विस्तार हुआ। 'दिल्ली में कोहनूर' और तख्तताऊस को देखकर विदेशी यात्रियों को चकाचौंध तो लगती ही, उन्हें यह भी स्वीकार करना पड़ता कि और देशों की तुलना में, भारतवर्ष विशेष धनधान्य-पूर्ण और सुखी है। इस देश के राजनीतिक-गगन में बादल उमड़ने वाले थे, शान्ति का स्थान अशान्ति, सुख-सपद् का स्थान दुःख-दारिद्र्य ले लेने वाला था, पर उस अव्याय का आरम्भ होने में—ओरगजेव के तख्त पर बैठने में—अभी प्रायः छः साल की देर थी।

भाग्य-परीक्षा के लिए पटना-जैसा स्थान चुन कर हीरानन्द ने बुद्धिमत्ता दिखाई थी। विहार-प्रान्त की राजधानी तो यह था ही, वाणिज्य-व्यवसाय की दृष्टि से भी यह महत्त्वपूर्ण था। यहाँ से बाहर जाने वाली वस्तुओं में शोरा, गुड, चनी, छोट, लाह, सोहागा, कस्तूरी, अफीम और हल्दी प्रधान थी। पटने की छोट दूर-दूर तक मशहूर थी। वहाँ कस्तूरी भूटान से आकर बिकती और सोहागा तिब्बत से। विदेशी व्यापारियों की ओर से इधर शोरे की खरीदारी बड़े पैमाने पर होने लगी थी। डचों और फरासीसियों के बाद जब अंगरेज इस मैदान में आये, तब उनको ईस्ट इंडिया कंपनी को अपने सचालको से आदेश मिला कि व्यापार में जो पूजी लगे, उसका कम से कम आधा शोरे की खरीदारी में लगाया जाय और यह खरीदारी पटने में ही की जाय।

शोरा बारूद बनाने में काम आता था और ईस्ट इंडिया कंपनी के लिए इसका व्यापार बड़ा ही लाभप्रद था। बंगाल और बिहार के तत्कालीन इतिहास में अक्सर यह विवरण मिलता है कि शोरे से लदी नावें पटने से हुगली या कलकत्ते चली। पर बीच में ही राज-महल के पास नवाब के कर्मचारियों ने उन्हें इस कारण रोक लिया कि कंपनी ने न तो चुगी चुकाई थी, न अब भी चुकाने को तैयार थी। पहले तो कंपनी की ओर से यह दलील पेश की गई कि वह चुगी चुकाने से वरी है, पर जब इससे काम न बना, तब कर्मचारियों की खुशामद कर परवाना हासिल करने की कोशिश की गई। जब यह भी बेकार साबित हुई, तब रुपया मगाकर महसूल चुकाया गया और शोरे को जल्द से जल्द बदरगाह पहुंचाया गया।

जगत्सेठ-वंश का ईस्ट इंडिया कंपनी<sup>७</sup> से कुछ ही समय बाद घनिष्ठ सम्बन्ध होने वाला था, और अन्त में यह कंपनी जगत्सेठों की तो बात ही क्या, मुर्शिदाबाद की मसनद से दिल्ली के तख्त तक राजसत्ता को अपने हाथ में कर, इस देश में सर्वेसर्वा बनने वाली थी। अपनी दीवार की नींव डालने के दिनों में कंपनी ने इस धनाढ्य और प्रभावशाली परिवार से तरह-तरह की सहायता ली, पर पलासी के युद्ध के बाद जब उसकी स्थिति काफी मजबूत हो गई और जगत्सेठ-वंश की दशा दिनो-दिन हीन होने लगी, तब अगरैजों को तोते की तरह आख फेर लेने देर न लगी।

पटने में हीरानन्द साह के जीवन के प्रायः साठ बरस व्यतीत हुए। वहां पहुंचकर उन्होंने महाजनी के कारबार में हाथ लगाया था और उसी व्यवसाय के मार्ग पर वह धैर्य, साहस तथा एकनिष्ठा में आगे बढ़ने लगे थे। आरम्भ में उन्हें अनेक कठिनाइयों का सामना

## टिप्पणी

( १ ) पृष्ठ ३—“यद्यपि राव अमरसिंह मारवाड-नरेश गजसिंह के सब से बड़े पुत्र थे, पर स० १६९० वि० कृ० वैसाख मास में उन्होंने अपने छोटे पुत्र यशवन्तसिंह को युवराज की पदवी और इन्हें देश-त्याग की आज्ञा दी थी । यह बादशाह शाहजहा के दरबार में गये, जिसने इन्हे अच्छा मनसब, राव की पदवी तथा नागौर की जागीर दी ।”

“राव अमरसिंह और सलावत खा वरूशी में बीकानेर की सीमा के विषय में कुछ मनोमालिन्य हो गया था । बीमार होने के कारण या जैसा कि अमरसिंह के कवि ‘बनवारी’ का कथन है, छुट्टी से अधिक दिन व्यतीत करने पर किये गये जुरमाने के रुपये न देने के कारण सलावत खा वरूशी ने दरबार में उसके लिए तकाजा किया, जिस पर इन्होंने रोष प्रकट किया । सलावत खा ने इस पर इन्हें गवार कहा, जिससे क्रुद्ध होकर इन्होंने उसे मार डाला । बोहा यो है—

इत गकार मुख तें कटो, उत निकसो जमथार ,

‘वार’ कहन पायो नही, कीन्हो जमघर पार ।”

“भआसिरल उमरा” के अनुवादक की पादटीका ।

मूल पुस्तक के लेखक ने राव अमरसिंह के वृत्तान्त में लिखा है कि शाहजहा ने उसके पुत्र रायसिंह को एक हजार, सात सौ सवार का मनसब दिया और बाद को उसकी पदोन्नति भी हुई । औरंगजेब का पक्षपाती होने के कारण यह तरक्की करता ही गया और एक दिन महाराज यशवन्तसिंह को चिढ़ाने के लिए, औरंगजेब ने इसे राठौर-जाति का सरदार और जोधपुर का राजा भी बना दिया । इसके मरने पर औरंगजेब ने इसके पुत्र इन्द्रसिंह को जोधपुर की राजगद्दी पर बहाल रक्खा, पर शान्ति स्थापित होते न देखकर कुछ ही समय बाद उसे यह सारी व्यवस्था बदलनी पड़ी । इन्द्रसिंह को मारवाड के बदले नागौर लेकर पुनर्मूषिक होना पड़ा ।

( २ ) पृष्ठ ३—स्वर्गीय पंडित गौरीशंकर हीराचन्द ओझा लिखते हैं—

“वर्तमान सारा बीकानेर-राज्य तथा मारवाड-जोधपुर राज्य का उत्तरी हिस्सा जिसमें नागीर आदि परगने हैं, प्राचीन काल में जागल देश कहलाता था।

“जागल देश की राजधानी अहिछत्रपुर थी, जिसको इस समय नागीर कहते हैं और जो जोधपुर-राज्य के उत्तरी भाग में है।

“जोधपुर-राज्य के नागीर-नगर को जागल देश की राजधानी अहिछत्रपुर मानने का पहला कारण तो यह है कि नागीर नागपुर का प्राकृत रूप है। नागपुर का अर्थ है ‘नाग का नगर’, अहिछत्रपुर का अर्थ है ‘नाग है छत्र जिस नगर का’। नाग और अहि दोनों एक ही आशय (साप) के सूचक हैं। संस्कृत के लेखक नामों का उल्लेख करने में उनके पर्याय शब्दों का प्रयोग सामान्य रूप में करते हैं। पुराणों में विशेष कर हस्तिनापुर नाम मिलता है, परन्तु भागवत में उसी के स्थान में गजमःह्वयपुर (भागवत १।८।४५, ४।३।१।३०, ४।१०।५७) या गजाह्वयपुर (भागवत १।९।४८, १।१५।३८) नाम भी हैं। महाभारत में हस्तिनापुर के लिए नागसह्वयपुर (७।१।८, १४।१६।२०) और नागपुर (५।१४।७।५) नामों का प्रयोग भी मिलता है। क्योंकि हस्ती, नाग और गज तीनों ही एक ही अर्थ के सूचक हैं। दूसरा कारण यह है कि चौहान राजा सोमेश्वर के समय के वि० सं० १२२६ फाल्गुन वदि ३ के विजौलिया (उदयपुर-राज्य में) के चट्टान पर के लेख में चौहान राजा सामंत का अहिछत्रपुर में राज्य करना लिखा है। (विप्रश्रोवत्सगोत्रेऽभूदहिछत्रपुरे पुरा .)।

पृथ्वीराज-विजय महाकाव्य में पाया जाता है कि वासुदेव (सामंत का पूर्वज) शिकार को गया, जहाँ एक विद्याधर को कृपा से शाकभरी (सामर) को झोल उमको नजर आई। इससे पाया जाता है कि सामर की झोल चौहानों की मूल राजधानी अहिछत्रपुर से बहुत दूर नहीं थी। ऐसी दशा में नागीर ही अहिछत्रपुर हो सकता है।

“जागल देश की राजधानी अहिछत्रपुर (नागीर) के आम-पाम छोट्टे-से प्रदेश का प्राचीन नाम सपादलक्ष था। नागीर के आसपास के इलाके (नागीर पट्टी) को वहाँ के लोग अब तक ‘स्वाजक’ या ‘मवाजक’ कहते हैं जो सपादलक्ष का ही लौकिक रूप है”।

नागीर-प्रचारिणी-पत्रिका (नवीन संस्करण) भाग २—अंक ३।

( ३ ) पृष्ठ ४—“यद्यपि जैन-धर्म की स्थिति के ऐसे प्राचीन लिखित प्रमाण नहीं मिलते तो भी अजमेर जिले के वर्ली नामक गांव में वीर सवत् ८४ (वि० स० पूर्व ३८६, ईस्वी सन् पूर्व ४४३) का एक शिलालेख मिला है, जिससे अनुमान होता है कि अशोक से पूर्व भी राजपूताने में जैन-धर्म का प्रचार था। जैन लेखको का यह मत है कि राजा सप्रति ने, जो अशोक का वंशधर था, जैन-धर्म की बड़ी उन्नति की और राजपूताना व इसके आसपास के प्रदेशों में भी उसने कई जैन-मंदिर बनवाये थे। विक्रमीय सवत् की दूसरी शताब्दी के मथुरा के ककाली टीले वाले जैन-स्तूप तथा इधर के कुछ अन्य स्थानों के मिले हुए प्राचीन शिलालेखों तथा मूर्तियों से पाया जाता है कि उस समय भी यहाँ जैन-धर्म का अच्छा प्रचार था। वि० सवत् की तेरहवीं शताब्दी में गुजरात के सोलकी राजा कुमारपाल ने अपने प्रसिद्ध विद्वान् गुरु हेमचन्द्राचार्य के उपदेश में जैन धर्म ग्रहण कर उसकी बहुत कुछ उन्नति की। उस समय राजपूताने के कई राजाओं ने हिंसा रोकने के लिए लेख भी खुदवाये, जो अब तक विद्यमान हैं। कुमारपाल के पूर्व से लेकर अब तक के सैकड़ों भव्य जैन-मंदिर यहाँ विद्यमान हैं, जिनमें कई एक स्वयं कुमारपाल ने बनवाये थे। “राजपूताने का इतिहास”, ले०—प० गौरीशंकर हीराचन्द ओझा, पहली जिल्द।

( ४ ) पृष्ठ ५—प्रसिद्ध हीरा, जो प्राय ५००० वर्ष पहले दक्षिण भारत में गोदावरी के तल से प्राप्त हुआ था। इसका पूरा—विशेषतः प्राचीन—इतिहास नहीं मिलता। अलाउद्दीन खिलजी ने इसे मालवा के हिन्दू राजा से जबरदस्ती ले लिया और तब से यह दिल्लीश्वरों के पास रहा। नादिरशाह इसे लूटकर ईरान ले गया, फिर कालचक्र इसे बरसो बाद १८१३ में भारतवर्ष लौटा लाया और यह पञ्जाबपति रजीतसिंह का मुकुटमणि हो गया। जब अंगरेजों का आधिपत्य हुआ, तब वे इसे १८४९ में अपने देश ले गये, और १८५० में यह रानी विक्टोरिया को भेंट किया गया। आरम्भ में यह आज से कहीं भारी था। जान पड़ता है कि इसके कई टुकड़े हो चुके हैं।

( ५ ) पृष्ठ ५—मोर के आकार का राजसिंहामन, जिसे शाहजहाँ ने बनवाया



था और जिस पर वह पहली बार १२ मार्च १६३५ को बैठा था। यह सवा तीन गज लम्बा, सवा दो गज चौड़ा और पांच गज ऊँचा था। इसमें एक लाख सोला सोना लगा था और यह बहुमूल्य रत्नों से जटित था। सर यदुनाथ सरकार ऐतिहासिक शोध के आधार पर, इसमें लगे हुए सामान की कीमत एक करोड़ रुपये बताते हैं, जिसमें सोने की कीमत उस समय के भाव से १४ लाख थी। हा, मजूरी उस एक करोड़ के अलावा थी। साधारणतः तख्त तारुस की कीमत प्रायः ९ करोड़ रुपये बताई जाती थी। इसे नादिरशाह १७३९ में ईरान लेता गया। आज भी यह वहीं मौजूद है, पर अपनी असली हालत में नहीं।

( ६ ) पृष्ठ ५—इस देश से बाहर जानेवाली अन्य वस्तुओं में नील (रंग के काम के लिए), मिर्च, सोठ, घी, मोम और कपड़े प्रधान थे। कपड़े सूती और रेशमी दोनों ही होने थे। छोट, मलमल, ताफता, वाफता—इनकी विदेशों में बराबर बड़ी मांग रहती थी। बाहर से यहाँ आने वाली चीजों में मुख्य थी—चादो, तावा, सोसा, वनात, पारा, मूगा, काच के सामान, मसाला, कस्तूरी और सोहागा। कुछ हद तक हीरे का निर्यात होता था, और मोती का आयात। ईरान, अरब आदि देशों से प्रायः हर साल एक लाख घोड़े मगाये जाते थे। शाहजहाँ के समय में किसी-किसी ताजो घोड़े की कीमत १५,००० रु० तक जा पहुँचती थी। कभी-कभी आजाने वाले सोने के अलावा तबाकू और हब्गी गुलाम भी हमारे आयात में शामिल थे।

( ७ ) पृष्ठ ६—ईस्ट इंडिया कम्पनी उस व्यापारी सत्था का नाम था, जो पूरव के देशों के साथ—पर विशेषतः भारतवर्ष के साथ—व्यापार करने के लिए अंगरेजों ने कायम की थी। सब से पहले इस मैदान में आने वाले पुर्तगीज थे। वास्को डि गामा नामक पुर्तगीज १४९८ में, अफ्रीका के दक्षिण होकर, समुद्र की राह, भारतवर्ष के पश्चिमी तट पर कालीकट पहुँचा था और अपने देश के साथ यूरोप के अन्य देशों का भी पत्र-प्रदर्शक बन चुका था। प्रायः १०० वरस तक इस व्यापार-वृक्ष के मोठे फल अकेले पुर्तगीज खाते रहे।

पर उनकी नीति-नीति कुछ ऐसी हो चली—ईसाई-धर्म का वलपूर्वक प्रचार उसका ऐसा अभिन्न अंग हो गया—कि वे अपनी उन्नति में आप ही बाधक बन गये । फिर १६वीं सदी के अन्त में और देशों का ध्यान इस दिशा में गया और वे भी कमर कस कर उन फलों के साक्षीदार होने के लिए मैदान में आ डटे । इनमें मुख्य थे इंगलैण्ड, हालैंड, डेनमार्क और फ्रांस । अगरेजों से प्रतिस्पर्धा करनेवाले प्रधानतः डच (हालैंड) और फ्रेंच (फ्रांसीसी) साबित हुए । फ्रांस सब के बाद मैदान में आया था और अगरेजों का सब से प्रबल प्रतिद्वंद्वी भी वही निकला । पर अन्त में विजय-लक्ष्मी की कृपा अगरेजों पर हो हुई और फ्रांसीसियों को मैदान छोड़ देना पड़ा ।

अफ्रीका के दक्षिण होकर जिस समुद्र-पथ से जहाज भारतवर्ष पहुँच सकते हैं, उसका पता चलने से पहले, भारतवर्ष और यूरोप के बीच जो व्यापार होता था, वह खुश्की की राह से होता था । अगरेज इधर का माल पहले तो इटली के बन्दरगाह वेनिस से खरीद कर ले जाया करते थे, पर बाद में पुर्तगाल के लिसबन नगर से यह सम्बन्ध स्थापित हुआ । फिर भी अगरेज इससे सतुष्ट न थे और भारतवर्ष तथा इधर के देशों से सीधा व्यापार करने के लिए पुर्तगीज का अनुसरण करने को उत्सुक थे । पर इसमें कई कठिनाइयाँ थी । इंगलैंड की रानी एलिजाबेथ के शासनकाल में उस देश की सर्वांगीण उन्नति हुई और उसके साहसी नाविकों ने अपनी महत्वाकांक्षा पूरी करने के कई प्रयत्न किये । अन्त में एलिजाबेथ के मरने से प्रायः तीन वर्ष पूर्व सन् १६०० में एक कम्पनी संगठित हुई और उसे पन्द्रह साल तक भारतवर्ष के साथ व्यापार करने का कुछ शर्तों पर इजारा मिला । इस कम्पनी की पूँजी ७२,००० पौंड थी । अगरेजों का पहला वेडा, जिसमें पाँच जहाज थे, १६०१ में इधर भेजा गया । यह ईस्ट इंडिया कम्पनी के व्यापार का श्रीगणेश था ।

इस व्यापार से अगरेजों को बड़ा लाभ होने लगा—हिस्सेदारों को १०० प्रतिशत तक मुनाफा मिलने लगा । इससे इंगलैंड में कम्पनी को अधिकाधिक पूँजी मिलते लगे । अपने अन्तिम दिनों में कम्पनी की पूँजी ६,०००,००० पौंड थी । इंगलैंड की सरकार बराबर कम्पनी की पीठ पर रही,

इसकी सफलता का मूल कारण उसी को समझना चाहिए । कंपनी की पहली फैक्टरी\* सन् १६१२ में सूरत में खुली । १६३९ में उसने एक हिन्दू राजा से मद्रास खरीद लिया और वहां एक किला भी बनवाया । १६६८ में द्वितीय चार्ल्स से वम्बई शहर मिल गया । चार्ल्स का विवाह पुर्तगाल की राजकुमारी से होने पर उसे यह नगर दहेज में मिला था । चूँकि यहां की आवश्यकता बहुत खराब समझी जाती थी, यह कंपनी को कौड़ियों के मोल मिल गया । इंग्लैण्ड में कंपनी के शत्रु तथा विरोधी भी थे । जब-जब उसके इजारे की मीयाद पूरी होने लगती, तब-तब उसके विरुद्ध वहां एक आन्दोलन खड़ा हो जाता, पर सरकार की दयादृष्टि होने के कारण सागे कठिनाइयाँ हल हो जातीं । सत्रहवीं सदी के अन्त में, एक नई कंपनी को सरकार को बीस लाख पौंड कर्ज देने की शर्त पर इस व्यापार में शामिल होने की इजाजत मिली । पर कुछ ही समय बाद दोनों कंपनियाँ मिलकर एक हो गई ।

यहां कंपनी ने अपने व्यवसाय का आरम्भ सूरत में किया था, फिर उसने दिल्ली और आगरे से अपना सम्बन्ध स्थापित किया । सन् १६२० और १६३२ के बीच उसकी ओर से कई चेष्टायें पटने से भी सम्बन्ध जोड़ने की हुई, पर स्थल-मार्ग से शोरा-जैसी भारी चीज को सूरत पहुँचाने में इतना खर्च बैठता था कि इनमें कोई भी सफल न हो सकी और अन्त में उसे यह प्रयास ही छोड़ देना पड़ा । इसमें पहले कंपनी की एक शाखा दक्षिण के मछलीवन्दर (मसुलीपट्टम्) में खुल चुकी थी । वही से १६३३ में आठ अगरेज जलमार्ग से बंगाल को भेजे गये । रास्ते में उड़ीसा पड़ता था, इसलिए ये पहले उमकी राजधानी कटक गये । वहां उस समय मुगल-सम्राट् का प्रतिनिधि आगा मुहम्मद जमा था । अगरेज व्यापारियों के नेता का नाम राल्फ कार्टराइट था । जब दरबार में ये लोग आगा मुहम्मद के सामने पेश

---

\*कंपनी जहां अपना कारोबार करती, उस स्थान को अंग्रेजी में "फैक्टरी" कहते थे । वहां तरह-तरह के माल की खरीद-विक्री हुआ करती; स्टॉक रक्खे जाते और निर्यात की दृष्टि से सारी क्रियाएँ पूरी की जाती—उदाहरणार्थ, रेशम की रगई ।

किये गये, तब उसने जूती उतार कर अपना एक पैर कार्टराइट की ओर बढ़ा दिया। अमिप्राय यह था कि कार्टराइट पहले उसे चूम ले, फिर अपना आवेदन सुनावे। ईस्ट इंडिया कंपनी का मुख्य प्रतिनिधि बड़े असमजस में पड़ गया, पर निरुपाय होकर उसे कदमबोसी करनी ही पड़ी। फिर उसने कंपनी की ओर से व्यापार-सम्बन्धी सुविधाओं की याचना की। वे उसे बात की बात में मिल गईं। कुछ ही समय में हरिहरपुर तथा बालेश्वर में अंगरेजों के कारखाने खुल गये। उड़ीसा में पैर जम जाने पर, कंपनी बंगाल की ओर बढ़ी, और वहाँ उसकी पहली फैक्टरी १६५१ में हुगली नामक नगर में खुली। धीरे-धीरे और फैक्ट्रियाँ खुल गईं—जैसे मुर्शिदाबाद के पास कासिमबाजार की फैक्टरी १६५७ में, ढाके की १६६८ में।

पहले विक्री के माल पर ढाई रुपया सैकड़ा चुगी देने का नियम था। फिर यह नियम हुआ कि मुसलमानों से तो ढाई रुपया सैकड़ा ही लिया जाय, पर हिन्दुओं से इसका दूना। औरंगजेब ने मुसलमान-मात्र को चुगी देने से बरी कर दिया। गैर-मुस्लिम व्यापारियों से चुगी के अलावा जजिया नामक कर भी वसूल किया जाता था। अंगरेजों को सब मिलाकर साढ़े तीन रुपये सैकड़ा देना पड़ता था। १६८० में औरंगजेब ने एक फरमान-द्वारा यह नियम जारी किया कि सूरत बन्दरगाह में ईस्ट इंडिया कंपनी का जो माल उतरे, उस पर साढ़े तीन रुपये सैकड़े के हिसाब से चुगी वसूल कर ली जाय, पर उसके बाद कंपनी उस माल के लिए कहीं भी और किसी प्रकार के शुल्क या कर की देनदार न समझी जाय। उदाहरणार्थ, अगर माल को कंपनी दिल्ली ले जाकर बेचे तो रास्ते में कोई उससे राहदारी या अन्य प्रकार का शुल्क तलब न करे। १६५० में अंगरेजों ने बंगाल के नाजिम शाहशुजा को परितुष्ट कर, उससे अपने लिए यह रिआयत करा ली थी कि हर साल कंपनी बतौर पेशकश कुल ३००० रु० दिया करेगी—उस प्रान्त में इसके अलावा कुछ भी सरकार को मागने का अधिकार न होगा।

इस सम्बन्ध में दो बातें ध्यान में रखने की हैं। औरंगजेब के फरमान में सिर्फ उस माल का जिक्र था, जो सूरत बन्दरगाह होकर इस देश में आया

हो। उसका यह अर्थ कदापि नहीं हो सकता था कि माल चाहे और बन्दरगाह से भी प्रवेश करे तो वह सूरत होकर ही इस देश में आया हुआ समझा जाय और वह साढ़े तीन प्रतिशत चुगी का भी-देनदार न हो। रह गई बगाल की व्रात। वहा भी प्रान्तीय शासक को ऐसा कोई अधिकार न था कि चुगी-सम्बन्धी भारत-व्यापी विधान की उपेक्षा या अवज्ञा कर, किसी के साथ मनमानी रियायत कर सके।

शाहशुजा के समय में कंपनी का कारबार बहुत ही छोटे पैमाने पर था। जब उसकी वृद्धि हुई, तब बगाल के नाजिमो ने केन्द्रीय विधान के अनुसार उससे चुगी तलब करना शुरू किया। कंपनी का सिद्धान्त था कि “यहा लेने को आये है, यहा देने नहीं आये”। वाद-विवाद, हीला-हवाला, अर्ज-मिन्नत, गुहार-दुहाई, धमकी-बन्दरघुडकी,—जब इनसे काम न निकलता तब वह प्रभावशाली व्यक्तियों से अपनी सिफारिश कराती। अधिकारियों की मुट्ठी गरम करने की भी भरपूर चेष्टा करती। पर जब इन युक्तियों से भी सफलता प्राप्त न होती, तब वह कही खम ठोकने और कही बन्दूक या तोप दागने लगती। ठठेरे की ऐसी विल्ली से यहा के शासको को पहले कभी काम न पड़ा था।

१६८५ में बगाल का नाजिम शाहस्ता खा था। उस समय कंपनी की फैक्टरी हुगली नगर में थी। शाहस्ता खा ने कंपनी से साढ़े तीन प्रतिशत के हिसाब से चुगी तलब की तो इसने देने से इन्कार कर दिया। इस पर उसने इसके कामकाज पर प्रतिबन्ध लगा दिया और इसके कर्मचारियों के साथ कुछ सख्ती से पेश आया। कंपनी का एजेंट या गुमास्ता जाव चारनक था। उसने नवाब को तुर्की-ब्रतुर्की जवाब देने की कोशिश की, पर पर्याप्त शक्ति न होने के कारण वह अन्त में बोरिया-बेघना उठाकर समुद्र की ओर चल दिया। हुगली से २४ मील दूर नदी के किनारे वह मुतानती नामक गाव में ठहरा, जो इस समय कलकत्ते के अन्तर्गत है, पर उसको निरापद न समझकर वह समुद्र की ओर सरकता ही गया और अन्त में उसने मेदनीपुर जिले के हिजली नामक गाव के पास पहुचकर लगर डाला। पीछे यहा होने वाली

लड़ाई में अगरेज सस्ते छूट गये और उन्हें हुगली लौट जाने की इजाजत मिल गई । यह बात सन् १६८७ की है ।

अगरेज अभी इस लायक तो न थे कि सम्राट् या किसी सूबेदार की सेना के आगे थोड़ी देर भी ठहर सकते, पर जलयुद्ध की बात और थी । समुद्र पर जहा चाहते, इस देश के शासको के छक्के छुड़ा सकते थे । जाब चारनक फिर लौटकर हुगली न गया । इधर-उधर अपना समय बिताने लगा । १६८८ में इंगलैण्ड से एक जहाजी बेड़ा आकर बगाल की खाड़ी में काफी उत्पात मचाने लगा । बालेश्वर (बालासोर), चटगाव-जैसे नगरो पर उसने आक्रमण किये और लोगो के साथ—विशेषतः बालेश्वर में—बुरी तरह पेश आया । उधर इंगलैण्ड से एक बेड़ा लूटमार करने और उपद्रव मचाने के उद्देश से सूरत भी भेजा जा चुका था । इसने भी उधर आतक फैला दिया ।

अगरेजो के साथ पुर्तगीज , डच, फ्रेंच आदि जातियो के सम्बन्ध में भी यह कहा जा सकता है कि उनकी तुलना में इस देश की नौसेना नहीं के बराबर थी और हमारी इस शक्तिहीनता से वे पूरा लाभ उठाते थे । दरियाई डकैती से अपने व्यापारियो या अन्य यात्रियो की रक्षा करने में हमारे दिल्लीश्वर भी असमर्थ थे । सत्रहवीं शताब्दी के उत्तरार्द्ध में ऐसे डकैत विशेषतः अगरेज ही चले थे । हज के उद्देश से जाने-आने वाले मुसलमान इन लुटेरो-द्वारा बराबर सताये जाते, इसका औरगजेब को विशेष दुःख होता । पर वह लाचार था, जानता था कि समुद्र पर उसका कोई बस नहीं चल सकता । वह चाहता तो अगरेजो को कठोर से कठोर दंड दे सकता था । एकाध बार उसकी क्रोधाग्नि प्रज्वलित हुई भी । अरब-सागर में अगरेजो के जहाजी बेड़े ने जो लूटमार की थी, उसका बदला लिये बिना वह न रह सका । सूरत के सारे अगरेज कैद कर लिये गये और जजीरो से जकडवन्द कर शहर में कई रोज घुमाये गये । कपनी की ओर से दो प्रतिनिधि सम्राट् की सेवा में क्षमा मागने गये तो इन्हें भी सिपाहियो की हिरासत में उसी प्रकार जकडवन्द होकर जाना पड़ा । जब ये दरवार में औरगजेब के सामने पेश किये गये, तो इनके हाथ रुमालो से बंधे हुए थे । दोनो ने फर्श पर लेटकर सम्राट् का अभिवादन किया और कपनी

की ओर से उस वेडे के कुकृत्यो के लिए पश्चात्ताप प्रकट कर क्षमा मागी । जब उन्होंने डेढ लाख रुपये जुमनि देना और कुछ दूसरी शर्तों की पाबन्दी करना मजूर किया, तब सम्राट् ने क्षमा-प्रदान कर यह आज्ञा दे दी कि अगरेज जिस तरह व्यापार करते आ रहे थे, उसी तरह करते रहे । यह घटना १६९० की है । औरगजेव जानता था कि अगर उसने और भी सख्ती की या अगरेजों का देश-निकाला कर दिया, तो इस देश के मुसलमानों के लिए हज की यात्रा विलकुल वन्द हो जायगी ।

वगाल के नाजिम इब्राहीम खा को भी हुक्म भेजा गया कि अगरेजों से हर साल बदस्तूर ३००० रु० पेशकश ही लिया जाय, उनसे किसी तरह की चुगी तलब न की जाय । अब मद्राम से जाव चारनक वगाल भेजा गया और उसने २४ अगस्त १६९० को फिर एक बार सुतानुती पहुँचकर वही कपनी की फैक्टरी खोली, और इस तरह वर्तमान कलकत्ते की नींव डाली ।

सन् १६९६ में मेदिनीपुर जिले के शोभासिंह नामक जमींदार ने उड़ीसा-निवासी अफगानों के सरदार रहीम खा से मिलकर वगावत कर दी और जहा-तहा लूट-मार शुरू कर दी । पहले तो उसने बर्दवान के जमींदार राजा कृष्णराम का घर-द्वार लूटा, फिर घावा कर हुगली जा पहुँचा और सरकारी किले पर भी कब्जा कर लिया । मौका पाकर डच, फरासीसी और अगरेज व्यापारियों ने नाजिम से अपने-अपने कारखानों को सुरक्षित करने के लिए किलेबन्दी करने की इजाजत मागी । इससे पहले उन्हें उस ओर ऐसी इजाजत कही नहीं मिली थी । इब्राहीम खा ने उनकी बातों में आकर उनकी दरख्वास्तें मजूर कर लीं । नतीजा यह हुआ कि डचों ने चिचुरा (चिमुरा) में, फरासीसियों ने चन्द्र (चन्दन) नगर में और अगरेजों ने कलकत्ते में अपनी-अपनी किलेबन्दी शुरू कर दी । जलमार्ग से ही नहीं, स्थलमार्ग ने भी, वगाल को राजसत्ता पर प्रहार या आक्रमण करने का अगरेजों को मौका मिल गया ।

( ८ ) पृष्ठ ७—जजिया-कर उन लोगों को देना पड़ता था, जो मुसलमान न थे, हालांकि कुछ मुसलमान धर्माचार्यों के मतानुसार हिन्दुओं के लिए इस्लाम

का विधान और हो था । सर यदुनाथ सरकार ने अलाउद्दीन खिलजी के काजी मुगुसुद्दीन का यह मत उद्धृत किया है—

“शरीअत के अनुसार हिन्दू खिराजगुजार है । हिन्दुओं को लूटने-मारने की हमें आज्ञा मिली हुई है । हम लोग इमाम हुनोफा के अनुयायी हैं, पर उनके सिवाय किसी आचार्य ने यह नहीं कहा है कि बादशाह हिन्दुओं से जजिया लेकर ही सतोष करे । औरों के मतानुसार तो हिन्दुओं के लिए बस यही विधान है कि इस्लाम या मौत ।”

अकबर ने इस कर को उठा दिया था, पर औरंगजेब ने १६८० के लगभग इसे फिर लगाया । नियम था कि बच्चों, औरतों, गरीब वृद्धों-अन्धों तथा कुछ अन्य लोगों को छोड़कर यह मुण्ड-कर प्रत्येक हिन्दू से वसूल किया जाय । करदाता तीन श्रेणियों में विभक्त थे—(१) गरीब मजूर या किसान (२) मध्यम वर्ग के लोग, और (३) धनी । प्रथम श्रेणी में वे हिन्दू समझे जाते थे जो सम्पत्तिहीन हो या जिनकी हैसियत २०० दिरम\* से ऊपर न हो । द्वितीय श्रेणी वाले वे लोग थे, जिनकी हैसियत २०० और १०,००० दिरम के बीच थी । तृतीय श्रेणी के धनी वे हिन्दू थे, जिनकी हैसियत १०,००० दिरम से ऊपर थी । तीनों श्रेणियों के लिए जजिया-कर क्रमशः १२, २४ और ४८ दिरम होता था—अर्थात् प्रायः ३ रु० ५ आने, ६ रु० १० आने और १३ रु० ५ आने ।

सर यदुनाथ सरकार लिखते हैं कि “गरीब से गरीब हिन्दू को जजिया के रूप में ३ रु० ५ आने कर देना पड़ता था । सोलहवीं सदी के अन्त में औसत बाजार-भाव से ३ रु० ५ आने को ९ मन आटा मिल सकता था । इसका अर्थ यह हुआ कि अगर सरकार किसी हिन्दू को जबरन मुसलमान न बनाती तो उससे इसकी कीमत जजिया-कर के रूप में साल-बसाल वसूल करती जाती । गरीब से गरीब हिन्दू के लिए यह कीमत होती उसकी साल भर की पूरी खूराक ।” बंगाल में जो गरीब हिन्दू इस कर का भारी बोझ न उठा सकते, उन्हें मजबूर होकर मुसलमान हो जाना पड़ता ।

---

\* एक दिरम प्रायः साढ़े चार आने के बराबर होता था ।



## मानिकचन्द

तारकमतिपृच्छन्तमर्थो<sup>१</sup> बालमतिवर्तते,  
 अर्थो<sup>२</sup>ह्यर्थस्य नक्षत्रं, किं करिष्यन्ति तारकाः ?  
 साधनाः प्राप्नुवन्त्यर्थान् नराः यत्नशतैरपि,  
 अर्थैरर्थाः प्रवर्धन्ते गजाः प्रतिगजैरिव ।

धन कमाने के लिए ग्रह, नक्षत्र आदि पर अत्यधिक भरोसा करना एक तरह का लडकपन है । जो ऐसा करता है, लक्ष्मी उसके हाथ नहीं लगती । अर्थ दिलाने वाला नक्षत्र अर्थ आप ही है, गह या तारे कुछ नहीं कर सकते । सौ बार भी प्रयत्न करना पड़े तो अर्थ-साधक सफलता प्राप्त कर के ही दम लेगा । अर्थ अर्थ ही के द्वारा वशीभूत किया जा सकता है, जैसे हाथी हाथियों के द्वारा ।

—कौटिलीय “अर्थशास्त्र”

उम्र के लिहाज से मानिकचन्द हीरानन्द के पाचवे पुत्र थे, पर इतिहास के रग-मच पर हम उन्हीं को देख पाते हैं, उनके और भाइयों को नहीं । कारण स्पष्टतः यह है कि मानिकचन्द ढाक, और कुछ काल बाद, मुर्शिदाबाद जाकर पूरव भारत के राजनीतिक केन्द्र में पहुँच गये, जहाँ शासकों को अपने व्यवहार और अपनी सेवाओं से संतुष्ट कर उन्हें धन और यश कमाने का अपूर्व अवसर मिल गया । उनके और भाई जहाँ रहे, राजा या राजनीति से प्रायः अलग रहे, इसलिए उन्हें मानिकचन्द की-सी न तो आर्थिक सफलता प्राप्त हो सकी न लोक-ख्याति ।

बंगाल पर मुगल-वंश का आधिपत्य अकबर के समय में हुआ । जब वहाँ अमन-चैन कायम हो गया तब शासन-सम्बन्धी स्थायी व्यवस्था की ओर ध्यान दिया गया । प्रान्त में शान्ति-रक्षा के लिए जिम्मेवार नाजिम बनाया गया और राजस्व-सम्बन्धी प्रबन्ध के लिए दीवान । चौकीदार, कोतवाल, फौजदार आदि तो नाजिम के मातहत रहे और पटवारी, कानूनगो, आमिल आदि दीवान के । थोड़े में कहा जा सकता है कि तलवार तो नाजिम के हाथ में दे दी गई और कलम दीवान के । यो तो अपने क्षेत्र में दीवान नाजिम से स्वतंत्र था और उसका अनुशासन सीधे दिल्ली से हुआ करता था, पर तलवार और कलम के बीच उस समय प्रधानता तलवार की ही हो सकती थी । सिद्धान्त चाहे जो रहा हो, वस्तु-स्थिति यह थी कि दीवान को प्रायः नाजिम की ही इच्छा के अनुसार चलना पड़ता था और इधर जब से अजीमुद्दौल्लाह बंगाल का नाजिम हुआ था तब से दीवान 'मिट्टी की मूर्ति' सा बन गया था और नाजिम ने आर्थिक क्षेत्र पर भी अपना अधिकार जमाना और राजस्व-सम्बन्धी मामलों में भी दस्तन्दारी करना शुरू कर दिया था । यह बात अधिकारों को विभक्त रखने की मुगल-परम्परा और औरंगजेब की अपनी नीति के प्रतिकूल थी ।

अजीमुद्दौल्लाह परले सिरे का लोभी था । उसने अगरेजों से कुल १६,००० रु० लेकर ही उन्हें सुतानुती, गोविन्दपुर और कलिकाता इन तीनों गावों की जमींदारी दे दी थी । इन्हीं की समष्टि का नाम पीछे कलकत्ता पड़ा । ऐसे हस्तक्षेप से ही सत्तुष्ट न रह कर उसने व्यापार में भी हाथ लगाया । जो माल चटगाव बन्दरगाह में उतरता वह उसकी ओर से खरीद लिया जाता, जिसे 'सौदा-य-आम' कहते । फिर वही माल मुनाफे पर 'सौदा-य-खास' के नाम से व्यापारियों

को बेच दिया जाता। खरीद-विक्री के दाम बहुत कुछ उसकी मर्जी पर मुनहसर होते। ज्योही औरगजेव को इसकी सूचना मिली उसने अपने स्वाभाविक ढंग से पोते को यह लिख कर तिरस्कृत किया कि “तेरा यह ‘सौदा-य-खास’ रियाया पर जुल्म है। मैं इसे ‘सौदा-य-खाम’ (कच्चा) कहूंगा। अपनी इस सौदागरी से तू अपने को ‘सौदाई’ (पागल) साबित कर रहा है।” अपनी नाराजगी जाहिर करने के लिए उसने अजीमुद्दौल्लाह का मनसब भी घटा दिया। नाजिम फौरन व्यापार के क्षेत्र से अलग हो गया।

पर बगाल में एक ऐसे दीवान की ज़रूरत थी। जिसकी रीढ़ मजबूत हो और जो नाजिम से ऐसी बातों में दबने वाला या उसकी हा में हा मिलाने वाला न हो। इसलिए औरगजेव ने सन् १७०१ में कारतलब खा को, जिसका असली नाम मुहम्मद हादी था, दीवान के पद पर नियुक्त कर वहां भेजा। यही कारतलब खा बगाल के इतिहास में मुशिदकुली खा के नाम से मशहूर हुआ।

कहा जाता है कि मुहम्मद हादी का जन्म किसी ब्राह्मण-कुल में हुआ था, पर बचपन में अनाथ होकर वह एक ईरानी व्यापारी के हाथ में पड़ गया और मुसलमान हो गया। फिर कुछ समय ईरान में बिता कर वह भारतवर्ष लौटा और यहां सरकारी कर्मचारी हो गया। तरक्की करते करते वह उड़ीसा का दीवान हुआ। औरगजेव उसे अपना खैरुवाह समझता था, इसलिए उसने उसे और भी ऊंचा पद देकर बगाल का दीवान बना दिया।

कुछ समय से बगाल सरकार की आर्थिक अवस्था असतोपजनक हो रही थी। आय से व्यय का पूरा पडना कठिन हो रहा था। कर्मचारी या मनसबदार बगाल में रहना पसन्द न करते। वहां की जलवायु

बदनाम थी। इसलिए प्रलोभन-स्वरूप उन्हें बड़ी बड़ी जागीरे दी जाती। नतीजा यह हुआ कि खास महाल कम रह गये और बगाल में वचत के बजाय टोटा रहने लगा। केन्द्र अर्थात् दिल्ली से सहायता मिले बिना प्रान्तीय सरकार का काम चलना असंभव हो गया। कारतलब खा ने पहुचते ही पहला सुधार यह किया कि जागीरदारों की जो जमीन बगाल में थी वह प्रायः ले ली और उसके बदले उन्हें उडीसा में उससे घटिया जमीन दे दी। फिर उसने माल या खिराज की उगाही और सरकारी खर्च कम करने की ओर ध्यान देना शुरू किया। कुछ ही समय में वहां खासी वचत होने लगी और 'भूखा' बगाल' अब सम्राट की दक्षिण की लडाइयों में उलझी हुई सेना के लिए प्रचुर परिमाण में आहार जुटाने लगा।

कारतलब खा द्वारा किये गये सुधारों का एक फल यह हुआ कि उसकी विभिन्न दलों से शत्रुता हो गई। स्वयं अजीमुद्दौल्लाह आग में घी डालने का काम करने लगा। कुछ दुश्मनों ने एक दिन उस पर वार भी किया, पर वह खाली गया। दरबार में कारतलब खा ने अजीमुद्दौल्लाह को इसके लिए दोषी बताया और नाजिम ने अपने को निर्दोष साबित करने के लिए अपने गुरगो को बुला कर भला-बुरा कहा भी, पर बात इससे बनने वाली न थी।

कारतलब खा पर वार करने वाले खास सम्राट के सैनिक थे जो चेतन नकद पाने के कारण 'नकदी' कहाते थे। दीवान ने उन सबको बरखास्त तो कर दिया, पर आखिर एक म्यान में दो तलवारे कब तक रह सकती थी? अपने मित्रों और शुभचिन्तकों से सलाह कर उसने यह निश्चय किया कि ढाका बगाल की राजधानी भले ही रहे, पर

दीवानखाना यहां न रहेगा। यह निश्चय कर, वह नाजिम से दूर रहने के विचार से, अपना दफ्तर उठा कर मखसूदाबाद<sup>२</sup> ले गया।

शासन की दृष्टि से इस नगर की भौगोलिक स्थिति में बड़ी विशेषता यह थी कि यह बिहार या उड़ीसा से उतनी दूर न था जितनी कि ढाका। बंगाल पर आक्रमण का भय हो सकता था तो पश्चिम से ही। उस समय सकरी गली और तिलिया गढी के बीच का रास्ता 'बंगाल का दरवाजा' कहा जाता था। यह राजमहल के पास था और इसकी रक्षा जितनी आसानी से मखसूदाबाद से हो सकती थी उतनी ढाके से नहीं। एक मुसलमान इतिहासकार ने लिखा है कि यह नगर 'आख की पुतली' की तरह इस सारे प्रदेश के बीचोबीच था। कारतलव खा अभी बंगाल का नाजिम न बना था, पर ऐसे स्थान में दीवानखाना ले जाने में उसने दूरदर्शिता दिखाई थी, इसमें सदेह नहीं।

जब औरगजेब को सारी हकीकत मालूम हुई तो उसने अजीमुश्शान को लिखा कि "तुम्हें याद रखना चाहिए कि कारतलव खा मेरा कर्मचारी है। अगर तूने उसे कुछ भी नुकसान पहुंचाया तो मैं तुम्हें इसका दंड दिये बिना न रहूंगा।" साथ ही उसने अजीमुश्शान को ढाका छोड़ कर पटने रहने का हुक्म दिया। इससे पहले अजीमुश्शान को बिहार की भी निजामत मिल चुकी थी। उसने ढाका छोड़ कर पटने या अजीमाबाद को अपना मुकाम बनाया। बंगाल में उसका बेटा फर्रुखसियर अपने बाप के प्रतिनिधि-स्वरूप रहने लगा।

दीवान के साथ मखसूदाबाद जाने वाले लोगों में मानिकचन्द प्रमुख थे। उनकी अजीमुश्शान के साथ खूब बनती आई थी। पर कारतलव खा को इससे किसी प्रकार की ईर्ष्या नहीं हुई। ढाके में ही

उसने उनके गुणों को अच्छी तरह पहचान लिया था। मानिकचन्द के गुणों का उपयोग राजस्व-विभाग में करने के विचार से उसने उनसे आग्रह किया कि आप भी अपना कार्य-क्षेत्र बदल दें। मानिकचन्द ने दूरदर्शी व्यवसायी होने के कारण यह प्रस्ताव सहर्ष स्वीकार कर लिया। उनके विभव और अनुभव की उपयोगिता अर्थ के ही क्षेत्र में हो सकती थी, रण के क्षेत्र में नहीं। और जहाँ ऐसी उपयोगिता न हो सकती वहाँ उनकी उन्नति होने का कोई प्रश्न ही नहीं उठ सकता था। बहुत संभव है कि राजस्व-विभाग से उनका ढाके में ही सम्बन्ध हो चला था। अब यह विभाग वहाँ से हट कर अन्यत्र जा रहा था। इसलिए भी उनका अपना यह सम्बन्ध बनाये रखने के लिए वहाँ जाना जरूरी था। अगर वह ढाका न छोड़ते तो बहते हुए स्रोत के साथ आगे न बढ़ कर किनारे अपनी जगह पड़े या दलदल में फसे रह जाते। फिर अजीमुद्दौल्लाह ने इस पर कोई आपत्ति की हो ऐसा भी कोई उल्लेख नहीं मिलता। बल्कि बाद घटने वाली घटनाओं से जान पड़ता है कि उसकी आखें कभी फिरी नहीं और जब वह अपने पिता बहादुर शाह के शासनकाल में काफी प्रभावशाली हो गया तब उसकी पृष्ठपोषकता से दिल्ली में भी मानिकचन्द कम लाभान्वित न हुए।

१७०४ में कारतलब खा सम्राट् से दक्षिण में जा मिला। हिसाब-किताब, वचत की रकम और उपहारादि सब साथ लेता गया था। औरंगजेब का कृपापात्र वह पहले से ही था, इस अवसर पर उसे मुगिदकुली खा की उपाधि मिली और वह बगाल तथा उड़ीसा दोनों का नायब नाजिम भी बना दिया गया। नाजिम और दीवान के अधिकार एक ही आदमी के हाथों में रहने देना परपरा और औरंगजेब की अपनी नीति के प्रतिकूल था। कुछ मुसलमान इतिहासकारों ने औरंगजेब

को इस व्यतिक्रम के लिए कोसा भी है। पर याद रखना चाहिए कि औरगजेव अब प्राय ८८ साल का हो चला था, उसकी शारीरिक और मानसिक शक्तिया अत्यन्त शिथिल हो गई थी और इस समय आर्थिक सकट<sup>३</sup> से उसकी रक्षा करने वाला था तो यही मुशिदकुली खा, जिसकी सेवाओं के लिए, मरने से पहले, इस प्रकार का विशेष पुरस्कार दे जाना सम्राट् की दृष्टि में सर्वथा उचित था।

मुशिदकुली खा जमीदारों तथा अपने विभाग के कर्मचारियों के साथ बड़ी सख्ती से पेश आया करता। "रियाज" के लेखक का कहना है कि "नियत समय पर जब तक जमीदार, मुत्सद्दी, आमिल, कानूनगो तथा अन्य कर्मचारी अपना अपना हिसाब बेबाक न कर देते तब तक दीवानखाने से बाहर निकलने न पाते। खाने-पीने की कौन कहे, टट्टी-पेशाब की भी हाजत होने पर उन्हें हिरासत से छटकारा न मिलता। चारों ओर जासूस यह देखते रहने के लिए तैनात रहते कि कहीं कोई सिपाही या पहरेदार किसी से कुछ लेकर किसी को बाहर तो निकलने नहीं देता। किसी किसी को तो बिना कुछ भी खाये-पिये हफ्तों उसी हाजत में रहना पड़ता। जो इस पर भी हिसाब चुकता न करते वे बल्लो से औंधे लटका दिये जाते। किसी के तलवे खुरदरे पत्थरों से रगड़े जाते तो किसी पर कोड़ों की मार पड़ती। दंड देने में दीवान जरा भी रहम या रिआयत करने वाला न था। अमानत में खयानत करने वाले हिन्दू कर्मचारियों से जब कुछ भी मिलने की आशा न रह जाती तब वे मुसलमान बना कर छोड़ दिये जाते।"

पर केवल ऐसी तीक्ष्ण दंड-नीति से ही काम चलना कठिन था। आर्थिक व्यवस्था के लिए कुछ और बातों की आवश्यकता थी, विशेषतः मानिकचन्द जैसे सेठ-साहूकार के सहयोग की, जो वसूली के पैसे

पैसे का हिसाब रक्खे, जो लाख-करोड पर भी कभी हाथ न मारे और जिसमें इतनी आर्थिक शक्ति हो कि दीवान को बदनामी से बचाने के लिए दूसरो का बोझ अपने सिर पर उठा ले ।

दीवान मानिकचन्द को दो बड़े सरकारी काम सौंप चुका था, जिनमें एक का सम्बन्ध राजस्व की उगाही से था और दूसरे का टकसाल<sup>५</sup> के प्रबन्ध से । दोनो ही काम बड़ी जिम्मेवारी के थे और दोनो ही इस वश के लिए बड़े लाभदायक सिद्ध हुए ।

मखसूदाबाद या मुर्शिदाबाद में मानिकचन्द की कोठी, भागीरथी के तट पर, महिमापुर<sup>६</sup> नामक स्थान में थी । हर साल वही, चैत्र राम-नवमी को प्रान्त के विभिन्न भागो से आये हुए जमीदारो<sup>६</sup>, पोतदारो और कारिन्दो का मेला-सा लगता । नियमानुसार जमीदारो को पिछले साल का बकाया चुका कर कुछ रकम नये साल के हिसाब में, वतौर पेशगी, जमा करानी पडती । जिन्हें फारखती मिल जाती वे तो सही-सलामत अपने घर लौटते । जिन्हें न मिलती, उन्हें और ही कही जाने के लिए तैयार हो जाना पडता । कभी कभी इन्हे हाजत की ओर न जाकर एक ऐसे बड़े हौज की ओर जाना पडता जो गलीज से भरपूर रहता और जिसे सरकारी कर्मचारी "बैकुठ" कहा करते । हा, जिसकी साख अच्छी होती वह मानिकचन्द की कोठी से कर्ज लेकर अपना हिसाब चुकता कर सकता और इस "बैकुठ" की यत्रणा भोगने से या और दड पाने से बच सकता था ।

आय और व्यय का हिसाब हो जाने पर जो वचत रहती वह मुर्शिदाबाद से सम्राट् की सेवा में भेजी जाती । यह काम निर्विघ्न पूरा करने के लिए बड़ी तैयारिया करनी पडती थी । सफर लम्बा होता, खजाना सिक्को के रूप में छड़डो पर भेजा जाता, सम्राट् तक



पहुचने में महीनो लग जाते। “रियाज” के लेखक ने एक ऐसे अवसर का वर्णन करते हुए लिखा है—“साल तमाम होने पर, सिक्को की जाच-पडताल और गिनती की गई, फिर आषाढ के महीने में मुर्शिदा-कुली खा ने बगाल का खजाना रवाना किया। रुपये और अर्शफियो की थैलिया दो सौ छकड़ो पर लादी गई। उनकी रक्षा के लिए छ सौ घुडसवार और पाच सौ पैदल साथ किये गये। जो रकम भेजी गई वह १ करोड ३ लाख रुपया थी। पर यह वचत खालसा विभाग की थी। जागीरो तथा अन्य मदो से होने वाली आय इसके अलावा थी। हर साल ऐसे अवसरो पर दीवान की ओर से तरह तरह के उपहार भी सम्राट् और विशिष्ट पदाधिकारियो को भेजे जाते। इनमे हाथी, टांगन, हिरन, भैंसे, जगली जानवरो की खाले, सीतलपाटी चटाइया, चमड़े के तरह तरह के सामान, सिलहट मे बने हुए गगाजली कपडे की मसहरिया, हाथी-दाँत, कस्तूरी, बाजे और विदेशी व्यापारियो से प्राप्त यूरोप मे बनी हुई वस्तुए प्रधान होती। दीवान सदल-बल इन सब को शहर की हद तक पहुचा कर लौट जाता और वाक्यानवीस से यह बात उसके रोजनामचे मे दर्ज करा देता। जब खजाना दूसरे सूबे मे पहुचता तब उसकी सारी जिम्मेवारी उसके सूबेदार पर जा पडती और उसे नये छकडे तथा नये सवार और पैदल साथ जाने के लिए देने पडते। इसी तरह कई मजिलो को तै कर खजाना सम्राट् के पास पहुचता।”

तत्कालीन शासन-प्रणाली मे इस बात की पूरी व्यवस्था थी कि एक पदाधिकारी पर दूसरे की रोक-टोक और नियंत्रण जरूर रहे। दीवान को अपने हिसाब-किताब पर प्रान्त के कानूनगो से सही भरानी पड़ती। बिना इसके दीवान का भेजा हुआ जमाखर्च ऊपर वालों को

मजूर न हो सकता था। जिस समय की यह बात है उस समय बगाल में दो कानूनगो थे—दरब (दर्प ?) नारायण और जयनारायण। कहते हैं कि दीवान के जमाखर्च पर सही भरने के लिए दरब नारायण ने तीन लाख रुपये मागे। मुर्शिदकुली खा को दक्षिण जाना था। पर वह बिना कानूनगो से अपने हिसाब-किताब की तसदीक कराये प्रस्थान न कर सकता था। इसलिए उसने जयनारायण से तसदीक कराके अपना काम निकाल लिया। फिर बगाल लौटने पर उसने दरब नारायण पर कुछ भूठे अभियोग लगा कर उसे कैद कर लिया और उसकी ऐसी दुर्दशा कराई कि वह कैदखाने ही में मर गया। फिर भी उसे इस बात की फिक्र थी कि सम्राट् का ऐसा खयाल न हो कि मुर्शिदकुली खां ने व्यक्तिगत कारणों से ही दरब नारायण के साथ ऐसा दुर्व्यवहार किया था। इसलिए उसने खुद सिफारिश कर दरब नारायण के बेटे शिवनारायण को बाप की जगह दिला दी। इससे दो बातों का पता चलता है। एक तो यह कि शासन-पद्धति के अनुसार दीवान भी अनियंत्रित या निरकुश न रह सकता था। दूसरी यह कि औरंगजेब की बड़ी इच्छा होते हुए भी राजस्व-विभाग का इस्लामीकरण न हो सका था।

जिस समय औरंगजेब ने अपने पिता के शासनकाल में, विद्रोही के रूप में, दिल्ली पर चढ़ाई की थी उस समय उसका अपना दीवान भगवानदास उर्फ दयानत राय था। केन्द्र में नायब दीवान के पद पर रघुनाथदास था। औरंगजेब के तख्त पर बैठने पर, रघुनाथदास साम्राज्य भर का दीवान बना दिया गया। बाद उसे राजा की उपाधि भी प्राप्त हुई। जब तक महाराज यशवन्त सिंह, राजा जयसिंह और राजा रघुनाथदास जीवित रहे, औरंगजेब की धर्मान्विता सकुचित-सी

वनी रही। पर एक-एक कर इनके ससार से विदा होते ही उसका नरन नृत्य आरम्भ हो गया। फिर किसी हिन्दू को किसी प्रकार का उच्च पद न मिला। राजस्व-विभाग में हिन्दुओं की प्रधानता औरगजेब को बहुत ग़खरती थी। उसने हुक्म जारी किया कि उस विभाग से ज़हा तक सभव हो हिन्दू बहिष्कृत कर दिये जाय। कितने ही हिन्दू करोड़ी बरखास्त कर दिये गये। कितने ही करोड़ी तथा अन्य कर्मचारी मुसलमान बन गये। पर अन्त में औरगजेब को विवश हो कर हिन्दुओं को उस विभाग से हटाने की अपनी यह नीति त्यागनी पड़ी। बात यह थी कि आर्थिक क्षेत्र में कार्य-सपादन के लिए जो गुण आवश्यक हैं उनसे सम्पन्न मुसलमानों का मिलना कठिन था। मुशिदकुली खा कह करता कि हिन्दू कुछ गबन भी कर ले तो उसे डरा-धमका कर उससे पूरी रकम बसूल की जा सकती है, पर मुसलमान से पाला पडने पर आशिक सफलता की भी आशा दुरागामात्र ही हो सकती है। एक और मुसलमान शासक ने कभी कहा था कि मुसलमान चलनी के समान हैं जिसमें पानी की एक बूद भी नहीं ठहर सकती, पर हिन्दू इस्पज हैं जिसमें जव चाहो निचोड करपानी निकाल सकते हो। यही कारण है कि जहा रुपये-पैसे से सम्बन्ध होता वहा विशेषत हिन्दू ही नियुक्त किये जाते थे। सरलश्कर, फौजदार, कोतवाल, थानेदार जैसे पदों से हिन्दू प्राय दूर रखे जाते, पर दीवान, खजानची, कानूनगो, मजमुआदार (मजुमदार), शिकदार (सिकदर), कारकून, पटवारी जैसे पदों की जिम्मेवारी प्राय उन्ही को सौपी जाती थी।

टोडरमल के समय से राजस्व-विभाग में भी सारी लिखा-पड्डी फारसी में होने लगी थी। पर यह परिवर्तन हिन्दुओं की नियुक्ति के मार्ग में किसी प्रकार का बाधक नहीं हुआ था। बल्कि हिन्दू-समाज

के कुछ खास स्तरोंमें फारसी का ऐसा प्रचार हुआ था कि “आईने अक-वरी” के अंगरेजी अनुवादक और संपादक मि० ब्लाकमैन के शब्दों में, अठारहवीं सदी बीतते बीतते हिन्दू मुसलमानों के उस्ताद बन गये थे और उन्हें फारसी लिखाने-पढ़ाने का काम प्रायः वही करने लगे थे। उधर मुसलमानों का भुकाव विशेषतः सैनिक-वृत्ति की ओर रहता था। तब की बात यह थी कि हिन्दुओं की स्वतंत्रता हरने वाले मुसलमान यथासंभव उन्हें अपग बनाये रखना चाहते थे। हिन्दुओं के कंधों पर सरकारी सेना में किसी प्रकार की बड़ी जिम्मेवारी सौंपना उनकी नीति के प्रतिकूल था। इसके दुक्के सम्राटों को छोड़ कर बाकी सबकी नीति यही रही कि जहां तक हो सके हिन्दू सेना-विभाग से अलग ही रखे जाय। हा, जहां कागजी घोड़े दौड़ाने की जरूरत पड़ती वहां उनका उपयोग अवश्य किया जाता। लिखने-पढ़ने के काम में हिन्दू अपना सानी रखने वाले न थे और यह प्रयोजन उनके हाथों सिद्ध कराने में, मुसलमान शासकों की दृष्टि से, किसी तरह का खतरा तो था ही नहीं, लाभ ही लाभ था।

हम ऊपर कह आये हैं कि मुर्शिदकुली खा ने एक साल का काम भी मानिकचन्द को ही सौंप दिया था। उन्हें एक प्रकार से इसका इजारा मिल गया था। उनके लिए सिक्को की ढलवाई कम से कम रखी गई थी। उस समय पुराने सिक्को पर छीजन के लिए बढ़ा कटता था। सिक्को की ढलाई के साल के और लेन-देन के स्थान के अनुसार बढ़ा प्रायः उसी दर पर निर्भर करता जो मानिकचन्द की कोठी से समय समय पर निश्चित हुआ करती। चादी उन दिनों भी बाहर से आया करती और बगाल में उसके सब से बड़े खरीदार मानिकचन्द ही थे।

मुर्शिदाकुली खा के समय में, जिस रुपये का बगाल में चलन था वह 'सिक्का' कहा जाता था। ईस्ट इंडिया कम्पनी की मद्रास में अपनी टकसाल थी और उसके ढले हुए सिक्के मद्रासी या 'आरकाटी' कहे जाते थे। जो रुपया प्रचलित या राइज माना जाता वह काल्पनिक था और इन तीनों रुपयों का पारस्परिक सम्बन्ध प्रायः यह था—  
 $८६ \text{ 'सिक्के' } = १०० \text{ प्रचलित } = ९२ \text{ आरकाटी}$ । पर इस पारस्परिक विनिमय-मूल्य में कई कारणों से घटा-बढ़ी हो सकती थी।

ईस्ट इंडिया कम्पनी बाहर से चांदी लाकर यहां बेचती थी। उसका सब से अधिक उपयोग सिक्को की ढलाई में होता था और बगाल में चांदी बेचने की दृष्टि से परिस्थिति कम्पनी के उतनी अनुकूल नहीं जितनी कि वह चाहती थी। अब्बल तो उसकी मांग यह थी कि वहां भी उसे अपनी टकसाल खोलने की इजाजत दी जाय। यह मिलने वाली नहीं थी। उसकी दूसरी मांग यह थी कि वह मुर्शिदाबाद की टकसाल में अपनी चांदी के सिक्के करा सके। इसके लिए उसे ढलवाई मानिकचन्द की अपेक्षा कहीं ऊंची देनी पड़ती और वह इतनी ऊंची दर देने के लिए तैयार नहीं थी। उसकी तीसरी मांग यह थी कि आरकाटी रुपयों पर बगाल में किसी प्रकार का बट्टा न कटे। पर आर्थिक परम्परा या पद्धति इसके प्रतिकूल थी और यह अपवाद चल न सका। कम्पनी और मुर्शिदाबाद-दरवार के बीच टकसाल-सम्बन्धी वाद-विवाद बना ही रहा और कम्पनी सारे फसाद की जड़ मानिकचन्द या उनके घराने को ही मानती रही। इस झगड़े का अन्त तभी हुआ जब बरसों बाद कम्पनी का बंगाल पर आधिपत्य हो चला और मुर्शिदाबाद में टकसाल ही नहीं रही।

कपनी अपनी मद्रास की टकसाल में ८९॥ औंस अर्थात् २३७॥ तोले चादी के प्राय २१८ आरकाटी\* रुपये ढला सकती थी। ढलाई में खर्च प्राय २ प्रतिशत के हिसाब से बैठता। यह काट कर उसे उतने रुपये मिल जाते। कपनी का कहना था कि उतनी चादी के बगाल में भी २२० नहीं तो २१९ 'सिक्के' अवश्य मिलने चाहिए। पर अगर वह उतनी चादी बगाल में ले जाकर बेचती तो उसे २०९ सिक्कों से अधिक न मिलता। और अगर वह उसे बेचने के बजाय टकसाल में ले जाकर उस चादी के 'सिक्के' कराती तो उसे खर्च कटने के बाद कुल २१२ सिक्के हाथ लगते। औरंगजेब के मरने से पहले मद्रासी या आरकाटी रुपये की कीमत कुछ ऊँची थी। बगाल के रुपये राज के मुकाबले, कीमत में ९ प्रतिशत उँचे माने जाते थे। उस समय आरकाटी रुपये भी राजस्व के रूप में बगाल से दाक्षिणात्य भेजे जा सकते थे। पर औरंगजेब के मरते ही परिस्थिति बदल गई। राजस्व का स्रोत फिर दिल्ली की ओर बहने लगा—बगाल में आरकाटी रुपये की पहले की तरह न माग रही न कीमत। जहाँ पहले १०० आरकाटी रुपये = १०९ बगाल के रुपये राज, यह भाव या निर्र्ण था, वहाँ अब यह भाव या निर्र्ण हो चला १०० आरकाटी = १०७ बंगाल के 'रुपये' ('सिक्के' नहीं)। ईस्ट इंडिया कपनी के डाइरेक्टर या सचालक कभी यह मानने को तैयार न हुए कि माग कम हो जाने पर उनके मद्रासी या आरकाटी रुपये का मूल्य घट जाना स्वाभाविक था। वे यह कहते ही रहे कि इसकी तह में किसी न किसी की कारसाजी या दगावाजी थी।

\* विल्सन, भाग १, पृष्ठ ३७६।

मानिकचन्द और कपनी के सम्बन्ध का सूत्रपात कब हुआ, यह कहना कठिन है। निश्चित रूप से यही कहा जा सकता है कि यह १७०६ से पहले हो चुका था।

१७०४ में कपनी को नई सनद हासिल करने के लिए अपने वकील को मुर्शिदकुली खां के पास भेजना पड़ा। इसका नाम राजाराम था। कपनी पेशकश के तौर पर वही ३,००० रुपये देना चाहती थी। दीवान की मांग ३०,००० रुपये की थी। और शर्त यह थी कि यह सब का सब नकद मिलना चाहिए। राजाराम की वकालत का दीवान पर कुछ भी असर न पड़ा। कपनी ने निरुपाय होकर ३०,००० रुपये देना तो मजूर कर लिया, पर रुपये न भेजे। जान पड़ता है कि इस सम्बन्ध में कपनी मानिकचन्द का भी दरवाजा खटखटा चुकी थी। कलकत्ते में कपनी की जो प्रबन्धकारिणी-समिति या कौंसिल थी, वह अपने १८ जुलाई १७०६ के लेखे में लिखती है—

“मानिकचन्द सूचित करते हैं कि दीवान ने अपने पटने के नायब को लिखा है कि कपनी को पहले ही की तरह अपना कारबार करने दो। दीवान ने यह भी आश्वासन दिया है कि अगर कपनी ने ३०,००० रुपये पेशकश दे दिये तो उसे बगाल में निशुल्क व्यापार करने की सनद मिल जायगी।”

कासिमबाजार की फैक्टरी कुछ समय से बन्द पड़ी थी। वहां कंपनी की ओर से विशेषतः रेशम की खरीदारी हुआ करती थी। मानिकचन्द का पत्र मिलने पर कौन्सिल ने निश्चय किया कि नवाब की मांग पूरी कर कासिमबाजार में कामकाज फिर से जारी किया जाय। इधर मानिकचन्द के सिफारिश करने पर दीवान ने अपनी मांग

में ५,००० रुपये की कमी कर दी। कंपनी की ओर से एक प्रतिनिधि मामला निबटाने के लिए कासिमबाजार भेजा गया। उसने लिखा कि दीवान पहले रुपये लेगा, फिर सनद देगा। कौंसिल को यह मज़ूर न था। उसने अपने प्रतिनिधि को आदेश दिया कि एक हाथ से सनद लेना, दूसरे से रुपये देना। इसी समय औरगजेब की मृत्यु का समाचार मिला। बात जहा की तहा रह गई। न रुपये दिये गये, न सनद ली गई। अपने प्रतिनिधि को कौंसिल ने कलकत्ते वापस बुला लिया।

कंपनी ने शायद खयाल किया हो कि औरगजेब के मरने पर मुर्शिदकुली खा को बगाल की निजामत से हाथ धोना पड़े और नये दीवान के साथ उसे नया सौदा करने का मौका मिल जाय। पर उसके दुर्भाग्य से ऐसी कोई क्रान्ति हुई नहीं। मुर्शिदकुली खा बहादुर शाह के समय में भी पूर्ववत् दीवान बना रहा। मुश्किल यह हुई कि जहां वह पहले ३०,००० रुपये मांगता था, वहां अब ६०,००० रुपये मांगने लगा। कंपनी ने अपने कासिमबाजार के प्रधान की मार्फत फिर बातचीत शुरू की। जब नवाब को उससे मस होते न देखा तो कहलाया कि हम यहां होकर किसी भी हिन्दुस्तानी व्यापारी की नाव या जहाज को गुजरने न देंगे। एक ओर यह धमकी दी गई, दूसरी ओर किसी फतहचन्द साह\* के साथ यह तै किया गया कि कासिमबाजार में हमें जो माल खरीदना है उसे आप सवा छ रुपये सैकड़ा आढत पर खरीद कर कलकत्ते पहुंचा देंगे। यह समझौता ही रहा। कंपनी को फिर वही पुराना प्रसंग छेड़ना पड़ा। दीवान ने ६०,००० रुपये में से ७,५०० रुपये

---

\* मानिकचन्द का भाजा इस काम में पड़ने का दुस्साहस नहीं कर सकता था।



कम कर दिये और ५२,५०० रुपये लेकर मुर्शिदाबाद से दिल्ली तक मामला निबटा देना मजूर कर लिया। शर्त यह थी कि ज्यो ही वह सनद दे दे त्यो ही उसे ३०,००० रुपये मिल जायें और बाकी २२,५०० रुपये तब मिलें जब वह बहादुरशाह से फरमान मगा दे। कपनी और भी छूट कराने की कोशिश करती, मगर नवाब का रुख देख कर उसे मोलचाल करने का साहस नहीं हुआ। नवाब की माग पूरी कर उसने नई सनद ले ली और दिल्ली से भी इसकी वरकरारी का फरमान आ गया।

कपनी के अगरेज कर्मचारियों में से कुछ मानिकचन्द की कोठी से भी लेनदेन का व्यवहार करने लगे थे। इन्ही में एक चिट्ठी था। यह कपनी का वक्सी था, पर मालिककी भी कुछ रकम गवन कर चुका था। उधर मानिकचन्द तथा कुछ अन्य व्यवसायियों का भी यह ऋणी था। कपनी ने उसकी जायदाद जप्त कराके अपनी रकम वसूल कर ली और उसे इंगलैण्ड भेज देना निश्चित कर लिया। पर वह जानती थी कि जब तक कम से कम मानिकचन्द की रकम वसूल नहीं हो जाती, चिट्ठी जहाज पर पैर नहीं धर सकता। मानिकचन्द ने ७,००० रुपये लेकर उसे उद्धरण कर देने की स्वीकृति दे दी। उन्हें इतना मिल जाने पर ही चिट्ठी १७१३ में कलकत्ते से इंगलैण्ड रवाना हो सका। औरो का पावना प्रायः डूब कर ही रहा।

अजीमुद्दौल्ला वंगाल, बिहार और उड़ीसा का नाजिम तो था ही, बहादुरशाह के सम्राट् होने पर उसे इलाहाबाद की भी निजामत मिल गई थी। बंगाल और उड़ीसा का नायब नाजिम मुर्शिदकुली खा था। यह पद उसे औरंगजेब-द्वारा ही मिल चुका था। जब अजीमुद्दौल्ला

अपने बाप की नाक का बाल हो चला तब बिहार और इलाहाबाद के लिए भी नायब नाजिम नियुक्त करने की आवश्यकता हुई। बहादुर शाह ने बिहार में नायब नाजिम हुसैनअली खां को बनाया और इलाहाबाद में उसके बड़े भाई सैयद अब्दुल्ला खां को। यही भारत के इतिहास में “सैयद-बन्धु” के नाम से प्रसिद्ध हुए। कुछ ही समय बाद ये दोनों भाई, इस देश के राजनीतिक रगमंच पर, सम्राट्-रूपी मूर्तियों को तोड़ने और गढ़नेवालों के रूप में आने वाले थे।

बहादुर शाह ६५ साल की उम्र में आगरे के पास तख्तनशीन हुआ था। उसके बाद उसे दिल्ली जाने या कहीं महल में रहने का मौका ही न मिला। बराबर दौरे पर ही रहा। अपने शासन-काल के पाचवें बरस में वह सिक्खों के दमन के उद्देश से पंजाब गया। वहीं लाहौर के पास रावी नदी के किनारे उसकी मृत्यु हो गई। मरने से पहले वह पांगल-सा हो गया था और एक दिन कुत्ते के कटले-आम का हुक्म जारी कर दिया था। अजीमुद्दौल्लाह अपने बाप के साथ था। उसके और भाइयों के पड़ाव भी आस ही पास थे। पर वह बड़ा दीर्घसूत्री था। बहादुर शाह का सेनापति जुल्फिकार\* खा, उसके भाइयों से मिल गया था। अगर बाप के मरते ही वह जुल्फिकार को गिरफ्तार कर लेता और अपने भाइयों पर टूट पड़ता तो भारत का सम्राट् वह होता, न कि उसका भाई मुइजुद्दीन जो जहांगीर शाह के नाम से तख्त पर बैठा। अजीमुद्दौल्लाह रावी के तट पर होने वाली लड़ाई में—जिसमें उसके तीनों भाई उसके विरुद्ध थे—लड़ा वीरतापूर्वक, पर तब जब उस वीरता से कुछ भी बनने वाला न था। उसकी ढिलाई, सुस्ती,

\* औरंगजेब के मशहूर वजीर असद खा का बेटा।

आज-कल करने की आदत से तग आकर और पस्त-हिम्मत होकर बड़े बड़े सरदार, अपने सैनिकों के साथ मैदान छोड़ कर, अपने अपने घर सिधार चुके थे। जहाँ आरम्भ में उसकी ओर सत्तर हजार सैनिक थे वहाँ लड़ाई के अन्तिम दिन उसका साथ देने वाले सत्तर भी न रह गये थे। जिस हाथी पर वह सवार था उसको अचानक एक गोला जा लगा और चोट-चपेट ने उसकी यह हालत कर दी कि फीलवान तो नीचे जा पड़ा और दूसरों के लाख रोकने पर भी हाथी न रुका। अजीमुद्दौल्लाह को अपनी पीठ पर लिये रावी नदी में जा गिरा। बहुत तलाश करने पर भी उसके सवार की लाश का कहीं पता न चला। बंगाल-बिहार में बरसों निजामत करके उसने जो धन बटोरा था वह उसके साथ था। बहादुरशाह के साथ रहने के कारण उसके पक्ष-पातियों की कमी न थी। पर समयोचित कार्य न कर सकने के कारण उसे इन सब से हाथ धोना पड़ा और दिल्लीश्वर के पद से भी वचित होना पड़ा।

जहादार शाह ने अपना मार्ग निष्कटक करने के काम में हाथ लगाया। खोजिस्ता अल्तर और रफीउलकदर इन दो भाइयों को पहले तो उसने अपनी ओर मिला लिया था पर ये दोनों भी एक एक कर के मौत के घाट उतारे गये। अजीमुद्दौल्लाह के बड़े बेटे करीमुद्दीन की भी यही दशा हुई। बहादुरशाह के भाई आज़म शाह तथा कामबख्श के बेटों को कठोर से कठोर कारादंड मिला। पुरस्कृत होने वालों में प्रधान था जुल्फिकार खा जिससे वजीर का पद प्रदान किया गया। लालक्वर\* नाम की एक मुसलमानिन वेश्या या गायिका पर वह लट्टू

---

\* कहा गया है कि यह तानसेन के वंश में थी।

हो चुका था। उसे अब 'इम्तियाज महल वेगम' की उपाधि मिली और उसके रिश्तेदारों का बोलबाला हो चला। जो कलावत कहाते थे और गाने-बजाने का काम किया करते थे वे मनसबदार बन बैठे। फिर लालकुवर के भाई को सूबेदार कहाने का हौसला हुआ। इच्छा प्रकट करते ही सम्राट् से इसकी स्वीकृति मिल गई और वह आगरे का सूबेदार नियुक्त कर दिया गया। पर जब नियुक्ति-पत्र वजीर के पास पहुँचा तब उसकी सहनशीलता जाती रही और उस पत्र पर मोहर लगाने से पहले उसने लालकुवर के भाई से अपनी दस्तूरी तलब की। रुपया-पैसा-न माग कर उसने कहा कि दस्तूरी के रूप में मुझे पाँच हजार सितार और सात हजार तबले\* मिलने चाहिए। जब लालकुवर ने बादशाह से इसकी फर्याद की तो जहादार शाह ने जुल्फिकार खा को बुलवाया और इस मामले का जिक्र कर कहा कि यह मजाक खूब ही रहा। वजीर ने जवाब दिया—“जहापनाह! यह मजाक न था, मैंने जो कुछ कहा वह सजीदगी से, खूब सोच-विचार कर। जब हुकूमत का काम गाने-बजाने वालों के सिपुर्द किया जा रहा है तब पुराने सरदार या उमरा आखिर करेगे क्या? उनके रोटी-दाल चलने का भी तो कोई रास्ता होना चाहिए। मैंने यह तरकीब सोच निकाली है कि जिन लोगों से सल्तनत के इन्तजाम का पुश्तैनी पेशा छीना जा रहा है उन्हें खाने-कमाने के लिए सितार और तबले दे दिये जायें। उनके हक में बेकारी से 'ता-ना री-री' कही अच्छी साबित होगी।” वजीर ने ऐसी लगती-चुभती बात कही थी कि लालकुवर के लाख मचलने पर भी उसका भाई सूबेदार न हो सका।

---

\* “मुताखरोन” ।

जहादार शाह को अब रंग में भग की कुछ आशका रह गई थी तो अजीमुद्दौल्लाह के दूसरे लडके फर्रुखसियर से। जैसा कि हम पहले कह चुके हैं, वह बगाल में रहता था। दिल्ली से मुर्शिदकुली खा और हुसैन अली खा दोनों के नाम परवाने भेजे गये कि फर्रुखसियर को जहा पाओ गिरफ्तार कर फौरन दिल्ली भेज दो। उधर लाहौर और दिल्ली से मिलने वाले समाचारों ने उसे किकर्तव्यविमूढ कर दिया था। कभी सोचता था कि आत्महत्या कर लूँ, कभी यह कि कलकत्ते पहुँच कर समुद्र की राह कही भाग जाऊँ। पर उसकी मा बड़ी हिम्मत वाला औरत\* थी। उसने कहा कि “बेटा! समुद्र की परीक्षा करनी ही है तो वह समुद्र पानी का न होकर लड़ाई के मैदान का हो। उसी तूफानी समुद्र में अपनी किस्ती चलने दे। खुदा की मेहरबानी होगी तो तेरी किस्ती पार लग जायगी। जिन्दगी आखिर है क्या? यह चन्द दिनों का खेल है, फिर दाव लगा कर खेलने से डरता क्यों है?” फर्रुखसियर राजमहल में सपरिवार रहता था, पर वहाँ से इधर पटने आ गया था। वही उसको पिता की मृत्यु का समाचार मिला। उसको आशा थी कि हुसैन अली खा ऐसे गाढ़े दिन में उसकी कुछ मदद जरूर करेगा। पर हुसैन अली खा ने कोरा जवाब दे दिया और यह भी कहलाया कि मैं आप को गिरफ्तार नहीं करता, यही मेरी बड़ी मदद समझिए। पर फर्रुखसियर की मा इससे निराश होने वाली न थी। उसने ऐसी युक्ति रची कि हुसैन अली खा को फर्रुखसियर के पडाव पर जाना ही पडा। फिर तो वहाँ उसके सामने ऐसा नाटक खेला गया कि वह बात की बात में द्रवीभूत हो गया। नाटक का आरम्भ फर्रुखसियर द्वारा अनुनय-विनय से हुआ। उसने अपनी दयनीय दशा का चित्र

---

\* यह काश्मीर की रहने वाली थी और इमका नाम सेवुन्निमा था।

खींचते हुए हुसैन अली खा से दया की भिक्षा मागी। ज्यो ही उसने अपना वक्तव्य पूरा किया, पर्दे की ओट औरते सिसकने और रोने-पीटने लगी। अन्त में फर्रुखसियर की सब से छोटी लडकी बाहर निकली और हुसैन अली खा की गोद में जा बैठी। अपना सिखाया-पढाया हुआ 'पार्ट' इस खूबी से अदा किया कि हुसैन अली खा की भी आखें आसुओं से तर हुए बिना न रह सकी और उसने उसी दम फर्रुखसियर का पक्ष अपना लिया। उसकी सलाह से फर्रुखसियर ने पटने में ही अपने आप को भारत का सम्राट् घोषित किया\* और युद्ध का डका बजा कर, हुसैन अली खा विजय की प्राप्ति के लिए काफी बड़े पैमाने पर धन-जन जुटाने में पिल पडा। उसके भाई अब्दुल्ला खा ने यह नाटक नहीं देखा था। इसलिए वह फर्रुखसियर की ओर से लडने के प्रस्ताव का विरोध करता गया। पर अन्त में वह अपने भाई के आग्रह को टाल न सका या यो कहा जाय कि फर्रुखसियर की मा का जादू उस पर भी चले बिना न रह सका।

आर्थिक समस्या हल करने के लिए हुसैन अली खा ने शहर के सेठ-साहूकारों को बुलवाया और उनसे कहा कि, "आप लोग इस अवसर पर अपनी अपनी हैसियत के मुताबिक सम्राट् की सहायता कीजिए। यह सहायता कर्ज समझी जायगी। जो रकम आप देंगे वह सम्राट् के विजयी होने पर आप को लौटा दी जायगी। इस समय आप को ऐसी रसीदें दे दी जायगी जिन पर सम्राट् के हस्ताक्षर होंगे।"

पर चन्दा जैसे आजकल दबाव से वसूल होता है वैसे ही उन दिनों भी होता रहा होगा। १३ अप्रैल १७१२ को कौंसिल को पटने से

---

\* यह 'अफजल खा क बाग में' सम्राट् घोषित हुआ था।

फर्रुखसियर क सम्राट् होने की सूचना मिली । पत्र मे यह भी लिखा था कि, “डर है कि इस मौके पर पेशकश नजर करने के लिए हम लोगों की भी बुलाहट होगी । खबर मिली है कि डच और अगरेज दोनों कपनियो से चार-पाच लाख तक वसूल किया जायगा । कुछ समय से अपनी फैक्ट्रियो पर सिपाहियो और चोबदारो का पहरा है । बिना कुछ दिये छुटकारा नही होने का । पर हमारी कोशिश यह जरूर होगी कि हम सस्ते छूट जाय । हा अगर जहादार शाह का बेटा अपनी सेना के साथ यहा आ धमका तो दोनो ओर से लूटमार होकर ही रहेगी और हमें यह शहर छोड देना होगा । पटने मे रहना हमारे लिए निरा-पद नही हो सकता ।”

२६ अप्रैल को पटने के कर्मचारियो ने कौंसिल को लिखा कि, “१९ ता० को राय कृपानाथ ने कहलाया कि फर्रुखसियर की इच्छा इस नगर के सभी धनी लोगो से मोटी रकम ऐंठने की है । इनकी एक सूची तैयार हो चुकी है । सब से पहला नाम ईस्ट इंडिया कपनी का है, दूसरा है डच कपनी का, फिर और सराफो और साहूकारो के नाम आते है । कृपानाथ की सलाह है कि हम अपनी रक्षा के लिए जो मुनासिब समझें करे — हम लोगो ने आपस मे सलाह-मशविरा किया और अपने वकील की भी सलाह ली । यह तै हुआ कि हम अपनी फर्याद नवाब हुसैन अली खा के कानो तक पहुंचावें और उनसे कह दें कि अगर उसकी सुनवाई नही हुई तो हम यह शहर छोड देगे ।”

इसके बाद वकील जाकर नवाब से मिला और कपनी की अर्ज-दास्त दाखिल की । नवाब ने आश्वासन दिया कि कपनी मेरा भरोसा रखे, जब मैं दरबार मे जाऊंगा तब सब बातें ठीक करा दूंगा । वकील

मेहता हृदयराम से मिला और कंपनी की ओर से नवाब तथा अन्य पदाधिकारियों के लिए सब मिलाकर २५०० रुपये नजर पेश किये। हृदयराम ने कहा कि जो काम कराना है उसको देखते हुए रकम तो बहुत छोटी है, पर मुझसे जो कुछ बन सकेगा कंपनी की ओर से जरूर करूंगा, यह आप विश्वास रखिए। अन्त में नवाब की सिफारिश का नतीजा यह हुआ कि फर्रुखसियर ने कर्मचारियों को आदेश दे दिया कि कोई कंपनी के साथ नाजायज तौर से पेश न आवे और उसे डरा-धमका या सता कर उससे कुछ भी वसूल न करे। इस बीच मुर्शिदकुली खा के होश की दवा करने के लिए कई उपाय सोचे जा चुके थे। पटने में रोज नई अफवाह उड़ती थी। कभी कहा जाता कि खुद हुसैन अली खा मुर्शिदाबाद भेजे जायगे, कभी यह कि उनकी जगह मिर्जा मुहम्मद रजा और मिर्जा जाफर। चाहे जो भेजे गये हो, किसी से कुछ न बन पडा। फर्रुखसियर की एक सेना जब हार खा चुकी तो दूसरी 'मुर्शिदकुली खा का खजाना या उसका सर' ले आने के लिए भेजी गई और कौंसिल को एक फरमान और हस्तुल्लुह्म द्वारा यह आदेश भेजा गया कि मुर्शिदकुली खा अगर भाग कर कलकत्ते पहुंचे तो तुम उसे सारी संपत्ति के साथ गिरफ्तार कर लेना। कौंसिल ने यह सोच कर कि ऐसे हुक्म के जवाब में कुछ भी लिखना खतरनाक है, बात थोड़े समय के लिए टाल दी। मुर्शिदकुली खा के विरुद्ध जो दूसरे सरदार भेजे गये उन्हें मुर्शिदाबाद पहुंचने से पहले ही हतोत्साह होकर पटने लौट जाना पडा।

कुछ दिन बाद कौंसिल ने सोच-विचार कर पटने के कर्मचारियों को यह लिखना निश्चित किया कि, "जो कुछ माल खरीदा जा चुका है उसे तो नावों के जरिए यहां भेज दो और जितने रुपये की जरूरत



हो हुडिया करके बाजार से लो। ऐसे समय में और माल खरीदने की जरूरत नहीं। जो फरमान और हस्बुलहुकम आये हैं उनका जवाब फारसी में देना होगा। संभव है, वह रास्ते में दीवान के हाथ लग जाय और हमारे मालिकों के लिए इसका नतीजा बहुत ही बुरा हो। इसलिए पटने वालों को यही लिख दिया जाय कि तुम उनकी पहुंच स्वीकार कर कंपनी की ओर से यह उत्तर दे दो कि 'श्रीमान् की आज्ञा शिरोधार्य है। अगर श्रीमान् का कोई भी शत्रु इधर होकर भागने की चेष्टा करेगा तो हम उसे आप के आज्ञानुसार यथाशक्ति रोके बिना न रहेंगे।' "

जुलाई १७१२ में कौंसिल को समाचार मिला कि पटने में डच फैक्टरी के प्रधान मि० जेकब वान हूर्न की मृत्यु हो जाने पर फर्खसियर ने उसकी सारी संपत्ति यह कह कर जब्त करा ली थी कि वह लावारिस था और लावारिसी माल कानून के मुताबिक बादशाह का है। पटने वालों ने कौंसिल को लिखा कि "डच के साथ जो अन्याय हुआ है उससे हमें आशंका हो रही है कि कहीं हमारी भी एक दिन यही दशा न हो। पर नवाब की हम लोगों पर दयादृष्टि रहती आई है और बादशाह पर नवाब की बातों का प्रभाव भी पड़ता है—अधकार में आशा की एक किरण दिखाई देती है तो यही। हम लोगों का यही प्रयत्न रहता है कि सभी पदाधिकारियों को खुश रखे। मीठी बातें अधिक से अधिक करना और रुपया-पैसा कम से कम देना यही हमारी नीति है।" सितम्बर में कौंसिल को खबर मिली कि —

"फर्खसियर को सैनिकों का वेतन चुकाने के लिए २८ लाख रुपये की जरूरत थी। सैनिक अवीर होने लगे थे। इसलिए उसने अपने पास से एक लाख अशकियां दी और चार लाख की चांदी,

जिसके सिक्के ढाले गये। साथ ही उसने नवाब (हुसैन अली खा) से कहा कि मेरा इरादा अब धनिको को लूटने का है, उसमे से चौथाई भाग आप का होगा। नवाब को यह बुरा लगा और उसने अपनी सेना के साथ इलाहाबाद जाने की इजाजत मागी, पर उसे अभी तक कोई उत्तर नहीं मिला है। उधर पटने के अधिकांश धनिक नगर का परित्याग कर अन्यत्र चले गये हैं।”

कपनी के भी कर्मचारी पटने से गंगा के उत्तर लालगंज सिधिया चले गये थे। पर हुसैन अली खा अपनी बात का पक्का था। उसने कपनी की किसी प्रकार की हानि न होने दी। हाजीपुर, सरैया और बिसारा परगनों के आमिल शुक्रुल्ला खा के नाम एक हस्बुलहुकम भेज कर उसने उसे आदेश दिया कि कपनी के कर्मचारियों को समझा-बुझा कर पटने लौटा लाओ। पटने में उस समय रुपये की बड़ी टाँठ थी। सिधिया से कर्मचारियों ने कौंसिल को लिखा कि कई कारणों से इस समय कलकत्ते माल भेजना युक्ति-संगत नहीं जान पड़ता। पर साथ ही उन्होंने यह सूचित किया कि नवाब पटने में लोगों के जान-माल को हिफाजत की ओर पूरा ध्यान दे रहा है और हम लोगों की फैक्टरी पर भी उसने अपनी ओर से पहरा बैठा दिया है। कपनी कृतज्ञता-ज्ञापन-स्वरूप ६,५०० रुपये उसकी और उसके अधिकारियों की नजर कर चुकी थी।

फर्रुखसियर ने कई बार पटने को निचोड़ने की कोशिश की, पर हुसैन अली खा की दया से नागरिक बचते गये। अन्त में उसे मजबूर होकर स्वयं इस काम में हाथ डालना पड़ा। जितने सेठ-साहूकार, जमींदार या अन्य संपत्तिशाली व्यक्ति थे सब को अपनी अपनी क्षमता के अनुसार, चन्दा देना ही पड़ा। डच कपनी से दो लाख वसूल किये

गये। ईस्ट इंडिया कम्पनी से भी उतना ही मांगा गया, पर हुसैन अली खा की मेहरबानी से उसे २२,००० रुपये से अधिक न देना पड़ा।

बगाल का खजाना हर साल बरसात में दिल्ली भेजा जाता। इस साल जब वह इलाहाबाद पहुंचा तब हुसैन अली खा के लिखने पर उसके भाई ने उसे स्वायत्त कर लिया। सारी रकम एक करोड़ के करीब थी। अब्दुल्ला खा उस समय तगदस्त था और अपने सैनिकों का वेतन चुकाने में असमर्थ था। अनायास इतनी बड़ी रकम हाथ लग जाने से उसका अर्थ-संकट दूर हो गया। इसका कुछ हिस्सा फर्रुखसियर को भी सैनिकों के लिए मिला\*। कुछ ही समय बाद वह हुसैन अली खा के साथ इलाहाबाद पहुंच गया और गंगा-यमुना के संगम की तरह दोनों सैयद-बन्धुओं की सेनाओं का संगम हो जाने से फर्रुखसियर के पक्ष में आशातीत बल आ गया।

छोटी-मोटी लड़ाइयों के बाद आगरे के पास दोनों दलों के बीच महायुद्ध हुआ। इसमें जहांगिर शाह को पीठ दिखानी पड़ी और मूछ-दाढ़ी मुड़ा कर हिन्दू के वेष में लालकुवर के साथ दिल्ली भागना पड़ा। वहां किले में न जाकर वह सीधे जुलिकार खा के घर गया। वह भी मैदान छोड़ कर वही आ पहुंचा। इसकी तो इच्छा थी कि जहांगिर शाह को काबुल, मुल्तान या दक्खिन की ओर ले जाय और वहां फौज इकट्ठी कर फिर फर्रुखसियर से लड़े। पर बूढ़े बाप ने यह होने न दिया और कृतज्ञता के बजाय ऐसी कृतघ्नता दिखाई कि

---

\* फिर भी, इतिहासकारों ने लिखा है कि "फर्रुखसियर के लश्कर के साथ चलने वालों में बगाल और पटने के कुछ महाजन थे जिनसे वह सवाई पर कर्ज लेता जा रहा था। सूद-महित मूल चुका देने के अलावा, वह उन महाजनों को सम्मान-प्रदान करने के लिए भी प्रतिज्ञाबद्ध था"—अर्विन।

जहादार शाह को वही गिरफ्तार करा लिया । पर इसका परिणाम वह न हुआ जो असद खा चाहता था ।

जब बाप-बेटा फर्रुखसियर से मिलने गये तो इनाम-इकराम देना तो दर किनार, फर्रुखसियर ने असद खा को बिदा कर जुल्फिकार खा की वही हत्या करा डाली । इसके बाद जहादार शाह की भी यही दुर्दशा हुई । लालकुवर उस समय उसके साथ ही थी । बाद को वह उस स्थान पर पहुँचाई और नजरबन्द कर दी गई जो बेवाखाना या सुहाग-पुरा कहा जाता था । दूसरे दिन फर्रुखसियर ने राजधानी में प्रवेश किया । जुलूस में एक हाथी की पीठ पर जहादार शाह की लाश लदी हुई थी । उसी हाथी की पूछ से जुल्फिकार खा की लाश बधी लटक रही थी । हाथी पर एक जल्लाद भी सवार था । वह हाथ में लम्बा बास लिये था और उस बास के सिरे से लटकता हुआ जहादार शाह का सिर कुछ दर्शकों को रुला और कुछ को हसा रहा था । जुल्फिकार खा के बूढ़े बाप असद खा पर भी फर्रुखसियर रहम करने वाला न था । उसे भी सपरिवार इस जुलूस में हाथी के पीछे पीछे चलना पड़ा । उसकी सारी संपत्ति जब्त कर ली गई और उसे अपना घर तक छोड़ना पड़ा ।

फिर औरो की बारी आई । फर्रुखसियर के राजसिंहासन पर बैठने के कुछ ही दिनों के भीतर कई सरदार तो फासी चढ़ा दिये गये । किसी की जीभ काट ली गई तो किसी की आख निकाल ली गई । दिल्ली में ऐसा आतक फैला कि जो कोई दरबार जाता उसे जिन्दा घर लौटने की आशा त्याग देनी पड़ती । आग में तपा कर लाल की हुई लोहे की सलाइयो से जो लोग नेत्रविहीन कर दिये गये, उनमें एक आजम शाह का बेटा था, एक जहादार शाह का और एक था फर्रुख-

सियर का सगा छोटा भाई । पर इन कुकृत्यों में सैयद-बन्धुओं का हाथ न था, यद्यपि अब्दुल्ला खा को वजीर का पद मिल चुका था और हुसेनअली खां को मीरबख्शी का । इनके लिए प्रधानतः जिम्मेवार था एक तुरानी सरदार जिसका नाम मीर जुमला था और जो ढाके में काजी के पद पर रह चुका था । बंगाल में ही फर्रुखसियर पर इसका वशीकरण-मंत्र चल चुका था और यद्यपि दिल्ली में यह खवासो के दारोगा के ही पद पर था तथापि सम्राट् पर इसका ऐसा प्रभाव था कि उससे जो चाहता करा सकता था ।

उधर मुर्शिदाबाद में बहादुर शाह के मरने की खबर पहुंचते ही, मुर्शिदाकुली खा ने अजीमुद्दौला को सम्राट् घोषित कर दिया था फिर जब उसे यह खबर मिली कि अजीमुद्दौला की भी दुर्घटना से मृत्यु हो चुकी थी और उसके भाई आपस में तख्त के लिए लड़ रहे थे तो वह असमजस में पड़ गया । परिस्थिति डावाडोल थी और यह कहना कठिन था कि इनमें जीत किसकी होगी । इसलिए उसने अजीमुद्दौला के मरने की खबर ही दवा दी और मुनादी करा दी कि जो कोई और किसी प्रकार का समाचार फैलावेगा वह कठोर दंड का भागी होगा । पर व्यापारी-समाज को यथार्थ घटना से अवगत होते देर न लगी । ईस्ट इंडिया कंपनी से भी असलियत छिपी नहीं रह सकी । कांसिल को अप्रैल (१७१२) के आरंभ में पटने से समाचार मिला कि १७ मार्च \* को अजीमुद्दौला मारा जा चुका था । ७ अप्रैल के कंपनी के लेखों में लिखा है --

“१ली अप्रैल को कासिमबाजार से भेजा हुआ मि० हेजेस का पत्र ५वीं अप्रैल की शाम को मिला । वह लिखता है कि उधर तरह तरह

---

\*प्राचीन पत्राग-वृद्धि के अनुसार ६ मार्च

की अफवाहें उड़ रही हैं, पर क्या सच है, क्या भूठ, यह कहना कठिन है। अजीमुश्शान के जीवित होने का लोगो को विश्वास दिलाने के लिए दीवान ने मानिकचन्द और फतहचन्द को खिलअते दी है। एक को हाथी और दूसरे को घोड़े के साथ सरोपा मिला है। २७ मार्च को हेजेस दीवान से मिलने गया था। रात में ८ से १० बजे तक दोनों की बातें होती रही। दीवान ने लाहौरीमल को बुलवाया और कहा कि सम्राट् अजीमुश्शान ने अपने नाम से ढलने वाले सिक्को के लिए जो इबारत भेजी है उसे पढ़ कर सुना दो। जब हेजेस चलने लगा तब नवाब ने कहा कि 'किसी बात की फिक्र मत करना, किसी तरह की गड़बड़ी होने वाली नहीं।' हेजेस नवाब की नजर करने के लिए पांच अशर्फिया और नौ रुपये लेता गया था, पर नवाब को कुछ भी लेना मजूर न हुआ। हेजेस ने यह जानना चाहा कि दिल्ली से इधर कोई खबर नवाब को मिली थी या नहीं, पर उसने इस विषय में कुछ भी नहीं कहा। इसका कारण स्पष्ट है। उसकी ओर से भूठ का प्रचार करने के लिए मानिकचन्द का मुह काफी है। यद्यपि दूसरे व्यापारी यह कहते नहीं, पर उनके पास तो लाहौर से पक्का समाचार आ गया है कि अजीमुश्शान और उसका बेटा करीम दोनों मारे जा चुके। "

आखिर सत्य पर परदा कब तक डाला जा सकता था? मुशिदकुली खा को एक दिन यह घोषित करना ही पड़ा कि दिल्ली के तख्त पर जहादार शाह बैठ चुके थे। पर वह पूरा साल भर भी उस पर न बैठ सका। ११ फरवरी १७१३ को उसकी हत्या हुई। उस समय उसकी अवस्था ५३ वर्ष से कुछ ऊपर थी।

मानिकचन्द और अजीमुश्शान का परिचय पुराना था। अजीमुश्शान १६९७ में बगाल का नाजिम बना कर ढाके भेजा गया था।

मानिकचन्द वहा कब गये या अपनी कोठी उन्होंने वहा कब खोली, इसका पूरा पता नहीं चलता, पर अनुमान किया जाता है कि दोनों घटनाएं आसपास की हैं। फिर जैसा कि हम देख चुके हैं, नियति के वशीभूत होकर, मानिकचन्द को ढाका छोड़ कर मुर्शिदाबाद जाना पड़ा और अजीमुद्दौल्लाह को पटने या अजीमाबाद। पर जान पड़ता है कि जुदाई होने पर भी मानिकचन्द का अजीमुद्दौल्लाह से सम्बन्ध अच्छा ही बना रहा। वहादुर शाह के शासन-काल में अजीमुद्दौल्लाह की सहायता से उन्होंने दिल्ली में भी अच्छी प्रतिष्ठा प्राप्त कर ली और बंगाल-सम्बन्धी मामलों में वहा उनकी सम्मति को खास वजन मिलने लगा।

इसके बाद जब फर्रुखसियर ने बगावत का झंडा उठाया और अपने को सम्राट् घोषित कर, धन-संग्रह करने लगा तब मानिकचन्द से उसे क्या मिला यह कहना तो कठिन है पर इतिहास में कुछ ऐसे इशारे जरूर मिलते हैं जिनसे जान पड़ता है कि मानिकचन्द ने उसकी विशेष सहायता की। “रियाज” में लिखा है कि, “जब फर्रुखसियर पटने से कूच कर बनारस\* पहुँचा तब उसने वहा भी नगरसेठ और दूसरे महाजनों से एक करोड़ रुपये लिये”। आगे चलकर “रियाज” का लेखक लिखता है, “नवाब जफर खा (मुर्शिदाकुली खा) के सिफारिश करने पर

---

\* ३० अक्टूबर १७१२ को फर्रुखसियर का पड़ाव मुगलसराय से कुछ बागे मिर्जापुर के आसपास था। उसने बनारस के महाजनों से चढ़ा वसूल करना चाहा। उनके सौभाग्य में राय कृपानाथ भी लयकर के साथ थे। इन्हें हम पटने में व्यापारियों की रक्षा करते देख चुके हैं। फिर वैसा ही प्रसंग पड़ने पर इन्होंने बनारस के व्यापारियों की भी रक्षा की और एक लाख पर ही मौदा तै करा दिया। मानिकचन्द से जो कुछ मिला वह इसके बलावा रहा होगा।

फर्रुखसियर ने नगरसेठ के चचा और मुनीम फतहचन्द को जगत्सेठ की उपाधि दी।” इसमें सत्य और असत्य का मिश्रण है। नगरसेठ से अभिप्राय मानिकचन्द से है, यह तो निश्चित है। यह भी निश्चित है कि पटने या बनारस में—संभवतः दोनों जगह—फर्रुखसियर को मानिकचन्द की कोठियों से आर्थिक सहायता प्राप्त हुई, यद्यपि यह सहायता प्रकट रूप से नहीं दी गई। ‘रियाज’ ने फतहचन्द को मानिकचन्द का चचा बताया है और उन्हें फर्रुखसियर से जगत्सेठ की उपाधि मिलने की बात लिखी है। यह उसकी भूल है। हम आगे देखेंगे कि वह मानिकचन्द के चचा नहीं, भाजा थे और उन्हें यह उपाधि बरसो बाद मुहम्मद शाह से मिलने वाली थी। हा, थोड़ी उम्र से ही वह कामकाज में अपने मामा का हाथ बटाने लगे थे, इसलिए प्रायः मानिकचन्द के ‘मुनीम’ समझे जाते थे। फर्रुखसियर से फतहचन्द को जगत्सेठ की उपाधि नहीं मिली, पर मानिकचन्द को ‘सेठ’ की उपाधि और पैर में सोना पहनने का अधिकार जरूर मिला। यह फर्रुखसियर के तख्तनशीन होने के दो बरस बाद की बात है। मानिकचन्द को जिस फरमान द्वारा ‘सेठ’ की उपाधि मिली थी वह इस समय भी मौजूद\* है। फर्रुखसियर ने उनकी स्त्री के लिए कोई बहुमूल्य आभूषण भेज कर भी उनके परिवार को सम्मानित किया।

मुर्शिदकुली खा की बात और थी। वह अजीमुशान से तो लड़-भगड चुका था ही, फर्रुखसियर का भी साथ देने से उसने साफ इन्कार कर दिया था। फिर भी उसे किसी प्रकार का दंड नहीं मिला। कहना चाहिए कि फर्रुखसियर ने सम्राट् हो जाने पर आश्चर्यजनक क्षमाशीलता दिखाई और उसके समय में मुर्शिदकुली खा को जफर खा नासिरी का

\* मि० लिट्ल के कथनानुसार।



खिताब ही नहीं मिला, बल्कि वह नायब नाजिम से उडीसा प्रान्त का नाजिम बना दिया गया।

अचभे की इस बात के तीन कारण जान पड़ते हैं —

(१) अब्बल तो दिल्ली-दरबार की ऐसी हालत न रह गई थी कि वहा ऐसे प्रश्नों की ओर कोई ध्यान भी दे सकता। केन्द्र की कमजोरी बढ़ रही थी और इससे प्रान्तों का अनुशासन दिनोदिन ढीला होता जा रहा था।

(२) मुशिदकुली खा बराबर दिल्ली की दलबन्दियों और भगडों से दूर रहता था। जो कोई सम्राट् हो उसकी आज्ञाओं का पालन करना और खर्च के बाद जो रकम वच्चे उसे नियमित रूप से दिल्ली पहुँचा देना, थोड़े में यही उसका सिद्धान्त था।

(३) मानिकचन्द और उनके बाद फतहचन्द जैसे धनाढ्य और प्रभावशाली सेठ उसके शुभचिन्तक और पृष्ठपोषक थे—इसने भी आपत्काल में बराबर उसकी रक्षा ही की।

विक्रम संवत् १७७१ (सन् १७१४) में माघ शुक्ल १० को मानिकचन्द का शरीरान्त हुआ। उनके दो स्त्रियाँ थी, पर किसी से भी पुत्र न होने के कारण उन्होंने अपने भाजे फतहचन्द को गोद ले रखा था। यही उनके उत्तराधिकारी और प्रथम जगत्सेठ हुए। मानिकचन्द की पहली स्त्री, पति के मरने के बाद २७ वरस तक जीवित रही। बड़ी परोपकारिणी थी और उनका अधिकांश समय नेम-धरम में ही व्यतीत होता था।

महिमापुर के पास, मानिकवाग में, स्तम्भ के रूप में मानिकचन्द का एक स्मारक निर्मित हुआ था। वरसों बाद वह उस उद्यान के साथ,

भागीरथी का मुखग्रास बन गया। पर वह जब तक कायम था, पास में गुजरने वालों को एक ऐसे कर्मवीर की याद दिलाया करता था जो अपने समय के व्यापारी-समाज में सचमुच 'सेठ' अर्थात् श्रेष्ठ था और जिसने यह श्रेष्ठता उथल-पुथल के समय में भी अपने गुणों के विकास से प्राप्त की थी। मरते समय उसे इतना सतोष जरूर था कि नाव की पतवार अब जिस नाविक के हाथ जा रही थी वह अनुभवहीन न था अर्थात् वह समुद्र को शान्त तथा क्षुब्ध दोनों अवस्थाओं में देख चुका था, हवा के रुख के अनुसार पाल तानना या समेटना थोड़ा-बहुत सीख चुका था।

## टिप्पणी

( १ ) पृष्ठ २५—बंगाल को मुसलमान शासक जन्नत अर्थात् स्वर्ग कहा करते थे। इसका कारण था वहाँ की भूमि का उर्वर और शम्य-श्यामल होना। औरगजेव बंगाल को स्वर्ग नहीं, नरक कहा करता था, यद्यपि वह इतना स्वीकार करता था कि यह नरक खाद्य-पदार्थों से भरपूर है।

अकबर के समय में बंगाल १९ सरकारों या जिलों में विभक्त था। उसके बाद इसकी सीमा का क्रमशः विस्तार होता गया, आसाम, कूचबिहार, त्रिपुरा आदि बंगाल के ही अंग बन गये। इसके फलस्वरूप सरकारों की सख्या बढ़ी, और उसके साथ राजस्व तथा अन्य मदों से होने वाली आय भी।

( २ ) पृष्ठ २६—कहा जाता है कि अकबर के शासन-काल में मखसूस खा नामक किसी व्यापारी ने यहाँ एक सराय बनवाई और उसी के नाम पर यह स्थान मखसूमाबाद कहाने लगा। मखसूमाबाद या मखसूदाबाद या मकसूदाबाद ही पीछे मुर्शिदाबाद के नाम से विशेष प्रसिद्ध हुआ।

व्यापारिक दृष्टि से इसका महत्त्व बंगाल में रेशम के व्यवसाय का प्रधान केन्द्र होने में था। सत्रहवीं शताब्दी में ही विदेशी व्यापारी वहाँ पहुँच चुके थे और उसके आसपास अपनी फैक्टरियाँ या कारखाने खोल चुके थे। उस समय विशेष ख्याति कासिमबाजार की थी। अगरेज कासिमबाजार में रहते थे, डच कालकापुर में, फरामीसी और अर्मनी सैदाबाद या फरामडागा में। आसपास के और स्थानों के नाम ब्रह्मपुर, अजोमगज, बडनगर, भगवान-गोला, गिरिया, जगोपुर, काडो, किरोटकोना या किरोटेश्वरी, मैदापुर, रागामाटी आदि थे—जिनमें बंगाल का इधर प्रायः ढाई सौ वर्षों का इतिहास सम्बद्ध है।

आज भी मुर्शिदाबाद भागोरथी के तट पर स्थित है। भागोरथी गंगा के प्राचीन स्रोत का नाम है। अब गंगा वहाँ से कई मील पूर्व होकर बहती है और बंगाल में प्रायः पश्चात् कही जाती है। इधर प्रायः सवा सौ वर्षों में भागोरथी का मार्ग भी बदल चुका है। इसका एक नतीजा यह हुआ है कि इनके किनारों के कुछ स्थानों की जलवायु स्वास्थ्य की दृष्टि से अहितकर हो गई है और

साथ ही उनका गौरव मिट्टी में मिल चुका है । कासिमबाजार का उदाहरण देने लायक है । जब १८१३ के लगभग भागीरथी अपने पुराने मार्ग से प्राय तीन मील पश्चिम हट कर बहने लगी तब जहा पहले नदी थी वहा 'खाल' हो जाने से कासिमबाजार में ऐसी महामारी फैली कि हजारो लोग काल-कवलित हो गये और सारा स्थान श्मशान-सा बन गया ।

नवाबो का मुर्शिदाबाद भागीरथी के दोनो ओर था और पलामी के युद्ध के समय भी खास शहर का रकबा प्राय पच्चीस वर्ग मील बताया गया था । ब्लाडव ने लिखा था—“विस्तार में, जनसंख्या मे और ऐश्वर्य में मुर्शिदाबाद लदन की बराबरी का है—अन्तर है तो इतना ही कि मुर्शिदाबाद के कुछ व्यक्तियों के पास इतनी धन-सम्पत्ति है कि उनकी बराबरी करने वाले लदन में नहीं मिल सकते । अगर मुर्शिदाबाद के लोग अंगरेजो की खूनखराबी पर आमादा हो जाते तो ईट-पत्थरो से और छड़ो-लाठियो से ही उनकी हस्ती मिटा सकते थे ।”

यह सब होते हुए भी, मुर्शिदाबाद न तो सुरक्षित ही कहा जा सकता था, न सुन्दर ही । किले की तो बात ही क्या, वहा शहरपनाह भी न थी । कुछ बरसो तक तो इससे कोई हानि नहीं हुई, पर मराठो की चढाइयो के समय नगर की रक्षा का प्रश्न बड़ा विकट हो गया । शहर भी किमी किते पर बसाया हुआ नहीं था । मुर्शिदाकुली खा को तडक-भडक पसन्द न थी । बडो और खूबसूरत इमारतों के बनवाने की ओर कुछ ध्यान गया तो गुजाउद्दौला का । अलोवर्दी खा का प्राय सारा समय बगाल, बिहार और उड़ीसा में लडते ही बीता । उसके बाद ऐसी क्रान्ति हुई कि मुर्शिदाबाद नाम-मात्र की राजधानी रह गया । १७९० में तो यह बचा-बूचा गौरव भी उससे छिन गया ।

(३) पृष्ठ २८—औरंगजेब की अपने जीवन के शेष भाग में, रुपये की बडो तगी रहने लगी थी । प्राय बीस बरस तक निरंतर जारी रहने वाली दक्षिण की लडाई या लडाइयो के कारण अर्थभाव बराबर बना ही रहता था । सैनिकों का वेतन तीन तीन साल तक न चुकना मावारण-भी बात थी । इस समराग्नि में उसने उस धन के भी काफी बडे अंश को आहुति दे दी, जो अकबर के समय से आगरे और दिल्ली के किलो के तहखानों में, गाढे समय में काम आने के लिए,

जमा होता आया था। फिर भी पूरा न पड़ा। सैनिक इतने अमृतुष्ट रहने लगे कि उन पर पूरा अनुशासन या नियंत्रण रखना असंभव-प्राय हो गया। छावनी में उपद्रव मचे ही रहते। कभी कोई सैनिक किसी वस्त्रो की इज्जत उतार लेता तो कभी कोई किसी के दो टुकड़े कर देता। कभी बागी सिपाहियों के जत्थे के जत्थे, दक्षिण की ओर पीठ कर, अपने अपने घर चल देते।

इलाके के इलाके बीरान और बगवाद हो चुके थे। पेड़-पौधों की जगह कहीं कहीं दूर तक सिर्फ आदमियों और जानवरों की हड्डियां नजर आने लगी थी। अनुशासन दिन दिन शिथिल होता जा रहा था। अराजकता के बीज बोये जा रहे थे और जहाँ तहाँ अकुरों का उगना भी प्रारंभ हो गया था। ऐसी स्थिति में औरंगजेब का सहारा रह गया था तो बगाल, बिहार, उड़ीसा-जैसे इने-गिने प्रान्तों का, जो दक्खिन से फैले हुए सामक रोगों से अभी तक अछूते थे और जो औरंगजेब की भूखी सेना के लिए बराबर थोड़ा-बहुत आहार जुटाते जाते थे। बादशाहों लश्कर में मुर्शिदकुली खा द्वारा भेजे गये खजाने की राह लोग बड़ी उत्सुकता से देखा करते थे।

(४) पृष्ठ २९—'टकसाल किस जगह पर थी, यह निश्चित रूपसे नहीं कहा जा सकता। कुछ लोगों का ख्याल है कि यह पहले नदी के पश्चिम तट पर इच्छागज के आमने-सामने थी, फिर वहाँ से हटाकर उस स्थान पर लाई गई जहाँ इस समय (१९०५) निजामत इमामबाड़ा का एक अंग है। इसके पास ही टकसाल-घाट है। जगतमेठ की समाधि कहाने वाली इमारत भी यहाँ से थोड़ी दूर पर दयाबाग के पास थी। नदी के कटाव से अब इसका लोप हो गया है। मिर्कों की ढलाई से जगतसेठों का जो घनिष्ठ सम्बन्ध था उससे इस अनुमान की पुष्टि होती है कि टकसाल इस घाट और उस इमारत के आमपास ही थी।" (श्री पूर्णचन्द्र मजुमदार)

टकसाल में ढलने वाले मिर्कों में रुपया मुख्य था। यह शायद औरंगजेब का चलाया हुआ था और अकबर के समय में इसके आकार-प्रकार में काफी सुधार हुआ। टकसाल-सम्बन्धी व्यवस्था और तत्कालीन सिक्कों

का "आईने अकवरी" में काफी विस्तृत वर्णन है, जिससे कुछ बातें नोचे दी जाती हैं —

सोने के सिक्के प्रायः २६ प्रकार के थे जिनमें मुख्य थे, मोहर, आफतावी, इलाही और जलाली। मोहरो में ११ माशा सोना होता था और उसकी कीमत होती ९ रुपया। चादी के कुछ सिक्को के नाम थे—जलाला (१ रुपया), दरब ( ॥ ) ), चरन ( । ) ), अष्ट ( = ) ), दस ( - ) ) और कला ( - ) )। जलाला अर्थात् रुपया साढ़े ११ माशे चादी का होता। ताबे के सिक्को में मुख्य था दाम, जिसे पहले पैसा या वहलोलो कहा करते थे। दाम का आधा अघेला था, चौथाई पावला और आठवा भाग दमडो। हिसाब-किताब में दाम हो इकाई का काम करता था और ४० दाम एक रुपये के बराबर माने जाते थे। इन सब सिक्को में मुख्य तीन ही थे—सोने की मोहर, चादी का रुपया, और ताबे का दाम।

अकबर के समय में एक तोला और दो सुर्ख या रत्ती चादी का मूल्य एक रुपया बैठता था। अर्थात् ९५० रुपये को ९६९ तोले, ९ माशे और ५ सुर्ख चादी खरीदी जा सकती थी। अगर कोई इतनी चादी टकसाल में ले जाकर इसके सिक्के कराता तो उसे बदले में १००६ रुपये मिलते और कुछ चादी वापिस मिलती जिसकी कीमत २७॥ दाम होती।

खर्च इस प्रकार बैठता —

	रुपये	दाम	जीतल
चादी की कीमत	९५०	०	०
कारोगरो की मजदूरी	२	२२	१२
कोयला, पानी	०	१०	१५
ढलवाई	५०	१३	०

१००३

६

२

गरज यह कि सराफ को आय में से व्यय निकाल देने के बाद साढ़े तीन रुपय को वचत होती ।

“आईने अकबरो” में ‘जलाला’ के अलावा एक और रुपये का जिफ्र है जिसे ‘अकबरशाहो’ कहते थे । यह जलाला से कोमत में १ दाम कम होता था । अगर इसका वजन दो सुर्ख या रत्तो कम होता तो इसके ३८ ही दाम मिलते । अगर वजन उससे भी कम होता तो सिक्का चादो माना जाता और उसी के मोल बिकता । शिराज-निवामो अजुद्दोला जब अकबर का अर्थ-मन्त्री हुआ तब उसने यह नियम चलाया कि मोहर का वजन ३ चावल और रुपये का वजन ६ चावल तक कम होने पर भी उनका वजन पूरा हो माना जाय—उन पर किसी प्रकार का वट्टान कटे । पर अकबर को यह अनुचित प्रतीत हुआ, इसलिए फिर यही नियम हो चूक कि बिकते में ठोकर जितना सोना या चांदी हो उसका मूल्य उसी के अनुसार माना जाय ।

(५) पृष्ठ २९—जगत्सेठो का घर भागोरथो के पश्चिम तट पर महिमा-पुर नामक स्थान में था । मुशिदाबाद गजेटियर में लिखा है (१९१४)—

“इमो मकान में, पलामो के युद्ध के तीन दिन बाद, वाट्स और वाल्स मीर जाफर और गजा दुर्लभराम से मिले थे और लेन-देन के बारे में बातचीत की थी । यही फिर २९ जून १७५७ को क्लाडव, वाट्स, स्क्राफ्टन, मोरन और दुर्लभराम एकत्र हुए थे और क्लाडव ने यह कहकर कि जो इकरारनामा हुआ था, उसमें अमीचन्द का कोई मरकरार न था, उनकी सांगी आशाओं पर पानी फेर दिया था—उन्हें विधिपूर्वक वना दिया था । मकान का अधिकांश भागोरथो अपने पेट में डाल चुकी है । वचा-बुचा अग खडहर हो रहा है । जैन मन्दिर को भी यही दशा हुई है, उसके कुछ खम्भे और कुछ मेहराबें अब भी मौजूद हैं जिनकी वनावट देखते ही बनती है । १८०१ में हरखचन्द ने एक हिन्दू मन्दिर बनवाया था । इसका कुछ अग तो १८९७ के भूकंप ने नष्ट हो गया था, फिर भी अधिकांश वर्तमान है । इसमें चीनी मिट्टी के पट लगे हुए हैं । जहां पहले टकसाल थी—या दूसरे मत के अनुसार जहां पहले जगत्मेठो की कोठी थी—वहां

धासपात से ढका हुआ भीटा और सगमरमर का एक हौज, वस यही दो चीजें गूँह गई हैं। थोड़ी ही दूर पर पीतल का कलश वाला एक गोलाकार मंदिर है जिसे सतीचौरा कहते हैं। वहाँ कभी कोई स्त्री सती हुई थी।”

भागीरथी के इसी तट पर मुरादबाग, हीरा झील और मसूरगज थे। मसूरगज का महल सिराजुद्दौला का बनवाया हुआ था। यही से वह पलासी के मैदान में गया था और वहाँ हार होने पर फिर यही लौटा था। यही उसका वह खजाना था जिसकी लूट का इस पुस्तक में अन्यत्र उल्लेख है।

(६) पृष्ठ २६— मि० मोरलैन्ड लिखते हैं—“यह निश्चयपूर्वक नहीं कहा जा सकता कि राजस्व-विभाग ने खालसा गावों या परगनों का इजारा देने की प्रथा कब चलाई और जो भूमि-कर पहले सरकार-द्वारा वसूल होता था वह कब से इन इजारेदारों या ठेकेदारों के द्वारा वसूल होने लगा। जान पड़ता है कि इस प्रथा का प्रारम्भ कुछ प्रान्तों या प्रदेशों में, शाहजहा के राज्यकाल के अन्तिम दिनों में हुआ और औरंगजेब तथा उसके वंशजों के समय में इसका प्रचार बढ़ा। बंगाल में खालसा-विभाग के हाथ में जब जमीन ज्यादा हो चली तब यह रिवाज बढ़ा कि गाव के गाव या परगने कुछ लोगों को इस शर्त पर दे दिये जाते कि लगान वसूल करना न करना उनका काम होता—वे एक निश्चित रकम सरकार को साल-ब-साल देते जाते। साधारणतः यह रकम न घटाई जाती न बढ़ाई जाती। और धीरे धीरे यह स्थायी या दवामी समझी जाने लगी। इस प्रकार इन इजारेदारों की स्थिति वही हो चली जो रजवाड़ों या नरेशों की थी और दोनों जमींदार कहे जाने लगे। पहले जमींदार उन नरेशों को ही कहते थे।”

लार्ड कार्नवालिस के दवामी या इस्तमरारी बन्दोबस्त ने कोई नई प्रथा नहीं चलाई। जो प्रथा चली आती थी—चाहे औरंगजेब के समय से, चाहे शाहजहा के समय से, चाहे और प्राचीन काल से, चाहे ईस्ट इंडिया कंपनी का आधिपत्य हो जाने के बाद से—उसने उसी को बहाल रक्खा और गैर-कानूनी तौर से होने वाले उलट-फेर की गुजाइश मिटा दी। हा, जितने लोग जमींदारों की श्रेणियों में आ गये, उनके अधिकार समान कर दिये गये और वे नरेशों के-से न



रहे। दरभंगा, बेतिया, टेकारी, वर्दवान ये जमीदारिया कार्नवालिस से पहले, कुछ तो बहुत पहले से—वर्तमान थी। इनमें कुछ जमीदार बड़े शूर-वीर और निरतर लड़ते-भिड़ते रहने वाले भी थे। “मुताखरीन” के लेखक ने टेकारी के ‘ग्राहण’ जमीदार राजा सुन्दर सिंह का वर्णन ऐसे ही लड़ाके के रूप में किया है। अब इनके वंशज भी जमीदार हो चले, पर इनके अधिकार उन जमीदारों के-से न रहे जो अब ‘नरेशों’ की श्रेणी में आ गये। उदाहरण के लिए, मैसूर के राजा एक समय ‘जमीदार’ ही कहे जाते थे। “मआसिरुल उमरा” के लेखक ने लिखा है—“(बीजापुरी) कर्णाटक विस्तृत तथा उपजाऊ प्रान्त था। इसके आसपास बहुत से जमीदारों की जमीन थी जो अपने अधिकार के अनुसार कर दिया करते थे। इन्हीं में से रियासत का जमीदार मैसूरिया था, जो चार करोड़ रुपये कर देता था।” यह भी नहीं कहा जा सकता कि कार्नवालिस के समय में जमीदार वही माने गये जिनकी आय अपेक्षाकृत कम थी। बड़ी बड़ी आय वाले भी जमीदार बना दिये गये और नगण्य आय वाले भी ‘नरेशों’ या विशेष-अधिकार-सम्पन्न राजाओं की श्रेणी में बने रहे। सच पूछा जाय तो अगर ऐसी किसी सिद्धान्त के कार्यालय न थे। उन्होंने अपने प्रभुत्व के विस्तार और शासन की व्यवस्था के मार्ग में कम से कम विरोध या रुकावट की दृष्टि से जहाँ जो उचित समझा, वही किया।

शाहजहाँ के समय में सारे साम्राज्य की आय प्रायः २० करोड़ थी। औरंगजेब के समय में यह प्रायः ३० करोड़ हो चली थी। आय-वृद्धि का प्रधान कारण था राज्य का विस्तार, विशेषतः दक्षिणात्य में। फिर औरंगजेब के शासन-काल के पिछले दिनों में जजिया-कर में भी काफी आमदनी होने लगी थी।

बिहार या बंगाल में राजस्व-सम्बन्धी व्यवस्था का आधार प्रायः वह बन्दोबस्त था जो राजा टोडरमल अकबर के समय में कर चुके थे। “मआसिरुल उमरा” के लेखक ने अठारहवीं सदी के उत्तरार्द्ध में लिखा था, “राजा टोडरमल के बनाये हुए नियम अब भी दफ्तरो में जारी हैं। हिन्दुस्तान के प्राचीन राजाओं और सुलतानों के समय में, उपज का छठा भाग जमीन के लगान के रूप में लिया जाता था। राजा टोडरमल ने भूमि के कई विभाग पहाड़ी, पड़ती, ऊसर, वज्र आदि किये। उपजाऊ और अन-उपजाऊ खेतों की नाप करके ( जिसे

रकवा कहते हैं) तथा उनकी नाप बीघा, बिस्वा और लाठा से लेकर हर प्रकार के खेत पर प्रति बीघा नकद और कुछ पर अन्न-कर, जिसे बटाई कहते हैं, लगाया।” (श्री ब्रजरत्नदास-कृत हिन्दी-अनुवाद से)।

राजा टोडरमल के किये हुये मालगुजारी के बन्दोवस्त के बारे में, मोलाना मुहम्मद हुसैन “दरबारे अकबरी” में लिखते हैं —

“अब तक मालगुजारी और माल-विभाग का प्रायः सारा प्रबन्ध अनिश्चित और अनियमित-सा था और मालगुजारी केवल कूत पर थी। प्रत्येक देहात की मालगुजारी प्रायः वही थी, जो सैंकड़ों वर्षों से वधी चली आती थी। बहुत-सी बातें ऐसी भी थी जो कही लिखी तक न थी, दफ्तर के मुशियो की जवानों पर ही थी। राज्यों के उलट-फेर ने सुप्रबन्ध और सुव्यवस्था का समय ही न आने दिया था। माल-विभाग में सब से बड़ा दोष यह था कि एक अमीर को एक प्रदेश दे दिया जाता था। दफ्तरवाले उसे दस हजार की आय का बतलाते थे, और वह वास्तव में पन्द्रह हजार की आय का होता था। इतने पर भी वह प्रदेश जिसे दिया जाता था, वह रोता था कि यह तो पांच हजार की आय का भी नहीं है। विचार यह हुआ कि सब प्रदेशों की पैमाइश या नाप हो जाय और उसकी वास्तविक आय निश्चित कर दी जाय। पहले जमीन की नाप के लिए जरीब की रस्सी हुआ करती थी जो भीगने पर छोटी और सूखने पर बड़ी हो जाया करती थी, इसलिए बास में लोहे के छल्ले पहना कर जरीब तैयार की गई। प्रजा के लाभ के विचार से ५० गज के स्थान में ६० गज की नाप स्थिर हुई। सारा देश, रेतोले मैदान, पहाड़ी प्रदेश, उजाड़, जंगल, शहर, नदिया, नहरें, झीलें, तालाब, कूप आदि-आदि सभी नाप डाले गये। जमीनों के भेद-प्रभेद आदि भी लिख लिखे गये। कोई बात बाकी न छूटी। ज़रा-ज़रा-सी बात लिख ली गई। वस यही समझ लो कि आजकल बन्दोवस्त का कागजों में जो जो विवरण देखने में आते हैं, उनका आरम्भ अकबर के ही समय में हुआ था, और उनकी सब बातें तब से अब तक प्रायः ज्यों की त्यों चली आती हैं। उनमें कुछ सुधार भी अवश्य हुए हैं, पर बहुत अधिक नहीं। और ऐसा सदा से होता आया है।

“पैमाइश के उपरान्त उतनी उतनी जमीन एक एक विश्वसनीय आदमी को दे दी गई जितनी जमीन की आय एक करोड़ तिंगा (एक प्रकार का छोटा निक्का) होती थी, और उमका नाम करोड़ी रख दिया गया। उस पर और भी काम करनेवाले आदमी नियुक्त हुए। इकरारनामा लिखा लिया गया कि तीन वर्ष के अंदर गैर-आबाद जमीन को भी आबाद कर दूंगा और रुपये खजाने में पहुँचा दूंगा, आदि आदि। इसी प्रकार की और भी अनेक बातें उस इकरारनामे में सम्मिलित की गई।

“पर अकबर जिस प्रकार चाहता था, उस प्रकार यह काम न चला, क्योंकि लोग इसमें अपनी हानि समझते थे। माफ़ोदार समझते थे कि हमारे पास जमीन अधिक है और इसकी आय भी अधिक है। पैमाइश हो जाने पर जितनी जमीन अधिक होगी, वह हमसे ले ली जायगी। जागोरदार अर्थात् अमीर भी यही सोचते थे। ईश्वर ने मनुष्य को प्रकृति ही ऐसी बनाई है कि वह किसी के अधिकार में नहीं रहना चाहता। इसलिए जमींदार भी कुछ प्रसन्न और कुछ अप्रसन्न हुए। जब तक सब लोग प्रसन्न होकर और एकमत से कोई काम न करें तब तक वह काम चल ही नहीं सकता। और फिर जब वे अपनी हानि समझ कर उस काम में बाधक हो, तब तो उस काम का चलना और भी कठिन हो जाता है। दुख का विषय यह है कि करोड़ियों ने आबादी बढ़ाने पर उतना अधिक ध्यान नहीं दिया, जितना अपनी आय बढ़ाने पर दिया। उनके अत्याचारों से खेतिहर चौपट हो गये। उनके घर उजड़ गये और बाल-बच्चे तक विक गये, अन्त में वे लोग भाग गये। ये दुष्ट और पापी करोड़ी कहा तक बच सकते थे। इन्होंने तीन वर्ष तक जो कुछ खाया था, वह तो खाया ही था। पर फिर जो कुछ खाया, वह सब टोडरमल के थिकजे में आकर उगलना पड़ा। तात्पर्य यह कि इतनी उत्तम और लाभदायक व्यवस्था भी डम गडबडी के कारण अंत में हानिकारक ही सिद्ध हुई और जो उद्देश्य था, वह पूरा न हुआ। धन्यवाद मिलने के बदले उलटे जगह जगह शिकायतें होने लगी और घर घर इसी का रोना मच गया। करोड़ियों की निंदा होने लगी और नियमों की हमी उड़ाई जाने लगी।” ( श्री रामचन्द्र वर्मा-कृत हिन्दी-अनुवाद से )

मुर्शिदकुली खा ने अपने शासन-काल में बंगाल की जमीन की फिर से नाप कराई और टोडरमल के किये हुए बन्दोवस्त में कुछ हेरफेर किया।

(७) पृष्ठ ३४—भारतवर्ष अपना जो माल दूसरे देशों को भेजता या बेचता था उसके बदले खास कर सोना या चादी लेता था। यूरोप से यहाँ सोने की अपेक्षा चादी अधिक आती, कारण कि यहाँ चादी का मूल्य यूरोप से अधिक था। जहाँ एक ओर सोना देने पर यहाँ प्रायः ९ ओंस ही चादी मिल सकती, वहाँ यूरोप में उसके बदले १० से १३ ओंस तक चादी मिल जाती। हम टकसाल के प्रकरण में अभी देख चुके हैं कि रुपये में ११॥ माशा चाँदी होती और मोहर में ११ माशा सोना। फिर भी अकबर के समय में १ मोहर के ९ रुपये ही होते। अर्थात् ११ माशा सोना १०३॥ माशा चादी। अर्थात् १ माशा सोना = ९ माशा से कुछ ऊपर चादी।

अबुल फजल ने सोने के बारे में लिखा है —

“यो तो हिन्दुस्तान में सोने की आमद बाहर से भी होती है, पर यह इस देश के उत्तर के पहाड़ों और तिब्बत में भी पाया जाता है। सलौनी क्रिया से यह गंगा, सिंधु और दूसरी नदियों की रेत से भी प्राप्त किया जा सकता है, पर इस काम में जो मेहनत-मजदूरी लगती है उसको देखते हुए यह नुफ़े का नहीं कहा जा सकता।”

१४९३ में अमेरिका का पता चलने पर, यूरोप में सोना और चाँदी दोनों बहुत बड़े परिमाण में आने लगे। पहले तो वहाँ की आदि-निवासी इंडियन जाति की लूट-खसोट से ये धातुएँ प्राप्त की जातीं; फिर वहाँ पहुँचने वाले स्पेन-निवासी, बोलोभिया, पेरू, मेक्सिको आदि में खानों से इन्हें प्राप्त करने लगे। नतीजा यह हुआ कि यूरोप में मुद्रा के काम आने वाली धातुओं का परिमाण सदियों तक बढ़ता ही गया और इससे वहाँ दामों में तेजी आती गई, वहाँ की आर्थिक उन्नति दिन दूनी रात चौगुनी होती गई।

सन् १४९३ से लेकर १८०० तक अर्थात् ३०० सालों में, ससार में कितना

जगत्सेठ,

सोना हुआ पैदा और कितनी चादी, और दोनों का पारस्परिक अनुपात क्या था यह नीचे की तालिका में दिया गया है —

	खालिस सोना	खालिस चादी	
	करोड़ औंस	करोड़ औंस	अनुपात
१४९३-१६००	२ ३	७४ ७	३२
१६०१-१७००	२०९	१२७ २	४४
१७०१-१८००	६०१	१८३ ३	३०
जोड़	११ ३	३८५ २	

(१४९३ से १८०० तक का अनुपात ३४)

बराबर बराबर वजन के सोना-चादी के मूल्यों का जो अनुपात इससे पहले १—११ था वह चादी के उत्पादन में वृद्धि के कारण १—१५ हो चला। प्रायः दो सौ साल तक दोनों का पारस्परिक अनुपात यही बना रहा।

कंपनी जो चादी इस देश में ला कर बेचती उसका कुछ अंश सिक्कों के रूप में होता। ये सिक्के प्रायः ऐसे डालर होते जो स्पेन-निवासियों-द्वारा मेक्सिको तथा दक्षिण अमेरिका में ढाले जाते। अमेरिका की चादी अंगरेज व्यापारी इंग्लैण्ड ले जाते और वहां से उसे ढाके की मलमल या मुंशिदावाद के रेशम या बिहार के शोरे की कीमत चुकाने के लिए कलकत्ते पहुंचाते। फिर जगत्सेठ की कोठी में मोल-चाल शुरू होती। इस तरह अन्तर्राष्ट्रीय व्यापार का क्षेत्र पुराने से नये ससार तक फैल चुका था।

## फतहचन्द

सुप्रीतो देवश्चन्द्रगुप्तः समाज्ञापयति एष श्रेष्ठी चन्दनदासः पृथिव्यां सर्वनगरश्रेष्ठिपदमारोप्यताम् ।

बहुत प्रसन्न होकर महाराज चन्द्रगुप्त आज्ञा देते हैं कि सेठ चन्दनदास को ससारमात्र के नगरसेठ का पद प्रदान किया जाय ।

—मुद्राराक्षस

( १ )

फतहचन्द के पूर्वज पहले अहमदाबाद में रहते थे । उनमें से पद-मसी १६२७ में खभात जा बसा । उसके दो पुत्र थे—श्रीपति और अमर-दत्त, और शायद दोनों ही जौहरी थे । शाहजहा बादशाह की कभी अमरदत्त पर कृपा हुई और वह उसे अपने साथ आगरे ले गया । वहां उसको जवाहरात की मुकीमी का ओहदा मिला । फिर यह मुकीमी उसके बेटों को मिली, जिनके नाम थे राय उदयचन्द और केसरीसिंह । मानिकचन्द की बहन धनबाई का ब्याह इन्हीं राय उदयचन्द से हुआ था । इनके चार पुत्र हुए—मित्रसेन, सभाचन्द, फतहचन्द और रायसिंह । तीसरे पुत्र फतहचन्द सन् १७०० में अपने मामा की गोद गये । उस समय वह पटने ही में थे । इसके बाद वह प्रायः बराबर मानिकचन्द के ही साथ रहने और काम-काज में उनका हाथ बटाने लगे ।

अपने राज्य-काल के पाचवें वर्ष में फर्रुखसियर ने एक फरमान निकाल कर फतहचन्द को भी 'सेठ' की उपाधि से सम्मानित किया ।

जैसा कि हम पिछले अध्याय में देख चुके हैं, मुशिदकुली खा पंर

उसकी यह कृपा हुई कि इसे जफर खा नासिरी का खिताब मिला और यह उडीसा का नाजिम कर दिया गया।

कपनी को यह लाभ हुआ कि उसकी ओर से सरमन नामक अगरेज कर्मचारी की अध्यक्षता में एक दूत-दल<sup>१</sup> के दिल्ली जाने पर, सम्राट् से उसे १७१७ में मुहमांगा वर मिल गया। अर्थात्

(१) यह निर्विवाद कर दिया गया कि कपनी बगाल, बिहार और उडीसा इन तीनों प्रान्तों में निःशुल्क व्यापार कर सकेगी, उसे साल में ३,००० रु० पेशकश के अलावा और कुछ भी देना न पड़ेगा।

(२) कपनी को यह अधिकार दिया गया कि वह कलकत्ते के आसपास और जो गाव चाहती थी उन्हें जमींदारों से खरीद ले।

(३) यह हुक्म भी फरमाया गया कि अगर मद्रास की टकसाल में ढले हुए रुपये सूरत की टकसाल के रुपये-जैसे ही हो तो उन पर वट्टा न काटा जाय।

सरमन के कलकत्ते लौटने से पहले ही, कपनी के प्रतिनिधि मुर्शिदाबाद जाकर दीवान को दिल्ली से मिले हुए आज्ञापत्रों की नकल दिखा आये थे। पर उनसे वह तनिक भी प्रभावित नहीं हुआ था। बल्कि उसने स्पष्ट शब्दों में यह कह दिया था कि कंपनी चाहे जो फरमान या हस्वुलहुक्म ले आवे, मैं न तो उसे किसी और गाव का जमींदार बनने दूंगा, न उसे टकसाल में धुसने दूंगा। जो जमींदार पैसे के लिए अपना स्वत्व बेच देने को तैयार थे उन्हें दीवान के भ्रू-भग के कारण वैसा करने का साहस न हुआ। टकसाल का दरवाजा भी बंद ही रहा। २७ अगस्त १७२१ को कासिमबाजार वाले कलकत्ते लिखते हैं—

“हमारी कोशिश तो जारी है, मगर वह दरवाजा खुलता नहीं दीखता। इधर हमने कुछ दरबारियों से सिफारिश करानी चाही तो

उन्होंने यही जवाब दिया कि जब तक फतहचन्द पर नवाब की ऐसी मेहरबानी बनी हुई है, हम कंपनी को किसी प्रकार का आश्वासन नहीं दे सकते। बात यह है कि फतहचन्द को टकसाल का इजारा-सा मिल गया है, फलत और कोई सराफ या महाजन, वहा ढलाई कराने के लिए, एक रुपये की भी चादी की खरीद या बिक्री नहीं कर सकता।”

९ नवंबर १७२१ के कंपनी के लेखे में दर्ज है —

“दो पेट्टी चादी कुछ समय से कासिमबाजार में पड़ी हुई थी। वहा वालो को अब मजबूर हो कर उसे बेच देना पडा है, २४० ‘सिक्को’ भर चादी के लिए २०७।) (‘सिक्को’) के भाव से। फतहचन्द को छोड़ कर और कोई टकसाल से फायदा नहीं उठा सकता, इसलिए चादी को और कोई सराफ छूने के लिए भी तैयार नहीं। उधर फतहचन्द से जरा भी ऊचा दाम मिलना असम्भव है। खबर मिली है कि हमारे पुराने (‘सिक्को’) का वजन मुहम्मद शाह के राज्य-काल के तीसरे वर्ष के बिलकुल नये (‘सिक्को’) से किया गया, जिसके कारण हमें और भी कसर खानी पड़ी।”

कुछ ही दिन बाद फिर चादी की चर्चा की जाती है —

“दस पेट्टी ‘डकाटून’ सिक्को कासिमबाजार भेजे गए थे। वहा वाले लिखते हैं कि उनके दाम के बारे में उन्हें फिर फतहचन्द से काफी हुज्जत करनी पड़ी। जहा वे फी डकाटून २।)६ पा० के हिसाब से बेचना चाहते थे, वहा फतहचन्द को २।)३ पा० से अधिक देना मजूर न था। अन्त में हमारे कर्मचारियों ने मजबूर हो कर २।)४।। पा० के हिसाब से आने-पौने कर लिया। दूसरे व्यापारी इस समय चादी के खरीदार नहीं। कोई खरीद भी ले तो उसे फिर फतहचन्द के ही हाथ वह चादी बेच देनी पड़ेगी और यह सौदा उसके लिए महंगा पडे बिना न रहेगा।”



ऊपर मुहम्मद शाह के सम्राट् होने का उल्लेख है। उसके तख्त पर बैठने से पहले फर्रुखसियर मारा<sup>२</sup> जा चुका था तथा दो और सम्राटों की अकाल-मृत्यु हो चुकी थी। उथल-पुथल का कारण यह हुआ कि फर्रुखसियर दिल्लीश्वर होते ही सैयद-बन्धुओं के नियंत्रण या अनु-शासन से मुक्त होने का उपाय ढूँढने लगा। जाहिरा तौर पर सैयद-बन्धुओं के प्रति सद्भाव रखते हुए भी वह दिल से उनका दुश्मन हो गया और यह बात उनसे छिपी न रह सकी। राजा और दोनों मन्त्रियों के बीच हो जाने वाली अनबन ने बढ़ते-बढ़ते एक दिन ऐसा रूप धारण किया कि उस आग में पहले तो स्वयं फर्रुखसियर भस्मीभूत हो गया, फिर एक एक कर दोनों सैयद-बन्धु भी जल मरे। इनके मरने से पहले मुहम्मद शाह तख्त पर बैठ चुका था—पर ऐसे तख्त पर जो घुनता जा रहा था, जिसकी क्षीणता अदर ही अदर बढ़ती जा रही थी।

फर्रुखसियर और उन दोनों भाइयों के सम्बन्ध को कुछ से कुछ कर देने में थोड़े से दरबारियों का बड़ा हाथ था। इनमें मुख्य थे मीर जुमला, \* खानदौरा, निजामुलमुल्क, अमीन खा—जो दरबार के तूरानी दल के अधिनायक और सैयद-बन्धुओं के घोर शत्रु थे। उस समय दिल्ली में दलबन्दी जोरो पर थी। तूरानी, ईरानी, हिन्दुस्तानी और अफगान (पठान) यही उन दिनों के प्रधान दल थे। तूरानी मध्य एशिया के उस भू-भाग से आकर यहाँ बस जाने वाले थे जो मुगलों का जन्मस्थान माना जाता था। ईरानी सख्या में कम होते हुए भी, अपनी शिक्षा और सस्कृति के कारण यहाँ के शासन-क्षेत्र में विशेष स्थान रखते थे। ये लोग प्रायः शीया-सम्प्रदाय के होते और तूरानी सून्नी-सम्प्रदाय के।

---

\* मीर जुमला के सम्बन्ध में पहले ही कुछ कहा जा चुका है। बाकी का परिचय फतहचन्द-सम्बन्धी प्रकरण के अन्त (टिप्पणी न० २) में मिलेगा।

हिन्दुस्तानी दल में हिन्दुओं के अलावा ऐसे मुसलमान भी होते जिनका सम्बन्ध न तूरान से था, न ईरान से—और न अफगानिस्तान से। अर्थात् ये लोग प्रायः इसी देश के निवासी थे जो या तो स्वयं जिनके पूर्वज मुसलमान बन चुके थे। हिन्दुस्तानी दल के हिन्दुओं राजपूत सरदारों की प्रधानता थी। उनके बाद नवर आते थे खान्दान, कायस्थ कर्मचारियों के। अफगानों का अपना दल आता था। इस देश में इनकी खासी बड़ी सख्या थी और ये लोग अरसे जहाँ-तहाँ बसे हुए थे। पर धन का लोभ इनकी ऐसी बड़ी कमजोरी थी कि गाढ़े समय में इनका पूरा विश्वास नहीं किया जा सकता था। मुसलमानों के और भी छोटे-मोटे दल थे। पर उनकी एक विशेषता यह थी कि हिन्दुओं के विरोध के प्रसंग में वे अपने पारस्परिक भाव को भूल जाते थे और प्रायः एक होकर उनका सामना करते थे।

सैयद-बन्धुओं के पूर्वज अरब से यहाँ आये हुए थे। उनके गाँव का नाम वरहा या बारहा था जिसकी भौगोलिक स्थिति मेरठ और सहारनपुर के प्रायः बीचोबीच थी। बहुत दिनों से यहाँ रहने और यहाँ के लोगो में हिलमिल जाने के कारण ये भी हिन्दुस्तानी मुसलमान माने जाने लगे थे। इनका सम्प्रदाय शीया था और सुन्नी तूरानियों तरह ये तअस्सुबी न थे। वजीर अब्दुल्ला खा का अपना दीवान रतनचंद नामक एक अग्रवाल था जिसे राजा की पदवी प्राप्त थी और जो दिल्ली के काफी प्रभावशाली व्यक्तियों में था।

---

बारहा के सैयद नामी थे और बड़े शूरवीर तथा आत्माभिमानी थे। साथ ही वे अपनी फिजूलखर्ची के लिए बदनम थे। प्रायः वे मदप्राय भी होते। अठारहवीं सदी में 'बारहा का अहमक' यह एक कहावत हो गयी। यह भी कहा जाता था कि "बारहा के सभी गधे बहादुर हैं" और "बहादुर गधे हैं।"—अविन।

दिल्ली में होने वाली उथल-पुथल ने सलतनत को और भी कमजोर बना दिया। जहा तहा अशान्ति की आग भडक उठी, सिक्ख, जाट, मराठा, राजपूत आदि जातियां उस आग को चारो ओर फैलाने लगी। अनुशासन नाममात्र को रह गया, अराजकता ने और भी जोर पकड़ लिया। दिल्ली में भी अव्यवस्था इतनी बढ़ चली थी कि न तो कोई अपनी जान को सुरक्षित समझता था, न अपने माल को।

संभव न था कि देश की राजनीतिक स्थिति इतनी खराब होते हुए भी उसकी आर्थिक स्थिति सन्तोषजनक रह सके। यह स्थिति औरगजेव के समय से ही विगडती आ रही थी। अशान्ति और अव्यवस्था का दौरदौरा होने पर पैदावार बढ़ने के बजाय घटने लगती हैं, लोगो में रुपये-पैसे या जिन्स को दवा कर बैठ रहने की प्रवृत्ति बढ़ जाती है, वाणिज्य-व्यवसाय को पक्षाघात-सा हो जाता है। बहादुर शाह के मरने पर दिल्ली के तख्त की जो हालत हुई उसने कोढ़ में खाज पैदा कर दी। जहादार शाह के आदेश से दिल्ली-निवासियो को दीवाली साल में तीन बार मनानी पड़ी थी, हालांकि तेल का अभाव ऐसा था कि वह रुपये सेर विकने लगा था। गेहूँ का भाव प्राय ५) मन हो चला था, यद्यपि दरबार या महल में इसकी किसी को फिक्र न थी और लालकुंवर को एक रोज यह बात मालूम हुई भी तो उसने यही कहा कि “नाज वेहद सस्ता हो रहा है। मेरी चले तो मैं भाव ४०) मन करा दूँ।” फर्रुखसियर के शासन-काल में लोगो का कष्ट और भी बढ़ा। उसके नाम से ढलने वाले सिक्को पर जहा यह इवारत होती कि

सिक्का जद, अज फज्लेहक वर सीमोजर—

पादशाहे बहोवर—फर्रुखसियर !

(अर्थात् जल और स्थल के अधीश्वर फर्रुखसियर ने ईश्वर की कृपा से सोना-चादी के सिक्के ढलवाये )

वहां लोग इन पक्तियों को यह रूप देकर उसकी फवती उड़ाते कि

सिक्का जद बर गदुमो मोटो मटर

पादशाहे दानाकश—फर्रुखसियर ।

(अर्थात् दाना दाना खीच लेने वाले फर्रुखसियर बादशाह ने मेहँ, मोट और मटर के सिक्के ढलवाये)

मुहम्मद शाह के राज्य-काल में दिल्ली की दुरवस्था का वर्णन करते हुए अगरेज इतिहासकार अविन फारसी ग्रंथों के आधार पर लिखता है कि —

“निजामुल्मुल्क ने कई बिगड़ी बातों का सुधार करना चाहा । उनमें एक तो यह थी कि पेशकश देने के नाम से, बादशाह की मुट्ठी गरम कर, अयोग्य से अयोग्य व्यक्ति भी ऊँचे से ऊँचा पद पा जाता । दूसरी यह थी कि शाहजादे, शाहजादिया और सरदार, जागीरों के रूप में बड़े बड़े इलाके लिये बैठे थे जिसके फलस्वरूप सरकारी आय दिन दिन घटती जा रही थी और खजाने में इतना रुपया भी न होता कि समय पर किसी का वेतन चुक सके । किसी ने महीनों से कुछ नहीं पाया था तो किसी ने बरसों से । सम्राट की सेवा में जिनके बाल सफेद हो चले थे या जो प्रोत्साहन के सर्वथा योग्य थे उन्हें तो भोजन के भी लाले पड़ रहे थे, पर जो अयोग्य या निकम्मे थे वे गुलछर्रे उड़ा रहे थे । पुराने सरदारों को अपने अपने घर से गल्ला मगा कर और उसका कुछ अंश बेच कर, दिल्ली में जीवन-निर्वाह करना पड़ता था । सभी चीजें महंगी हो रही थी । गेहूँ रुपये को सात सेर से अधिक न मिल

सकता था। जब वजीर दरबार से लौटते तब लोग उन्हें घेर कर खडे हो जाते। कोई गला फाड फाड कर कहता कि, “मै महावत खा के खानदान में हूँ” तो कोई चिल्ला उठता कि “मै अली मरदान खा का पोता हूँ।” चारो ओर से यह आवाज आने लगती कि ‘फरियाद’, ‘फरियाद’ और यह गोहार मच जाती कि “दामो को गिराइए—भूखो मरने से बचाइए”।

ऊपर कहा जा चुका है कि फतहचन्द को ‘जगत् - सेठ’ की उपाधि से सम्मानित करने वाला सम्राट् मुहम्मद शाह था। यह सम्मान उन्हें इसलिए प्रदान किया गया कि उन्होंने दुष्काल में दिल्ली के नागरिको को भूखो मरने और सम्राट् को कलकित होने से बचाया था। इससे पहले फतहचन्द की कोठी की एक शाखा दिल्ली में स्थापित हो चुकी थी। कहा जाता है कि अन्न जुटाने और उसका समुचित वितरण कराने का काम उनकी अपनी देख-रेख में हुआ। जो लोग अर्थाभाव के कारण गल्ले का दाम चुकाने मे असमर्थ थे उन्हें उनकी कोठी से उधार भी मिला। दिल्ली का सकट टल गया और उसके आर्थिक जीवन का स्रोत फिर साधारण गति से बहने लगा। इसी पर प्रसन्न हो कर मुहम्मद शाह ने उन्हें ‘जगत्-सेठ’ और उनके पुत्र आनन्दचन्द को ‘सेठ’ की उपाधि से सम्मानित किया। इनाम के तौर पर खिलअत, गोशवारा और एक हाथी भी मिले। इस प्रकार पुरस्कृत तथा सम्मानित हो कर फतह-

---

\* इस सम्बन्ध में मुहम्मद शाह ने जो फरमान निकाला था वह अपने राज्य-काल के चौथे वर्ष में। उसमें इस बात का उल्लेख नहीं कि फतहचन्द ने कौन-सी ऐसी खैरस्वाही की थी। जिन सकट से उन्होंने राजा और प्रजा को उबारा था वह अन्न-सकट था या मुद्रा-सकट ? १७१९ में अन्न के अभाव के कारण दिल्ली-निवासियों को बहुत कष्ट उठाना पडा था, यह निश्चित है। पर

चन्द मुर्शिदाबाद लौट गये और प्रायः १७२३ से उनकी कोठी का नाम 'फतहचन्द आनन्दचन्द' से बदल कर 'जगत्-सेठ फतहचन्द सेठ आनन्दचन्द' हो चला।

मुर्शिदकुली खा को औरंगजेब ने बंगाल का दीवान नियुक्त किया था। फिर वह बंगाल और उड़ीसा का नायब नाजिम भी कर दिया गया। फर्रुखसियर के सम्प्राप्ति होने पर वह उड़ीसा का नाजिम हो चला। बंगाल की निजामत फर्रुखसियर ने अपने बेटे फरखुन्दा बख्श\* को दे दी, और उस बच्चे की अकाल-मृत्यु हो जाने पर, तूरानी सरदार मीर जुमला को। पर नायब नाजिम, मुर्शिदकुली खा ही रहा। सैयद-बन्धुओं की उस पर कुछ कड़ी नजर रहती थी और वह उन्हें अपनी विशेष उन्नति के मार्ग में बाधक समझता था। इसलिए उनके पतन और

अगर उस समस्या का हल निकालने के लिए फतहचन्द पुरस्कृत हुए तो फरमान निकलने में इतनी देर क्यों हुई? १७२१-२२ में उत्तर भारत को एक दूसरे प्रकार के सकट से गुजरना पड़ा था। इसका उल्लेख आगे किया गया है। संभव है, इस अवसर पर सरकार की विशेष सहायता करने के लिए फतहचन्द ने 'जगत्सेठ' की पदवी पाई। जगत्सेठ-परिवार में जो किंवदन्ती चली आई है उसमें फतहचन्द के सम्मान का सम्बन्ध किसी दुर्भिक्ष से दिल्ली की प्रजा को उबारने के साथ जोड़ा गया है। बहुत संभव है कि दोनों अवसरों पर राजा-प्रजा के काम आने के लिए फतहचन्द इस प्रकार सम्मानित किये गये हों।

\* जहा नाजिम कोई राजकुमार या मीर जुमला-जैसा सरदार होता, वहा वह उस पद के साथ मिलने वाली जागीर का हकदार समझा जाता। प्रवन्धादि मुर्शिदकुली खा-जैसे शासक के हाथ में होते हुए भी, उसे घर बैठे एक मोटी रकम साल-ब-साल मिलती रहती। किसी समय बंगाल-बिहार का ऐसा ही नाजिम अजीमुद्दौला रह चुका था।

विनाश के समाचार से उसे प्रसन्नता होना स्वाभाविक ही था। २१ नवंबर १७२० \*को कपनी के कासिमवाजार वाले कर्मचारी कौंसिल को सूचित करते हैं कि नवाब ने दिल्ली की घटनाओं का समाचार पाकर “नौबत बजवाई है”। जब दूसरे साल खजाना भेजने का समय आया तब नवाब ने उसके साथ अपनी ओर से नजराना भेजना भी मुनासिब समझा। इसके लिए व्यापारियों से चन्दा तलब किया गया और चन्दा उगाहने का काम फतहचन्द, दरबनारायण और कल्याणमल को सौंपा गया। इन लोगो ने डच और अगरेजी कपनियों के वकीलो को बुलवा कर कहा कि आप अपने अपने मालिको को इस काम में नवाब का हाथ बटाने को लिखिए। डच कपनी से ६०,०००) मांगा गया। अगरेजी कपनी के वकील से इतना ही कहा गया कि अगर आप की ओर से अच्छी रकम न मिली तो आप लोग बंगाल में व्यापार करने न पायेंगे। दोनो वकीलो के घरों पर सिपाही बैठा दिये गये।

अगरेजो को कुछ भी देना मजूर न था। उधर कासिमवाजार में उनका कन्तू नामक दलाल गिरफ्तार कर लिया गया। कौंसिल ने अपने वकील को लिखा कि मुर्शिदाबाद जाकर बादशाह की दुहाई दो। पर इससे काम न बना। कासिमवाजार वालो ने नवाब की सेवा में एक आवेदन-पत्र भेजा। नवाब ने फतहचन्द से कहा कि कन्तू के विरुद्ध

---

\* हुसैन अली खा ८ अक्टूबर १७२० को मारा जा चुका था। आगरे से प्रायः ७२ मील दूर, टोडाभीम के पास के पडाव पर वह हैदरवेग नमाक तूरानो के खजर का शिकार हुआ। उस समय वह अनिच्छुक मुहम्मद शाह को साथ लेकर निजामुन्मुल्क को दंड देने दक्खिन जा रहा था। अब्दुल्ला खा ने बगावत कर दी, पर १३-१४ नवम्बर को दिल्ली से थोड़ी दूर पर होने वाली लड़ाई में उसकी हार हुई और वह गिरफ्तार कर लिया गया।

कई अभियोग है, आप सच-भूठ का पता लगाइए। इनमें एक अभियोग यह था कि कन्तू की स्त्री गले में फासे डाल कर प्राण त्याग चुकी थी और इसके लिए बहुत कुछ कन्तू ही जिम्मेवार था। फतहचन्द ने कन्तू से पूछ-ताछ की, और उसके निर्दोष जचने पर उन्होंने उसे यह आश्वासन दिया कि तुम्हारी रिहाई के लिए मैं कुछ भी उठा न रखूंगा। उनकी सिफारिश का नतीजा यह हुआ कि कन्तू छोड़ दिया गया और चलते समय उसे दरवार से सरोपा भी मिला। कपनी से चन्दा लेने की बात फिर न उठी। शायद फतहचन्द की सिफारिश ने उसे भी दबा दिया।

हकीकत में, कपनी उस समय बड़ी तगदस्ती में थी। जगह-जगह से रुपये की मांग आ रही थी, पर कौंसिल के हाथ खाली-से थे। व्यापारियों को दादनी देना तो दर-किनार, जो माल खरीदा जा चुका था उसका दाम चुकाने में भी कपनी असमर्थ थी। जान पड़ता है कि उत्तर भारत में रुपये की टान थी और इसके कारण व्याज-बट्टे की दर ऊँची हो रही थी। जहा मद्रास में कपनी को ९) प्रतिशत व्याज पर उधार मिल जाता वहा बगाल में १२) देने पर भी मिलना मुश्किल था। कासिम-वाजार से अगस्त १७२१ में खबर आती है कि, “अप्रैल और जून में २८,५४५।) का माल (रेशम) खरीदा गया था, पर आज तक हम व्यापारियों को उसका दाम नहीं दे पाये हैं। अब उन्होंने हो-हल्ला मचाना शुरू कर दिया है। उनका कहना है कि हमें दूसरो को १॥) से २) सैंकड़ा व्याज देना पड़ रहा है, कपनी से यह रकम भी हमें मिलनी चाहिए।” कुछ ही दिन बाद वहा वाले सूचित करते हैं कि इस समय हमें यहा एक रुपया भी कर्ज नहीं मिल सकता। पटने से सितम्बर में खत आता है कि, “नवाब ने लोगो का खून इस तरह चूसा है कि-यहां रुपये की बड़ी तगी हो गई है। उधर आगरे पर हुडी की दर ६॥)



प्रतिशत हो चली है। सराफो को उस ओर रुपया लगाने में इतना फायदा है कि कोई भी दूसरी ओर रुपया लगाने को तैयार नहीं। बड़ी मुश्किल से हम लोगो ने खडगसिंह किशनचंद को ४) सैकड़ा बट्टा काट कर कुछ उधार देने को राजी किया है और कौंसिल के नाम हुडिया कर दी है। हम लोगो ने कुछ शोरा खरीदा था और कुछ छोट भी। दाम नकद चुकाना था, इसलिए यह रकम उधार लेनी पड़ी।”

पर कलकत्ते की कौंसिल आप भी वैसे ही अर्थ-सकट में थी। जो माल पिछले साल खरीद हो चुका था उसके दाम की मद में २७६, ८०९।।३)॥ चुकाना था। इधर १५१,५८१।) के जो नये सौदे हो चुके थे उनकी वावत दादनी भी देनी थी। विलायत से जहाज आने की प्रतीक्षा की जा रही थी और कौल-करार हो चुके थे कि उसके आते ही हिसाब वेवाक कर दिया जायेगा। पर जब जहाज के पहुंचने में देर हुई और व्यापारी अधीर हो गये तब उनके साथ कौंसिल ने यह समझौता किया कि अगर ४ अगस्त १७२१ तक जहाज न पहुंचा, तो हम हुडिया कर देगे और उस दिन से व्याज देने लगगे। अन्त में वैसे ही करना पडा। व्यापारी दादनी के रुपये पर भी व्याज माग रहे थे, पर कौंसिल ने कहा कि उसके लिए आप लोग कुछ दिन और ठहरे। उसने पिछले हिसाब की मद में हुडिया कर दी। पावनेदारो में कुछ के नाम थे — विशनदास सेठ, जगन्नाथ सेठ, किशोरी सेठ, किशनचरण खान, पुरुषोत्तम खान, रामभद्र चौधरी, गोविन्दराम खान, रामकिशन दत्त, चैनसुख दत्त, कालीचरण सेठ, कुजविहारी सेठ, परमानन्द वसाक, प्राण सेठ वसाक, राधावल्लभ सेठ, नैनसुख मेहरा ( ? ), गंगारामदास, नन्दूप्रसाद, राधाकिशन, तेजराम, मल्लिकचन्द, वल्गीचन्द चोपरा ( ? ), ख्वाजा नजीर, बलराम वसाक, गंगाचरण

बसाक, नित्यानन्द दत्त, रामनाथ दास, गोविन्द सेठ, रामेश्वर तेली, राजवल्लभ तेली, रामनारायण दत्त, कुजबिहारीदास, अमीचन्द आदि \* । इतने व्यापारियों में सिर्फ एक मुसलमान था। इनमें सब से बड़ा पावनेदार विशनदास सेठ था, जिसका कपनी के जिम्मे ४७,१५८।।।)।।। निकलता था।

१७२२ में कपनी को अपनी सिफारिश कराने के लिए फतहचन्द का दरवाजा खटखटाना पड़ा। बात यह हुई कि मुर्शिदाबाद में अगरेजों का जो वकील था, उसी का भतीजा ढाके में डचो का वकील था। इस पर ५०,०००) गबन कर जाने का अभियोग चला। मालूम नहीं क्या कारण हुआ, पर चचा से जमानत तलब की गई और उसके जमानत न देने पर, वह गिरफ्तार कर लिया गया। कौंसिल ने फतहचन्द को कहलाया कि आप मेहरबानी कर नवाब को समझा दें और हमारे वकील की रिहाई करा दें, वरना हम मुनासिब कार्रवाई किये बिना न रहेंगे। फतहचन्द के बीच में पड़ने से, चचा की रिहाई हो गई और नवाब का हुक्म हुआ कि जमानत भतीजे से ही तलब की जाय।

दूसरे साल कपनी को फिर जगत्सेठ से सहायता मागनी पड़ी। मालदा में वहा के जमींदार और कपनी के बीच झगडा हो गया था और बात यहा तक बढ़ी थी कि जमींदार की जगह खुद नवाब ने ले ली थी। कपनी अपनी कोठी उस जमींदार की जमींदारी की हद से हटा चुकी थी, पर नवाब के हुक्म से राजमहल के फौजदार ने नये स्थान पर भी उसका कारवार चलना असभव कर दिया। कपनी ने जगत्सेठ की शरण ली, पर उन्होंने पहले तो इस मामले में उसकी

---

\* विल्सन के ग्रंथ के आधार पर। कुछ नामों के अगरेजी रूप अत्यन्त ही विकृत हैं।

सिफारिश करने से इन्कार कर दिया, और पीछे कपनी के बहुत आग्रह करने पर नवाब का जी टटोला भी तो उन्हें उत्तर निराशाजनक ही मिला। अगरेज अपनी चाल चलने से वाज आने वाले न थे। मालदा में उन्होंने फौजदार की गोली का जवाब गोली से दिया, कलकत्ते से गुजरने वाली तिजारती नावों को उन्होंने रोक रखा, साथ ही मुर्शिदाबाद में जगत्सेठ को यह कहलाते रहे कि व्यापारी के अलावा और कौन व्यापारी के काम आ सकता है? और रो-घो कर नवाब को दयार्द्र कराने की चेष्टा करते रहे। इन सब का फल अच्छा ही हुआ। नवाब ने कुछ समय बाद फतहचन्द के द्वारा कहलाया कि ५०००) पेशकश मिलने पर वह अगरेजों की बात उनकी जवानी सुनने को तैयार होगा और २०,०००) और मिलने पर वह उन्हें मालदा में फिर से खरीद-विक्री करने देगा। जान पड़ता है कि १७२५ तक या तो कोई समझौता हो गया था या नवाब की क्रोधाग्नि शान्त हो गई। उस साल कपनी को फतहचन्द के द्वारा नवाब का यह आश्वासन मिला कि मैं सदा से अगरेजों का दोस्त रहा हूँ और आगे भी बराबर रहने वाला हूँ।

पर इस 'दोस्ती' के होते हुए भी, १७२६ में मुर्शिदकुली खा के क्रोध की आग फिर धधकने वाली थी, उसे बुझाने के लिए कपनी फिर फतहचन्द से अर्ज-मिन्नत करने वाली थी। इस बार नवाब के प्रकोप का कारण यह हुआ कि कपनी के कब्जे में कलकत्ता और उसके पास जो गाव थे, वे नवाब की जागीर के अन्तर्गत थे और इधर उसकी ओर से माल में जो इजाफा किया गया था उसे देने को कपनी तैयार न थी। इस पर नवाब ने उसके मुर्शिदाबाद-दरबार के वकील को गिरफ्तार करा लिया। वकील के वाद उन व्यापारियों की वारी आई जो कपनी से कारवार का सम्बन्ध रखते थे। इनमें से कुछ तो कासिमबाजार

छोड़ कर भाग गया, कुछ जहाँ-तहाँ जा छिपे। कुछ गिरफ्तार कर लिये गये। कंपनी के दलाल कन्तू ने उसकी फैक्टरी में घुस कर शरण ली। नवाब की जागीर के तहसीलदार का नाम अब्दुल रहीम था। नाम वैसा होते हुए भी वह करदाताओं के साथ बड़ी ही सख्ती से पेश आता—उन पर जरा भी रहम न करता था। मुर्शिदाबाद या कासिमबाजार में जो परिस्थिति उत्पन्न हुई थी उसकी जड़ में यही अब्दुल रहीम था।

जगत्सेठ को कौंसिल ने कई बार लिखा कि आप मेहरबानी कर इस मामले को निबटा दीजिए पर वह बीच में पड़ने से इन्कार करते गये। कोई सरकारी कार्रवाई होती तो नवाब से कुछ कहने में उन्हें उतना सकोच न होता जितना इस प्रसंग में हो रहा था। बात नवाब की खास जागीर से सम्बन्ध रखने वाली थी, उसके सम्बन्ध में कुछ न कहना ही बेहतर था।

पर अगरज चुपचाप बैठे रहने वाले न थे। हुगली में अपने वकील से वादगाह की दुहाई दिलवाकर, वाक्यानवीस से उन्होंने ऐसी रपट लिखवाई कि अब्दुल रहीम के कारनामों की खबर दिल्ली-दरबार तक पहुँच जाय। उनका जो वकील मुर्शिदाबाद में था वह हवालात में कोड़ों की मार खा रहा और भूखो मर रहा था। एक बार उसने कासिमबाजार फैक्टरी से (१२५) यह लिख कर मांगा कि अगर आप यह रकम भेज देंगे तो मेरे पेट और पीठ को जो यत्रणा पहुँच रही है, उससे दो-एक दिन के लिए उन्हें नजात मिल जायगी। अगरजो से सम्बन्ध रखने वाले व्यापारियों या उनके वकील के साथ जो दुर्व्यवहार मुर्शिदाबाद में हो रहा था उसका बदला वे लूट-पाट या जोर-जबरदस्ती से हुगली और कलकत्ते में लेने लगे थे। देशी व्यापारियों को अपने माल के लुट जाने से गहरी क्षति पहुँची और उसकी पूर्ति के लिए उन्होंने

मुर्शिदाबाद में गोहार मचा दी। फतहचन्द दो लाख रुपये हुगली भेजने वाले थे, पर नवाब ने कहा कि उधर अगरेजों ने उत्पात मचा रखा है, अभी कुछ मत भेजें। उसने यह भी कहा कि हो सके तो कासिमबाजार से उनके दलाल कन्तू को बुलवाइए। फैक्टरी से जवाब मिला कि कन्तू जा सकता है, वशतें कि उसे लौटने दिया जाय और इसकी जिम्मेवारी फतहचन्द अपने ऊपर ले ले। समझौते की बातचीत होने लगी और अनिच्छुक होते हुए भी फतहचन्द को बीच में पड़ना ही पड़ा।

“हा, तो आप लोग कितना देने को तैयार हैं? आप के वकील और व्यापारी छोड़ दिये जायगें, आप को मैं यह विश्वास दिला सकता हूँ।”

“धन्यवाद, पर हमें देने-लेने के बारे में कुछ भी तय करने का कोई अधिकार नहीं। हम कौंसिल से पूछे बिना कुछ भी नहीं कह सकते।”

“तो उनसे पूछ कर बताइए।”

“संभवतः वे यही कहेंगे कि पहले सब आदमियों को नवाब छोड़ दे, फिर लेने-देने की बात की जाय।”

“जैसी आप लोगो की मर्जी। मगर मुझे इसका नतीजा अच्छा होता नहीं दीखता।”

नवाब की ओर से जब और कड़ाई हुई तब बात कुछ आगे बढ़ी। जगत्सेठ और ईस्ट इंडिया कंपनी के प्रतिनिधियों के बीच फिर उसी सिलसिले में बातचीत होने लगी।

जगत्सेठ की ओर से कहा गया कि नवाब से कंपनी की भलाई ही होती आई है, इसलिए उन्हें अप्रसन्न करना या उनकी आज्ञा का उल्लंघन करना कंपनी के लिए श्रेयस्कर नहीं हो सकता। हो सकता है कि तीन हजार रुपये मिल जाने पर ही वह सन्तुष्ट हो जाय। इसमें

यह लाभ होगा कि आय लोग जिस तरह व्यापार करते आये हैं उसी तरह करते रहेंगे और जो राजस्व इस समय दे रहे हैं, उसमें किसी प्रकार की वृद्धि न होगी।

कौंसिल ने इसके उत्तर में कहलाया, “हम अधिक से अधिक बीस हजार देने को तैयार हैं, मगर इस शर्त पर कि हमें मालदा में अपनी फैक्टरी फिर से चलाने की, ढाके में एक नया मकान बनवाने की और हुगली में हमने जिस मकान में हाथ लगा रखा है, उसे पूरा कराने की इजाजत मिल जाय। हमसे यह तो हो नहीं सकता कि हम अपने मालिकों का पैसा पानी में फेंक दें। हमारा सारा व्यापार बन्द हो जाय, हमें यह मजूर है, पर यह मजूर नहीं कि हमें बार-बार इस तरह तंग किया जाय और हम चुपचाप उसे बर्दाश्त करते जाय। हमें आशा है कि नवाब की ओर से फिर कभी ऐसी माग न होगी।”

फतहचन्द के कहने-सुनने पर नवाब ने हुक्म दिया कि कपनी के वकील और व्यापारी जो कैदखाने में पड़े हैं छोड़ दिये जाय। उन लोगों की रिहाई के प्राय दो महीने बाद कपनी ने २०,०००) नजराना दाखिल कर अपना वचन पूरा किया।

इधर एक नई विदेशी कपनी बंगाल में पाव जमाने की कोशिश करने लगी थी।

इसकी ओर से भी नवाब को २०,०००) नजराना मिला। पर अनुभवहीन होने के कारण, इसके प्रतिनिधि अपने प्रयत्न में सफलता प्राप्त न कर सके। करीब दो लाख रुपये गवाकर उन्हें वहां से खाली हाथ लौट जाना पड़ा। बात यह हुई कि उन्होंने मुर्शिदकुली खा की भेट की, उसके कुछ मुसाहबों के मुह मीठे किये, पर बंगाल में कुछ साल

विताने पर भी दे जगत्सेठ की आखों में घर न कर सके। ७ मई, १७२७ को स्टिफेन्सन कासिमवाजार से कांसिल को सूचित करता है कि, “जब तक फतहचन्द हमारे इन नये प्रतिद्वन्द्वियों का पक्ष नहीं अपनाते तब तक उन्हें नवाब से सनद मिलने वाली नहीं, और फतहचन्द हमसे वादा कर चुके हैं कि मैं उन लोगों की किसी प्रकार की सहायता न करूंगा।” बात भी यही हुई। फतहचन्द तटस्थ बने रहे, नई कंपनी की ओर से आने वालों को अन्त में निराश होकर बोरिया-बधना उठाना पड़ा। नवाब से उन्हें सरोपा तो मिला मगर वह सनद नहीं मिली जिसके लिए उन्होंने दरबार में इतना समय बिताया, इतना पैसा खर्च किया।

जगत्सेठ की कोठी में ईस्ट इंडिया कंपनी का खाता खुल चुका था और दोनों के बीच लेन-देन का व्यवहार होने लगा था। २८ मार्च, १७२६ को फतहचन्द से कंपनी अनुरोध करती है कि ढाके में हमें रुपये की जरूरत पड़ने वाली है, आप कृपा कर अपने गुमाश्ते को लिख दे कि हमारी ओर से जो माग हो, वह पूरी कर दे। जवाब में फतहचन्द सूचित करते हैं कि हमने अपने गुमाश्ते को लिख दिया है कि आप को ५०,०००) दे दें। २९ सितम्बर, १७२६ को कंपनी के कर्मचारी ढाके से लिखते हैं कि “इधर एक साल में अधिकारियों के बदल-बदल की वजह से हमें काफी दिक्कत उठानी पड़ी है, पर हम फतहचन्द के गुमाश्ते के साथ बन्दोबस्त कर अपना काम चलाते आये हैं।”

जून, १७२७ में मुर्शिदकुली खा की मृत्यु हुई। मरने से दो वरस पहले उसने, महल से थोड़ी ही दूर पर एक मसजिद बनवाई थी। यह एक कटरे के भीतर थी और कटरा-मसजिद के नाम से मशहूर थी। उसी मसजिद के जीने के नीचे उसकी लाश को मिट्टी मिली। मसजिद

का अधिकांश भाग खुद मिट्टी में मिल चुका है, पर मुशिदकुली खा की कब्र मौजूद है और उसके पास शायद अब भी नियमित रूप से कुरान का पाठ होता है।

इसमें सदेह नहीं कि मुशिदकुली खा कठोर था, क्रूर था और धर्म-सम्बन्धी विषयों में अत्यन्त सकीर्ण दृष्टि वाला कट्टर मुसलमान था। पर कुछ बातें उसकी प्रशंसा में भी कही जा सकती हैं। अपने कड़े अनुशासन से उसने शान्ति को सदा सुरक्षित रखा और इसके फलस्वरूप उसके शासन-काल में खेती-बारी तथा अन्य उद्योग-धंधों की अच्छी उन्नति हुई। आदमियों की उसे अच्छी परख थी और जिनके सहयोग की उसे आवश्यकता होती, उन्हें अपने साथ स्नेह-सूत्र में আবদ্ধ रखने के कार्य में भी वह कुशल था। मानिकचन्द और उनके उत्तराधिकारी के साथ उसने स्वामी ही नहीं, मित्र का-सा भी व्यवहार रखा। जहाँ उसकी दया-दृष्टि से सेठ-परिवार इतना फूला-फला, वहाँ इसके आर्थिक सहयोग और साहाय्य से मुशिदकुली खा भी कम उपकृत नहीं हुआ।

मालूम नहीं इस बात में कितनी सचाई है, पर कहा जाता\* है

---

\* उदाहरणार्थ, "रियाजुस्मलातीन" का लेखक गुलाम हुसैन सलीम लिखता है कि, "जहाँ न्याय करना होता, वहाँ मुशिदकुली खा न तो किसी का पक्षपात करता, न किसी के साथ रियायत। उसके लिए छोटे-बड़े सभी एक-से थे और न्याय के तराजू का पल्ला वह किसी धनवान् या प्रभावशाली व्यक्ति के पक्ष में झुकने न देता था। यह प्रसिद्ध है कि अपने पुत्र को भी, किसी को सताने और मार डालने का अपराधी साबित होने पर वह फासी की सजा देने से बाज न आया।" पर इस ग्रंथ की रचना बहुत बरसों बाद हुई थी। वास्तव में इस घटना का पूरा या प्रामाणिक विवरण कहीं नहीं मिलता।



कि मुर्शिदकुली खां इतना न्याय-परायण था कि किसी की जान ले लेने के कारण उसके अपने पुत्र को भी जान से हाथ धोना पड़ा था। इतना निश्चित है कि मरते समय मुर्शिदकुली खां के कोई बेटा नहीं था। उसकी बेटी जीनतुन्निसा बेगम शुजाउद्दौला उर्फ शुजा खां नामक सरदार को व्याही थी, जिसे वह उडीसा की सूबेदारी दिला चुका था। ससुर और दामाद की आपस में नहीं बनती थी, बल्कि शुजा-उद्दौला की बेगम भी अपने पिता के ही घर रहती थी।

( २ )

मुर्शिदकुली खां की इच्छा थी कि उसका उत्तराधिकारी शुजाउद्दौला न होकर इसका बेटा सरफराज खां हो, जो अपनी मां के साथ मुर्शिदाबाद में ही रहने लगा था। पर यह इच्छा तभी पूरी हो सकती थी जब सम्राट् से इसकी स्वीकृति मिल जाती। इसके लिए मुर्शिदकुलीखा दिल्ली-दरबार में सिफारिश कराने लगा। उधर शुजाउद्दौला को इस बात की खबर मिली तो वह सम्राट् का निर्णय अपने पक्ष में कराने के लिए समयोचित कार्य करने लगा। उसके खास सलाहकार थे अलीवर्दी खां और हाजी अहमदा ये दोनों उसके एक रिश्तेदार के लडके थे और दोनों ही ऊँचे दर्जे के कर्मचारियों में थे। इनकी सलाह से कुछ ऐसे पैरोकार दिल्ली भेजे गये, जिनका पूरा एतबार किया जा सकता था और, इसके अलावा, कटक से मुर्शिदाबाद तक जासूसों का जाल-सा बिछा दिया गया, ताकि बंगाल की राजधानी की घड़ी-घड़ी की खबर मिलती रहे। बरसात करीब थी, रास्ता बंद हो जाने का डर था, इसलिए नावों और मल्लाहों को जुटाने का काम बड़ी ही तत्परता से पूरा कर लिया गया। गुप्त रूप से जहाँ-तहाँ सैनिक भी भेज दिये गये

और उनसे कह दिया गया कि आदेश मिलते ही सब के सब मुर्शिदाबाद पहुँच जायें। ज्योंही यह समाचार कटक पहुँचा कि मुर्शिदाकुली खाँ अब पाच-छ. दिनों से अधिक जीवित रहने वाला नहीं, गुजाउद्दौला वहाँ से लश्कर के साथ चल पड़ा। पर मुर्शिदाबाद पहुँचने से पहले ही खबर मिली कि उसके ससुर दुनिया से कूच कर चुके हैं। रास्ते में ही उसे वह सनद भी प्राप्त हुई, जिसके द्वारा सम्राट् ने उसे उड़ीसा तथा बगाल का दीवान और नाजिम नियुक्त कर दिया था। जिस स्थान पर उसे यह सनद मिली उसका नाम उसके हुक्म से 'मुबारक मजिल' पड़ा। गुजाउद्दौला को मुर्शिदाबाद पहुँचते देर न लगी। पहुँचते ही उसने अपने आप को मुर्शिदाकुली खाँ का उत्तराधिकारी घोषित किया और सनद पर जा बैठा। उसका बेटा सरफराज खाँ उस समय सोया हुआ था। नगारे की आवाज से जब उसकी नीद टूटी और सब बातें मालूम हुईं, तब आन्तरिक भाव चाहे जो रहा हो—उसने भी झट पिता के सामने हाजिर होकर उसकी कदमबोसी की और नजर पेश कर उसे बधाइया दी। सब प्रकार से निश्चिन्त होकर गुजाउद्दौला अब राज-काज में लगा।

कटक से उसके साथ आने वालों में अलीवर्दी खाँ, हाजी अहमद और राय आलमचन्द थे। यह आलमचन्द उसके दीवान रह चुके थे और उसकी दृष्टि में बड़े विश्वासपात्र थे। उसने मुर्शिदाबाद में एक मन्त्रि-सभा कायम की, जिसके सदस्यों में, इन तीनों व्यक्तियों के अलावा, जगतसेठ फतहचन्द थे। इस बात का जिक्र करते हुए एक ममसामयिक इतिहास-लेखक, जगतसेठ के विषय में लिखता है कि, "इसका धन करोड़ों में बताया जाता था" और "इसकी बराबरी करने वाला आज तक कोई नहीं हुआ"।

नैतिक दृष्टि से, शुजाउद्दौला में कुछ कमजोरियाँ जरूर थीं और यही कारण है कि उसकी अपनी स्त्री और अपने ससुर से नहीं बनी—पर उसमें उदारता थी, दयाशीलता थी और न्याय-परायणता थी। जिस समय वह बगाल का नाजिम और दीवान हुआ, उस समय बहुत से जमींदार कैदखाने में पड़े तरह-तरह की यंत्रणाएँ भोग रहे थे। जो घोर अपराध करने वाले थे उनके सिवाय बाकी लोग छोड़ दिये गये और गण्यपूर्वक यह प्रतिज्ञा करने पर कि हम बराबर आज्ञाकारी बने रहेंगे और नियमित रूप से राजस्व देने जायेंगे, सब के सब सम्मानपूर्वक विदा किये गये। चलते समय नये नवाब से उन्हें यही आदेश मिला कि साल-ब-साल खिराज “जगत्सेठ की कोठी की मार्फत” दाखिल हो जाया करे।

शुजाउद्दौला ने अपने औरस पुत्र सरफराज खा को बगाल का दीवान बनाया। उड़ीसा में वह मुहम्मद तकी खा को अपने प्रतिनिधि के रूप में छोड़ आया था। यह उसका किसी उपपत्नी से उत्पन्न पुत्र था। अलीवर्दी खा के कोई बेटा न था, पर तीन बेटियाँ थी जिनका विवाह उसके भाई हाजी अहमद के बेटों के साथ हुआ था। इनके नाम थे—नवाजिश मुहम्मद खा, सईद अहमद खा और जैनुद्दीन अहमद खा। पहले को तो फौज के बखशी का पद मिला और बाकी दोनों क्रमशः रंगपुर तथा राजमहल के फौजदार नियुक्त हुए।

बगाल और उड़ीसा, इन दोनों सूबों के शासक का पद शुजाउद्दौला को मिल चुका था। पूरब से रह गया था बिहार जिसकी सूबेदारी अब तक अलग चली आई थी। हम ऊपर देख चुके हैं कि किसी समय वहाँ का सूबेदार औरंगजेब का पोता अजीमुद्दौला था, और जब अपने पिता बहादुरशाह के समय में उसे पटने से दूर रहना

पडा था तब कुछ समय तक हुसैन अली खा ने वहा उसके नायब की हैसियत से काम किया था। उसके बाद कई सूबेदार आये-गये। इनमे अन्तिम था फख्रुद्दौला, जिसने पाच बरस तक सूबेदारी की। दुर्भाग्यवश उसने दिल्ली-दरबार मे अपनी बदनामी करा ली, जिसका नतीजा यह हुआ कि उसे तो सूबेदारी से हाथ धोना ही पडा, बिहार अब बगाल के सूबेदार के अधीन कर दिया गया। अगर फख्रुद्दौला एक ऐसे 'फकीर' का अपमान न करता जो वास्तव में दरबार के प्रभावशाली पारषद समसामुद्दौला खान दौरा का भाई था तो बिहार को बगाल का पुछला न बनना पडता, और उस रूप मे प्राय १८० साल न बिताने पडते। यह इस बात का उदाहरण है कि भविष्यता की दिशा मे तिल की ओट ताड तो क्या, पहाड छिपा रहता है—छोटी या साधारण-सी घटना भी कभी-कभी ऐसी बड़ी ऐतिहासिक घटना को जन्म देने वाली बन जाती है, जो बरसो तक जाता के जीवन को प्रभावित करती रहती है।

बिहार की सूबेदारी मिल जाने पर, गुजाउद्दौला के सामने यह प्रश्न खडा हुआ कि वहा उसका प्रतिनिधित्व कौन करे ? उस प्रान्त के शासन का काम टेढ़ी खीर समझा जाता था, इसलिए वहा अनुभवी और पूर्णत विश्वसनीय आदमी को भेजना आवश्यक था। पहले उसके जी मे आया कि सरफराज खा को भेज दू, पर उसकी स्त्री को यह स्वीकार न हुआ, इसलिए सोच-विचार कर उसने अलीवर्दी खा को भेजना निश्चित किया। मन्त्रि-सभा की भी यही राय ठहरी कि उससे योग्यतर व्यक्ति मिलना कठिन है। दिल्ली से भी इस नियुक्ति की स्वीकृति आ गई और अलीवर्दी खा पटने जाकर नायब नाजिम की हैसियत से रहने लगा।

शुजाउद्दौला के शासन-काल में जगत्सेठ-धराने की और भी तरक्की हुई। विहार का राजस्व भी अब उन्हीं की कोठी में दाखिल होने लगा और इस मद से होनेवाली उनकी अपनी आय बढ़ चली। “रियाज” में लिखा है की शुजाउद्दौला ने अपनी आर्थिक नीति से सरकारी आय में वृद्धि कर “जगत्सेठ फतहचन्द की कोठी की मार्फत डेढ़ करोड़ रुपये दिल्ली भेजे।”

जान पड़ता है कि इतनी बड़ी रकम अब छकड़ों के द्वारा न भेजी जाकर हुडी के जरिए मुर्शिदाबाद से दिल्ली जाने लगी थी—अर्थात् जगत्सेठ का आर्थिक बल इतना बढ़ गया था कि वह करोड़-डेढ़-करोड़ का इस तरह आसानी से भुगतान कर सकते थे और रुपये तथा अशफियों की थैलियों से लदे हुए छकड़ों को मुर्शिदाबाद से दिल्ली पहुंचाने में जिन दिक्कतों का सामना करना पड़ता, उनसे सरकार को बचा सकते थे।

ऊपर कंपनी के कासिमबाजार वाले दलाल कन्तू\* का जिक्र हो चुका है। यह भी जगत्सेठ की कोठी से लेन-देन का सरोकार रखता था और १७३० में उस लेन-देन के कारण जगत्सेठ और ईस्ट इंडिया

\* क्या कासिमबाजार राज की नींव डालने वाले कृष्णकान्त नन्दी—उर्फ ‘कन्तू बाबू’—और यह एक ही व्यक्ति थे? कन्तू बाबू राधाकृष्ण नन्दी के पुत्र थे और इनके पिता की कासिमबाजार में या उसके पास ही कहीं रेशम की दुकान थी। इन्होंने वारन हेम्स्ट्रिग्स के गवर्नर-जनरल होने के बाद विशेष उन्नति की। हेम्स्ट्रिग्स कुछ समय तक कासिमबाजार में रह चुका था। उसने इनके बेटे लोकनाथ को महाराज की उपाधि और गाजीपुर जिले में जागीर भी दिलाई। १७७८ में कन्तू बाबू परलोक निवारे।

कंपनी के बीच-वाद-विवाद ही-नही चला, दोनों का सम्बन्ध टूटने पर आ गया।

कन्तू कंपनी के लिए कासिमबाजार में रेशम खरीदा करता। एक बार वह सौदा करने चला तो माल बेचनेवालों को अगाऊ देने के लिए उसके पास काफी रुपया न था। पर उसकी साख बहुत अच्छी समझी जाती, इसलिए वह जब चाहता, जगत्सेठ की कोठी से कर्ज लेकर अपना काम चला सकता था। इस मौके पर भी उसने ऐसा ही किया। पर मालूम नहीं क्यों, वह समय पर अपना देना न चुका सका। संभवतः कंपनी ने अपना देना चुकाने में देर या आनाकानी की। कन्तू थोड़े समय के लिए लापता हो गया। व्यापारियों ने यह कहकर कंपनी के हाथ माल बेचने से इन्कार कर दिया कि जब तक फतहचन्द का हिसाब नहीं चुक जाता, हम लोग कंपनी के साथ काम-काज नहीं कर सकते। कासिमबाजार में कंपनी का कारबार बन्द हो गया। वहां वालों ने कौंसिल को लिखा कि जब तक जगत्सेठ के साथ कोई समझौता नहीं हो जाता तब तक परिस्थिति सुधरने वाली नहीं।

कुछ समय बाद कन्तू कासिमबाजार लौटा। हिसाब-किताब होने पर मालूम हुआ कि वह सब मिलाकर ३७८,०००) का देनदार था। जगत्सेठ तथा कुछ अन्य व्यापारियों का उसके जिम्मे २४५,०००) निकला और कंपनी का १३३,०००)। कन्तू ने २७२,०००) की जायदाद कंपनी के हवाले कर दी—यह कहकर कि इससे अधिक कुछ भी देने में मैं अममर्य हूँ। जगत्सेठ की ओर से तकाजा शुरू हुआ। कन्तू ने कुछ कागज-पत्र उन्हें सौंप दिये थे। कंपनी उनकी नकल कराना चाहती थी, पर जगत्सेठ की ओर से यही उत्तर मिला कि, “हमने कन्तू को जो कुछ दिया, उसे कंपनी का प्रतिनिधि मान कर

और कंपनी के कार-बार के लिए। कंपनी पहले उस रुपये की देनदारी कबूल कर ले, फिर जो कागजपत्र देखना चाहेगी, हम उसे देखने देंगे।" पर कंपनी यही कहती रही कि हमको इस प्रकार बाध्य करने का कन्तू को कोई अधिकार न था—उसने जो कुछ लिया उसका देनदार वही हो सकता है।

जगत्सेठ की ओर से इस विषय में कौंसिल को एक खत लिखा गया। उसका आशय यह था, "कन्तू के जिम्मे हमारा २१५,०००) पावना है। हमने अपने गुमास्ता जीवनदास को आपकी फैक्टरी में भेजा था। वहां उत्तर मिला कि कन्तू कलकत्ते गया हुआ है, आपका हिसाब शीघ्र ही चुकता कर दिया जायगा। पर तब से बीस रोज हो गये, आज तक रुपया न मिला। कंपनी लेन-देन में खरी समझी जाती थी—जो कुछ उसके जिम्मे निकलता था, वक्त पर अदा कर देती थी। पर इस टाल-मटोल से उसकी बदनामी हुई है। हम आशा करते हैं कि जब कंपनी और कन्तू के बीच हिसाब-किताब साफ हो चुका, तब व्यापार के नियमानुसार हमारा पावना भी शीघ्र ही चुका दिया जायगा।"

जगत्सेठ ने कासिमबाजार फैक्टरी के सरवराहकार मि०स्टैकहीम से एक व्यावहारिक प्रस्ताव भी किया। इसका सागश यह था कि, "कन्तू से कंपनी को २७२,०००) की सम्पत्ति मिल चुकी है। कंपनी इतने रुपये की देनदारी का हमारे नाम एक रुक्का लिख दे। ५०,०००) का एक और रुक्का हम कन्तू से लिखा लेंगे। उसका देनदार कन्तू ही होगा, कंपनी नहीं। इस प्रकार हम ३२२,०००) पाने के हकदार होंगे। बदले में हम अपना पावना काट कर, कंपनी को करीब ८०,०००) नकद दे देंगे और दूसरो का भी जो कुछ निकलेगा, बेचा कर देंगे। अर्त यह है कि कंपनी कन्तू को आगे के लिए भी अपना दलाल रहने

देगी।” पर इस प्रस्ताव का कोई नतीजा न निकला। कपनी को कसर खाकर जगत्सेठ का देनदार बनना स्वीकार न हुआ।

लाचार फतहचन्द को सरकार का सहारा लेना पड़ा। नवाब ने हाजी अहमद को हुकम दिया कि चाहे जैसे हो, कपनी से इनका रुपया वसूल करा दो। हाजी अहमद ने हुकम की तामील के लिए पहले तो कपनी के वकील को गिरफ्तार करा लिया, फिर उसे कहलाया कि, “जगत्सेठ की सम्पत्ति, सम्राट् की अपनी सम्पत्ति है। चाहे जैसे होगा, नवाब रुपया वसूल करा के ही दम लेगा।” यह रग-ढग देखकर कपनी इस बात पर तो राजी हो गई कि जगत्सेठ से कोई समझौता कर लिया जाय, पर वह कन्तू को दलाल रखने से इन्कार करने लगी। उधर जगत्सेठ को कोई भी समझौता इस आधार पर मजूर न था कि कन्तू उस पद से च्युत कर दिया जाय, क्योंकि उस हालत में कन्तू के नाम पड़ने वाली रकम को बड़े खाते में ही डाल देना पड़ता। कंपनी ने दो-एक बड़े व्यापारियों को दलाल का पद प्रदान तो किया, पर उन्होंने यह कह कर उसे अस्वीकार कर दिया कि मौजदा हालत में कोई भी व्यापारी माल बेचने को तैयार नहीं। ढाके में भी यही हाल था। कंपनी को वहा से खबर मिली कि जगत्सेठ से भगडा हो जाने के कारण वहा का व्यापार भी मिट्टी में मिलने पर था। इधर हाजी अहमद की त्योरी चढ़ने लगी थी, यह अफवाह उड़ने लगी थी कि अगर कपनी ने जगत्सेठ का ऋण न चुकाया तो वह व्यापार ही न कर सकेगी।

कौंसिल ने नवाब की सेवा में एक आवेदन-पत्र भेजा। निश्चित किया। सारी परिस्थिति के सम्बन्ध में उसका विचार क्या था, यह उसके द्वारा स्वीकृत इस प्रस्ताव से स्पष्ट हो जाता है—“अगर नवाब हमारी दरखास्त नामजूर कर देगे तो उनके और हमारे बीच



झगडा उठेगा और हमारा व्यापार कुछ समय के लिए बंद हो जायगा। पर हम करे तो क्या? हमारे सामने दो ही मार्ग है—या तो हम अपनी वान पर अडे रहे या फतहचन्द की बात मानकर कन्तू को फिर अपना दलाल बनने दे। हमारे लिए दोनों ही रास्ते बुरे हैं, पर एक में दूसरे की अपेक्षा बुराई कम है। यही कारण है कि हम नवाब का कोप-भाजन बनने को तैयार हैं, पर फतहचन्द का प्रस्ताव स्वीकार करने को नहीं। अगर कन्तू फिर कपनी का दलाल हो गया तो वह इसके लिए आजन्म फतहचन्द का ऋणी रहेगा और फतहचन्द उससे मनमाना काम निकाला करेंगे। आखिर फतहचन्द कन्तू की पुनर्नियुक्ति पर इतना जोर क्यों दे रहे हैं? इसमें उनकी कोई गहरी चाल जान पड़ती है। व्यापारियों से कन्तू को १॥) सैकडा दलाली मिलती है। फतहचन्द और उसके दोस्तों का कहना है कि अगर कन्तू की यह दलाली बनी रही तो वह धीरे-धीरे अपना सारा कर्ज चुका देगा। मगर कैसे? उसकी साल भर की दलाली किसी भी हालत में १२०,००० ) से ज्यादा हो नहीं सकती। उधर कपनी का दलाल होने के कारण उसे कुछ ठाट-त्राट से रहना ही पड़ेगा। उसका कुटुम्ब भी छोटा नहीं, ऐसी हालत में उतनी आमदनी से तो उसका अपना ही खर्च चलना मुश्किल है, वह महाजनो को क्या दे सकगा? कन्तू की नियुक्ति से हमारा कोई लाभ होने वाला नहीं। बल्कि इससे हमारे ऊपर आफत बनी ही रहेगी। जहा किसी महाजन ने फरियाद की कि कन्तू कर्जदार है, बहा दरबार से हुक्म हुआ कि कपनी से रकम बसल की जाय और न दे तो उसका कार-बार बन्द कर दिया जाय। हमें जान पड़ता है कि फतहचन्द किसी गूढ़ अभिप्राय से ही कन्तू को उनकी पुरानी जगह दिलाना चाहते हैं। संभवतः उनके और व्यापारियों के बीच कोई ऐसा समझौता है कि कन्तू की मार्फत जो

रेशम की खरीदारी होगी, उसका वह बाजार-भाव से उंचा दाम दिला देंगे। पर इसमें फतहचन्द का और व्यापारियों का लाभ भले ही हो, हमारे मालिकों की तो हानि ही हानि है। अगर कन्तू फिर से दलाल नियुक्त हुआ तो हमारा व्यापार चौपट हुए बिना न रहेगा।”

कंपनी के आवेदन-पत्र के उत्तर में नवाब ने यही लिखवाया कि अगर तुम देनदार हो तो जगत्सेठ का रुपया फौरन चुका दो, अगर तुम अपनी देनदारी कबूल नहीं करते तो दरबार में कन्तू को हाजिर करो कि मामला पचायत से तै हो जाय। कौंसिल ने एक खत जगत्सेठ को भी लिखा था, पर उन्होंने उसे पढ़कर लौटा दिया था, उसका कोई जवाब नहीं दिया था।

कंपनी ने न तो अपनी देनदारी कबूल की, न कन्तू को ही हाजिर किया। बात यह थी कि कन्तू के बयान से कंपनी की मुसीबत बढ़ने वाली थी, घटनेवाली नहीं। वह कौंसिल को अपने आर्थिक सकट का कारण बता चुका था और अगर दरबार में पेश किया जाता तो अपनी उसी बात को दोहराता और कंपनी की बदनामी करता। कन्तू ने कौंसिल को लिखा था—

“कासिमबाजार फैक्टरी के भूतपूर्व प्रधान मि० स्टिफेन्सन ने मुझे डरा-धमका कर मुझसे बहुत-कुछ ऐठ लिया। मुझे उन्हें सब मिलाकर १७५,०००) देना पड़ा और उनके मुत्सद्दी को ७,०००)। इससे मेरी आर्थिक स्थिति खराब हो गई और मुझे टाट उलट देना पड़ा। अगर मि० स्टिफेन्सन के दोनों दलाल—हरकिशन और सदानन्द अपने वही-खातो के साथ बुलवाये जायें और उनके बयान लिये जायें तो मेरी बात की सचाई साबित हो जायगी। मेरी वरवादी छ' नहीं, छत्तीस

महीनो में हुई है। जब मैंने देखा कि कर्ज लिये बिना मैं अपनी रक्षा नहीं कर सकता, तब मुझे जगत्सेठ की कोठी से इतना उधार लेना पड़ा।”

कन्तू ने यह लिखकर दस्खास्त की थी कि कौंसिल सारे मामले की जांच करावे और मेरे साथ न्याय करे। पर जांच कराई भी गई तो काम के लिए नहीं, नाम के लिए। कन्तू जो दाद चाहता था वह उसे न मिली और वह दरवार तक अपनी फरियाद पहुंचाने में भी रह गया।

इस बीच में मुगिदावाद के दो बड़े महाजनो ने झगडा निवटा देने के उद्देश से एक प्रस्ताव किया। वह प्रस्ताव यह था कि चूँकि कन्तू से २,७२,००० ) की जायदाद कपनी को मिल चुकी थी, कपनी ८०,००० ) तो अपने लिए रख ले और १,९२,००० ) किसी दलाल के हवाले कर दे, और यह दलाल उस रकम को, और महाजनो के बीच फर्ज के हिमाव से बांट कर, यह किस्मा खतम करे। पर कौंसिल ने इसे स्वीकार नहीं किया। उसकी खाम दलील यह थी कि जायदाद २,७२,००० ) की जहर बनाई गई है, पर सभव है, बेचने पर उतना न मिले—“कम से कम ५०,००० ) का नुकसान तो मान ही लेना चाहिए।” उधर कन्तू का कहना था कि जायदाद की कीमत एक पैसा भी कम मिलने की नहीं। झगडा बना ही रहा।

कामिमबाजार में काम-धंधा न होने के कारण कपनी के कर्मचारी हाथ पर हाथ धरे बैठे रहे। वे कौंसिल को लिखने कि मामला तै हो जाना चाहिए—बड़े स्वार्थ के लिए हमें छोटे स्वार्थ का बलिदान कर देना चाहिए—पर कौंसिल अपनी नीति की विफलता जल्द स्वीकार करने वाली न थी। कभी वह सरफराज खा को बुज कर अपना काम निकालना चाहती थी, कभी अपने प्रतिनिधियों को हाजी अहमद और रायरायां

आलमचन्द के पास भेजकर उनसे अपनी सिफारिश कराना चाहती थी। एक खासा अच्छा घोड़ा शाहजादे को भेंट किया गया, हाजी अहमद और आलमचन्द के सामने आसू वहाये गये, पर इनका कोई नतीजा न निकला। उसे सब यही सलाह देते गये कि कपनी को बगाल, बिहार या उड़ीसा में रहना और व्यापार करना है तो फतहचन्द से समझौता कर ही लेना चाहिए।

अप्रैल (१७३०) में यह भगडा शुरू हुआ और अक्टूबर से पहले न निवटा। पांच-छ, महीनो तक वाद-विवाद बना ही रहा। इस बीच में कपनी की ओर से कासिमवाजार में माल की खरीद-बिक्री की कोशिश हुई भी तो किसी व्यापारी को सौदा करने का साहस न हुआ। फतहचन्द धीर-गभीर थे, पर उनकी सहनशीलता की भी एक हद थी। जब उन्हें मालूम हो गया कि कौंसिल को दूसरे महाजनों का किया हुआ प्रस्ताव भी मजूर न था, तब पानी में एक बार उवाळ आया और उन्होंने कौंसिल का सन्देश पहुंचाने वाले कर्मचारी से तमक कर कहा "मे इतना कमजोर नहीं कि कपनी से कौड़ी-कौड़ी बसूल न कर लूं। उसे वाद को मालूम होगा कि हमारे क्रोध से उसकी कितनी हानि हो सकती है।"

नवाब का भी धैर्य जाता रहा। उसने कपनी को कहलाया कि, "जगत्सेठ का पावना सरकार का अपना पावना है" और यह धमकी दी कि पत्ने से आनेवाली नावे आगे बढ़ने न दी जायगी। फिर भी कौंसिल का निश्चय न बदला। अधिक से अधिक वह फतहचन्द को कन्तू की जायदाद का एक हिस्सा देने को तैयार थी और जब इस पर समझौता न हो सका, तब उसने कासिमवाजार के कर्मचारियों को आदेश दिया कि फैक्टरी में ताला लगाकर वहां से चल दो। उन्होंने

ऐसा ही किया, पर नवाब पर इसका कुछ भी असर न पड़ा। उसने कपनी के वकील को बुलवाया और उससे कहा कि, "तुम्हारे मालिक आप अपना नुकसान करने चले हैं तो करे, उन्हें रोकता ही कौन है? यहाँ के अंगरेज जहाँ जाना चाहते हो जाय। मैं तुम्हें भी उनके साथ जाने की इजाजत दे सकता हूँ। पर यह नहीं हो सकता कि मैं फतहचन्द की रकम हूब जाने दूँ।" यह कह कर उसने वकील की रिहाई का हुक्म दे दिया।

जान स्टैकहौस ८ सितम्बर को कलकत्ते पहुँचा। कुछ और कर्मचारी वहाँ पहले ही पहुँच चुके थे। फिर से सारी परिस्थिति पर विचार हुआ और यह निर्णय हुआ कि जो लोग कासिमवाजार से आ गये हैं वे वहाँ लौट जाय और फतहचन्द से समझौता कर माल खरीदना शुरू कर दे। समझौते के सवध में कौंसिल का आदेश हुआ कि फतहचन्द को रुपये में ॥ १—अर्थात् कुल १०७,५०० ॥—दे कर मामला तै कर सकते हो। पर कन्तू को फिर दलाल की जगह देना कौंसिल को मंजूर न हुआ। स्टैकहौस भी उसके पक्ष में न था। उसने कासिमवाजार के एक और ही व्यापारी की सिफारिश की थी। इसका नाम बडदत्त था और इसी को दलाल नियुक्त करना कौंसिल ने निश्चित किया।

अन्त में मामला १३०,००० ॥ पर तै हो गया। २० अक्टूबर (१७३०) को फतहचन्द ने यह लिखकर दे दिया कि—

"मैं जगत्सेठ इकरार करता हूँ कि, अंगरेजों के कासिमवाजार के दलाल कन्तू और मेरे बीच हिसाब-किताब साफ हो गया और उसके जिम्मे मेरा जो कुछ पावना निकला, उसे कासिमवाजार फैक्टरी के प्रधान मि० स्टैकहौस ने वेवाक कर दिया। अब अंगरेज कपनी या कन्तू के जिम्मे मेरा कुछ भी बाकी न रहा, लेहाजा यह फारखती लिख दी।"

फतहचन्द ने इसके कुछ ही दिन बाद मि० स्टैकहौस और मि० रसल को साथ ले जाकर नवाब से मिलाया। पर उनके दिल में फरक आ गया था। इसलिए कपनी की विशेष सहायता करने से उन्होंने हाथ खीचना शुरू कर दिया। ढाके में कपनी उनके गुमाश्ते से फिर कुछ कर्ज ले चुकी थी। जब गुमाश्ता तकाजा करने लगा, तब कपनी के कर्मचारियों ने कौंसिल पर हुडी कर उसका हिसाब चुकाया। जनवरी १७३१ की कलकत्ता-कौंसिल की रोकड़ वही में उस हुडी के भुगतान का जिक्र है —

“ढाके के प्रधान और उसकी कौंसिल द्वारा की हुई हुडी का भुगतान, फतहचन्द आनन्दचन्द को—

३०,०००)
वट्टा १४।=) ५ पाई सैकडा ४,३२०)
३४,३२०)”

१३ मई को कासिमबाजार का प्रधान कौंसिल को अपनी आर्थिक स्थिति से अवगत कर कुछ रुपया मागता है क्योंकि “फतहचन्द कुछ भी देने को तैयार नहीं।”

फर्रुखसियर ने फरमान-द्वारा कपनी को नि शुल्क व्यापार करने का अधिकार दे दिया था, पर नये बादशाह मुहम्मद शाह को कंपनी ने न तो नजराना भेजा था, न उसकी स्वीकृति ही प्राप्त की थी। यो तो पहले भी उसकी ओर से इस अधिकार का दुरुपयोग हुआ करता था, पर इधर व्यापार बढ़ने के साथ वह दुरुपयोग भी बढ़ चला था। यह दुरुपयोग इस प्रकार होता कि दूसरे व्यापारी भी कंपनी के किसी बड़े अधिकारी की गुठ्ठी गरम कर उसका दस्तक या परवाना हासिल

कर लेते और अपने माल को कंपनी का माल बताकर शुल्क लेने-दने का कोई सवाल ही नहीं खड़ा होने देते। सरकार को इससे बड़ी आर्थिक हानि होने लगी थी। उसके कर्मचारी कहीं रोक-टोक करते भी तो या तो घूस देकर उन्हें चुप कर दिया जाता या—अगर वे घूसखोर न हुए तो—धीगा-धीगी से उनकी मांग विफल कर दी जाती। नावो द्वारा जो माल जाया-आया करता उसके साथ सशस्त्र गोरे सैनिक भेजे जाते और कभी-कभी ये सैनिक 'चोरी और सीनाजोरी' वाली कहावत चरितार्थ कर बैठते। १७३१ में दो विभिन्न अवसरों पर गोरो ने गोलियां चला दी। एक जगह तो दो सरकारी सिपाही मारे गये और दूसरी जगह, गोली का जवाब गोली से ही मिलने के कारण, एक गोरा सिपाही। इन घटनाओं के कारण शुजाउद्दौला का क्षुब्ध होना स्वाभाविक ही था। उसने कंपनी के वकील से सफाई तलब की और कहा कि अगर जे की यही चाल-ढाल रही और हमारी प्रजा या हमारे कर्मचारियों के साथ वे इसी तरह पेश आते रहे तो समझ लो कि उनकी खैरियत नहीं। कासिमवाजार वालों ने नवाब का क्रोध शान्त करने के लिए तरह-तरह के उपायों का अवलम्बन किया, पर उन्हें सफलता न मिली। नवाब ने हुक्म दिया कि मुहम्मद शाह के शासन-काल के प्रारम्भ से आज तक, चुगी का हिसाब कर, सारी रकम कंपनी से वसूल की जाय। अगर जे के वकील ने दरबार में जाकर कुछ निवेदन करना चाहा तो उसे वहां जाने की इजाजत ही नहीं मिली। हाजी अहमद से मिलकर उसने जानना चाहा कि नजराने से नवाब की नजर बांधी जा सकती थी या नहीं तो उसे यही उत्तर मिला कि जनाब, आप वह नजराना अपने ही पास रखिए, हम तो बादशाह का हुक्म तामील करने जा रहे हैं।

पहले तो अंगरेजों को यह आशा थी कि शाहजादा सरफराज खां इस मौके पर उनकी मदद कर उन्हें आफत से बचा लेगा, लेकिन थोड़े ही समय में उन्हें यह भान हो चला कि फतहचन्द की शरण गये बिना उनका उबार होने वाला न था। २० अक्टूबर को कासिमबाजार वाले लिखते हैं कि—

“हमें यहां के कितने ही आदमियों से मालूम हुआ है कि फतहचन्द की बेरुखी ने ही हमारी समस्यां जटिल कर दी हैं। हमारा विश्वास है कि जब तक वह हमारी सिफारिश नहीं करते, यह समस्या हल होने वाली नहीं। दो रोज हुए, हमने उनका दिल टटोला था। हमारी ओर से एक व्यक्ति ने जाकर पूछा कि, आप अंगरेजों के पुराने दोस्त हैं, क्या वे आशा कर सकते हैं कि आप फिर एक बार उन्हें बचा देने की उदारता दिखायेंगे? फतहचन्द ने इसका रूखा-सूखा जवाब यही दिया कि मैं न तो अंगरेजों का दोस्त हूँ, न दुश्मन। अन्त में उन्होंने इतना कहा कि अंगरेज अपने किसी विश्वसनीय प्रतिनिधि को भेजें तो मैं उसे नवाब से और उसके अधिकारियों से मिला दूंगा, पर अपनी ओर से मैं उनके पक्ष में कुछ भी न कहूंगा। हमारा खयाल है कि कन्तू वाले मामले में फतहचन्द की जो क्षति हुई थी उसकी वे हम लोगों से पूर्ति कराना चाहते हैं। वह अपनी जबान से तो ऐसा न कहेंगे, मगर उनके दिल की बात यही है, और जब तक हम क्षति-पूर्ति नहीं कर देंगे, उनका रुख बदलने वाला नहीं। यह जरूर है कि अगर हमने उनका नुकसान पूरा कर दिया तो वह फिर पहले की ही तरह हमारे मित्र और सहायक बन जायेंगे। इसमें कुछ खर्च तो पड़ेगा—और वह भी छोटी-मोटी रकम नहीं—पर जो आफत आ पड़ी है उससे बचने का इससे सस्ता और कोई उपाय नजर नहीं आता। नवाब का



क्रोध शान्त हो सकता है तो फतहचन्द की ही सिफारिश से। अगर वह हमारी मदद नहीं करते तो हम और दरबारियों को चाहे जितना दें, हमारी जिल्लत होती ही रहेगी, हम ठोकरे खाते ही रहेंगे।”

कुछ समय तक काँसिल इस भ्रम में रही कि उसने एक घोड़ा सरफराज खा को भेंट कर उसको अपनी मुट्ठी में कर लिया था और उसकी सिफारिश से ही वह ऐसी कठिनाइयों पर विजय प्राप्त कर लेने वाली थी। पर समस्या हल होते न देख वह धीरे-धीरे समझने लगी थी कि अब तक वह मन के लड्डू ही खाये बैठी थी। कासिमबाजार से आने वाले खत ने उसकी वची-खुची आशा या भ्रम को दूर कर दिया और उसके मिजाज को अर्श से फर्श पर ला दिया। २३ अक्टूबर को वह लिखती है कि, “फतहचन्द को यह आशा दिया दो कि कन्तू वाले मामले में उन्हें जो नुकसान उठाना पड़ा, उसे हम पूरा कर देंगे और इस प्रकार अपनी रक्षा करा लो। हाँ, जब तक हमारी स्वीकृति न मिल जाय, यह मत कहना कि कपनी उन्हें उस मद में क्या देगी।” खत भेजते ही कासिमबाजार से खबर मिली कि नवाब एक लाख तो बादशाह के लिए और उसके अलावा “कुछ अपने लिए” माग रहा था। काँसिल ने दो ही दिन बाद वहाँ वालों को लिखा कि फतहचन्द से दरियाफ्त करो कि मामला कितना देने से तै हो जायगा—“पर, ध्यान रहे कि बिना हमारी मजूरी के कोई दान पक्की न होने पावे।”

फतहचन्द का उत्तर आशाजनक तो था, पर उन्होंने इस बात पर जोर दिया था कि मामला तै करने का कासिमबाजार वालों को अधिकार होना चाहिए। काँसिल ने लिखा कि, “नवाब को ४०,०००) और उसके दीवान (सरफराज खा) को ५,०००) देने की बात

करो। इतने पर सौदा तै न हो तो दस-पाच हजार और दे सकते हो, लेकिन इससे अधिक नहीं। दिल्ली से न कोई माग हुई है, न कोई हुक्मनामा आया है। सारी बातें नवाब की मनगढंत हैं। अगर बादशाह के लिए कुछ देना पड़े भी तो इसी शर्त पर दे सकते हो कि हमें जितनी सनदें मिल चुकी हैं, सब की सब बहाल रहें।”

कासिमवाजार वाले जगत्सेठ से मिले और उन्हें यह वचन दिया कि अगर आपने हमारा पक्ष अपनाया तो हम भी आपको ‘सन्तुष्ट’ कर देंगे। उन्होंने लेने-देने की कोई बात नहीं की, पर उनके मुनीम रूपचन्द ने कहा कि अगर उनसे सिफारिश करानी है तो उन्हें ५०,००० ) देना कबूल करो। उधर नवाब की त्योरी में रोज बलपड़ रहा था—कासिमवाजार वाले कर्मचारी रोज कौंसिल को लिख रहे थे कि जितनी ही देर हो रही है, उतनी ही बात बिगड़ रही है—चाहे जितना खर्च पड़े, नवाब के साथ शीघ्र से शीघ्र, समझौता कर लेने में ही हमारी भलाई है।

वे कासिमवाजार से महिमापुर (मुर्शिदाबाद) जाते-आते रहे, पर कोई बात तै करने का उन्हें अधिकार न था, इसलिए जगत्सेठ के सामने कोई निश्चयात्मक प्रस्ताव न रख सके। उन्होंने एक दिन कहा भी कि “तुम लोगो ने इस मामले को मजाक समझ रखा है। जब नवाब फरमान छीन लेगा और व्यापार बंद कर देगा तब होश में आओगे।” कर्मचारियों ने कौंसिल को लिखा कि, “अगर आपका निश्चय हो कि उलभन और न बढे तो हमें तै-तमाम करने की इजाजत दीजिए। सरफराज खा से तो हमें निराशा ही रही। वह वाप से इतना डरता है कि उसके आगे हमारी ओर से एक भी शब्द नहीं बोल सकता।”

कौंसिल ने कासिमवाजार वाले कर्मचारियों को इजाजत दे दी कि जो रकम देनी थी उसे घटा-बढा कर वे मामले का निबटारा करा

लें। जगत्सेठ से उन लोगो को मालूम हो चुका था कि सख्ती करने के लिए नवाब को दिल्ली-दरवार ने भी आदेश भेज दिया है और कौंसिल का यह खयाल गलत है कि वादशाह की इस मामले में कोई दिलचस्पी नहीं है। कपनी की फैक्टरी पर पहरा बैठ जाने से, उन्हें यह भी विश्वास हो चला था कि और भी कड़ुए-कसैले दिन आने ही वाले हैं। इजाजत मिलते ही उन्होंने लेन-देन की बातचीत शुरू कर दी।

जगत्सेठ ने बताया कि दिल्ली-दरवार की माग तो सात-आठ लाख रुपये की है। नवाब से जब कभी इस विषय में कुछ कहा जाता तब वह यही जवाब देता कि दिल्ली की जो माग है, कपनी उसे पूरा करे। पर जगत्सेठ ने दो लाख पर ही मामला निबटा देने का आश्वासन दिया—एक लाख सम्राट् के लिए, और एक लाख नवाब के लिए। कासिमवाजार वालो ने कलकत्ते लिखा, “हमारी राय है कि इतना देकर नवाब को खुश कर देना चाहिए। इससे कम में निबटारा हर्गिज नहीं हो सकता। दो लाख देकर भी जान बच जाय तो यह फतहचन्द की मेहरवानी समझनी चाहिए।”

नायब दीवान आलमचन्द\* ने कपनी के व्यापार को नियंत्रित करने के उद्देश से इधर यह प्रस्ताव किया था कि (१) एक सख्या निर्धारित कर दी जाय, जिससे अधिक जहाज चलाने का कपनी को अधिकार न हो, और (२) कपनी कुछ खास चीजों की तिजारत न करने के लिए बाध्य कर दी जाय। दीवान उसमें एक कबूलियत लिखा लेना चाहता था। कपनी के कर्मचारियों को बात मालूम हुई तो वे किङ्कर्तव्य-विमूढ होकर फतहचन्द के पास पहुँचे। फतहचन्द ने

---

\*वास्तव में दीवान का काम यही करते थे, सरफराज खा वस नाम के लिए उस पद पर था।

सिफारिश की और उनकी बात मानकर नवाब तथा आलमचन्द ने कुछ शर्तों को हटा लेना मजूर कर लिया। फतहचन्द ने कबूलियत का मज-मून कासिमवाजार भेज दिया और कहलाया कि अगरैजो को इसे स्वीकार कर लेना चाहिए। वे पहले तो उस पर दस्तखत करने से इन्कार करते रहे, पर फतहचन्द के समझाने-बुझाने पर राजी हो गये। उन्होंने कहा कि, “जो दरवाजा बंद-सा है, उसे नवाब खोलने जा रहा है। फिर उसे भी तो दिल्ली-दरवार को बताना होगा कि हमने अगरैजो को कुछ दिया है तो बदले में उनसे कुछ लिया भी है।” कपनी को कबूलियत में इतना ही इकरार करना पड़ा था कि हम इस देश के भीतर नमक, सुपारी तथा कुछ अन्य पदार्थ एक स्थान में खरीद कर दूसरे स्थान में न बेचेंगे और कभी किसी वस्तु के व्यवसाय पर एकाधिकार जमाकर प्रजा को कष्ट न पहुंचायेंगे।

फतहचन्द के कहने पर कपनी के कर्मचारी दो लाख देना स्वीकार कर चुके थे। पर यह रकम बादशाह और नवाब के लिए थी। दीवान तथा हमारे अधिकारियों को जो देना पड़ता, वह अलग था। पर फतहचन्द ने सब मिलाकर दो लाख से भी कम में मामला निबटा दिया। कपनी को कुल १,८०,०००) ही देना पड़ा। इसके अलावा फतहचन्द को ५०,०००) देने की बात तै हुई। कासिमवाजार वालों ने प्रस्ताव किया था कि कन्तू के जिम्मे उनकी जो रकम डूब गई थी, वह उनको दे दी जाय। कौंसिल को यह स्वीकार न हुआ। उरुने उनको दिखा कि फतहचन्द की हानि की पूर्ति का नाम हर्गिज मत लेना—उन्हें जो कुछ देना, उनकी सहायता के लिए कृतज्ञता-ज्ञापन के चिह्न-स्वरूप देना। फतहचन्द ने वह ५०,०००) चाहे जो समझ कर स्वीकार किया हो, मोटी बात यह है कि कपनी ने उतना रुपया दिया

और उन्होंने लिया। देने-लेने का नतीजा यह हुआ कि जहां कंपनी से मन फट चुका था, वहां फिर जुट चला—कलकत्ता और कासिमबाजार फिर महिमापुर के सद्भाव से पूर्ववत् लाभ उठाने लगे।

३० अप्रैल, १७३० को कंपनी के वकील ने जगत्सेठ से मिलकर कुछ निवेदन किया और वह उसकी फरियाद नवाब के कानों तक पहुंचाने दरबार में गये। जुलाई में कासिमबाजार के प्रधान ने किसी कर्मचारी के हाथ कंपनी की कोई अर्जदास्त महिमापुर भेजी। यह थी तो नवाब के लिए, पर उस कर्मचारी को आदेश मिला था कि 'जगत्सेठ से अनुरोध करना कि वह इसे नवाब तक पहुंचा देने की कृपा करें। अगर उन्हें यह स्वीकार न हो तो, उनके कहे अनुसार इसे नवाब तक स्वयं पहुंचा आना।' जनवरी, १७३१ में हम कंपनी के वकील को फिर हिरासत में पाते हैं। कंपनी जगत्सेठ की दुहाई देती है और जगत्सेठ उसका छुटकारा करा देते हैं। नवम्बर में कंपनी से कलकत्ते के माल या खिराज की मद में फिर एक बड़ी रकम मागी जाती है, फिर हुज्जत शुरू होती है, फिर फतहचन्द बीच में पड़ते हैं और कंपनी के ४०,००० ) देने पर भगडा निपट जाना है, उसे नया परवाना मिल जाना है। इसके बाद एक दिन जगत्सेठ कंपनी की फैक्टरी में पधारते हैं, वहां उनका स्वागत होता है और उन्हें अभिनन्दन-पत्र प्रदान किया जाता है।

लेन-देन का भी वही पुराना सिलसिला शुरू हो चुका है। १७३२ में जब कंपनी को १५०,००० ) पटने भेजने की जरूरत पड़ती है तब फतहचन्द से उनकी वहां की कोठी के नाम एक खत लिखाकर उससे उधार लिया जाता है और कुछ समय बाद कासिमबाजार वालों को यह हिदायत भेजी जाती है कि जब कभी कर्ज लेना हो तब फतहचन्द से ही लेना, और किन्हीं से नहीं। १७३६ में यह हिदायत दोहराई

जाती है। ३ मार्च को कासिमबाजार वाले कौंसिल को सूचित करते हैं कि हमने इधर दो लाख रुपये फतहचन्द से लिये हैं, और आगे भी जब कभी कर्ज लेने की जरूरत पड़ेगी, तब आपके आज्ञानुसार उन्हींसे लेंगे। उसी साल जून में फतहचन्द-द्वारा की हुई २४०,०००) की हुडी की नकल कलकत्ते पहुँचती है जिसे कासिमबाजार की फैक्टरी सकार चुकी है। २ मार्च, १७३८ को कासिमबाजार वाले फतहचन्द से १३०,०००) कर्ज लेते हैं। लेन-देन के ऐसे ही और भी बहुत-से अवसर उपस्थित हुए होंगे जिनका आज कहीं कोई उल्लेख नहीं मिलता।

१६ जून, १७३८ के कंपनी के लेखे में दर्ज है—“फतहचन्द का गुमास्ता आया था। उसने कहा कि हमारे मालिक को ६६ थान लाल और ६६ थान सब्ज बनात चाहिए। पर इतना माल इस समय गोदाम में मौजूद नहीं। पटने की फैक्टरी को लिखा जाय कि वह फतहचन्द के गुमास्ते को ७ गांठ सब्ज बनात दे दे और ५०), थान की दर से उसकी कीमत हमारे नाम टांक ले। हम फतहचन्द से भुगतान ले लेंगे।” पटने वालों ने लिखा कि फतहचन्द के गुमास्ते ने बनात ले जाने में देर की, इसलिए माल दूसरे के हाथ बिक गया।” २७ फरवरी, १७३९ के लेखे में लिखा है—“हमें इस बात का खेद है कि फतहचन्द को बनात न मिली और उन्हें निराश होना पड़ा। पर दोष उन्हीं के गुमास्ते का है। हम आशा करते हैं कि वर्तमान परिस्थिति में वह इसके लिए हम पर नाराज न होंगे।”

जिस ‘परिस्थिति’ की ओर यह इशारा था वह नादिरशाह के आक्रमण<sup>३</sup>, और उसके ईरान लौट जाने से पहले ही मुग़िदावाद में शुजाउद्दौला की मृत्यु के कारण उत्पन्न हो गई थी।

१३ मार्च, १७३९ को कासिमबाजार वालो ने कलकत्ते खबर भेजी कि गुजाउद्दौला परलोक सिधार चुका है। उधर ९ मार्च को नादिरशाह दिल्ली में दाखिल हो चुका था।

भारतवर्ष के इतिहास में नादिरशाह की चढ़ाई उन प्रचंड आधियों में से एक थी जो उत्तर-पश्चिम से यहाँ आई है और यहाँ की सलतनत को झकझोर कर हमें अपरिमित हानि पहुँचा गई है। ऐसी आधी का झटका हमें बहुत दिनों से नहीं खाना पड़ा है, फिर भी भविष्य में सतर्क रहना ही बुद्धिमानी का काम होगा।

नादिरशाह ने लूटमार के तौर पर जो कुछ किया उससे डोल की पोल खुल गई और यहाँ की हुकूमत का खोखलापन सारे सप्ताह को प्रत्यक्ष हो चला। अकबर और औरंगजेब के दशज, बल-विक्रम में, उनके पासग भी नहीं रह गये थे और मुगल-साम्राज्य की इतनी अधोगति हो चुकी थी कि अब उसका संभलना असम्भवप्राय था।

जगत्सेठ-परिवार के लिए यह समय घोर सकट का रहा होगा। मुर्शिदाबाद में गुजाउद्दौला की मृत्यु और दिल्ली में नादिरशाही का दौरा—इन दोनों दुर्घटनाओं के कारण फतहचन्द को गहरी हानि उठानी पड़ी। दिल्ली में उनके दो सगे-संबन्धी मार डाले गये। बचने वालों में दो—राय मुहम्मद सिंह और राजा खडालचंद—वहाँ से भाग कर मुर्शिदाबाद जा बसे। उत्तर भारत में कुछ समय के लिए वाणिज्य-व्यापार बंद-सा हो गया। लूटपाट से जो नुकसान हुआ उसके अलावा दिल्ली में जगत्सेठ की कोठी को चढ़ा भी भरना पड़ा। उधर बगाल से नये नवाब—सरफराज खा—को नादिरशाह की माँग पूरी करने के लिए जो कुछ भेजना पड़ा या फतहचन्द को जो कुछ जुटाना पड़ा वह रकम अलग थी।

( ३ )

कंपनी से सरफराज खा के शासन-काल में दो बार नजराना तलब किया गया और दोनों बार कंपनी के कर्मचारियों को सहायता के लिए फतहचन्द के पास जाना पड़ा। पहली बार नजराना तलब किया गया सरफराज खा के गद्दी पर बैठने के कुछ ही दिन बाद। कंपनी के प्रार्थना करने पर फतहचन्द ने हाजी अहमद से बात की और दस हजार पर ही सौदा पटा दिया। कंपनी उतना देने में भी आनाकानी करने लगी, पर फतहचन्द ने सलाह दी कि इसे फौरन दाखिल कर दो, वना हाजी अहमद चिढ़ जाने पर कुछ और लेकर रहेगा। हाजी अहमद खा की दूसरी मांग अक्टूबर १७३९ में हुई। उस समय तक सरफराज खा को तीनो प्रान्तों की निजामत का फरमान मिल चुका था और वकौल हाजी अहमद, ऐसे अवसर पर भी नवाब नजराना पाने का हकदार था। कंपनी की ओर से कहा गया कि हम लोगों ने जो रकम शुजाउद्दौला की नजर की थी वही नये नवाब की भी नजर करेगे, पर हाजी अहमद ने कहा कि इधर समय असाधारण बीता है और अमन-चैन कायम रखने के लिए नवाब को काफी खर्च करना पड़ा है, कंपनी को कम से कम दस हजार तो देना ही चाहिए। २ मार्च, १७४० को कासिमवाजार फैक्टरी के प्रधान मि० आयर, "फतहचन्द और आलमचन्द" के परामर्श के अनुसार नजर पेश करने दरबार में गये और दस हजार दे आये।

लेन-देन भी पहले की ही तरह जारी रहा। ७ अप्रैल के लेखे में लिखा है—“जगत्सेठ फतहचन्द आनन्दचन्द से हमने १) सैकड़ा माहवार सूद पर १२१,०००) रुपये कर्ज लिये और ५ तारीख को



उन्हे इसकी दर्शनी हुई कर दी । उनसे दो लाख लेने की बात थी, उतना पूरा हो गया ।” इससे पहले पटना-फैक्टरी वाले फतहचन्द के गुमास्ते से २५०,००० ) कर्ज ले चुके थे और कलकत्ता कौंसिल के नाम चालीस दिन की मुद्दती हुई कर चुके थे । इस हुंडी का भुगतान ३० जुलाई को हुआ, ऐसा उल्लेख मिलता है ।

सरफराज खा न तो अपने पिता की तरह लोकप्रिय हो सका न उसकी-सी सफलता ही प्राप्त कर सका । तकदीर ने उसे जहा ले जाकर बैठा दिया था वहा से उसके दुश्मन की तदवीर ने प्रायः एक ही साल बाद हटा दिया और हटने के मानी यह हुए कि उसे राजसिंहासन के साथ अपने प्राण भी गवाने पड़े ।

गुजाउद्दौला खा मरते समय पुत्र को यह उपदेश दे गया था कि हाजी अहमद, आलमचन्द और फतहचन्द को मन्त्री बनाये रखना । सरफराज खा ने पिता के इस उपदेश का कहने को ही पालन किया । नाम के लिए तो यह मन्त्रिसभा कायम रही, पर अब काम दूसरे ही आदमियों की सलाह से होने लगा । इससे दिल फिर गये, मनमुटाव बटने लगा और दरबार में दो दल पैदा हो गये ।

बंगाल का तत्कालीन इतिहास जिन फारसी ग्रंथों से जाना जा सकता है उनमें सब से ऊँचा स्थान है “सैरुल मुताखरीन का ।” प्रकाशित ग्रंथों में उसके बाद नाम लिया जा सकता है तो “रियाजुस्सलातीन” का । एक का लेखक था सैयद गुलाम हुसैन खा और दूसरे का गुलाम हुसैन सलीम । इनमें दूसरा सरफराज खा का पक्षपाती था और पहला उसके शत्रु अलीवर्दी खा का—यद्यपि सत्य के अनुरोध से यह कहना पड़ता है कि सैयद गुलाम हुसैन खा ऊँचे

दर्जे का इतिहासकार और लेखक था और उसके दृष्टिकोण में गुलाम हुसैन सलीम की-सी सकीर्णज्ञा न थी। अलीवर्दी खा का पक्षपाती होते हुए भी उसने सरफराज खा के दोष ही नहीं दरसाये हैं, उसके गुणों पर भी प्रकाश डाला है।

“मुताखरीन” का कहना है कि सरफराज खा आदमी तो भला था, पर उसमें शासन-सम्बन्धी योग्यता का अभाव था। नमाज पढ़ना, रोजा रखना—ऐसे काम तो वह बड़ी लगन से किया करता, पर राज-काज से सम्बन्ध रखने वाले मामलों में वह हाजी अहमद, फतहचन्द या आलमचन्द की सलाह को कोई वजन न देता—बल्कि हाजी लुत्फुल्ला, मर्दान अली खा, मीर मुर्तजा जैसे लोगों के कहे अनुसार चलता जो उसके दिल में घर कर चुके थे और जो इन तीनों के, खास कर हाजी अहमद के, विरोधी या शत्रु थे। हाजी अहमद की निन्दा करना, उसकी फवतिया उड़ाना—यह इनका नित्य नियम था। हाजी अहमद इनकी करतूतों से अपने भाई अलीवर्दी खा को आगाह करता रहता और उसे मुर्शिदाबाद पर चढ़ाई करने के लिए उभाड़ता भी रहता था।

“रियाज” में लिखा है कि शुजाउद्दौला के शासन-काल में अलीवर्दी खा ने मुहम्मद शाह के वजीर कमरुद्दीन खा से लिखा-पढी कर, अपने लिए ‘महावतजंग बहादुर’ की उपाधि प्राप्त कर ली। शुजाउद्दौला के तो नहीं, पर सरफराज खा के मन में खटका हुआ और अलीवर्दी खा के विषय में दोनों के दो मत हो चले। बात यहां तक बढ़ी कि बाप और बेटे में अनबन भी हो गई। अलीवर्दी खा महत्वाकांक्षी था। अपने भाई हाजी अहमद की सहायता से, उसने कूटनीति से काम लेना आरम्भ कर दिया। सरफराज खा और उसके

सीतेले भाई मुहम्मद तकी खा के बीच भेद-भाव इतना बढ़ गया कि एक दूसरे का जानी दुश्मन हो गया। कुछ समय बाद मुहम्मद तकी खा की मृत्यु हो गई और उसकी जगह शुजाउद्दौला ने अपने दामाद मुशिदकुली खा को उड़ीसा के नायब-नाजिम का पद दिलाया। मुशिदाबाद में हाजी अहमद, फतहचन्द और आलमचन्द इन तीनों का एक गुट बन गया था और जब तक शुजाउद्दौला जीवित रहा, राज-काज का वास्तविक संचालक यही त्रिगुट बना रहा।

“रियाज” में यह भी लिखा है कि सरफराज खा के नाजिम होने पर यह त्रिगुट राजकीय विषयों में पहले की अपेक्षा अधिक हस्तक्षेप करने लगा। नवाब की इच्छा थी और बेगमों की भी इच्छा थी कुछ पुराने सरदारों-मनसबदारों की तरक्की करने की, पर त्रिगुट के विरोध के कारण यह न हो सका। फिर तो इसका साहस यहां तक बढ़ा कि यह रात-दिन यही बदिश बाघने लगा कि किसी प्रकार अलीवर्दी खा को मुशिदाबाद की मसनद मिल जाय और वह तीनों प्रान्तों का नाजिम बन जाय। “रियाज” के लेखक का यह भी कहना है कि अपने पड़्यत्र में इस त्रिगुट को पूरी सफलता प्राप्त हुई। नादिरशाह के नाम से मस्जिदों में खुतबा पढ़ा जाना—उसके नाम पर सिक्कों की ढलाई होना—ऐसे काम इसी की सलाह से हुए थे। बगाल से काफी बड़ी रकम उसके कूच करने से पहले दिल्ली भेजी जा चुकी थी—जिसमें राजस्व के अलावा शुजाउद्दौला खा का निजी धन भी शामिल था। पर नादिरशाह के विदा होते ही दिल्ली में सरफराज खा पर दोषारोपण होने लगा कि उन कामों के लिए वही जिम्मेदार था, और कमरुद्दीन खा तथा निजामुल्मुल्क के कान भरे जाने लगे। नतीजा यह हुआ कि दिल्ली-

दरबार से अलीवर्दी खा को निजामत मिल गई और सरफराज खां के काले कारनामों के लिए उसे प्राण-दंड देने का हुक्मनामा भी अलीवर्दी खा को भेज दिया गया। जब त्रिगुट ने देखा कि यहाँ तक काम बन चुका तब उसने सरफराज खां को यह बता कर कि आमदनी को देखते हुए खर्च बहुत अधिक होता जा रहा है, उससे सैनिकों की सख्या घटाने की स्वीकृति ले ली। उसकी सेना के प्रायः आधे सैनिक बरखास्त कर दिये गये। पर एक ओर नवाब की सेना से आदमी हटाये जाते, दूसरी ओर वे ही अलीवर्दी खा की फौज के लिए भरती कर लिये जाते। हाजी अहमद ने अपने भाई की धन से भी बड़ी सहायता की। अलीवर्दी खां चुपचाप लड़ाई की तैयारी करता गया। जब सरफराज खां को मालूम हुआ कि षड्यंत्रकारी मुर्शिदाबाद से दिल्ली तक सुरंग खोद चुके हैं तब उसने अलीवर्दी खा की जगह अपने दामाद सैयद मुहम्मद हसन को विहार का नायब नाजिम बनाना तथा कुछ और हेरफेर करना चाहा। पर त्रिगुट के समझाने-बुझाने पर इस कार्य को भी उसने स्थगित कर दिया। मंत्रियों ने कहा कि वार्षिक आय-व्यय का हिसाब तीन महीने बाद होनेवाला है—बेहतर होगा कि जमाखर्च हो जाने से पहले कोई अदल-बदल न किया जाय। सरफराज खा भोला-भाला था। उसने फिर उनकी बात मान ली और शत्रु को अपना सगठन और भी ठोस कर लेने का मौका दे दिया।

मुर्शिदाबाद में हाजी अहमद के विरुद्ध रोज ऐसी चाल चली जाती—दोनों भाइयों के स्वार्थ पर आघात करने की ऐसी चेष्टाएँ होती—कि अलीवर्दी खा को लड़ाई के लिए कटिबद्ध हो जाना पड़ा। व्यवहार-कुशल होने के कारण उसने दिल्ली-दरबार में प्रभावशाली व्यक्तियों से सम्बन्ध स्थापित कर लिया था। अब उसकी ओर से यह

प्रयत्न होने लगा कि तीनो प्रान्तों का नाजिम वह बना दिया जाय और सरफराज खा को उस पद से हटा दिया जाय। उसने राजस्व के अलावा एक करोड़ भेंट करना स्वीकार किया। यह भी करार किया कि सरफराज खा की जो निजी सम्पत्ति होगी उसे जव्त कर दिल्ली पहुँचा दूँगा। इस प्रयत्न में अलीवर्दी खा पूर्णतः सफल हुआ। शुजाउद्दौला के मरने के प्रायः एक ही बरस बाद दिल्ली से अलीवर्दी खा को सनद मिल गई और यह आदेश भी कि अगर सरफराज खा विरोध करे तो उसे जीवित मत रहने देना।—(“मुताखरीन”)।

अलीवर्दी खा ने अपने दामाद जैनुद्दीन अहमद खा को अपना नायब बनाकर पटने में छोड़ा और सुसज्जित सेना के साथ मुर्शिदाबाद की ओर रवाना हुआ। इससे कुछ दिन पहले वह अपने ज्योतिषी से मुहूर्त या साइत निकलवा चुका था और पत्र-द्वारा अपने “मित्र जगत्सेठ फतहचन्द को” प्रस्थान के दिन की सूचना भेज चुका था। जब उसके सभी हिन्दू और मुसलमान सैनिक—अपनी अपनी रीति से—शपथ ग्रहण कर, उसका अखीर तक साथ देने की प्रतिज्ञा कर चुके, तब उसने अपनी इस यात्रा का असली अभिप्राय जताया और कूच का डका बजवाया। जब मुर्शिदाबाद थोड़ी दूर रह गया, तब उसका भेजा हुआ पत्र जगत्सेठ के हाथ में पड़ा। पत्र-वाहक को वह पत्र उसी दिन उन्हें देने का आदेश था। जगत्सेठ ने जो उसे पढ़ा और तारीखें मिलाई, तो समझ गये कि अलीवर्दी खा तिलियागढी के इस ओर पहुँच चुका है और मुर्शिदाबाद पहुँचने में उसे चार ही पाँच रोज और लगने वाले हैं। फौरन वह घोड़े पर सवार हुए, सरफराज खा के पास पहुँचे और अपने रंग-डंग से घबराहट दिखाते हुए उस पत्र को सरफराज खा के हाथ में देकर कहा कि मुझे सन्देह है कि अलीवर्दी खा राज-

महल पहुँच चुका है। साथ ही उन्होंने एक दूसरा पत्र निकाल कर सरफराज खा को दिया। अलीवर्दी खा ने यह पत्र उसी के नाम लिखा था। इसका सारांश था—“मेरे भाई हाजी अहमद को अपमानित करने और हमारे परिवार-मात्र की बेइज्जती करने की डगर इतनी चेष्टाएँ हुई हैं कि मुझे विवश होकर यहाँ तक आना पड़ा है। मैं आपका वही वफादार नौकर हूँ और मेरी नेकनीयती के बारे में आपको कोई श्रवण नहीं होना चाहिए। मेरी प्रार्थना यही है कि आप हाजी अहमद को सकुटुम्ब मेरे पास आने की इजाजत दे दें।” बहुत तर्क-वितर्क के बाद यह तै हुआ कि हाजी अहमद को जाने दिया जाय। अलीवर्दी खा की नेकनीयती का तो किसी को विश्वास न हो सका, पर लोगो ने यही कहा कि हाजी का रहना-न रहना बराबर है। लड़ने की तैयारी कर आगे बढ़ना निश्चित हुआ। सरफराज खा आगे बढ़ा भी, पर तैयारी जैसी होनी चाहिए थी, न हो सकी। दोनों दलों के बीच कुछ समय तक दूत जाते-आते रहे और समझौते की बात चलती रही। पर कोई नतीजा न निकला और लड़ाई न रुक सकी। इस लड़ाई में सरफराज खा मारा गया। रायराया आलमचन्द भी दूरी तरह घायल हुए और बाद को उन्होंने हीरे की कनी खाकर आत्महत्या कर ली। दो दिन बाद अलीवर्दी खा मुर्शिदाबाद शहर में दाखिल हुआ। पहला काम उसने यह किया कि सरफराज की मा के पास पहुँचा और उससे यह कहकर माफी मागी कि जो होनी थी हो चुकी —“इतिहास में सदा के लिए मेरी कृतघ्नता की कहानी लिखी जा चुकी।” उसे आश्वासन देकर और उससे विदा ग्रहण कर वह ‘चहलसतुन’ में गया और वही तख्तनशीन हुआ।—(“मुताखरीन”)

सरफराज खा और अलीवर्दी खा के बीच होने वाली लड़ाई का जो

वर्णन “रियाजुस्सलातीन” में मिलता है, वह इस वर्णन से भिन्न है। उसमें यह दिखाने की चेष्टा की गई है कि बहुत से पदाधिकारी हाजी अहमद से मिले हुए थे और उनके विश्वासघात के कारण ही सरफराज खां की वैसी हार हुई। जब अलीवर्दी खा का हरावल राजमहल पहुंच चुका, तब सरफराज खा को उसके मुशिदावाद की ओर चल पड़ने की खबर मिली। फिर भी रायराया आलमचन्द उसे यही समझाने की कोशिश करते रहे कि “अलीवर्दी खा का उद्देश्य बुरा नहीं, वह केवल आप से मिलने के लिए आ रहा है।” सरफराज खा को उसकी बात पर विश्वास न हुआ। जो सेना बच रही थी और जो सरदार, मनसबदार तथा जमींदार विश्वास करने योग्य थे, उन्हें साथ लेकर वह दुश्मन का मुकाबला करने के लिए मुशिदावाद से चला। चलने से पहले ही उसे यह मालूम हो चुका था कि तोपखाने में बारूद की जगह कूड़ा-करकट और गोलो की जगह ईंटे भरी हुई थी। हाजी अहमद का एक रिश्तेदार उस विभाग के अध्यक्ष के पद से हटाया गया और उस पद पर एक पुर्तगीज की नियुक्ति हुई। तीन-चार दिन बाद शहर से थोड़ी ही दूर पर पहली लड़ाई हुई। इसमें अलीवर्दी खा की फौज को हार खानी पड़ी। अगर रायराया आलमचन्द ने फिर विश्वासघात न किया होता तो शत्रु के दल में भगदड़ मच जाती और हार-जीत का उसी दिन निर्णय हो जाता। पर उसने सरफराज खा से जाकर कहा कि दोपहर की गरमी किसी से बरदाश्त नहीं हो रही है, अगर लड़ाई जारी रखी गई तो अपने बहुत से आदमी और घोड़े, गरमी और प्यास से ही छटपटा कर, प्राण त्याग देंगे, अच्छा हो कि आज लड़ाई मुलतवी की जाय और कल मोरचा लेकर दुश्मन का खातमा कर दिया जाय।” सरफराज खा के ज्योतिषियों या सरदारों की राय ऐसी न थी—उनका कहना

था कि लडाईं स्थगित करने में लाभ नहीं, हानि ही हानि है—फिर भी नवाब ने उनकी एक न सुनी और जो प्रस्ताव आलमचन्द ने किया था उसी को स्वीकार कर लिया। कुछ देर बाद उसे अलीवर्दी खा का एक खत मिला, जिसमें उसने लिखा था कि मेरी वफादारी में जरा भी फर्क नहीं पडा है—मैं आपकी सेवा में उपस्थित होकर केवल अपने को निर्दोष प्रमाणित करने यहां आया हूँ। सरफराज खा को ससार का अनुभव नहीं के बराबर था, उसने अलीवर्दी खा की बात अक्षरशः सत्य मान ली, और बेवकूफी से सारे फसाद की जड़ हाजी अहमद को अपने भाई के पास जाने दिया। उसके साथ शुजा कुली खा और ख्वाजा वसन्त पानी की थाह ले आने के लिए भेजे गये। अलीवर्दी खा ने इनके सामने कुरान की कसम खाकर कहा कि कल दिन चढ़ते ही यह सेवक अपने स्वामी के सामने उपस्थित होकर क्षमा-याचना करेगा। वास्तव में कसम खाने के लिए जो चीज उसने हाथ में ली थी वह कुरान की प्रति न हो कर बैठन से लपेट्टी हुई एक ईंट थी। फिर उस से ख्वाजा वसन्त को दो सौ अर्शफिया भी मिली। उन दोनों देवतूफो ने जो कुछ देखा-सुना, उससे उन्हें विश्वास हो गया कि अलीवर्दी खा अब सचमुच पश्चात्ताप कर रहा है और वह नवाब के पाव पडने ही वाला है। पडान्न पर लौटकर उन्होंने जो कहानी सुनाई उससे सब लोग निश्चिन्त हो गये और लडाईं की तैयारी के बदले अलीवर्दी खा की जियाफत की तैयारी होने लगी। उधर दुश्मन रात भर चौकन्ने रहे और सरफराज खा की फौज के जो लोग साजिश में शामिल थे, उनसे मिलते-जुलते और सन्नाह-मशविरा करते रहे। सरफराज खा के दो सेनापतियो ने चेतावनी दी भी तो उसने उस पर कुछ भी ध्यान नहीं दिया, बल्कि उन्हीं लोगो को डाटने-डपटने लगा। पौ फटने से पहले ही



अलीवर्दी खा ने गोलाबारी शुरू करा दी। फिर भी कुछ देर तक सरफराज खा यही समझे बैठा रहा कि तोपो की बाढ से शायद उसकी सलामी उतारी जा रही है और अलीवर्दी खा उससे मिलने आ रहा है।

इसके बाद “रियाज” में उस दिन होने वाली लड़ाई का विस्तृत वर्णन है, जिसमें उसके दल के कुछ लोग तो मैदान छोड़ कर भाग चले, कुछ तैयार न रहने के कारण गाजर-मूली की तरह काट डाले गये, और थोड़े से लोग उसकी ओर से वीरतापूर्वक लड़े भी तो उनसे कुछ बन न पड़ा। खुद सरफराज खा “अपने ही दल के किसी विश्वासघातक की बंदूक से चली हुई गोली” का शिकार हुआ। रायरायां आलमचन्द को दगावाजी का यह बदला मिला कि सिर में एक तीर लगने से वह बुरी तरह घायल हुआ और फिर अपने घर पहुँच कर, पश्चात्ताप के साथ उसने हीरे की कनी चाट ली और यो आत्महत्या कर ली। अलीवर्दी खा के दल में विजय-दुदुभी वजने लगी, उसे बधाइया मिलने लगी। हाजी अहमद ने शहर में जाकर लोगों को अपने पक्ष की जीत की खबर सुनाई और शान्ति-रक्षा का सबको आश्वासन दिया। अलीवर्दी खां वहाँ चार रोज बाद पहुँचा और मसनद पर जा बैठा। सरफराज खा जो कुछ धन छोड़ गया था, वह सब आसानी से उसके हाथ लग गया। अलीवर्दी खा ने पत्नी-व्रत धारण कर रखा था, इससे सरफराज खां के हरम की ओर उसका ध्यान जाने वाला न था, पर वहाँ जो डेढ़ हजार उसकी वीविया और दासिया थी, उन्हें हाजी अहमद और उसके बेटे तथा दूसरे सम्बन्धी अपने अपने घर ले गये।

अलीवर्दी खां और सरफराज खा के बीच यह लड़ाई, भागीरथी के तट पर गिरिग नामक स्थान में हुई थी—नादिरशाह के ईरान

लौट जाने के ग्यारह और गुजाउद्दौला के प्राण छूटने के प्रायः चौदह महीने बाद।

इस क्रान्ति को सफल बनाने में जगत्सेठ का बहुत बड़ा भाग था, यह स्पष्ट है। “मुताखरीन” में इसका जो वर्णन है उसके अनुसार सरफराज खा ने अपने व्यवहार से उन्हें इतना असन्तुष्ट और रुष्ट कर दिया था कि उन्हें विवश होकर हाजी अहमद से मिल जाना पड़ा। “रियाज” में उन्हें त्रिगुट में शामिल बता कर, यह दिखाने की चेष्टा की गई है कि वह भी प्रभुत्व के भूखे थे और सरफराज खां के समय में पहले से भी अधिक मनमानी करने लगे थे। “रियाज” में जो कुछ लिखा है उसका ध्वन्यात्मक अर्थ यह है कि अपनी दाल गलते न देख कर ही उन्होंने अलीवर्दी खा का पक्ष अपना लिया था और सरफराज खा के मंत्री होते हुए भी काम उसके हित के विरुद्ध करने लगे थे।

पर जान पड़ता है कि बहुत पहले ही फतहचन्द इस नतीजे पर पहुच चुके थे कि योग्यता के अभाव के कारण, सरफराज खा मुशिदकुली खा का उत्तराधिकारी होने योग्य न था। वास्तव में नाजिम के पद के सम्बन्ध में उत्तराधिकार या वरासत का कोई सवाल उठ ही नहीं सकता था। सम्राट् जिसको चाहता उस पद पर रख सकता या उससे हटा सकता था। जहां तक जगत्सेठ की पृष्ठपोषकता का सम्बन्ध था, यह सरफराज खा को उस समय भी प्राप्त न हो सकी थी, जब मुशिदकुली खा ने अपने दामाद के बजाय अपने नाती को सम्राट् से फरमान या सनद दिला देने की चेष्टा की थी। गुजाउद्दौला के मरने पर, सरफराज खां को दिल्ली से स्वीकृति मिली भी तो देर से, और फिर कुछ महीनों के भीतर ही दिल्ली ने अपना वह निर्णय बदल कर अलीवर्दी खां को नाजिम नियुक्त कर दिया। अगर फतहचन्द ने अलीवर्दी खां की इस

सिलसिले में सहायता की तो इसी कारण कि बगाल, बिहार, उड़ीसा जैसे प्रान्तों की निजामत की जिम्मेवारी बहुत भारी थी और यह जिम्मेवारी उठाने की दृष्टि से, अलीवर्दी खा से योग्य व्यक्ति मिलना कठिन था।

पर इस सारी घटना के बरसो बाद, ईस्ट इंडिया कंपनी के एक अगरेज कर्मचारी ने सरफराज खा और फतहचन्द के बीच अनबन हो जाने का वास्तविक कारण यह बताया कि नवाब ने जगत्सेठ की पौत्र-वधू की मुहदिखाई पर तुल कर उसे अपने महल में बुलवाना चाहा और जब जगत्सेठ किसी तरह उसके प्रस्ताव से सहमत न हुए तब उसने मनमानी की और महल में उस बालिका को एक रात रख कर दूसरे दिन अपने घर जाने दिया। पर यह सारी कहानी या तो चडूखाने की गप थी या उसकी अपनी मनगढ़त थी। चूँकि उसका हवाला देकर और लेखक भी उसकी बात दोहरा चुके हैं, सत्यासत्य के निर्णय के लिए एक दूसरे अगरेज लेखक का मत परिगिष्ट के रूप में उद्धृत कर दिया गया है। उसमें ईस्ट इंडिया कंपनी और जगत्सेठ-परिवार के सम्बन्ध पर विशेष रूप से प्रकाश डालने वाले मि० लिट्ल ने यह भली भाँति दिखा दिया है कि कंपनी का वह कर्मचारी कितना सच्चा या विश्वसनीय था और उसकी इस कहानी में क्या तथ्य था। एक किवदन्ती यह है कि सरफराज खा को बताया गया था कि फतहचन्द मुर्शिदाकुली खा से कोई बड़ी रकम उधार ले चुके थे या उनके जिम्मे उसके कई करोड़ रुपये बाकी रह गये थे, पर जब उसने उनसे अदायगी के लिए तकाजा किया, तब फतहचन्द ने कहा कि न तो मैंने कभी ऐसा कर्ज लिया, न मेरे जिम्मे ऐसी कोई रकम बाकी है। पर यह बात भी निरावार ही जान पड़ती है। किसी प्रामाणिक इतिहास-

ग्रंथ में इसका उल्लेख नहीं मिलता। अगर इसमें कुछ भी सचाई होती तो कम से कम “रियाजुस्सलतीन” का लेखक इसका उल्लेख किये बिना न रहता।

( ४ )

अलीवर्दी खा राज-सिंहासन पर बैठ जाने के बाद भी कुछ समय तक प्रजा के हृदय-सिंहासन पर न बैठ सका। प्रजा की दृष्टि में सरफराज खा की हत्या कृतघ्नता की चरम सीमा थी, कारण कि सरफराज खा उसका स्वामी ही नहीं, उसकी दाह गहने और उसके परिवार-मात्र को ऊपर उठानेवाले शुजाउददौला खा का पुत्र भी था। पीठ पीछे होने वाली आलोचना में तमाम अलीवर्दी खा और हाजी अहमद के नाम धरे जाते और उनके प्रति घृणा तथा निन्दा से भरे हुए भाव प्रकट किये जाते। पर अलीवर्दी खा ने अपने गुणों से ऐसी परिस्थिति पर भी विजय प्राप्त कर ली और अपने नाम पर लगे हुए धन्ने को मिटा-सा दिया। उसमें साहस था, श्रमशीलता थी और साथ ही ऊँचे दर्जे की राजनीतिज्ञता थी। उसका ध्यान सदैव इस ओर रहता था कि तीनों प्रान्तों में अमन-चैन कायम रखने के लिए कुछ भी उठा न रखा जाय। वह सच्चरित्र भी था। गिरिया के मैदान में जो सफलता अधूरी रह गई थी उसे पूरा करने का विशेष अवसर उसे तब मिला, जब तीनों प्रान्तों पर मराठों के आक्रमण होने लगे और वह जी-जान से अपनी प्रजा की रक्षा करने लगा।

नाजिम हो जाने पर अलीवर्दी खा ने अपने बन्धु-बान्धवों को उदारतापूर्वक पुरस्कृत किया। हम देख चुके हैं कि उसके तीन भतीजे

थे जिनके विवाह उसकी लड़कियों के साथ हुए थे। इनमें नवाजिश मुहम्मद खा को बगाल के दीवान का पद मिला। साथ ही वह ढाका, चटगांव, त्रिपुरा, सिलहट का नायब नाजिम भी नियुक्त हुआ। जैनुद्दीन अहमद खा बिहार का नायब नाजिम बना दिया गया। इसके बेटे को अलीवर्दी खा ने गोद ले रखा था और वही पीछे सिराजुद्दौला के नाम से मशहूर हुआ। उड़ीसा अभी अलीवर्दी खा के कब्जे में न था, पर सईद अहमद खा को उसने वचन दिया कि उस पर अपना आधिपत्य होते ही तुम वहां के नायब नाजिम बना दिये जाओगे। हाजी अहमद का दामाद अताउल्ला खा भागलपुर का फौजदार नियुक्त हुआ। इसी प्रकार और सम्बन्धी तथा सहायक भी पुरस्कृत किये गये। प्रत्येक की पदोन्नति हुई, प्रत्येक का मनसब बढ़ा, प्रत्येक को नई खिलअत या खिताब मिला। हिन्दुओं में चैनराय और राजा जानकीराम के नाम भी इसी सिलसिले में लेने लायक हैं। चैनराय रायराया आलमचन्द का पेशकार था। वह अब स्वयं रायराया की उपाधि पाकर अलीवर्दी खा का दीवान हुआ। राजा जानकीराम पहले इसी पद पर रह चुका था। इसकी भी पदोन्नति हुई और यह सेना-विभाग में दीवान बना दिया गया। अलीवर्दी खा के शासनकाल में दो खास बातें ये हुईं कि तीनों प्रान्तों में शीया-सम्प्रदाय के मुसलमानों का महत्त्व बढ़ा और पटना-मुर्शिदाबाद जैसे नगर शीया-संस्कृति के प्रधान केन्द्र बन गये। उधर सरकारी विभागों में हिंदू अधिकारियों की भी संख्या-वृद्धि हो चली।

अलीवर्दी खा ने मुर्शिदाबाद पर चढ़ाई करने से पहले बादशाह को जो एक करोड़ रुपये देने का वादा किया था, उसे तो उसने मसनद

पर बैठते ही भेज दिया, पर सरफराज खा की सम्पत्ति और राजस्व की मद में वाकी निकलने वाली रकम को भेजने में कुछ देर हुई। इसकी वसूली के लिए दिल्ली से मुरीद खा नामक दरबारी बगाल भेजा गया। ज्योही अलीवर्दी खा को इसकी सूचना मिली, उसने मुरीद खा को लिखा कि मैं स्वयं आपसे मिलने राजमहल आ रहा हूँ, आप तब तक पटने में विश्राम करें तो अच्छा होगा। फिर दोनों की सकरीगली में मुलाकात हुई। अलीवर्दी खा ने हिसाब तो चुका ही दिया, मुरीद खा का भी मुह मीठा कर उसे वहाँ से सम्मानपूर्वक विदा किया। सरफराज खा की जो निजी जायदाद जब्त की जा चुकी थी और जो अब मुरीद खा के हवाले की गई, उसमें “लाखों रुपये नकद” के अलावा “सत्तर लाख के जवाहरात”, सोना-चादी के सरोसामान, कीमती कपड़े और कितने ही हाथी-घोड़े भी शामिल थे। \*

दिल्ली की ओर से निश्चिन्त होते ही अलीवर्दी खा ने कटक की ओर से भी निश्चितता प्राप्त करने का उद्योग आरम्भ कर दिया।

उड़ीसा में पहले से ही, शुजाउद्दौला खा का दामाद मुर्शिदकुली खा नायब नाजिम था। उसके और अलीवर्दी खा के बीच सन्धि की

---

\* “रियाजुस्सलातीन” में जो कुछ लिखा है वह इसमें कुछ भिन्न है अगर उसकी बात मानी जाय तो सरफराज खा की सम्पत्ति की मद में अलीवर्दी खा ने कुल चालीस लाख रुपये ही भेजे। हा, सम्राट के प्रधान मंत्री कमरुद्दीन खा को उससे तीन लाख और आसफ जाह निजामुल्मुल्क को एक लाख अवश्य मिले। “रियाज” में यह भी लिखा है कि अलीवर्दी खा ने सरफराज खा के प्रतिनिधि राजा युगलकिशोर से साठ-गाठ करके तीनो प्रान्तों की मनद हासिल कर ली।

वातचीत होने लगी और दोनों यहां तक सहमत हो गये कि लोगो को जान पड़ा कि सन्धि होकर ही रहेगी। वास्तव में होने वाला कुछ और ही था। “मुताखरीन” का कहना है कि मुशिदकुली खा की स्त्री और उसके अपने दामाद मिर्जा वाकिर खा ने उसे इतना उभाड़ा कि अनिच्छुक होते हुए भी उसने सन्धि के नियमों के पालन का विचार त्याग दिया और लड़ने-भिड़ने की बात सोचने लगा। अलीवर्दी खा को इसका पता चला तो उसने मुशिदकुली खा को लिखा कि, “मैं तुमको किसी तरह का नुकसान पहुंचाना नहीं चाहता, फिर भी यह निश्चित-सा है कि अगर तुम कटक में रहे, तो हम दोनों में से किसी को भी शान्ति न मिल सकेगी। इसलिए मैं आशा करता हू कि तुम अपने परिवार के लोगो और अपने माल-असबाब को साथ लेकर फौरन या तो दक्खिन-प्रदेश चले जाओगे, या—तुम्हारी इच्छा हो तो—मुशिदावाद होकर ‘हिन्दुस्तान’।” पत्र पाकर मुशिदकुली खा कुछ भयभीत अवश्य हुआ, पर अपनी स्त्री और अपने दामाद को लड़ाई के लिए अधीर देखकर उसने फिर सन्धि या सुलह का नाम नहीं लिया, बल्कि अलीवर्दी खा को यह लिखकर आग में घी डाल दिया कि, “मेरे प्रतिनिधि\* ने मेरी ओर से जो कुछ तै किया, वह मेरी इच्छा के विरुद्ध है—मैं उसे स्वीकार नहीं कर सकता। अब हम दोनों के झगड़े का निवटारा तलवार-द्वारा

---

\* “मुताखरीन” के अनुसार यह सूरत का निवासी था और इसका नाम आगा मुहम्मद तकी था। “रियाजुस्मलातीन” के अनुसार सुलह की बातचीत मुशिदकुली खा की ओर से मुखालिस अली खा ने शुरू की। यह हाजी अहमद का दामाद था, पर मुशिदकुली खा के साथ रहता आया था। अलीवर्दी खा और हाजी अहमद ने इसके द्वारा मुशिदकुली खा को ऐसा आश्वासन दिलाया कि वह निश्चित होकर सो गया। उधर मुखालिस खा मुशिदकुली खा के सरदारों को फोड़-फोड़ कर अलीवर्दी खा के मतलब का काम करने लगा।

ही होगा।” इस चुनौती के जवाब में अलीवर्दी खा ने मुशिदावाद नगर की रक्षा का भार अपने भाई हाजी अहमद और अपने भतीजे को सौंपा और आप रकाव में पैर रख, दस-बारह हजार चुने हुए सवारों के साथ शुभ मुहूर्त में उडीसा-प्रान्त की ओर रवाना हुआ।

यह बात सन् १७४० के अन्तिम दिनों की है। अलीवर्दी खा को उडीसा में एक साल से भी अधिक समय बिताना पड़ा। मुशिदकुली खा से उसका मुकाबला वालेश्वर से थोड़ी ही दूर पर हुआ। इस लड़ाई में अलीवर्दी खा की जीत कुछ ऐसे कारणों से हुई, जो उसके शत्रु के दुर्भाग्य और उसके अपने सौभाग्य के सूचक थे। अगर मिर्जा बाकिर ने अपने ससुर की इच्छा के विरुद्ध, आवेश में आकर अपना स्थान न छोड़ दिया होता—अगर उसकी फौज का अफगान-सरदार आबिद खा दुश्मन से मिलकर विश्वासघात न कर बैठता—तो जीत संभवतः मुशिदकुली खा की होती, अलीवर्दी खा की नहीं। वास्तव में हुआ यह कि मिर्जा बाकिर के बुरी तरह घायल हो जाने के कारण फौज में भगदड़ मच गई और जब मुशिदकुली खा ने वचने का और कोई उपाय न देखा, तब उसको साथ लेकर झटपट एक जहाज में जा बैठा और खुद भी भाग कर मछलीबन्दर जा पहुँचा। रतिपुर और जगन्नाथपुरी का राजा \*

---

\* “रियाजुससलातीन” के अंग्रेजी अनुवादक गुलाम हुसैन सलीम ने अपनी पाद-टिप्पणी में इसका नाम हाफिज कादिर बताया है और कहा है कि यह रतिपुर (खर्दा) का राजा और पुरी के मन्दिर का प्रबन्धकर्ता था। मालूम नहीं, यह बात किस आधार पर लिखी गई है। इस पुस्तक में पुरोत्तम या पुरी के राजा का उल्लेख है। “मुताखरीन” में लिखा है कि यह “रतिपुर का राजा था और जगन्नाथ का भी।” आगे चलकर “मुताखरीन” ने इसे स्पष्टतः “हिन्दू” राजा बताया है।



उसके मित्रों में था और यह गाँव का ऐसा साथी निकला कि इसकी सहायता से उसके बाल-बच्चे, नौकर-चाकर सभी, माल-असबाब के साथ, अलीवर्दी खा के कटक पहुँचने से पहले ही वहाँ से चल पड़े और सकुशल दक्खिन पहुँच गये। यहाँ निजामुल्मुल्क के राज्य में मुशिदकुली खा को पहले ही शरण मिल चुकी थी। उधर विजेता अलीवर्दी खा ने कटक पहुँचकर प्रान्त के बड़े-बड़े जमींदारों को बुलवाया और राज-भक्ति का आश्वासन मिल जाने पर उन्हें सम्मान-प्रदान कर विदा किया। अपने दूसरे दामाद सईद अहमद खा को उड़ीसा का नायब नाजिम बनाने के लिए वह वचनबद्ध था, इसलिए उसे कटक बुलवाकर उसने अपनी वह प्रतिज्ञा भी पूरी कर दी।

सुशासन की दृष्टि से अलीवर्दी खाँ को जो कुछ आवश्यक जवाब उसे पूरा कर, वह मुशिदाबाद लौट गया। पर कटक में अहमद खा की अयोग्यता के कारण परिस्थिति सुधरने के बजाय दिन-दिन बिगड़ने लगी, लोगों में उसके प्रति असन्तोष का भाव बढ़ने लगा, भीतर ही भीतर एक दूसरी क्रांति के लिए रग-मच तैयार होने लगा। इस सब के लिए प्रधानतः दोषी शाह अहिया नामक एक 'फकीर' था जिसकी अहमद खा से पुरानी जान-पहचान थी, जो घूमता-फिरता कटक जा पहुँचा था और जिसकी अब दरबार में तूती बोलने लगी थी। वास्तव में यह कोई योगी-पति नहीं, बल्कि दुश्चरित्र ढोंगी था। इसकी कुसंगति का फल यह हुआ कि नायब नाजिम दुराचारी बन गया और लपटता की राह पर तेज कदमों से आगे बढ़ने लगा। इससे जनता में बड़ा ही असन्तोष फैला और मिर्जा बाकिर के पक्षपातियों को अपनी अभीष्ट-सिद्धि के लिए अनायास ही उपयुक्त वातावरण मिल गया।

अचानक मिर्जा बाकिर ने कटक पहुँचकर ऐसा भपट्टा मारा कि

सईद अहमद खा से तख्त और ताज तो छिन ही गये, उसे अपनी निजी सम्पत्ति से भी हाथ धोना पड़ा और सपरिवार वदीगृह मे बन्द होना पडा। कटक के नागरिक विद्रोही हो गये थे और उनके इस विद्रोह के फलस्वरूप ही क्रान्तिकारियों को ऐसी आशानीत सफलता प्राप्त हुई थी।

अलीवर्दी खा को कुछ बातों की खबर पहले ही मिल चुकी थी और वह कटक जाने की तैयारी भी कर चुका था। अब मालूम हुआ कि विद्रोहियों की सहायता से मिर्जा बाकिर पूर्णतः सफल हो चुका था और अहमद खा को कैदखाने मे जान के लाले पड रहे थे। हाजी अहमद और उसकी स्त्री ने तो सलाह दी कि अगर मिर्जा बाकिर उनके बेटे को सपरिवार छोड दे, तो उससे लडा न जाय और उडीसा उसी को दे दिया जाय। पर अलीवर्दी खा को यह सलाह ठीक नहीं जची। हा, जितनी तैयारी वह कर चुका था, वह काफी नहीं थी—उसे लगा कि अगर निजामुल्मुल्क मिर्जा बाकिर की पीठ पर न होता तो यह इतने बल और वेग से आक्रमण न कर सकता। इसलिए उसने लाव-लशकर बढ़ा कर ही कटक जाना और दुश्मन की ताकत की आजमाइश करना युक्तिसंगत समझा। अब उसने घुडसवारों की सख्या बढ़ाकर बीस हजार कर दी और सेना को सुसज्जित करने मे कोई भी कसर न छोड़ी। जब तैयारी पूरी हो चुकी, तब उसने कटक की ओर प्रस्थान किया।

वहा दोनों दलों का मुकाबला नगर से थोड़ी ही दूर, महानदी के किनारे हुआ। इसमे फिर मिर्जा बाकिर की हार हुई और फिर उसे मैदान छोड़ कर दक्खिन भागना पडा। अपने कैदी अहमद खा को वह साथ लेता गया था। रथ पर इसके साथ दो तूरानी सरदार तैनात थे। इन्हे आदेश मिल चुका था कि दुश्मन के

पास पहुँचते ही अहमद खा के पेट में खजर घुसेडकर उसे मार डालना । रथ के चारो ओर पाच सौ मराठे सवारो का पहरा था और इन्हें भी आज्ञा मिल चुकी थी कि अगर अगहोनी हो जाय और दूसरे दलवाले रथ के पास पहुँच जाय तो तुममें से प्रत्येक आदमी पहले अपना वरछा रथ के आर-पार कर दे, फिर अपनी जान बचाने का प्रयत्न करे । पर जब अनहोनी सचमुच होके रही तब न तो तूरानियो के खंजर, न मराठों के भाले ही अहमद खा का बाल बाका कर सके । मराठो को जो आज्ञा मिल चुकी थी, उसका उन्होने पालन अवश्य किया, पर इसका नतीजा यही हुआ कि एक तूरानी सरदार मारा गया और दूसरा घायल होकर उसकी लाश के नीचे दबक गया । अहमद खा ने भी भुक या लेट कर अपनी जान बचाई\* । इतने में ही उस रथ की तलाश में दौडघूप करने वाले मुस्तफा खा, मीर जाफर खां†, मुहम्मद अमीन खा, दिलेरखा आदि सरदार आ पहुँचे और उनके पहुँचते ही अहमद खा को कैद से छूटकारा मिला, उसकी जिन्दगी की मीयाद बढ गई । अलीवर्दी खा के दल में हर्ष का पारावार न रहा । जब अहमद खा अपने चचा के पास पहुँचा, तब अलीवर्दी खा ने उठकर उसे छाती से लगा लिया और कुछ देर तक आनन्द-विभोर बना रहा । फिर उसने अहमद खा को नहवाया और

---

\* "रियाजुससलातीन" में यह कथा कुछ और प्रकार से मिलती है । उनमें लिखा है कि अहमद खा के साथ रथ में एक ही शस्त्र खजर लेकर बैठा था और वह था मुशिदकुली खा का भाई हाजी मुहम्मद अमीन । फिर उसमें पाच सौ की जगह कुल दो ही घुडसवारो का जिक्र है, जिनके वरछो ने अहमद खा की जगह हाजी मुहम्मद अमीन का खातमा कर दिया ।

† मीर जाफर अलीवर्दी खा का मीरवत्शी था । इसका पूरा नाम था मीर मुहम्मद जाफर खा बहादुर । यह अलीवर्दी खा के सौतेले भाई मीर मुहम्मद अमीन का बहनोई था ।

उसे नई खिलअत देकर तथा कलगी, सरपेच, मोतीमाल आदि से विभूषित कर मसनद पर बैठाया। इसकी स्त्री और लडके-वाले वारहवाटी के किले में कैद थे। वहा से सब के सब मुक्त कराये गये और यही बुलवा लिये गये। इसके बाद अलीवर्दी खा के आदेश से वे मुशिदावाद के लिए रवाना हुए। अहमद खां को देखने के लिए उसके मा-वाप अधीर हो रहे थे, इसलिए उसका जल्द से जल्द मुशिदावाद पहुच जाना आवश्यक था। आप अलीवर्दी खा कुछ समयके लिए कटक में ही ठहर गया और सुशासन की दृष्टि से जो उत्तम प्रबन्ध हो सकता था वह हो जाने के बाद ही उसने मुशिदावाद की राह ली।

उसकी अनुपस्थिति में वहा हाजी अहमद और जगत्सेठ फतहचन्द उसके प्रतिनिधि-स्वरूप काम करते जा रहे थे। रायरायां आलमचन्द की मृत्यु के बाद मन्निमडल के सदस्य यही दोनो रह गये थे और इनके उत्तरदायित्व के ही भरोसे अलीवर्दी खा अपनी राजधानी से इतनी दूर के दौरे पर जा सकता था या प्रवास में महीनो बिता सकता था।

फतहचन्द की कोठी और कपनी के बीच आर्थिक सम्बन्ध पूर्ववत् ही बना रहा और इस सम्बन्ध से कम्पनी पूर्ववत् ही लाभ उठाती रही। ७ जुलाई सन् १७४० को उसे १२१,००० ) कर्ज लेना पड़ा और इस कर्ज का भुगतान उसने जगत्सेठ की कोठी को चादी बेच कर किया। दिसम्बर १७४० में कासिमवाजार के कर्मचारियों ने कांसिल को लिखा कि हमे फतहचन्द को १२ ) सैकडा सालाना व्याज देना पडता है, हमे आगा है कि आपके लिखने पर वह यह दर घटा कर ९ ) फर देंगे। इस पर प्रेसिडेंट ने उन्हें लिखा कि, “वरसो से कपनी १२ ) सैकडा व्याज देती आ रही है, पर इतना भारी बोझ उठाने में अब वह असमर्थ है। हमारी प्रार्थना है कि कासिमवाजार की फैक्टरी को जितने

रुपये की जरूरत हो, आप ९) सैकड़ा सालाना व्याज पर दिया करें।” यह प्रार्थना स्वीकृत हो गई। २१ दिसम्बर को ही वहा वालों को ६०,०००) कर्ज लेना पड़ा। यह रुपया उन्हें ९) सैकड़ा व्याज पर ही मिला।

नमक की खरीद-विक्री करने का कंपनी या उसके अगरेज कर्मचारियों को कोई अधिकार नहीं था। वास्तव में इस अधिकार से दूसरे व्यापारी भी वञ्चित थे। नमक की खरीद-विक्री से जो कुछ लाभ होता, उसका हकदार स्वयं नवाब नाजिम था। फिर भी अगरेजों की घृष्टता ऐसी थी, कि वे उस क्षेत्र में समय-समय पर घुस ही जाते और जो कुछ हाथ लगता, लेकर बाहर निकल आते। हाजी अहमद कान में तेल डालकर बैठने वाला न था। उसने कंपनी के वकील को बुलवाया और कहा कि, “व्यापार-सम्बन्धी जो अधिकार अगरेजों को प्राप्त हैं, वे सम्राट् की अपनी प्रजा को भी प्राप्त नहीं। उनके लिए यह अत्यन्त लज्जाजनक बात है कि वे फिर भी मर्यादा के भीतर नहीं रह सकते और जो छोटी-मोटी चीजे खास कर यहां के लोगों के लिए छोड़ दी गई थी, उन्हें भी हथियाने लगे हैं। फिर नमक के इजारेदार तो खुद नवाब हैं—उनके साथ इस तरह पेज आने के मानी क्या?” वकील से यही जवाब बन पड़ा कि, “कंपनी इस विषय में कुछ भी नहीं जानती। अगर उसके कुछ कर्मचारियों ने नमक की खरीद-विक्री की है, तो बिना उसकी जानकारी और इजाजत के।” पर हाजी अहमद जानता था कि असलियत क्या है। इसलिए उसने गरम होकर ऐसी झिड़की सुनाई कि वकील को चुप्पी साध लेनी पड़ी। उसने सारा वृत्तान्त कलकत्ते लिख भेजा। वहां यह तै हुआ कि जगत्सेठ को लिखा जाय कि आप हाजी अहमद को समझा-बुझा कर यह मामला निवटा दें। जगत्सेठ

ने उनके अनुरोध की रक्षा कर हाजी अहमद से क्षमा-प्रदान करा दिया। कपनी को कुल १३,१९३) नकद देना पड़ा—और यह प्रतिज्ञा करनी पड़ी कि भविष्य में अगरेज नमक की खरीद-विक्री से कोई सरोकार न रखेगे। फतहचन्द की सिफारिश से इस मामले का निबटारा हो जाने की सूचना कौंसिल को देते हुए, कासिमबाजार के कार्यकर्ता फरवरी १७४१ में लिखते हैं—“हमें अपना भाग्य सराहना चाहिए कि इतना ही देकर हम इस सकट से मुक्त हो गये। यह निश्चित है कि अगर फतहचन्द की कृपा न होती और नवाब यहा से इतनी दूर न होता तो हम इतने सस्ते न छूटते।”

मार्च १७४१ में कंपनी ने जगत्सेठ से १५०,०००) कर्ज लिया। नवम्बर में उसने ५०,०००) चुका दिया। मार्च १७४२ में सूद का हिसाब हुआ तो, उस मद में कंपनी के जिम्मे १२,०००) निकला। इसका तो उसने कलकत्ते में भुगतान कर दिया, पर असल बाकी ही रहा। कुछ और रुपये की जरूरत पड़ी। इसलिए कंपनी की ओर से तीन हैड नोट और लिखे गये—एक ११०,०००) का, दूसरा १००,०००) का और तीसरा ९०,०००) का। साथ ही पुराना हैड नोट बदल दिया गया। किसी हैड नोट में महाजन का नाम ‘जगत्सेठ फतहचन्द आनन्द-चन्द’ लिखा था तो किसी में ‘सेठ महतावराय।’ कहीं-कहीं यह नाम ‘जगत्सेठ फतहचन्द’ ही मिलता है। वास्तव में तीनों ही नाम प्रचलित थे—कम से कम कंपनी के कागजात में तीनों ही मिलते हैं। सेठ महतावराय फतहचन्द के पौत्र थे—अर्थात् सेठ आनन्दनन्द के पुत्र। कोठी का मशहूर नाम ‘जगत्सेठ फतहचन्द सेठ आनन्दचंद’ ही था और उन दोनों व्यक्तियों के मर जाने पर भी कई साल तक

## जगत्सेठ

इस नाम का व्यवहार होता रहा। यो तो सेठ आनन्दचन्द अपने पिता के जीवन-काल में ही परलोक सिधार चुके थे।

कंपनी को किस हैडनोट की बाबत कितना चुकाना पड़ा, यह नीचे के विवरण से जान पड़ेगा.—

(१)

महाजन जगत्सेठ फतहचन्द      ता० २१ मार्च, १७४१-४२  
को चुकाया गया

असल	१००,००० )
सूद ८ नवम्बर तक (७ महीने, १८ दिन का ९) सैकड़ा के हिसाब से)	<u>५,७०० )</u>
	१०५,७०० )
वट्टा १५॥) सैकड़ा	<u>१६,३८३॥ )</u>
	१२२,०८३॥ )

(२)

महाजन जगत्सेठ फतहचन्द      ता० २६ मार्च, १७४१-४२  
को चुकाया गया

असल	९०,००० )
सूद (उसी हिसाब से, उसी तारीख तक—अर्थात् ७ महीने १३ दिन का )	<u>५,०१७॥ )</u>
	९५,०१७॥ )
वट्टा १५॥) सैकड़ा	<u>१४,७२७॥ = )</u>
	१०९,७४५ = )

(३)

महाजन जगत्सेठ फतहचन्द आनन्दचन्द  
को चुकाया गया तारीख वही

असल ११०,०००)

सूद (उसी हिसाब से, उसी तारीख  
तक—अर्थात् ७ महीने १३ दिन का) ६,१३२॥)

११६,१३२॥)

वट्टा १५॥) सैकडा १८,०००॥) ९

१३४,१३३) ९

(४)

महाजन सेठ महतावराय तारीख वही  
को चुकाया गया

असल १००,०००)

सूद (उसी हिसाब से, उसी तारीख  
तक—अर्थात् ७ महीने १३ दिन का) ५,५७५)

१०५,५७५)

वट्टा १५) सैकडा १६,३६४=)

१२१,९३९=)

कुल भुगतान ४८७,९००॥१-)

मुगिदावाद और कलकत्ते के बीच वाणिज्य-व्यापार का स्रोत  
अपनी साधारण गति से वह रहा था, मिर्जा वाकिर की सहायता



करने के लिए मयूरभंज के राजा का प्राणान्त\* कराके, अलीवर्दी खां उधर के जंगलो में शिकार खेलता और प्राकृतिक सौंदर्य को आख भर देखता हुआ बगाल की ओर लौटा जा रहा था। विहार में जैनुद्दीन खा भोजपुर के इलाके को सर कर चुका था—भोजपुर के बाद मगह की वारी आ चुकी थी—और “मुताखरीन” के लेखक का पिता सैयद हिदायत अली खा, टेकारी (गया) के राजा सुन्दरसिंह और पलाम के राजा जयकिशनराय की मदद से रामगढ़ (हजारीबाग) के किले पर सरकारी झंडा फहराकर और आस-पास के पहाड़ी इलाके में भी अपने मालिक का सिक्का जमाकर उसी ओर कहीं सुस्ता रहा था—कि अचानक एक टिड्डी-दल के पश्चिम दिशा से टूट पड़ने की खबर मिली और बगाल-बिहार-उड़ीसा के इतिहास में एक ऐसे अध्याय का आरम्भ हुआ, जिसकी भीषणता लोगों को बहुत बरसों तक भूलने वाली न थी।

यह मराठों-द्वारा होने वाली बगाल पर पहली चढ़ाई थी। अलीवर्दी खां के समय में ऐसी और भी चढ़ाईयां हुईं। इनसे तीनों प्रान्तों की विशेष क्षति इस कारण हुई कि मराठे उधर जमकर बैठने और शासन करने के उद्देश से नहीं, बल्कि लूट-पाट करने अथवा चीथ वसूल करने के उद्देश से ही जाते रहे और हाथ लगने वाले धन को नागपुर या अन्यत्र पहुंचाते रहे। उनकी इन चढ़ाईयों के फलस्वरूप जगत्सेठ को भी लुटना पड़ा, अगरैजो को कलकत्ते की रक्षा के लिए एक काफी लम्बी और गहरी खाई खुदवानी पड़ी और अलीवर्दी खा को अन्त में विवश होकर उड़ीसा-प्रान्त मराठों के हवाले कर देना पड़ा।

मराठों-द्वारा होने वाले आक्रमण के स्रोत का उद्गम स्थान नागपुर

---

\* “रियाजुल्ललानीन” में लिखा है कि अलीवर्दी खा ने कुछ दूर तक उसका पीछा किया, पर वह पकड़ा न जा सका।

था, जहा रघुजी भोंसले ने वरार की ओर से बढ़ते-बढ़ते अपना अधिकार जमा लिया था। यह विम्बाजी भोंसले नामक सरदार का पुत्र था और किसी समय सातारा में शिवाजी के पौत्र शाहू का कृपा-पात्र बन चुका था। शाहू के आदेश से इसने अपने चचा कान्होजी को पराजित कर कैदखाने में डलवा दिया और १७३० के लगभग सेना साहेब का पद तथा वरार का अधिकार पाकर यह गिनती में आ गया। रघुजी महत्वाकांक्षी था। पूरव की ओर पाव पसारने की गुजाइश देखकर इसने उधर वही काम करना शुरू किया, जो शिन्दे, होलकर, पवार, गायकवाड आदि दूसरी दिशाओं में कर रहे थे।

बंगाल पर मराठों की पहली चढ़ाई रघुजी के प्रधान-मंत्री भास्कर पन्त कोल्हटकर के नायकत्व में हुई। इतिहास में यह भास्कर पंडित के नाम से प्रख्यात है। इसके साथ मीर हबीब \* भी था, जो पहले ढाके में और फिर कटक में मुर्शिदाकुली खां का नायब रह चुका था और जो उसके हारकर भाग जाने पर रघुजी भोंसले से यह चढ़ाई कराने के उद्देश से नागपुर जा पहुँचा था। रघुजी ने इसके अलावा एक और मुसलमान सरदार को उच्च पद देकर भास्कर पंडित के साथ भेजा था। इसका नाम अली करावल था।

भास्कर की सेना में पच्चीस से चालीस हजार घुड़सवार थे और उसने छोटा नागपुर-प्रदेश होकर बंगाल पर आक्रमण किया था।

\* इसका पूरा नाम था मीर हबीब अर्दिस्तानी। जिनका जिक्र ऊपर आ चुका है। “मुताखरीन” का वयान है कि मराठों से गुप्त सम्बन्ध रखते हुए भी यह अलीवर्दी खां के वंदवान पहुँचने तक उनके नायब बना रहा; फिर लडाईं में घायल होने पर भास्कर पंडित के दल में जा मिला। “मुताखरीन” में इस सम्भावना का भी उल्लेख है कि रघुजी को उग्रमाने वाला निजामुन्मुल्क था।

करने के लिए मयूरभंज के राजा का प्राणान्त\* कराके, अलीवर्दी खा उधर के जंगलो में शिकार खेलता और प्राकृतिक सौंदर्य को आख भर देखता हुआ बगाल की ओर लौटा जा रहा था। विहार में जैनुद्दीन खां भोजपुर के इलाके को सर कर चुका था—भोजपुर के बाद मगह की वारी आ चुकी थी—और “मुताखरीन” के लेखक का पिता सैयद हिदायत अली खा, टेकारी (गया) के राजा सुन्दरसिंह और पलाम के राजा जयकिशनराय की मदद से रामगढ (हजारीबाग) के किले पर सरकारी झंडा फहराकर और आस-पास के पहाड़ी इलाके में भी अपने मालिक का सिक्का जमाकर उसी ओर कहीं सुस्ता रहा था—कि अचानक एक टिड्डी-दल के पश्चिम दिशा से टूट पड़ने की खबर मिली और बंगाल-बिहार-उड़ीसा के इतिहास में एक ऐसे अध्याय का आरंभ हुआ, जिसकी भीषणता लोगों को बहुत बरसों तक भूलने वाली न थी।

यह मराठों-द्वारा होने वाली बगाल पर पहली चढ़ाई थी। अलीवर्दी खा के समय में ऐसी और भी चढ़ाईयां हुईं। इनसे तीनों प्रान्तों की विशेष क्षति इस कारण हुई कि मराठे उधर जमकर बैठने और शासन करने के उद्देश से नहीं, बल्कि लूट-पाट करने अथवा चौथ वसूल करने के उद्देश से ही जाते रहे और हाथ लगने वाले धन को नागपुर या अन्यत्र पहुंचाते रहे। उनकी इन चढ़ाईयों के फलस्वरूप जगत्सेठ को भी लुटना पड़ा, अगरजो को कलकत्ते की रक्षा के लिए एक काफी लम्बी और गहरी खाई खुदवानी पड़ी और अलीवर्दी खा को अन्त में विवश होकर उड़ीसा-प्रान्त मराठों के हवाले कर देना पड़ा।

मराठों-द्वारा होने वाले आक्रमण के स्रोत का उद्गम स्थान नागपुर

---

\* “रियाजुन्सलतून” में लिखा है कि अलीवर्दी खा ने कुछ दूर तक उसका पीछा किया, पर वह पकड़ा न जा सका।

था, जहाँ रघुजी भोसले ने बरार की ओर से बढ़ते-बढ़ते अपना अधिकार जमा लिया था। यह बिम्बाजी भोसले नामक सरदार का पुत्र था और किसी समय सातारा में शिवाजी के पौत्र शाहू का कृपा-पात्र बन चुका था। शाहू के आदेश से इसने अपने चचा कान्होजी को पराजित कर कैदखाने में डलवा दिया और १७३० के लगभग सेना साहेब का पद तथा बरार का अधिकार पाकर यह गिनती में आ गया। रघुजी महत्वाकांक्षी था। पूरब की ओर पाँच पसारने की गुजाइश देखकर इसने उधर वही काम करना शुरू किया, जो शिन्दे, होलकर, पवार, गायकवाड आदि दूसरी दिशाओं में कर रहे थे।

बंगाल पर मराठों की पहली चढ़ाई रघुजी के प्रधान-मंत्री भास्कर पन्त कोल्हटकर के नायकत्व में हुई। इतिहास में यह भास्कर पंडित के नाम से प्रख्यात है। इसके साथ मीर हबीब \* भी था, जो पहले ढाके में और फिर कटक में मुशिदकुली खा का नायब रह चुका था और जो उसके हारकर भाग जाने पर रघुजी भोसले से यह चढ़ाई कराने के उद्देश से नागपुर जा पहुँचा था। रघुजी ने इसके अलावा एक और मुसलमान सरदार को उच्च पद देकर भास्कर पंडित के साथ भेजा था। इसका नाम अली करावल था।

भास्कर की सेना में पच्चीस से चालीस हजार घुड़सवार थे और उसने छोटा नागपुर-प्रदेश होकर बंगाल पर आक्रमण किया था।

\* इसका पूरा नाम था मीर हबीब अर्दिस्तानी। जिसका जिक्र ऊपर आ चुका है। “मुताखरीन” का वयान है कि मराठों से गुप्त सम्बन्ध रखते हुए भी यह अलीवर्दी खा के वर्दवान पहुँचने तक उसके साथ बना रहा; फिर लड़ाई में घायल होने पर भास्कर पंडित के दल में जा मिला। “मुताखरीन” में इस सम्बन्ध का भी उल्लेख है कि रघुजी को उकसाने वाला निजामुल्मुल्क था।

मुबारक मंजिल (मेदिनीपुर) के पास अलीवर्दी खां को पक्की खबर मिली कि मराठे वर्देवान के विलकुल पास पहुच चुके थे। उस समय बहुत थोड़े-से सैनिक उसके साथ रह गये थे, बाकी या तो खेत आ चुके थे या बर्खास्त हो चुके थे या मुशिदावाद पहुच चुके थे। फिर भी अलीवर्दी खां ने वर्देवान पहुचकर मराठों का मुकाबला किया। वहा उसे काम-याबी हासिल न हो सकी—बल्कि उसे हार खाकर किसी तरह जान बचाते हुए मुशिदावाद की ओर सरकना पडा। कटवा पहुचने पर दम मारने की फुरसत मिली भी तो मालूम हुआ कि मराठे वहा पहले ही पहुच चुके थे और लूट-पाट मचाकर तथा खेतों, खलियानों और बजारों में आग लगाकर फिर हवा हो चुके थे।

बरसात करीब थी और अलीवर्दी खा पीछे हटते-हटते अपनी राजधानी के पास पहुच चुका था। भास्कर पंडित का विचार वीरभूम के रास्ते नागपुर लौट चलने का हुआ, पर मीर हबीब ने इसका विरोध किया। “मुताखरीन” के लेखक का कहना है कि

“मीर हबीब अपनी जान पर खेलकर मराठों का इतना उपकार कर चुका था कि उसके विरोध की उपेक्षा नहीं की जा सकती थी। ईरान से चलकर एक मामूली फेरीवाले के रूप में यहा आनेवाले इस शख्स की तारीफ करनी होगी कि जिसके लिए काला अक्षर भेस बराबर था, उसने अपनी गुण-गरिमा से अपने लिए विशिष्ट पद प्राप्त कर लिया। कठिन से कठिन परिस्थिति में भी वह धवराने या डावाडोल होने वाला न था। अगर एक व्यक्ति विकल हो जाती तो पांच और युक्तियों को पेश करते उसे देर न लगती। सेनापतित्व के सम्पादन में भी वह बराबर धीर-वीर बना रहता। जब उसने भास्कर पंडित का प्रस्ताव सुना, तब बगाल से इतना थोड़ा लेकर ही चल देना उसे स्वीकार नहीं

हुआ। उसने अपने प्रधान से कहा कि अगर आप रुपया चाहते हैं तो मुझे एक हजार घुडसवार दीजिए, मैं अलीवर्दी खां के मुर्शिदाबाद पहुँचने से पहले ही वहाँ पहुँच जाऊंगा और जहाँ शहरपनाह तक नहीं, उस शहर के एक जगत्सेठ के ही घर से इतना धन ला दूंगा कि आप सन्तुष्ट हो जायेंगे। मीर हबीब की सलाह और उसकी दलीलो का भास्कर पड़ित पर ऐसा असर पड़ा कि उसके साथ कोई एक हजार अच्छे से अच्छे सवार कर दिये गये और वह घोड़े को एड़ लगा कर फौरन मुर्शिदाबाद रवाना हुआ। अलीवर्दी खां को इसकी भनक मिल गई। वह राजधानी की परिस्थिति को अच्छी तरह जानता था और उसे यह विश्वास न हो सकता था कि उसका भाई या भतीजा नगर-निवासियों की रक्षा कर सकेगा। इसलिए वह स्वयं झटपट चल पड़ा। पर जहाँ अलीवर्दी खां को मुर्शिदाबाद पहुँचने में दो दिन लगे, वहाँ मीर हबीब एक ही दिन में वहाँ पहुँच गया। अलीवर्दी खां के पहुँचने से पहले ही वह जगत्सेठ का घर लूट चुका था और वहाँ से दो करोड़ रुपये तथा कुछ अन्य सम्पत्ति लेकर अदृश्य हो चुका था। उसने नगर के कुछ अन्य भागों को भी लूटा। एक काम यह किया कि अपने भाई मीर शरीफ के घर पहुँच कर उस को अपने साथ ले लिया।”

मुर्शिदाबाद के लोगों को मार्च (१७४२) में खबर मिली थी कि मराठे बगाल में प्रवेश कर चुके हैं और लूट-पाट करते तथा गावों और शहरों को जलाते हुए वीरभूम की ओर बढ़ते आ रहे हैं। मराठों का ऐसा आतक था कि इस समाचार के पहुँचते ही लोग शहर छोड़कर जहाँ-तहाँ भागने लगे। जो लोग भागने में असमर्थ थे, वे भी अपने-अपने माल-असबाब को मुर्शिदाबाद से बाहर भेजने लगे। अप्रैल बीतते-बीतते शहर बहुत-कुछ खाली हो चुका था और वहाँ प्रायः सरकारी कर्मचारी-

मात्र रह गये थे। कासिमवाजार का भी यही हाल था—वहा एक भी व्यापारी नहीं रह गया था। जगत्सेठ ने पहला काम यह किया कि अपने परिवार को और कहीं भेज दिया, फिर जितना धन मुर्शिदाबाद से हटाया जा सकता था, उसे हटवाना शुरू किया। इससे लोगो की घबराहट और भी बढ़ गई। फतहचन्द ने अपना कुछ धन कलकत्ते भेज दिया, इसका कंपनी के कागजात में उल्लेख मिलता है। और व्यापारियो ने भी यही किया। एक ही दिन २०७ नावें कलकत्ते पहुँची। इनमें एक नाव पर जगत्सेठ के ही पन्द्रह तोड़े रुपये थे।

मई में हाजी अहमद को अपने भाई का एक खत मिला था, जिसमें अलीवर्दी खा ने वर्दवान से लिखा था कि मराठे मुझसे एक करोड़ रुपया माग रहे हैं, पर मैं उन्हें कानी कौड़ी देने को भी तैयार नहीं। हाजी अहमद ने, फौरन फतहचन्द को बुलवाया और उन्हें अपने खास कमरे में ले जाकर वह खत पढ़ सुनाया। उसने यह भी बताया कि मराठों के व्यूह को भेदकर अलीवर्दी खा मुर्शिदाबाद की ओर निकल आया है और इस समय उसका पडाव कटवा में है, जहा कठिनाइयो के होते हुए भी वह कहीं अधिक सुरक्षित है। मई में ही मीर हवीव ने जगत्सेठ के घर पर छापा मारा और जो धन वहा से हटाया न जा सका था, उसे लूट ले गया।

“मुताखरीन” का अंगरेजी अनुवाद करनेवाला\* इस प्रसंग में लिखता है कि—

“जिसका घर मीर हवीव-द्वारा लूटा गया, उसका नाम जगत्सेठ

\* अनुवादक एक फरामोमी था जिमने इस्लाम को ग्रहण कर अपना नाम ‘हाजी मुस्तफा’ रख लिया था।

धालमचन्द \* था। यह व्यक्ति संसार में सब से धनी था। आज भी (१७८६) उस घराने में कम से कम दो हजार आदमी गुजर-बसर करते हैं। वहीं से लुटेरे पूरे दो करोड़ ले गये। ये सारे रुपये एक ही टकसाल के अर्थात् आरकाट के ढले हुए थे, यह बात और भी विशेषता-पूर्ण थी। यूरोप के किसी भी बादशाह को ऐसा धक्का लगता तो वह देहोश हुए बिना न रहता, पर जगत्सेठ पर इसका असर नहीं के बराबर पड़ा और यह परिवार पहले की ही तरह दर्शनी हुई के जरिये, सरकार को एक-एक करोड़ तक का भुगतान करता-कराता रहा। यह बात बंगाल में इतनी विख्यात है कि इसे प्रमाणित करना अनावश्यक है।”

लूट के माल के साथ मीर हबीब भास्कर पंडित के पडाव पर पहुँचा, जो उस समय दीरभूम जिले में कहीं था। उसने अपनी सफलता की ओर उसका ध्यान आकर्षित करते हुए इस बात पर बहुत जोर दिया कि बंगाल में अभी और बहुत-कुछ हाथ लग सकता है, पर उसके लिए यहाँ कुछ और समय बिताने की जरूरत है। उसने यह भी कहा कि जल्दबाजी करना और इतना थोड़ा-सा धन लेकर ही चल देना बड़ी मूर्खता होगी और इसके लिए रघुजी भोसले हम लोगों को फटकारे बिना न रहेंगे। भास्कर को उसकी बात ठीक लगी और वह नागपुर लौटने के बजाय कटवा में ही आसन मारकर बैठ गया। मीर हबीब उसके प्रधान मंत्री की हैसियत से अपना समय कटवा और हुगली के बीच बिताने लगा और तरह-तरह की युक्तियों का अवलम्बन कर छोटे-बड़े जमींदारों और व्यापारियों से जितना रुपया ऐंठ सकता था, ऐंठने लगा।

संभवतः अलीवर्दी खा के मुर्शिदाबाद पहुँच जाने के बाद भी

---

\* यह गलती है। फतहचन्द होना चाहिए था।



फतहचन्द का घर एक बार और लूटा गया। लूट में हाजी अहमद के या उसके अपने ही कुछ सिपाही शामिल थे। संभवतः इन लोगों को जो दंड मिलना चाहिए था, न मिला। फतहचन्द को बात बहुत बुरी लगी और मुशिदाबाद छोड़कर वह स्वयं ढाके चले गये। अलीवर्दी खा की ओर से उन्हें लौटा ले आने के लिए कुछ आदमी भेजे गये, पर उन्होंने यही उत्तर दिया कि जिस नगर में कोई सरकार ही नहीं, वहां हम सुरक्षित कैसे रह सकते हैं ?

कासिमबाजार में जो अंगरेज कर्मचारी रह गये थे, वे अपने ७ जून के पत्र में लिखते हैं —

“हमें खेद के साथ लिखना पड़ता है कि जो व्यापारी रेशमी माल बेचने वाले थे, उनमें से एक भी अभी तक नहीं लौटा है। जुलाहे भी बाहर ही हैं। बेचारे करें तो क्या ? जिन-जिन स्थानों में माल तैयार होता था, वे उजड़-से गये हैं। जुलाहों के घर-बार जलकर राख हो गये हैं और यही हालत उनके करघों की हुई है। हमने नवाब और हाजी अहमद के पास एक अर्जदास्त भेजकर प्रार्थना की है, कि जो व्यापारी खरीद-विक्री का कौल-करार या लिखा-पट्टी कर चुके हैं, उन्हें यहाँ बुलवा दिया जाय, वना हमारा व्यापार मिट्टी में मिल जायगा। पर सफलता की आशा बहुत कम है। जब तक जगत्सेठ नहीं लौटते, तब तक और कोई व्यापारी लौटने वाला नहीं। सब उन्हीं का अनुसरण करने वाले हैं। सुना है कि फतहचन्द ढाके पहुँच गये। नवाब ने कई दूत उनके पास भेजे, पर उन्होंने बीमारी का बहाना कर दिया और न लौटे। कल मुशिदाबाद का काजी उनके पास भेजा गया है। उसे आज्ञा मिली है कि समझा-बुझा कर फतहचन्द को वापस ले आओ, क्योंकि उनका यहाँ रहना व्यापारियों के लिए ही नहीं, सरकार के लिए भी जरूरी है। इधर एक

हफ्ते से नवाब और हाजी अहमद का मिलना-जुलना बन्द है। नवाब ने कुछ तोहफा भेजा था तो हाजी अहमद ने उसे लौटा दिया। अनबन का कारण यह बताया जाता है कि मुर्शिदाबाद लौटने पर नवाब ने कहा कि बड़े अफसोस की बात\* है कि अपने पास दूने सवार होते हुए भी मराठो को अपनी छावनी तथा जगत्सेठ का घर जलाने और लूटने दिया गया ! ”

इसके प्राय एक सप्ताह बाद फतहचन्द मुर्शिदाबाद लौटे। उनके साथ और कई व्यापारी थे। पर अपने दोनो पोतो को—महताबराय और स्वरूपचन्द को—वे ढाके में ही छोड़ते आये। मुर्शिदाबाद अभी निरापद नहीं हुआ था, इसलिए फतहचन्द वहाँ कम से कम रुपया-पैसा अपनी तिजोरियों में रखना चाहते थे। उन्होंने कासिमबाजार के अंगरेजो को कहलाया कि रुपये की जरूरत हो तो कर्ज ले सकते हो। अंगरेज कुछ चादी बेचना चाहते थे, पर उस समय चादी छूने से भी फतहचन्द को इन्कार था। “जब टकसाल ही बन्द है, तब मैं चादी लेकर क्या करूँगा ? जो रुपया मौजूद है, उसी को हटाना मुश्किल हो रहा है, फिर बोझ को बढ़ाने से फायदा ही क्या ?” फतहचन्द का जो गुमास्ता हुगली में रहता था, वह कार्यवश कलकत्ते गया तो कौंसिल ने बहुत कहा कि आप कुछ चादी ले लीजिए। पर उसने यही जवाब दिया कि “मालिक की ओर से चादी लेने की मनाही है, वल्कि ढाका तथा अन्य स्थानों में भी ऐसी ही मनाही हो चुकी है।” मराठो की उपस्थिति और

---

\* “तबे हाजि साहेब के नवाब अनेक बुलिल,  
एतेक लस्कर रइते बाड़ी लुइटा गेल ।”

ये पक्तियाँ ‘महाराष्ट्र-पुराण’ नामक ग्रंथ से उद्धृत हैं, जिसके लिए परिशिष्ट-भाग द्रष्टव्य है।

मीर हवीव की हरकतों ने पश्चिम बंगाल में राज-काज का चलना बद-सा कर दिया था। अलीवर्दी खा का प्रभुत्व उधर के कई जिलों में—मसलन मेदिनीपुर, हुगली, बर्दवान में—नाममात्र को रह गया था ; बल्कि उड़ीसा के भी कुछ अंश पर मराठों का अधिकार हो चला था। कुछ ही दिन बाद फतहचन्द फिर ढाके लौट गये। और व्यापारी भी रग-ढंग ठीक न देखकर मुशिदाबाद से धीरे-धीरे हटने लगे। १० जुलाई को कासिमबाजार के अंगरेज लिखते हैं कि—

“८ तारीख की रात को जगत्सेठ मुशिदाबाद से बाहर चले गये। यहाँ से हमारे भी कई व्यापारी जा चुके और कई जाने की तैयारी कर रहे हैं।”

अलीवर्दी खां मराठों को मार भगाने के लिए बहुत बड़े पैमाने पर तैयारी करने लगा। पर सैनिकों का वेतन चुकाने के लिए रुपया चाहिए था और रुपया जुटाना उस समय बहुत कठिन काम हो रहा था। उधर अलीवर्दी खा के अपने सैनिक भी उद्धत और उद्बुद्ध होकर प्रजा पर अत्याचार करने लगे थे। तत्कालीन परिस्थिति में अनुशासन की शिथिलता अनिवार्य-सी हो गई थी और इस शिथिलता से अराजकता पैदा होने लगी थी। कासिमबाजार के अंगरेजों ने नवाब से डाके-जनी की शिकायत भी की तो कोई नतीजा न निकला। डाका मारने वाले सैनिक थे और उनकी करतूतों से लज्जित होते हुए भी अलीवर्दी खां उन्हें रोकने या दंड देने में असमर्थ था।

उसने अपने भतीजे जैनुद्दीन खा को लिखा कि इस सकट-काल में धन-जन से हमारी जितनी सहायता कर सकते हो, फौरन आकर करो। डाका, मालदा और राजमहल से नावे भगवाकर उसने बहुत बड़ा वेड़ा भी तैयार कराया। प्रत्येक सरदार से कहा गया कि जितने सवार या

सिपाही भरती कर सकते हो, करो और प्रत्येक को इसके लिए प्रोत्साहन के अलावा पुरस्कार भी दिया गया। पुरानी तोपों की मरम्मत कराई गई और कुछ नई तोपें बनवाई गईं। पर यह सारी तैयारी हो ही रही थी कि दिल्ली से मुरीद खां फिर आधमका और माल का बकाया तलब करने लगा। इस बार परिस्थिति और प्रकार की थी, इसलिए अलीवर्दी खां ने कुछ भी देने में अपनी असमर्थता प्रकट की और सम्राट् को लिखा कि मराठों के आक्रमण की कहानी आप सुन ही चुके होंगे, मैं आपको बगाल की सुध दिलाता हूँ और आप से प्रार्थना करता हूँ कि जल्द से जल्द वहाँ से किसी बड़े सरदार को यहाँ ससैन्य भेजकर मेरी सहायता करें और बगाल को मराठों के अधीन हो जाने से बचावें। मुहम्मद शाह ने एक खत अवध के सूबेदार को लिखा और दूसरा बालाजी बाजीराव को। बाजीराव के मरने पर इसे ही पेशवा का पद मिला था। यह अरसे से मालवा-प्रान्त की सनद चाहता था और रघुजी भोसले से इसका वैमनस्य भी चला आता था। शत्रु से बदला लेने और वैध रूप से मालवा का अधिकार प्राप्त करने का यह बालाजी को अच्छा मौका मिला।

अलीवर्दी खां ने बरसात बीतते ही मुर्शिदाबाद से कूच किया। कटवा के आमने-सामने, भागीरथी के दूसरी ओर, एक स्थान पर पहुँचकर उसने छावनी डाली। वहाँ सात-आठ दिन तक दोनों ओर से गोलावारी होती रही। अलीवर्दी खां की वास्तविक इच्छा भागीरथी को पारकर, मराठों पर टूट पड़ने की थी। इसके लिए नावों का पुल तैयार किया गया और निविड़ अन्धकार में एक रात अलीवर्दी खां की सेना उस पार से इस पार पहुँच गई। कहा गया है कि मराठे भाग पड़े और अलीवर्दी खां ने उनका पीछा किया। हुगली, बर्दवान, मेदिनीपुर—

हर जगह मराठों के पाव उखड़ गये और वे जिस राह आय थे, उसी राह भागने की चेष्टा करने लगे। पर छोटा नागपुर के जगल इसमें बाधक हुए और भास्कर को मेदिनीपुर-वालेश्वर-कटक होते हुए भागकर अपनी रक्षा करनी पड़ी। अलीवर्दी खा ने चिलका-भील तक पीछा किया, पर जब भास्कर और मीर हवीव पकड़ न जा सके, तब खाली हाथ कटक लौट आया। उड़ीसा में पिछली बार वह शाह मुहम्मद मसूम पानीपती को अपने प्रतिनिधि के रूप में छोड़ आया था। यह मराठों-द्वारा हरिहरपुर में मारा जा चुका था, इसलिए वह पद अब मुस्तफा खा के चचा अब्दुल नबी खा को प्रदान किया गया। राजा जानकीराम का बेटा दुर्लभराम इसका नायब या पेशकार नियुक्त हुआ।

इस बीच अवध का सूबेदार अबुल मसूर खा और पशवा वालाजी वाजीराव सम्राट् का आदेश पाकर, पूरब की ओर प्रस्थान कर चुके थे। अबुल मसूर पटने पहुंच चुका था कि उसे खबर मिली कि वालाजी की फौज अवध होकर आने वाली है। उसने फौरन मनेर के पास गंगा को पार किया और सिर पर पाव रख अवध लौट गया। वालाजी राव को भी बिहार पहुंचते देर न हुई। वह पटने के पास से तो गुजरा, पर वहां मुकाम नहीं किया। दाऊदनगर, गया, मानपुर, टेकारी, बिहार शरीफ, मुंगेर, भागलपुर होते हुए वह वीरभूम की ओर बढ़ गया। जब अलीवर्दी खा उससे मिला, तब वालाजी ने सब से पहले चौथ का जिक्र छोड़ा और हिसाब चुकता हो जाने पर ही उसन सम्राट् की आज्ञा का पालन करने का नाम लिया। रघुजी भोसले अपनी सत्ता के साथ बगाल पहुंच चुका था और भास्कर पन्त भी लौट चुका था। रघुजी का पड़ाव कटवा और वर्दवान के बीच था और भास्कर का मेदिनीपुर में। वालाजी वाजीराव से शिकस्त खाकर रघुजी

को नागपुर भागना पड़ा। भास्कर भी बंगाल में न ठहर सका। उड़ीसा होकर, वह भी जहा से आया था वही लौट गया।

कहने के लिए तो बालाजी बंगाल गया था सम्राट् के आदेश से अलीवर्दी खां की सहायता करने, दर असल उसका उद्देश था अलीवर्दी खा से चौथ वसूल करना—इस मद में उसके जिम्मे मोटी रकम बाकी ठहराकर, पत्थर तले दबे हुए हाथ से जितना मिल सके, उतना ले लेना और आगे के लिए भी नाजिम को शर्तों से जकड़बंद कर जाना। ७ जुलाई सन् १७४३ को उसे मालवा की सनद मिल गई और इसके बाद ही उसका रघुजी से मेल या समझौता भी हो गया। अब उसने अवध, बंगाल, बिहार और उड़ीसा का कर वसूल करने का अधिकार शाहू से रघुजी को दिलवा दिया,\* जिससे प्रोत्साहित होकर भोसले ने वर्षा-काल के बाद ही, भास्कर पन्त को फिर पूरब की ओर रवाना किया।

जिस समय फतहचन्द ढाके में प्रवास कर रहे थे, उस समय कपनी को कुछ उधार लेने की जरूरत पड़ी। फतहचन्द एक लाख से कम देने को तैयार न थे, इसलिए ढाकेवालों को उतना ही लेना पड़ा। अगस्त (१७४२) में कपनी की ओर से पूछा गया कि और कुछ उधार मिल सकता है क्या, और अगर मिल सकता है, तो कितने व्याज पर? फतहचन्द ने कहा कि जितने रुपये की जरूरत हो, कपनी ले सकती है; व्याज की दर वही रहेगी—९) प्रतिशत प्रतिवर्ष। समय के लिहाज से कपनी के कर्मचारियों को यह दर कुछ ऊँची जंची। काँसिल ने ढाका-फैक्टरी को लिखा कि अभी खरीदारी बंद रहेगी, इसलिए दादनी देन

---

\* “मराठों का उत्थान और पतन”—श्री गोपाल दामोदर तामस्कर लिखित।

या कर्ज लेने की जरूरत नहीं। पर अक्टूबर में उसे ४०,०००) कर्ज लेना ही पड़ा। व्याज में किसी तरह की कमी नहीं हुई। हाँ, ढाके में उसकी कुछ नावे रोक ली गई थी और उसके कर्मचारियों के साथ 'दुर्व्यवहार' होने लगा था। फतहचन्द के सिफारिश करने पर नावे छोड़ दी गई—वह 'दुर्व्यवहार' भी बढ़ हो गया। अक्टूबर में नवाब और हाजी अहमद दोनों ने ही फतहचन्द को लिखा कि मराठे बगाल से चपत हो चुके, अब आपको लौट आने में कोई सकोच नहीं होना चाहिए। फतहचन्द मुर्शिदाबाद लौट गये। उनके लौटने पर ही कपनी ने चादी देकर उन चारों हैड नोटों का भुगतान किया जिनका उल्लेख ऊपर किया जा चुका है।

नवम्बर १७४२ में कौंसिल ने यह निर्णय किया कि—

“चूँकि कपनी पर फतहचन्द के कर्ज का भारी बोझ है और उन्होंने बहुत कहने-सुनने पर कर्ज के भुगतान में चादी लेना स्वीकार कर लिया है, हम लोगो की सम्मति है कि उन्हें चादी देकर यह कर्ज चुका दिया जाय।

“उनके साथ यह तै हुआ है कि चादी का दाम तो वही रहेगा जो और व्यापारी डवर देते आये हैं, पर कासिमवाजार की परिपाटी के अनुसार वह चादी को 'सिक्को' से तौल कर ही लेंगे। और जगह तो प्रेसिडेंट हेजेस के समय से चादी की मझोली पेट्टी का वजन ९३२५ 'सिक्को' के वजन के बराबर मान कर ही इसकी खरीद-विक्री होती रही है।

“आज्ञा दी जाती है कि इस सम्झौते के अनुसार भुगतान कर देने के लिए खजाने से चादी की ५४ पेट्टियाँ निकाल कर प्रेसिडेंट को दे दी जाय।”

जनवरी १७४३ में ढाके की फैक्टरी से कौंसिल को एक खत मिला जिसमें लिखा था कि फतहचन्द मार्च में साल तमाम होने पर चालू खाता बंद करने वाले हैं, इसलिए उनका कहना है कि कपनी या तो हिसाब बेबाक कर दे या तमस्सुक बदल दे। हिसाब बेबाक करने के लिए तीन लाख रुपया चाहिए था। इसके अलावा फतहचन्द की कोठी से कुछ और कर्ज लेने की जरूरत थी। कौंसिल ने जवाब दिया कि जरूरी खर्च के लिए हम एक लाख भेजने का प्रबन्ध कर रहे हैं, पर इस समय रुपये की ऐसी टान है कि हम पुराना कर्ज चुकाने के लिए कुछ नहीं भेज सकते। अगर फतहचन्द न मानें तो तमस्सुक बदल देना, लेकिन कोशिश इस बात की करना कि बिना बदले ही काम चलता रहे। संभवतः यह न हो सका। फरवरी में ढाका-फैक्टरी को १६०,०००) नये कर्ज के तौर पर भी लेना पड़ा।

इधर अलीवर्दी खा को भास्कर पंडित का पीछा करते हुए उडीसा जाना पड़ा था और वह उसको भगाने में पूर्णतः सफल भी हो चुका था। फरवरी में कौंसिल ने निश्चय किया कि नवाब के मुर्शिदाबाद लौटने पर उसे बघाइया भेजी जायं और हाजी अहमद तथा फतहचन्द को भी इस कामयाबी पर अपनी खुशी जाहिर करने के लिए खत लिखे जायं।

अलीवर्दी खा बगाल लौट आया—पर उसके साथ मराठे भी लौट आये, बल्कि कहना चाहिए कि एक ओर से बालाजी बाजीराव और दूसरी ओर से रघुजी भोसले के आ धमकने के कारण परिस्थिति और भी विभीषिका-पूर्ण हो गई। संभवतः अलीवर्दी खा को बघाइयां भेजने की बात जहा थी, वही रह गई। फिर मुर्शिदाबाद में घबराहट फैली और फिर लोग बोरिया-बघना उठा-उठाकर मालदा, ढाका, रामपुर बौलिया, गोदागारी की ओर भागने लगे। फतहचन्द फिर



## जगत्सेठ

जहांगीरनगर (ढाका) चले गये और अलीवर्दी खा तथा हाजी अहमद ने भी अपना-अपना कुटुम्ब और अपना-अपना माल-असबाब वही भेज दिया। आफत टली भी तो सरकारी खजाना खाली कर—तीनों प्रातों का बहुत-कुछ खून चूस कर—जगत्सेठ फतहचन्द को एक और धक्का पहुँचा कर। ६ जून १७४३ को कासिमवाजार के अगरेज कर्मचारी लिखते हैं—“यहा रुपया उधार मिलना असभवप्राय हो रहा है। फतहचन्द तथा अन्य धनी व्यक्तियों के ढाके भाग जाने से यहा रुपये की जैसी टान इस समय हो रही है, वैसी पहले कभी नहीं हुई थी।” अगस्त तक फतहचन्द मुर्शिदाबाद लौट आये थे। २२ अगस्त को कलकत्ता-कौंसिल अपने लेखे में लिखती है—“यह प्रत्यक्ष है कि डघर नवाब को बहुत-कुछ खर्च करना पडा है और वह उसका कुछ अंश फतहचन्द से वसूल करने के लिए उन पर हर तरह से दबाव डाल रहा है।”

मुर्शिदाबाद लौटने पर फतहचन्द ने कपनी से वह रुपया मागा, जो कासिमवाजार का प्रधान सर फ्रैंसिस रसेल उनकी कोठी से उधार ले चुका था। कपनी यह कर्ज चुकाने में आनाकानी करने लगी, जिसका नतीजा यह हुआ कि फतहचन्द को अपनी फरियाद नवाब के कानो तक पहुँचानी पड़ी। बात क्या थी, यह रसेल के उत्तराधिकारी के उस पत्र से स्पष्ट हो जाता है, जो उसने ११ अगस्त को कौंसिल के नाम लिखा था.—

“फतहचन्द का गुमास्ता सर फ्रैंसिस रसेल का तमस्सुक लेकर आया था। उसने जान पडा कि असल २५,०००)\* था, सूद अलग है। गुमास्ता रुपया मागने लगा। हमने कहा कि कलकत्ते के ‘मेयर’ की

---

\* यहा ‘सिक्को’ से अभिप्राय है।

अदालत से कोई शख्स रसेल की जायदाद का इतजामकार मुकर्रर हो चुका है, वह अभी रसेल का पावना वसूल कर रहा है; जो कुछ वसूल हो सकेगा, उसे वह रसेल के महाजनो में बांट देगा। फतहचन्द का गुमाश्ता बोला कि, “हमारे मालिक न तो ‘मेयर’ की अदालत को जानते हैं और न किसी ऐसे इतजामकार को। वह सिर्फ कपनी को जानते हैं। यह कर्ज उन्होने कपनी की फैक्टरी को दिया था, इसलिए वह आशा करते हैं कि कपनी उसे चुका देगी। आप लोगो के सामने दो रास्त हैं—जिस पर आप की मर्जी हो चल सकते हैं। या तो इस तमस्सुक का रुपया चुका दीजिए और जगत्सेठ से दोस्ती बनाये रखिए, या उसे चुकाने से इन्कार कर दीजिए और उनसे अपना रिश्ता तोड़ लीजिए। यह रकम कभी डूबने वाली नहीं। इतना जरूर है कि इसे वसूल करने के लिए उन्हें जो कुछ करना पड़ेगा, वह आपको अच्छा न लगेगा।”

प्रधान ने सब-कुछ सुन लेने पर इतना ही कहा कि, “हम अपनी कौंसिल को इसके बारे में लिख रहे हैं। वहा से जो जवाब आवेगा, उसे आप के पास भेज देगे।”

अपने पत्र में प्रधान ने यह भी लिखा था कि “कौंसिल को यह बताने की जरूरत नहीं कि फतहचन्द चाहे जैसे हो, रुपया वसूल करने पर तुल गये हैं। कौंसिल को मालूम है कि सरकार इस समय कैसी तगदस्त है और उस पर उनका कैसा प्रभाव है। अगर हमने उनको रुष्ट कर दिया तो सरकार को जोर-जबर्दस्ती करने का एक बहाना मिल जायगा और इसका नतीजा हमारे लिए बहुत ही बुरा होगा। हम आशा करते हैं कि कौंसिल इन सारी बातों पर विचार कर किसी निर्णय पर पहुँचेगी।”

नवाव इस मामले की जाच करने का हुक्म चैनराय को दे चुका था और कासिमवाजार की फैक्टरी की ओर से कौंसिल को लिखा जा चुका था कि “हमें डर है कि जब चैनराय तहकीकात शुरू करेगा, तब सारा भेद खुले बिना न रहेगा—अर्थात् उसे मालूम हो जायगा कि कंपनी के अंगरेज कर्मचारी निजी कारवार भी किया करते हैं। दरवार में हमने इसे कभी स्वीकार नहीं किया है—बराबर यही कहते आये हैं कि जो कुछ व्यापार होता है, कंपनी की ही ओर से। हमें इस बात का अदेशा है कि अगर सरकार को असलियत का पता चल गया—उसे विश्वास हो गया कि कंपनी के कर्मचारी उसकी आड में अपना कारवार भी किया करते हैं—तो इसका परिणाम हमारे लिए अच्छा न होगा।”

कंपनी को जो विशेष अधिकार मिले हुए थे, वे उसके अपने व्यापार के ही लिए थे। दोनों ओर से यह मानी हुई बात थी कि कंपनी के नाम से कंपनी का कोई भी कर्मचारी निजी व्यापार नहीं कर सकता। कंपनी की ओर से यह स्वीकार तो नहीं किया जाता, पर वास्तविकता यह थी कि उसके सभी अंगरेज कर्मचारी निजी व्यापार करने के लिए स्वतंत्र थे और सभी ऐसा व्यापार किया करते थे। इसका प्रधान कारण यह था कि उन्हें कंपनी की ओर से जो वेतन<sup>०</sup> मिलते थे, वे देश-काल के लिहाज से भी कम—बहुत कम थे। फिर जहा छोटे-बड़े सब के सब चोर थे, वहा कौन किस की चोरी का भेद खोल सकता था—कौन किमको दंड दे या दिला सकता था? यो तो कंपनी की ओर से यह बात प्रायः गुप्त रखी जाती, पर जब कोई अंगरेज कर्मचारी दिवाला मार देता और महाजन अपने रुपये कंपनी से मांगने लगने तब उन्हें यह जवाब जरूर मिलता कि यह कर्ज उमने अपने कारवार में लगाने के लिए

लिया था—इससे कंपनी का न कोई सरोकार था, न है। जगत्सेठ—जैसा महाजन तो किसी न किसी तरह अपनी रकम वसूल कर ही लेता, पर जिसकी दरवार में पहुंच न होती, उसे या तो कंपनी जो कुछ दे देती उसी से सतोष मानना पड़ता या सारी रकम से ही वाज आना पड़ता।

कौंसिल ने देखा कि बात आगे बढ़ने में भलाई नहीं, इसलिए कासिमबाजार की फैक्टरी को जगत्सेठ की कोठी के साथ यह मामला तै कर लेने का पूरा अधिकार दे दिया। ११ सितम्बर को वहां से खबर मिली कि मामला तै हो चुका है। फैक्टरीवालों ने प्रस्ताव किया था कि असल और सूद दोनों की वावत हम १५,००० ) देने को तैयार हैं, सब बातों को देखते हुए आपको यह स्वीकार होना चाहिए। फतहचन्द का गुमाश्ता कह गया था कि सूद की मद में ३,५०० ) निकलता है, बड़ी से बड़ी रिआयत यही की जा सकती है कि असल २५,००० ) मिल जाने पर हम एक भी पैसा सूद न लें। कासिमबाजार के कर्मचारी अपने पत्र में लिखते हैं—

“कल १० तारीख को फतहचन्द ने फिर यही कहलाया कि जहां तक असल का सवाल है, कुछ भी बल खाना हमें मजूर नहीं। अगर मामला तै करना है तो कंपनी हमें सूद न देकर असल का असल दे दे। आपने लिखा था कि जैसे मुनासिब समझना, मामला निबटा लेना। हम लोगो की भी यही राय हुई कि फतहचन्द के साथ लड़ने-भगड़ने में अपनी भलाई नहीं, बल्कि भलाई इसी में है कि वे हमारे व्यवहार से प्रसन्न रहें। इसलिए हम लोगो ने उनके साथ मामला तै कर लिया और उन्हें २५,००० ) का तमस्सुक लिख दिया। उन्होंने सर फ्रांसिस रसेल वाला तमस्सुक हमें लौटा दिया। नये तमस्सुक की रकम पर हमें ९ ) सैकड़ा सालाना व्याज देना पड़ेगा। हमें आशा है कि

हम लोगो ने जो कुछ किया है, आप उसे ठीक समझेंगे । मामला तै हो जाने पर फतहचन्द ने अपनी प्रसन्नता प्रकट की । उनका गुमाश्ता आकर यह भी कह गया कि दशहरे के बाद टकसाल खुलन पर हम बता जायगे कि आप लोगो को कितनी चादी भगानी चाहिए ।”

हम ऊपर कह आये हैं कि १७४३ में बालाजी बाजीराव से मेल हो जाने पर रघुजी भोसले की वक्रदृष्टि फिर बगाल पर पड़ी और बरसात समाप्त हो जाने पर भास्कर पन्त फिर उस ओर भेजा गया ।

इस बार उसके साथ प्रायः बीस हजार घुड़सवार थे, जिनमें छ-सात हजार का मनसब अली करावल (उपनाम अली भाई) को मिल चुका था। “रियाज” का कहना है कि यह पहले एक मराठा सरदार था और हिन्दू से मुसलमान बन चुका था । भास्कर ने बगाल पहुँचकर फिर कटवा में ही डेरा डाला और सकल्प-सिद्धि के लिए आवश्यक अनुसधान तथा संगठन करने लगा ।

अलीवर्दी खा ने इस बार मराठो से पार पाने के लिए बल की जगह छल का प्रयोग करने का निश्चय कर, अपने अफगान सेनापति मुस्तफा खां से जी खोलकर बातें की और कहा कि अगर तुमने भास्कर और उसके सरदारो को लाकर मेरे चंगुल में फसा दिया, तो मैं तुम्हें इनाम के तौर पर बिहार की नायब निजामत दे दूँगा । मुस्तफा खां बहादुर होने के साथ चालबाज भी था । उसने भास्कर पन्त को यह विश्वास दिलाया कि अलीवर्दी खां लडाई नहीं, सुलह चाहता है । राजा जानकीराम को साथ लेकर वह स्वयं कटवा गया और वहाँ भास्कर पन्त से मिला । लगे दोनों बातें बना-बनाकर उस इतमीनान दिलाने और अपनी लोरियो से उसे बच्चे की तरह सुलाने । दिल-जमई के लिए अगर एक कोई बात कुरान हाथ में लेकर कहता, तो दूसरा

उसी को तुलसीदल तथा गंगा-जल उठाकर दोहरा देता । फिर भी भास्कर पंडित के मन में कुछ सन्देह बना ही रहा । उसने अली करारवल से सलाह की और कहा कि तुम खुद जाकर अलीवर्दी खा से मिलो और उसके मन की थाह ले आओ । पर अलीवर्दी खा ऐसा मायावी था और इस दूत के साथ इतनी अच्छी तरह पेश आया कि इसे सूखे पानी में डूबते देर न लगी । कटवा लौटकर इसने भी यही कहा कि उबर छल-कपट का लश भी नहीं, अलीवर्दी खा आपकी सारी शर्तें मान लेने को तैयार बैठा है, वस, आप दोनों के मिलने भर की देर है । भास्कर पर राजा जानकीराम की बातों का विशेष प्रभाव पहले ही पड़ चुका था, अब अली करारवल ने अपना अनुभव सुनाकर उस रंग को और भी जमा दिया । भास्कर के मन में किसी प्रकार का भी सन्देह नहीं रह गया और वह अलीवर्दी खा के पास जाने को तैयार हो गया । उस समय अलीवर्दी खा का पड़ाव अमानीगज में था । यह निश्चित हुआ कि दोनों का सम्मेलन मनकरा में हो, जो अमानीगज और कटवा के बीचोबीच था । वही अलीवर्दी खा की ओर से एक खेमा खड़ा किया गया और इसी खेमे के भीतर मसनद पर बैठकर अलीवर्दी खा भास्कर पन्त की प्रतीक्षा करने लगा । उस समय वहाँ जो लोग मौजूद थे, उनमें तीन ही व्यक्ति—राजा जानकीराम, मुस्तफा खा और मिर्जा हाकिम बेग—शुरू से यह जानते थे कि भास्कर पन्त के पहुँचने पर क्या गुल खिलने वाला है । कुछ देर बाद अलीवर्दी खा के आदेश से सईद अहमद खा और अताउल्ला खा को भी सारा रहस्य बता दिया गया । बाकी सरदारों या सैनिकों से भेद न खोला गया ।

भास्कर पन्त के मनकरा पहुँचने से पहले ही प्रायः पचास मराठे सरदार वहाँ पहुँच चुके थे । इनमें इक्कीस-बाईस की खेमे के भीतर

तैनाती हो चुकी थी। ज्योंही वह स्वयं पहुंचा, राजा जानकीराम और मुस्तफा खा ने आगे बढ़कर उसकी अभ्यर्थना की और अपना-अपना हाथ घराकर उसे खेमे के भीतर ले गये। वहां किसी ने उससे बैठने को भी न कहा। राजा जानकीराम और मुस्तफा खा तो कोई वहाना कर खेमे के बाहर चले गये और अलीवर्दी खा ने तीन बार यह पूछा कि इन सरदारों में वीर भास्कर पंडित कौन है ? प्रत्येक बार भास्कर को पहचानने वालों ने उसकी ओर इशारा कर अलीवर्दी खा के इस प्रश्न का उत्तर दिया। जब वह अपने पराक्रमी शत्रु को अच्छी तरह देख चुका, तब उसने मराठों के कत्ल का हुक्म देकर सब को मरवा डाला। सब से पहले भास्कर पंडित मारा गया। इसका हत्यारा मीर कासिम खां था। बाकी मराठे सरदार भी मारे गये, पर वैसी परिस्थिति में भी वे धीरता-वीरतापूर्वक लड़ते हुए—कुछ रुंड-मुंड गिराते हुए—मरे। जो सेना कटवा में रह गई थी, वह बात की बात में तितर-बितर हो गई—अलीवर्दी खा को मराठों के आक्रमण और उत्पात से कुछ समय के लिए शान्ति मिल गई।

पर उसके सामने और ही समस्याएँ उठ खड़ी हुईं। इनमें प्रधान थी अर्थ-सम्बन्धी समस्या, जिसके हल के लिए उसने देशी-विदेशी व्यापारियों से चंदा मागना और वसूल करना शुरू किया। सेना का बाकी वेतन चुकाने के लिए काफी रुपया चाहिए था। अलीवर्दी खा ने विदेशी व्यापारियों से दो महीने का वेतन मांगा। यह बीस लाख रुपया होता था।

चंदे की बात सुनते ही कंपनी पहले तो बेहोश-सी हो गई, फिर होश संभाल कर अपने वकील को लिखा कि फतहचन्द से जाकर पूछो कि वह क्या मन्दाह देने है। फतहचन्द ने उसके पूछने पर कहा कि,

“मैं क्या सलाह दूँ ? जमाने का रग-ढग खराब है। इस समय तो जान पड़ता है कि कोई सरकार है ही नहीं। हुकूमत करनेवालों को न तो खुदा का डर है, न बादशाह का। चाहे जैसे हो, लोगो से रुपया ऐंठना ही उनका एकमात्र कर्तव्य हो रहा है। मैं स्वयं बहुत-कुछ नुकसान उठा चुका हूँ। कंपनी को मैं सलाह दूँगा तो यही, कि जहा तक जल्द हो सके, देने-लेने के विषय में नवाब से कुछ तै कर ले। कौंसिल को सारी हकीकत लिख भेजो और उसका उत्तर मगा लो। पर शीघ्रता होनी चाहिए। यदि इस कार्य में विलम्ब हुआ, तो कंपनी को और भी गहरी हानि उठानी पड़ेगी।” साथ ही फतहचन्द ने यह भी कहा कि, “जहां तक मुझसे और चैनराय से बन पड़ेगा, हम दोनों दरबार में कंपनी के साथ रियायत कराने की कोशिश जरूर करेंगे।”

१० जुलाई १७४४ को नवाब न अगरेजो के वकील को बुलवाकर कहा कि, “जिस समय तुम्हारी कंपनी को बादशाह फर्रुखसियर से फरमान मिला था, उस समय उसके कुल चार-पाच जहाज चलते थे। इस बीच में कंपनी का व्यापार कहीं से कहीं बढ़ गया है, पर सरकार को जो कर मिलना चाहिए था, वह नहीं मिला है। अब दिल्ली से मेरे पास हुक्मनामा आया है कि अगरेजो के जिम्मे जो कुछ वाकी निकले, वह उनसे पैसा-पैसा वसूल कर लो। मैं उसकी तामील करने जा रहा हूँ। अगरेजो को अपने बड़े हुए व्यापार पर, शुरू से आज तक, सरकारी कर देना पड़ेगा।” अलीवर्दी खा ने यह भी कहा कि, “मेरी शिकायत थी कि अगरेज मराठो की मदद किया करते हैं। मैंने तो उनका कसूर माफ कर दिया, पर उन्होंने आज तक न तो मुझे कभी याद ही किया, न मेरे लिए घोड़े की पूछ की पशम तक भेजी।” नवाब के अन्तिम शब्द बड़े ही भयावह थे। उनका अभिप्राय यह था कि अगर



और दो-तीन दिन में कंपनी का कोई सन्तोषजनक उत्तर न मिला, तो नवाब अपनी फौज को कासिमवाजार और कलकत्त भेजकर अगरेजो स नाको चने चवदान वाला है।

वकील ने जाकर हाजी अहमद और फतहचन्द से सारी बात कही तो उन्होंने यही सलाह दी कि कंपनी को चाहिए कि इस अवसर पर एक अच्छी रकम नवाब को भेंट कर।

जब कौंसिल को मालूम हो गया कि बिना कोई ऐसी रकम दिये छुटकारा नहीं होने का, तब उसने कासिमवाजार के कर्मचारियों को इजाजत दी कि चालीस-पचास हजार दकर मामला तै कर लो। पर इतनी छोटी रकम से काम निकलने वाला न था। कासिमवाजार वाले अपने २२ जुलाई के पत्र में लिखते हैं—

“नवाब ने मामला निवटाने का अधिकार फतहचन्द और चैनराय को दे दिया है। आपके आज्ञानुसार अपने वकील उनके पास गये और उनसे कहा कि कंपनी सब मिलाकर पचास हजार दे सकती है। उन्होंने जवाब दिया कि नवाब की माग के आगे यह रकम इतनी छोटी है कि हम दरबार में इसका जिक्र भी नहीं कर सकते। अपने वकीलो ने बड़ी चहस की और यह दिखा दिया कि नवाब की माग जायज नहीं है। उन्होंने यह भी बताया कि इधर जो उपद्रव होते रहे हैं, उनके कारण कंपनी को बड़ी हानि भी हुई है। पर इन बातों के जवाब में फतहचन्द ने यही कहा कि अगर समय और होता तो इन बातों पर विचार किया जा सकता था। पर इस समय तो सेना का बतन चुकाने के लिये नवाब को रुपये की जरूरत है और आप लोग अच्छी तरह जानते हैं कि नवाब को इतनी बड़ी सेना रखनी पड़ी है देश की तथा व्यापार की रक्षा के ही लिए। उन्होंने यह भी कहा कि आजकल नवाब का सारा ध्यान बस

रुपये की वसूली की ओर है और वह अगरेजों से काफी बड़ी रकम पाने की उम्मीद किये बैठा है। अन्त में उन्होंने यही सलाह दी कि कौंसिल को खत लिखकर पूछो कि वह कहा तक जाने को तैयार है। २१ तारीख को अपने वकील फिर फतहचन्द और चैनराय से मिले। हमने उन्हें यह पता लगाने के लिये भेजा था कि आखिर नवाब चाहता क्या है? इसवार फतहचन्द ने उनसे कहा कि “साहबान ! जमाना बदल गया। पुरानी बातें जाती रही, अब नयी बातों का दौरदौरा है। पहले के हुक्काम और तरह के होते थे—उन्हें हम समझा-बुझा कर आसानी से रजामन्द कर लेते थे। पर आजकल के हुक्काम का यह हाल है कि ये लोभी हैं, धोखेबाज हैं और साथ ही मिजाजदार भी हैं। इन्हें समझाना-बुझाना या ठीक रास्ते पर ले आना कठिन से कठिन काम है। अगर कपनी का यह खयाल है कि मौजूदा सरकार पहले की सरकार की ही तरह है, तो यह उसकी भूल है। कोई नहीं कह सकता कि अपनी माग पूरी कराने के लिए अलीवर्दी खां कब क्या कर गुजरेगा”। जब अपने वकीलो ने यह जानना चाहा कि कितना मिल जाने पर नवाब सन्तुष्ट होगा, तब फतहचन्द ने कहा कि यो तो उसके मन की बात बताना असंभव है, पर कुछ अनुमान किया जा सकता है। वह अपनी सेना का दो महीने का वेतन मागता है। इसके लिए उसे बीस लाख रुपया चाहिए। अधिक से अधिक छोड़ देगा तो दस लाख। बाकी दस लाख तो तीनों कपनियो को जुटाना ही पडगा। ऐसी हालत में अगर कपनी पाच लाख देने को तैयार हो, तो हम नवाब से उसका चंदा मजूर कराने की कोशिश करे। डच और फरासीसी कपनियो की ओर से कहलाया गया है कि पहले अगरेजों के साथ बात तै हो जाय, फिर हम भी अपना-अपना चंदा लेकर हाजिर हो जायगे। चैनराय ने

कहा कि पाच लाख मे चालीस-पचास हजार कम होन पर भी हम चेष्टा करेगे कि नवाब उस रकम को मजूर कर ले। वस, इन मत्रियो स तो और कुछ की आशा करना ही व्यर्थ है। हा, फतहचन्द ने वातो-वातो मे कहा कि आज कपनी चालीस-पचास हजार ही देना चाहती है, पर उसे अपने पुराने वही-खातो के पन्ने उलटकर यह भी देखना चाहिए कि शुजाउद्दौला के समय मे वह सरकार को क्या दे चुकी है। मालूम नही, यह उन्होंने किसी गूढ़ अभिप्राय से कहा या बात यो ही उनके मुह स निकल गई। हमने तो फैक्टरी लौटकर पुराने वही-खाते निकलवाये और इस बात की जाच कराई कि शुजाउद्दौला को क्या दिया गया था। पता चला कि १७३१ मे कपनी ने फतहचन्द की मार्फत दरवार को १८४,५००)\* दिया था। उसका व्योरा हम आपके पास भेज रहे है। यह कहना कठिन है कि बीती बात की याद दिलाकर फतहचन्द ने कोई इशारा किया या नही। सभव है, उनका यह अभिप्राय रहा हो कि अगर कपनी इस बार भी उतना ही दे दे तो उसे नजात मिल सकती है। सभव है, यह अनुमान गलत हो। इतना तो स्पष्ट है कि अगर हमने पिछली बार से कम दिया तो नवाब को यह रकम कभी मंजूर न होगी। इस समय यह अवस्था है कि काम-काज बढ है। कोई भी व्यापारी माल लेकर अपनी कोठी के अहाते में आ नही सकता। इस पर तुरा यह कि रोज धमकी दी जाती है कि सरकारी फौज आकर कोठी को घेर लेगी और कंपनी का गला घोट देगी।”

इसके बाद फिर वे २७ तारीख को लिखते हैं —

“अपने वकील रोज फतहचन्द, चैनराय और हाजी अहमद के पास जाते है, पर तीनों यही कहते है कि पहले कौंसिल से मामला तै

करने का अधिकार मंगा लो, फिर हम और बातें करेंगे। नवाब तो इस समय भूखा भेडिया हो रहा है। उठते-बैठते, सोते-जागते वह बस शिकार की ही फिक्र में रहता है, और जिसके बदन पर थोड़ी-सी भी चरबी नजर आती है, उस पर टूट पड़ता है। किसी भी मालदार असामी का पता चलते ही उसे गिरफ्तार करा लता है और माग पूरी करने से इनकार करने पर उसकी खाल खिंचवा लेता है। और तो क्या, जिनकी हैसियत हजार-दो हजार की भी नहीं, उन्हें भी आधी सम्पत्ति तक दे देनी पड़ी है। अपने एक ही व्यापारी से तीन लाख तलब किया गया है। फतहचन्द ने वकीलो से कहा भी कि तुम खुद समझ सकते हो कि जहां तुम्हारे एक ही व्यापारी से नवाब तीन लाख लेने जा रहा है, वहां वह तुमसे कितना लेना चाहेगा।”

कौंसिल ने सारी बातों पर विचार कर, उत्तर दिया कि कंपनी एक लाख तक देने को तैयार है।

फतहचन्द और चैनराय ने यह सुनकर यही कहा कि, “हमारी जवान से तो एक लाख की भी बात नहीं निकल सकती। अगर कंपनी चार-पाच लाख तक देने को तैयार होती, तो हम उसका चढ़ा मजूर कराने की कोशिश करते। लेकिन जब वह एक लाख से आगे न बढ़ने की कसम खा चुकी है, तब हम भी चुपचाप बैठकर तमाशा देखना चाहते हैं कि नवाब क्या करता है।”

कासिमवाजार वालों ने लिखा कि हमारी तो समझ में ही नहीं आता कि अब हमें क्या करना चाहिए !

कौंसिल ने नवाब की सेवा में एक आवेदन-पत्र भेजा, जिसमें कहा गया था कि जब-जब सरकार के और कंपनी के बीच ऐसा प्रसंग उपस्थित हुआ है, तब-तब उलझन सुलझाने का काम फतहचन्द और

दरबार के मुत्सद्दियों को सौंपा गया है, फिर इस बार भी वही क्यों न मामले को तै-तमाम कर दे ? ७ अगस्त को कासिमवाजार की फैक्टरी लिखती है.—

“अपने वकील दरखास्त लेकर नवाब के पास पहुँचे । फतहचन्द और दूसरो के द्वारा मामला तै-तमाम कराने का प्रस्ताव पढते ही नवाब ने पूछा कि हमने इससे कब इनकार किया है ? फिर उसने अपने मुशी को बुलवाकर कहा कि इन वकीलो को फतहचन्द और चैनराय के पास ले जाओ और उनसे कहो कि मामला निबटा दे । पर जब हमारे वकील उन दोगो से मिले, तब उन्होंने यह जवाब दिया कि, ‘हम वीच में पड़ें तो कैसे ? नवाब आसमान की बात करता है—कपनी जमीन की । नवाब २५ लाख से कम लेना नहीं चाहता—कपनी एक लाख से अधिक देना नहीं चाहती । ऐसी हालत में दोनो को कौन मिला सकता है—कौन उनका समझौता करा सकता है ? कपनी का कहना है कि हम पचास हजार से एक लाख पर आ चुके, पर नवाब पर इसका कुछ भी असर पड़ने वाला नहीं । मुस्तफा खा उससे कह चुका है कि हम अगरेजो से पच्चीस लाख वसूल करा देंगे ।’ अपने वकीलो ने कहा कि आप यकीन करें, अगरेजो से इतना तो किसी भी हालत में मिल नहीं सकता ।

इस पर फतहचन्द और चैनराय बोले कि, “न तो नवाब कंपनी ने पच्चीस लाख पाने की आशा करता है और न उसे एक लाख मिलने-न मिलने की ही कोई परवा है । पर हम लोग एक बात कहना चाहते हैं । जितना कंपनी खुद नहीं दे सकती, उतना दूसरो से तो दिला ही सकती है । इधर इतने व्यापारी मराठो के भय से कलकत्ते भाग गये हैं—इतने व्यापारियों को कंपनी से काम पड़ता है, इतनो का वही आश्रय या

अवलम्बन है। उन सब से चढ़ा वसूल कर नवाब के पास पहुँचा देने का काम तो कपनी कर ही सकती है। समय असाधारण है। सेना का वेतन चुकाने का प्रश्न बड़ा विकट हो रहा है। राजा को यह सेना रखनी पड़ती है, प्रजा की रक्षा के लिए। सरकारी खजाने में जो कुछ था, वह उसका वेतन चुकाने में लग चुका। नवाब अपनी तिजोरिया भी खाली कर चुका। फिर भी पूरा न पड़ा। मजबूर होकर उसे अपने रिश्तेदारों से और अपने कारिन्दों तक से रुपया लेना पड़ा है। ऐसी स्थिति में उसका यह कहना सर्वथा उचित ही है कि कलकत्ते के व्यापारियों को भी सरकार की यथाशक्ति सहायता करनी चाहिए। आखिर सरकार की छत्रच्छाया में ही तो विना किसी प्रकार की विघ्न-बाधा के, हर एक का काम-धंधा चल रहा है, हर एक चादी काटता आ रहा है। वहाँ नागरिकों पर कपनी को कर लगा देना चाहिए। अगर कोई शस्त्र कर नहीं चुकाता या चढ़ा नहीं देता, तो कपनी को चाहिए कि उसे सीधे यहाँ नवाब के पास भेज दे—नवाब उसकी फसद खुलवा देगा।”

अपने वकीलो ने कहा कि, “आज तक कपनी ने ऐसा काम नहीं किया। अगर यह व्यापारियों को जेरवारी से नहीं बचाती रही, तो उसके व्यापार का चलना ही असंभव हो जायगा।” फतहचन्द बोले कि “सब कुछ समयानुसार होता है। पहले कभी ऐसी परिस्थिति नहीं हुई, इसलिए कपनी से इतना मागा भी नहीं गया। आज परिस्थिति असाधारण है, इसलिए नवाब की माग भी असाधारण है। असाधारण समय की बात साधारण समय के लिए नजीर नहीं बन सकती। फिर कपनी को यह भी सोचना चाहिए कि रुपया देने से वह बच ही कैसे सकती है? ढाके से पटने तक, नवाब ने उसका कारवार बंद करा दिया है। उधर के सारे कारखाने इस समय नवाब के कब्जे में हैं—सारी

सम्पत्ति नवाब के हाथ में है। अगर अगरेजो ने उसकी बात न मानी तो वह कुछ भी अपने चगुल से निकलने न देगा। कासिमवाजार की फैक्टरी पर भी चढाई की बात थी, पर हाजी अहमद, चैनराय और मेरे कहने पर नवाब रुक गया है। फिर भी यह कहना कठिन है कि वह कब तक चुपचाप बैठा रहेगा। कपनी के सभी व्यापारियों के गुमाश्ते बुलवाये जा चुके हैं। मुमकिन है, नवाब उन्हें अपना कुल माल मुशिदावाद ले आने को मजबूर करे। गरज यह कि व्यापारियों से जो कुछ मिल सकेगा, उसे तो ले ही लेगा, कपनी पर भी अपना दावा खड़ा रखेगा। हर तरह कपनी घाटे में ही रहेगी।” अन्त में उन्होंने यह कहा कि, “कौंसिल से ऐसी रकम देने की इजाजत मगाओ, जिसका हम लोग उसके सामने नाम ले सके और जिसकी स्वीकृति की भी कुछ आशा कर सके। इतना तो निश्चित है कि एक लाख पर कोई समझौता नहीं हो सकता।”

जब दूसरे दिन फतहचन्द और चैनराय नवाब से मिले, तब उसने पूछा कि अगरेजो के साथ क्या तै हुआ? उन्होंने कहा कि हुजूर पच्चीस लाख से कम लेना नहीं चाहते और अगरेज एक लाख से ज्यादा देना नहीं चाहते—कुछ भी तै हो तो कैसे? नवाब कुछ देर चुप रहा। फिर उसने अपने दरबारियों से कहा कि कपनी के साथ अब जोर-जबर्दस्ती करनी ही पड़ेगी। फतहचन्द ने कासिमवाजार के अंगरेजो को कहलाया कि, “सैनिक अवीर हो रहे हैं और रोज ही नवाब से तुम्हारे कारखानो को लूट लेने की इजाजत माग रहे हैं। अपनी भलाई चाहते हो तो नवाब को सन्तुष्ट कर दो।”

दो ही दिन बाद चैनराय ने कंपनी के वकील से कहा कि, “नवाब कितना मिलने पर सन्तुष्ट होगा, यह उसने फतहचन्द को बता दिया है। पर फतहचन्द यह बात प्रकट करने वाले नहीं। अब तुम उन्हें बताओ

कि कपनी कहा तक बढ़ने को तैयार है। रकम बड़ी होनी चाहिए। दो लाख से भी बात नहीं बनने की। हा, जो निश्चय हो, फतहचन्द को ही बताना, और किसी को नहीं। वह घटा-बढ़ा कर मामला तै करा देंगे। अगर तुम लोगो की यह धारणा है कि अन्त में सरकार वही करेगी जो न्यायसगत होगा, तो उसे निर्मूल समझो। आजकल बगाल में सरकार कहने को ही है। वास्तव में सब कुछ करने-धरनेवाले सैनिक है और सैनिक इस बात पर जोर दे रहे हैं कि नवाब सबसे—अपने रिश्तेदारो तक से—रुपया सख्ती के साथ वसूल करे।”

कौंसिल कुछ समय तक हीला-हवाला करती रही, पर अन्त में जब उसने देख लिया कि इससे पिंड छूटने वाला नहीं, तब उसने कासिम-बाजार फैक्टरी के प्रधान जान फास्टर्न को लिखा कि चार लाख में औना-पौना कर मामला तै कर लो। फास्टर्न ने साढे तीन लाख में ही सौदा पटा लिया। १६ सितम्बर को कासिमबाजार की कौंसिल लिखती है,—

“१५ तारीख को फतहचन्द यहां नवाब के हुक्म से आये थे। हुगली, पटना, ढाका आदि स्थानो के लिए जो परवाने निकल चुके है, उन्हें दे गये। प्रधान ने कौंसिल के मेबरो को सूचित किया कि वह कपनी की ओर से साढे तीन लाख देना स्वीकार कर चुका है। फतहचन्द ने यह रुपया मागा और कहा कि हम नवाब से हुक्मनामा जारी करा चुके है कि कपनी का कारवार पहले की ही तरह चलने दिया जाय। हमने कहा कि इतना रुपया तो हमारे पास मौजूद नहीं, आप अपनी कोठी से कर्ज दिला दें तो आपकी बड़ी मेहरबानी हो। वह राजी हो गये। हमने उतने रुपये (‘सिक्को’) का तमस्सुक लिख दिया है। अब कलकत्ते से रुपया आ जाय तो हम उनका और दूसरे महाजनों



का हिसाब चुकता कर दें। सब मिलाकर यहाँ ५४०,०००) ('सिक्के') देना है।”

रुपया मिल जाने पर अलीवर्दी खा ने दरवार से कलकत्ता-कौंसिल के अध्यक्ष के लिए एक हाथी के साथ सरोपा भिजवाया। कासिमवाजार फैक्टरी का प्रधान कलकत्ते जाने वाला था। फतहचन्द ने नवाब का एक खत ले जाकर उसे दिया और कहा कि इसे अपने अध्यक्ष के हाथ में दे देना। कासिमवाजार वालों ने कलकत्ते लिखा कि जब हाथी और सरोपा वहाँ पहुँच जाय, तब इस सम्मान-प्रदान के उपलक्ष्य में कंपनी की ओर से उल्लास प्रकट किया जाय और नवाब को धन्यवाद भेजे जाय। ५ दिसम्बर को जब खिलअत और हाथी कलकत्ते पहुँच गये, तब ५७ तोपों की सलामी उतारी गई और इस दयादान के लिए बड़ी धूमधाम के साथ नवाब के प्रति कृतज्ञता-ज्ञापन किया गया।

१६ नवम्बर (१७४४) के लेखों में यह बात दर्ज मिलती है —

“कासिमवाजार से जान फास्टर लिखता है कि वह एक दिन दरवार में गया था। वहाँ नवाब के साथ फतहचन्द और चैनराय बैठे थे और फास्टर की सब से बातचीत होने लगी। कुछ ही देर बाद नवाब उठ पड़ा और उन तीनों को एक कमरे में ले गया। वहाँ उसने फास्टर से कहा कि जासूसों से सरकार को खबर मिली है कि मराठों की बड़ी सेना फिर बंगाल पर चढ़ाई करने आ रही है। हमें उसका मुकाबला करने जाना पड़ेगा। लेकिन मुश्किल यह है कि हमारे आदमियों को अंगरेजों की तरह तोप-बंदूक चलाना नहीं आता। इसके लिए तुम अपनी कंपनी से तीस-चालीस सिपाहियों के साथ एक अंगरेज प्रधान

भिजवा कर हमारी सहायता करो। जो वेतन कपनी नियत कर देगी हम देने को तैयार है।” नवाब ने यह भी कहा कि, “हमें अपने लिए एक अच्छा ताजी घोड़ा भी चाहिए। अगर कलकत्ते में कोई मिल सके, तो मगा दो।”

कौंसिल ने घोड़ा तो २७५० ) को खरीद कर भेज दिया, पर गोलदाजो को भेजने से इनकार कर दिया।

प्रायः उसी समय, नवाब के दबाव डालने पर फतहचन्द अगरजो से कुछ चादी खरीदने को तैयार हो गये पर सब कुछ तै हो जाने के बाद भी उन्होंने दाम इतना घटा दिया कि कोई सौदा न हो सका। अगरजो ने हैरान होकर उनके गुमास्ता रूपचन्द से इसका रहस्य पूछा। उसने बताया कि, ‘इधर टकसाल के कामों में अताउल्ला खाँ और चैनराय काफी दखल देने लगे थे—यहाँ तक कि जहाँ पहले फतहचन्द को हफ्ते में पाँच दिन सिक्के ढलवाने के लिए मिलते, वहाँ अब एक दिन भी मिलना मुश्किल हो गया था। इससे वह बहुत असन्तुष्ट थे। फिर उन्होंने यह भी सोचा कि अगर सिक्के ढलाने से पहले ही मराठे आ गये, तो चादी घरी ही रह जायगी। इन्हीं कारणों से उन्होंने नवाब से कह दिया था कि कपनी चादी का इतना ऊँचा दाम मागती है कि वह उसे खरीद ही नहीं सकते। वह चाहते यह थे कि पहले मराठों के लौटने-न-लौटने की बात निश्चित रूप से मालूम हो जाय—फिर चादी के बारे में कोई फैसला हो।’

फतहचन्द के जीवन के अब इन्ने-गिने दिन शेष रह गये थे। २८ दिसम्बर को कासिमबाजार वालों ने कौंसिल को उनकी मृत्यु की संक्षिप्त सूचना देते हुए लिखा कि, “२६ तारीख को प्रातः काल फतहचन्द

जगतसेठ

संसार से चल वसे। उनके विपुल ऐश्वर्य  
महतावराय और स्वरूपवन्द हुए हैं। लो  
वाणिज्य-व्यवसाय में अपनी वश-परम्प  
इस अवसर पर यह उचित होगा कि ह  
अभिनन्दन किया जाय।”

जिसकी जिन्दगी की नाव किना  
अस्थियों को ‘जगत्-विश्राम’ में सदा के  
उसके नाम पर आसू वहानेवालो मे अ  
तो इसका उल्लेख नहीं मिलता। पिछ  
जवानी सुन चुके हैं कि जव-जव उसे स  
के पास जाना पड़ा, तब-तब उन्होंने कैसी  
संकट से उबारने में कैसी सरलता, उ  
परिचय दिया। क्या उनके मरते ही क  
अगर बात ऐसी न होती, तो महतावरा  
देने से पहले उन्हें मातृवना दी जाती, जि  
स्वागत करते समय जिससे काम पड़ च  
उपेक्षा न की जाती।

फतहचन्द को अपने मामा मानिक  
उसकी उन्होंने पूरी विफावत दी थी क

या सेठ-साहूकार ससार भर में और कोई न था—इसलिए वह बिना किसी प्रकार की अतिशयोक्ति के 'जगत्सेठ' कहे जा सकते थे। वर्क ने कहा था कि जगत्सेठो का कारबार उतना ही फैला हुआ था और उसी पैमाने पर था, जिस पर बैंक ऑफ इंग्लैण्ड का। इस विस्तार या उन्नति में विशेष भाग था तो प्रथम जगत्सेठ फतहचन्द का। उनके उत्कर्ष का आधार था उनका मुर्शिदाबाद की मसनद से घनिष्ठ सम्बन्ध और इस सम्बन्ध का रहस्य यह था कि उनके सहयोग से ही प्रत्येक शासक की आर्थिक स्थिति सन्तोषजनक रह सकती थी, वह मसनद पर कायम रह सकता था। दिल्ली-दरबार में बंगाल की साख बराबर अच्छी बनी रही। बल्कि जब से फतहचन्द ने हुडी के जरिए राजस्व का भुगतान करने की जिम्मेवारी अपने ऊपर ले ली थी, तब से वह साख और भी ऊँची हो चली थी। टाट उलटनेवालों की जमात में कोई साहूकार बच गया था तो बंगाल। जब बाजीराव ने मुहम्मद शाह पर दबाव डालकर पचास लाख रुपया लेना चाहा था, तब उसने लिखा था कि अगर आप इतना रुपया नकद नहीं दे सकते तो मुझे बंगाल पर परवाना भेज दीजिए। खानदौरा ने काबुल से रुपये की माग आने पर, वहाँ के सूबेदार नासिर खा को कहलाया था कि बंगाल के नाजिम को खत लिखा जा रहा है, वरसात बाद वहाँ से खजाना आते ही हम तुम्हारे पास रुपया भेज देंगे। मुहम्मद शाह का एकमात्र भरोसा या बल बंगाल रह गया था और मुर्शिदाबाद से रुपया या हुडी आने में देर होते ही उसका दम सूखने लगता था। जब मुरीद खा को पिछली बार मराठों की चढाई के कारण विफल होकर दिल्ली लौटना पड़ा था, तब अलीवर्दी खा ने बादशाह को बंगाल की उपयोगिता की याद दिलाते हुए लिखा

## जगत्सेठ

था कि गाही खजाने और तोशाखाने को खाली न होने देने का श्रेय बगाल के ही किसानों और कारीगरों को है—ऐसी दशा में आप स्वयं अनुमान कर सकते हैं कि अगर इस प्रान्त पर सदा के लिए मराठों का अधिकार हो गया, तो केन्द्र की कितनी बड़ी हानि होगी। बगाल की रक्षा के द्वारा अपनी रक्षा के उद्देश्य से ही मुहम्मद शाह ने बालाजी बाजीराव को मालवा की सनद दे देने का वचन देकर रघुजी भोसले के विरुद्ध भेजा था। ऐसे कल्पवृक्ष को सदावहार बनाये रखने में जगत्सेठ का भाग विशेष महत्त्वपूर्ण होने के कारण ही, मुर्शिदाबाद से दिल्ली तक उनकी ऐसी बाक बघ गई थी कि उनके बिना हाँ किये बगाल में ऊँचे से ऊँचे पद पर भी किसी की नियुक्ति नहीं हो सकती थी—कम से कम बादशाह से उसे सनद या फरमान नहीं मिल सकता था।

घर के मालिक के रूप में फतहचन्द तीस वर्ष ससार में रहे। उनके दो पुत्र हुए—आनन्दचन्द और दयाचन्द। इनके अलावा दो कन्याएँ \* भी हुईं। दोनों ही पुत्र गुजाउद्दीला के शासन-काल में ही चल बसे थे। इनमें आनन्दचन्द के पुत्र † का नाम महतावराय था और दयाचन्द के पुत्र का स्वरूपचन्द। यही दोनों चचेरे भाई फतहचन्द के उत्तराधिकारी हुए। इनमें महतावराय जगत्सेठ की और स्वरूपचन्द महाराजा की पदवी, मुहम्मदशाह के पुत्र अहमदशाह ने, १७४८ में पाने वाले थे।

---

\* इनमें एक नयनमुख गाँवों को व्याही थी, दूसरी मानसिंह समदिया की।

† आनन्दचन्द के एक कन्या भी थी जिसका नाम अजबूवाई था।

## टिप्पणी

(१) पृष्ठ ६८—बहादुरशाह के राज्य-काल में कपनी ५२॥ हजार रुपया देकर व्यापार-सम्बन्धी सनद प्राप्त कर चुकी थी, पर उसकी इच्छा थी पूरी स्वतंत्रता प्राप्त कर बगाल के दीवान या अन्य पदाधिकारियों के नियंत्रण से सदा के लिए मुक्त हो जाने की। ३,०००) सालाना पेशकश देने के अलावा किसी भी प्रकार की चुगी भरने से उसे इनकार था।

कपनी को अजीमुशान से बड़ी आशाएँ थी, क्योंकि उसी से उसे सुतानुती, गोविन्दपुर और कलिकाता, इन तीन गावों की जमींदारी कुल १६,०००) देने पर मिल चुकी थी। १७ अगस्त १७११ को कौंसिल ने एक अर्जदास्त भेजकर उससे शाही फर्मान दिला देने की प्रार्थना की। उसके साथ एक पत्र-द्वारा यह भी प्रलोभन दिया गया था कि, “हम अपनी ओर से नजराने के तौर पर कुछ सामान बहा भेजने वाले हैं, पर उनके पहुँचने में कुछ देर हो सकती है। इधर माल खरीदकर इंग्लैण्ड भेजने का समय करीब आ गया है, इसलिए तब तक दीवान के नाम एक हम्बुलुक्म भिजवा देने की कृपा करें कि वह हमारे व्यापार में किसी प्रकार की बाधा न डाले।”

इधर अजीमुशान को यह आवेदन-पत्र अगस्त १७११ में भेजा गया, उधर कपनी ने कासिमबाजार के कर्मचारियों को यह आदेश दिया कि वहा की फैक्टरी बन्द कर चल देने के लिए तैयार रहो। पर अक्टूबर में ही दीवान से ५२,५००) पर समझौता हो गया और कासिमबाजार छोड़ने की नीवत नहीं आई। फिर भी दिल्ली-दरबार का दरवाजा खटखटाने का जो निश्चय कपनी कर चुकी थी, उसका उसने कभी परित्याग नहीं किया। नजराना भेजने की बात भी उसे बराबर याद रही। हा, इसका समय टलता गया। कभी तो यह हुआ कि जो सामान मद्रास से दिल्ली भेजने के लिए मगाये गये वे दरबार में कपनी की प्रतिष्ठा बढ़ाने योग्य न निकले, कभी सामान जाने की तैयारी हो जाने पर दिल्ली से परवाना न पहुँच सकने के कारण यात्रा स्थगित करनी पड़ी। कभी यह प्रश्न उठा कि नजराने के साथ कपनी का पटने का वकील दिल्ली जाय या

## जगत्सेठ

और कोई योग्यतर व्यक्ति ? इसी बीच शाह खालम या बहादुरशाह की मृत्यु हो गई और कुछ ही दिनों बाद अजीमुद्दगान की भी । जहादार शाह के राज्य-काल में जब फर्रुखसियर का पटने पर कब्जा हो चुका था और कपनी के कर्मचारी उसके चदे की माग के कारण दम साध कर गंगा पार लालगज में समय बिता रहे थे, कलकत्ते से कॉमिल ने उसकी सेवा में भी अपना आवेदन-पत्र भेजा और उसे अपने नजराने की याद दिलाकर लिखा कि, “यह हुगली के पास कलकत्ते में तैयार है, वरसात बीतते ही हम इसे यहां से भेजने की आशा करते हैं ।” फिर भी वह न भेजा गया । अन्त में जब फर्रुखसियर की जीत हो गई, वह तत्त पर बैठ चुका और कपनी को इस बात का निश्चय हो गया कि उसके पाव जम चुके, तब फिर वही पुराना राग अलापते हुए उसने २७ मार्च १७१३ को एक आवेदनपत्र भेज कर, मुगिदकुली खा की शिकायत की और सम्राट से ‘नि शुल्क व्यापार’ करने की इजाजत मागी । टेक या ‘म्यायी’ वही पुराना था कि “जो नजराना हमारी ओर से दरबार में जाने वाला है, उसे मछलीबंदर में कुछ देर रुई, पर अब वह यहां पहुँच गया है । हम उसे जल्द से जल्द दिल्ली भेजना चाहते हैं । उम्मीद है कि सब सुवेदारों के नाम ऐसे हस्तुल्लुक्म जारी हो जायगे कि रास्ते में कहीं कोई रोक-टोक न हो ।”

३ जनवरी १७१४ को मुगिदकुली खा के नाम दिल्ली से वजीर का आदेश-पत्र आया कि कपनी को ब-दस्तूर व्यापार करने दिया जाय, अर्थात् उससे चुगी तन्ख न की जाय । समाचार कलकत्ते पहुँचते ही कॉमिल ने बड़ी खुशिया मनाई । तोपों की बाइें दाग कर बादशाह की सलामी उतारी गई—रात को आतिशबाजी छोड़ी गई । अगरेज मिपाहियों के लिए शराब की छूट कर दी गई । मुगिदावाद में रामचन्द्र कपनी की ओर से वकील नियुक्त हुआ । इसको ४० ) माहवार देना निश्चित हुआ । इसके साथ यह ‘स्टाफ’ दिया गया —

६ कहार— १२ रु० माहवार ।

५ चपरानी— १२॥ रु० माहवार ।

१ मगालची— २ रु० माहवार ।

दुनरे नौकर-चाकर—३॥ रु० माहवार ।

जोड—३० रु० माहवार ।

पूरी तैयारी हो जाने पर, १९ अप्रैल १७१४ को जान सरमन की अध्यक्षता में कपनी का दल उपहार-सहित कलकत्ते से दिल्ली रवाना हुआ। सरमन के बाद दर्जा था खोजा सरहाद का जो अगरेज नहीं, अर्मनी व्यापारी था। इसकी दिल्ली-दरबार में रसाई थी और यह पहले भी कपनी के काम आ चुका था। जब फर्खसियर बालक था, तब इसने कुछ विलायती खिलौने उसकी भेंट किये थे—इससे भी कपनी को आशा थी कि वह जो कुछ चाहती थी उसे दिलाने में यह बड़ा उपयोगी सिद्ध होगा। इसके पक्ष में एक बात और थी—फारसी भाषा पर इसका पूरा अधिकार था। इसके अलावा दो सहायक और एक सर्जन भी थे। ये तीनों अगरेज थे। सरहाद के साथ यह तै हो चुका था कि—

(क) जो अधिकार कपनी को पहले प्राप्त थे, वे फिर फरमान-द्वारा उसे मिल गये और कपनी को कलकत्ते की जमींदारी की हद बढ़ाने की इजाजत मिल गई और अगर उसने मछली बंदर के पास वह टापू कपनी को दिला देने की कोशिश की, जिस पर मद्रास की काँसिल की नजर थी, तो उसे पुरस्कार-स्वरूप ५०,००० ) मिलेगा। अगर वह यह सब न दिला सका, तो वह कुछ भी पाने का हकदार न होगा।

(ख) अगर सरहाद ने सूरत में भी कपनी का व्यापार नि शुल्क करा दिया, तो उसे ५०,००० ) और मिलेगा। अगर वह यह न करा सका, तो वह यह रकम पाने का हकदार न होगा। पर व्यापार नि शुल्क करा देने में सफलता न भी हो, तो चुगी की दर २॥ ) सैकड़ा करा देने का प्रयत्न तो उसे करना ही होगा।

दूत-दल को विभिन्न कारणों से पटने में प्रायः एक साल रुक जाना पड़ा। मार्च १७१५ में काँसिल को खबर मिली, कि सरहाद वरूशी से मिलने गया तो वहाँ शेख ईसा, फतहचन्द और लालजी भी मौजूद थे और सब ने यही कहा कि, “जब तक आप लोग और सिपाही अपने साथ नहीं ले लेते, तब तक आगे बढ़ना खतरनाक है।” पर सरमन और सरहाद की आपस में अनबन शुरू हो गई थी, इसलिए सरमन ने इस बात पर कुछ भी ध्यान नहीं दिया। “जहाँ-तहाँ



फौजदार अपनी-अपनी जगह छोड़कर लापता हो चुके हैं। उज्जैनियों \* ने कई जगह रास्ता रोक रखा है।" यह सारी खबर सरहाद की भेजी हुई थी। उधर सरमन का कहना था कि "पूछताछ से मालूम हुआ है कि रास्ता खुला हुआ है, व्यापारियों का जाना-आना जारी है।" सरमन उस समय नौवतपुर में था और सरहाद पटने में। इसे सरमन ने आगे बढ़ने का आदेश भेजा।

जून १७१५ में दूत-दल दिल्ली पहुंच गया। जो सामान नजर करने के लिए यह साथ लेता गया था, उसमें कमखाव, वनात, रंग-विरंगे मखमल के थान, दस्ताने, पिन्तीले, तमचे, तलवारें, कलमतराश, तरह-तरह के खिलौने, कलाक (घड़िया), आईने इत्यादि थे। दल के साथ घुडसवार, चपरासी, कहार, गाडीवान आदि तो थे ही।

दिल्ली में इस दल को प्रायः दो वरस ठहरना पड़ा। कंपनी के सीमांत से जो सज्जन † दूत-दल के साथ गया था, उसके इलाज में फरेंसिसियर ववासीर-रोग से मुक्त हो गया था। फिर भी आज, कल होता ही रहा। दरबार का काफी अनुभव हो जाने पर दूत-दल ने वजीर अब्दुल्ला खा का पल्ला पकड़ा। वह उदार और शीलवान् था। कंपनी के दूत-दल से उसने शीराज की कुछ सराव के सिवा और कुछ भी स्वीकार नहीं किया और जो जो रियायत वह दल चाहता था, वह उसे दिला भी दी।

फरमान और हम्बुलुवम उन समय पहले की अपेक्षा कहीं सस्ते हो चले थे। अगर बात ऐसी न होती, तो सरमन दिल्ली से खिलौनों और आईनों के बदले ३ फरमान और ३२ हम्बुलुवम लेकर कलकत्ते न लौटता।

इस बीच में कंपनी और दीवान के बीच जो झगड़ा चला आता था, वह बना ही रहा। मुशिदकुली खा को कामिमवाजार वाले कभी कुछ नरम पाते

\* उज्जैनो या उज्जैनिये भोजपुर ज्वाके के क्षत्रिय थे।

† इसका नाम विलियम हैमिल्टन था। १० दिसम्बर १७१५ को उसे मघाट ने एक मदगी, एक जडाऊ कलगी, हीरे की दो अंगूठिया, एक हाथी, एक मोड़ा और पांच हजार रुपये इनाम के तौर पर मिले।

तो कभी कुछ गरम। पर कपनी जो कुछ भी रिआयतें चाहती थी, वे उसे मिलने वाली न थी। एकाध बार उसकी ओर से उसके वकील ने बादशाह की दुहाई भी दी और समाचार-पत्र न होते हुए भी जहा-तहा जो वाकयानवीस या अखबारनवीस नियत थे, उनकी जेब गरम कर कपनी ने उनके द्वारा अपनी फरियाद भी दिल्ली तथा मुर्शिदाबाद तक पहुँचाई। एक अवसर पर हुगली का वाकयानिगार अपनी रिपोर्ट में लिखता है—

“अगर मुर्शिदाबाद-कचहरी का चुगी का दारोगा, सम्राट् या दीवान की आज्ञाओं के विरुद्ध अगरेजों से चुगी लेना, बन्द नहीं करता और जो चुगी ली जा चुकी है, उसे लौटा नहीं देता, तो सभव है कि बहुत से व्यापारियों को हानि उठानी पड़े। कारण कि अगरेजों के व्यापार को रोक देने का अर्थ है बगाल-मात्र के व्यापार को रोक देना।” ५ मई १७१५ के लेखे में लिखा है—“जो बात वाकयानवीस लिख चुका है उसी को सवानेहनवीस दोहरा चुका है।”

नवम्बर १७१७ में सरमन कलकत्ते लौटा। जितने शाही आज्ञापत्र जारी हुये थे, उन्हें वह साथ लेता आया। उनकी नकलें पदाधिकारियों के पास दिल्ली से पहले ही पहुँच चुकी थी। कपनी की ओर से दूत-दल और उसके साथ आने वाले आदेशपत्रों के स्वागत की धूमधाम से तैयारियाँ की गईं। अगवानी के लिए कपनी के छोटे-बड़े कर्मचारी, व्यापारी तथा अन्य नागरिक हुगली से कुछ दूर आगे, त्रिवेणी तक गये। दूत-दल को वहाँ बघाइया दी गई, सम्राट् को धन्यवाद दिये गये। फिर कलकत्ते में आनन्दोत्सव मनाया गया। एक हजार रुपया खर्च कर इसके लिए एक शामियाना तैयार कराया गया था। सभा में कपनी की ओर से अध्यक्ष ने फिर सम्राट् के प्रति कृतज्ञता प्रकट की और उन्हें अनेकानेक धन्यवाद दिये। आमंत्रित व्यक्तियों में हुगली के वाकयानिगार, सवानेहगार, हरकारा-दारोगा इत्यादि भी थे। दिल्ली से एक गुर्जवरदार भी साथ आया था। उसे त्रिवेणी में ही २,०००) सम्राट् की भेंट के तौर पर दिया जा चुका था और वाकयानिगार उसकी खबर भेज चुके थे। कलकत्ते में गुर्जवरदार को ५००), एक सरोपा, एक थान कमखाव, पगड़ी के लिए बीरा और एक पटका दिये गये। रह गये सवाददाता और हरकारा दारोगा।

वाक्यानिगार को मिले:—

६ गज मुख बनात ।

२ थान नारंगी बनात ।

२ थान साधारण हरे रंग का कपड़ा ।

सवानेहगार को मिले —

१ थान नारंगी बनात ।

१ थान साधारण हरे रंग का कपड़ा ।

हरकारा-दारोगा के हिस्से में नारंगी बनात और उस हरे रंग के कपड़े के दस दस गज आये ।

बगाल, बिहार आदि के लिए फरमान और हस्वुल्हुकम पहुँच गये—कंपनी इनके मिलने के उपलक्ष्य में बड़े समारोह से उत्सव मना चुकी—तोपो की बाँटें दग चुकी—आतिशवाजी छोड़ी जा चुकी—मवाददाता बढा-चढा कर इन सारी घटनाओं की खबर मुशिदावाद और दिल्ली भेज चुके, पर इनका मुशिदकुशी खा पर कुछ भी असर न हुआ । कंपनी को नि शुल्क व्यापार करने देना तो वह खुद मंजूर कर चुका था, पर बाकी बातें जहाँ थी, वहीं रही । न तो कंपनी के लिए टकसाल का दरवाजा खुला, न वह अपनी जमींदारी को हद की ही बढा सकी ।

फिर भी नरमन-बसीठी निष्फल रही, यह इतिहासकारों को स्वीकार नहीं हो सकता । मुशिदकुली खा ने कंपनी को उससे तात्कालिक लाभ नहीं होने दिया, पर कंपनी को बराबर यह कहने रहने का मौका तो मिल गया कि उसने सम्राट् के आदेश की अवहेलना कर अंगरेजों के साथ घोर अन्याय किया, उन्हें गहरी हानि पहुँचाई । विल्लम ने लिखा है कि जब कई वरम वाद मलाइव ने खुल्लमखुल्ला तलवार सूत कर इस देश पर कब्जा करना शुरू किया, तब उसे अपनी कार्रवाइयों के लिए यह वहाना या दलील अच्छी मिल गई कि सरमन ने कंपनी के लिए जो अधिकार दिल्ली से प्राप्त किये थे, उनमें भी एक प्रान्तीय

शासक की निरकुशता के कारण वह वंचित ही रही। उस दूत ने जो काम शुरू किया था, उसे इस 'रणवीर' ने पूरा किया।

(२) पृष्ठ ७०—अब्दुल्ला खा की प्रकृति नरम थी, हुसैन अली खा की गरम। पर दोनों का सांस्कृतिक स्तर ऊँचा था और दोनों ही स्पष्टवक्ता थे। उनके विरुद्ध जो मन्त्रणायें होती, जो चालें चली जाती—उनकी जानकारी रखते हुए भी उन्होंने कभी कपट या कुटिलता से काम नहीं लिया। वे दोनों भयंकर से भयंकर परिस्थिति का सामना करने के लिए बराबर तैयार रहते, पर अपने तर्क इस बात की कोशिश करते कि खून-खराबी न हो। यह उनकी भलमनसाहत कही जाय, या उनकी कमजोरी, इतना जरूर है कि पदाधिकारियों के चुनाव या नियुक्ति के सम्बन्ध में उन्होंने कड़ाई से काम नहीं लिया और फर्रुखसियर को बहुत कुछ निरकुश रहने दिया। नतीजा यह हुआ कि दरबार उनके दुश्मनों का अखाड़ा बन गया और इन लोगों ने बादशाह के कान भरते भरते उसके और सैयद-बन्धुओं के बीच एक चौड़ी खाई खोद दी।

सैयद-बन्धुओं के शत्रुओं में —

(क) खानदौरा का पूरा नाम था समसामुद्दौला खानदौरा बहादुर मसूरजग। इसके पूर्वज बदरुशा से आकर आगरे के पास बस गये थे। खानदौरा विद्वान् तो न था, पर दरबार के तौर-तरीके बहुत अच्छी तरह जानता था। उसकी वाक्पटुता भी ऊँचे दर्जे की थी। षड्यंत्रों में खूब भाग लेता, पर मार-काट से बहुत घबराता। १७३९ में नादिरशाह के साथ होने वाली लड़ाई में इसे मजबूर होकर मोरचा लेना पड़ा और उसी लड़ाई में यह खेत आया।

(ख) निजामुल्मुल्क का नाम पहले मीर कमरुद्दीन था, फिर चिकिलिच खा पड़ा। इसके पूर्वज समरकन्द से आये थे। गोरखपुर में फौजदार रह कर इसने नाम कमाया और आगे बढ़ते-बढ़ते दक्खिन का सूबेदार नियुक्त हुआ। पर जब यह पद हुसैन अली खा को मिल गया, तब यह चोट खाकर दिल्ली लौट आया और सैयद-बन्धुओं के विरोधी-दल में सम्मिलित हो गया। जिस समय फर्रुखसियर सिंहासन-च्युत हुआ, उस समय यह मुरादाबाद का फौजदार था।

## जगत्सेठ

सैयद-बन्धुओं के विनाश के बाद यह कुछ समय तक वजीर रहा, फिर दक्खिन जाकर स्वतन्त्र-सा हो गया। इतिहास में यह आसफजाह निजामुल्मुल्क के नाम से विशेष प्रसिद्ध है। हैदराबाद के वर्तमान निजाम-वंश का यही प्रवर्तक था।

(ग) अमीन खा निजामुल्मुल्क का चचा और तूरानी-दल का प्रधान नेता था।

सैयद-बन्धुओं ने फर्रुखसियर से कई बार कहा कि, “यह स्पष्ट है कि आप हमारे किये हुए उपकार को भूल गये और अब हमारे दुश्मनों की ओर हो रहे हैं। ऐसी हालत में आपको हमारा इस्तीफा मंजूर कर हमें अपने गांव चले जाने की इजाजत दे देनी चाहिए। अगर हमें अपनी सेवा में रखना ही है, तो हमारे दुश्मनों से कहिए कि एक बार मैदान में मुकाबले पर आयें और अपने जीहूर दिखायें। शर्त यह होगी कि जो दल मैदान मार ले, वही दरबार में रहने पावे; जो हार जाय, उसे दरबार-निकाला मिल जाय। अगर आप को यह भी मंजूर न हो, तो हमें बल्ल और बदल्शा पर चढाई करने की इजाजत मिल जाय। हमारी प्रार्थना यही है कि अगर हम उन्हें जीत लें, तो हम उन दोनों प्रदेशों के जागीरदार माने जायें।”

पर इनमें से कोई बात फर्रुखसियर को मंजूर होने वाली न थी। नैतिक बल के अभाव के कारण वह इतना भी स्वीकार न करता कि उनके प्रति उनके मन में किसी प्रकार का असन्तोष था। बराबर यही कहता कि, “आप अपनी परछाई से डरते हैं। दरबार में न तो आपका कोई शत्रु है, न आपके विरुद्ध किसी प्रकार का षड्यन्त्र है। आप पर मेरा पूरा विश्वास है। भला ऐसी कृतघ्नता मुझसे कभी हो सकती है कि मैं आपकी सेवाओं को भूल जाऊँ। आप जहा हैं, वही बने रहें, इस्तीफा देने या बल्ल-बदल्शा जाने की कोई जरूरत नहीं।”

फर्रुखसियर एक ओर तो हुमैन अली खा को पुरस्कृत करने के बहाने कही उच्च पदाधिकारी बनाकर भेजता, दूसरी ओर किसी सरदार को इनाम-इकराम का प्रलोभन देते हुए लिखता कि देखना, यह दिल्ली जिन्दा न लौटने पावे। जब ऐसे खत सैयद-बन्धुओं के हाथ लग जाते और वे सम्राट से उनका

जिन्न करते, तब वह उनके लेखक या प्रेषक होने से साफ इनकार कर जाता और कहता कि जिस खत की आप बात कर रहे हैं, वह जरूर जाली होगा। हमने तो स्वप्न में भी कभी किसी को ऐसा आदेश नहीं दिया।

सैयद-बन्धुओं के दरवारी शत्रुओं का यह हाल था कि वे पीठ पीछे बातें चचाते, जहर उगलते, तरह-तरह की बदिशें बाघते, पर उनमें आमने-सामने हो कर उनका विरोध या उन पर वार करने की हिम्मत करने वाला कोई नहीं था। वे सब के सब, एक इतिहासकार के शब्दों में, 'शेरे-कालीन' थे, 'मर्दे-मैदान' नहीं। "यो आबरू बनावे जग में हजार वाता, जब तेरे आगे आवे गुफ्तार भूल जावे"—प्रत्येक का यही हाल था।

अब्दुल्ला खा का पल्ला हलका करने के लिए हुसैन अली खा दक्खिन का सूवेदार बनाकर उधर भेज दिया गया। इधर दिल्ली में उनके विरुद्ध सगठन होने लगा—अब्दुल्ला खा ने आत्म-रक्षा के लिए जो दीवार खड़ी कर रखी थी उसमें छिद्र ढूँढे जाने लगे। हुसैन अली खा को सम्राट् ने अपनी आखों से आसू बहाते हुए विदा किया था, यद्यपि उन आसुओं से वह धोखे में आने वाला न था और चलते समय यह स्पष्ट कह गया था कि अगर मेरे भाई पर किसी प्रकार का आघात हुआ तो औरगावाद से दिल्ली पहुँचना मेरे लिए बीस दिनों से अधिक का काम न होगा।

दो-तीन साल तो अब्दुल्ला खा ने किसी तरह बिताये, फिर जब वह दुश्मनों की हरकतों से तग आ गया, तब उसने अपने छोटे भाई को लिखा कि प्याला अब छलकने पर है, जितना जल्द हो सके, तुम यहा आ जाओ। खत मिलते ही हुसैन अली खां ने मराठों से सन्धि कर उन्हें चौथ देना स्वीकार कर लिया और रकाव में पैर रखकर अपने भाई की रक्षा के लिए खाना हो गया। उसके साथ सहायकों के रूप में प्रायः पन्द्रह हजार मराठे घुडसवार भी थे। आनन-फानन वह १६ फरवरी १७१८ को दिल्ली जा पहुँचा और पहुँचते ही फर्रुखसियर के होश ठिकाने करने के काम में लग गया। जब उसने देखा कि कोरी बातों से कुछ बनने वाला नहीं, तब उसने लाल किले को घेर लिया और अपने बड़े भाई के द्वारा समझौते की बातें कराने लगा—इस आशा से कि शायद फर्रुखसियर अब भी होश में आ जाय!

पर वह आने वाला न था। “विनाशकाले विपरीतवृद्धि” — वह इसका एक खासा अच्छा उदाहरण है। किले में वस्तुतः कैदी होते हुए भी, वह अपने को क्या समझे बैठा था, यह कहना तो कठिन है, पर जो अब्दुल्ला खा के मुह पर उचित बात कहने का भी साहस न करता, वही अब आपसे बाहर होकर उसे गालिया भी दे बैठा। “तेरे गांव में मैं गधों के हल न चलवा दू और तेरी वह-बेटियों की सुनियो में चूहे न डलवा दू, तो मैं तैमूरलंग का सच्चा वंशज नहीं।”

पर होने वाला कुछ और ही था। २७ फरवरी को हुसैन अली खा की फौज ने किले को घेर लिया था और उसी दिन फर्रुखसियर से अब्दुल्ला खा की यह आखिरी मुलाकात थी। भय और क्रोध ने फर्रुखसियर को विवेकहीन कर दिया था। एक बार उसके मन में आया भी कि आत्मसमर्पण कर दू तो यह विचार कर कि अब उसे अब्दुल्ला खा के पास जाकर दया-भिक्षा मागनी पड़ेगी, उसने वह इरादा छोड़ दिया। किले के भीतर भी सैयद-बन्धुओं के सैनिकों और सहायकों का कड़ा पहरा था। इन सहायकों में जोधपुर के महाराज अजित सिंह, \* कोटा के महाराज भीमसिंह हाड़ा † और नरवर ‡ के गजसिंह नरवरी मुख्य थे। अजितसिंह फर्रुखसियर को अपनी लडकी का डोला दे चुके थे, पर उन्होंने साथ बराबर सैयद-बन्धुओं का ही दिया। जयपुर के विराज राजा सवाई जयसिंह § उन दोनों भाइयों के विपक्षी थे, और दिल्ली में यह आशा की जाती थी कि वह वहां पहुँचकर फर्रुखसियर की रक्षा करेंगे। पर इस मौके पर वह उधर जाने से रह गये।

---

\* महाराज जसवन्त सिंह के पुत्र, जिन्हें राठौर सरदार दुर्गादास ने औरगजेव के चंगुल में फसने से बचाया था। यह मुहम्मद शाह के समय में अपने ही पुत्र बक्स सिंह के हाथों मारे गये।

† कोटा राज्य के संस्थापक माधोसिंह हाड़ा के वंशज।

‡ आगरा-प्रान्त के अन्तर्गत यह सभ्यतः राजा रामदास नरवरी के वंशज थे।

§ जयपुर को इन्ही ने बसाया। बड़े ज्योतिष-प्रेमी थे और इन्होंने कई मान-मन्दिर बनवाये।

घटनाओं की रफ्तार बहुत तेज हो चली थी। २८ फरवरी को अब्दुल्ला खा ने कुछ कागजों पर दस्तखत कराने के लिए फर्रुखसियर को जनाने में बुलावा भेजा तो उसने बाहर निकलने से इनकार कर दिया। इस पर कुछ आदमी एक दूसरे राजकुमार को ले आने के लिए भेजे गये। इसका नाम वेदारबख्श था और जो राजकुमार वच रहे थे, उनमें यह सब से योग्य समझा जाता था। पर स्त्रियों ने यह समझकर कि सैयद-बन्धु एक-एक कर सभी शाहजादों को खतम करना चाहते हैं, उसे ऐसी जगह छिपाया कि उसका कहीं पता न चला। इतने में खोजने वालों की नजर एक दूसरे राजकुमार रफी-उद्दरजात पर पड़ी और वे उसी को लेकर चल दिये। बादशाह के दस्तखत हुए बिना कई जरूरी काम रुके पड़े थे, इसलिए रफी-उद्दरजात को चटपट तख्ताऊस पर बैठाकर सम्राट् घोषित कर दिया गया। फिर राजा रतनचन्द, राजा वस्त्रमल, दीनदार खा, नज्मुद्दीन खां आदि सरदारों को हुक्म हुआ कि जैसे हो सके, फर्रुखसियर को यहा लाकर हजरि करे। इनके साथ चार सौ सिपाही भी दिये गये। ये लोग अन्त पुर में घुसे, तो वह स्त्रियों के आर्तनाद से प्रतिध्वनित हो उठा। फर्रुखसियर ढाल-तलवार लिये किसी कमरे में बैठा था। उसने प्राणों की ममता छोड़कर इन लोगों का अकेला मुकाबला भी किया, पर उसे गिरफ्तार होते देर न लगी। स्त्रियों ने उसे बचाने की भरपूर चेष्टा की, पर उससे होना ही क्या था। हुक्मी बन्दे उसे घसीट कर बाहर ले ही गये। जो अभी थोड़ी देर पहले तक भारत का सम्राट् था, उसे नंगे पाव और नंगे सिर ही नहीं जाना पड़ा, कुछ गालिया भी सुननी पड़ीं, कुछ ठोकरें भी खानी पड़ी।

दीवानेखास में फर्रुखसियर अब्दुल्ला के सामने पेश किया गया और उसके हुक्म से अघा कर दिया गया। इसके बाद वह तिरपौलिया की कालकोठरी में पहुँचाया गया, जहा प्राय दो महीने बाद उसे जल्लादों के हाथ मरना पड़ा। उसके काले कारनामों को याद कर इतिहासकार को कहना पड़ता है कि अपने ही छोटे भाई से लेकर सिक्ख-जाति के धर्मवीर बन्दा तक सैकड़ों आदमियों के नृशंसतापूर्वक वहाये हुए खून से हाथ लाल करने वाले इस नर-पिशाच के साथ दैव ने किसी प्रकार का अन्याय नहीं किया।



## जगत्सेठ

इस क्रान्ति के बाद महाराज अजितसिंह अपनी बेटी इद्रकुवर को दिल्ली से जोधपुर ले गये। उसके साथ एक करोड़ रुपये से अधिक की निजी सम्पत्ति भी गई। जोधपुर में इद्रकुवर की 'शुद्धि' हुई और उसे अपने पिता के घर रहने का अवसर मिला। अजितसिंह ने जो कुछ किया, वह मुसलमानों की दृष्टि में मुगलवश-परम्परा और मुगल-राजसत्ता का घोर अपमान था। पर आलोचक आखिर करते ही क्या? उन्होंने अजितसिंह को 'दामादकुश' कहकर सन्तोष किया।

रफी उद्दरजात की उम्र कुल बीस साल होते हुए भी वह ससार में अधिक समय तक रहने वाला न था। उसे तपेदिक की बीमारी थी और तख्तनशीन होने के चार महीने के भीतर ही उसे काल-कवलित होना पड़ा। उसके बाद रफी-उद्दौला सम्राट् बनाया गया। यह बहादुर शाह का पोता था—अर्थात् रफी उद्दशान का बेटा। पर स्वास्थ्य सन्तोषजनक न होने के कारण इसे भी तीन ही चार महीने बाद परलोक सिंघारना पड़ा। २८ सितम्बर १७१९ को बहादुर शाह के चौथे लडके खुजिस्ता अरतर का बेटा रोशन अख्तर—मुहम्मद शाह के नाम से—अठारह साल की उम्र में अब भारत का सम्राट् हुआ। इसी के राज्य-काल में पहले हुसैन अली खा की हत्या हुई, और फिर कुछ समय बाद अब्दुल्ला खा की कारागार में मृत्यु। इसके बाद निजामुल्मुल्क का चचा मुहम्मद अमीन खा वजीरे आजम हुआ और इसके मर जाने पर १७२२ में स्वयं निजामुल्मुल्क। पर प्रायः एक ही साल बाद यह दक्खिन चला गया और इसकी जगह मुहम्मद अमीन खा का बेटा कमरुद्दीन खा प्रधानमंत्री हुआ।

(३) पृष्ठ १०७—नादिरकुली नाम का एक तुर्कमान दरिद्र कुल में जन्म लेने पर भी, योग्यता के बल से, ईरान का बादशाह बन गया। वही शहशाह नादिरशाह के नाम से मशहूर हुआ। उसका अफगानों से वैर था और कन्धार से भागे हुए अफगानों को मुगल-सरकार हिन्दुस्तान में शरण न देती तो नादिरशाह इस मुल्क पर चढ़ाई न करता। उसने दो-तीन दूत दिल्ली भेजे, और मुहम्मदशाह को लिखा कि आप हमारे साथ मित्र का-सा व्यवहार नहीं कर रहे हैं। पर दिल्ली-दरवार से एक साल तक कोई जवाब न मिला। फिर नादिरशाह ने चढ़ाई कर

दी। काबुल-प्रान्त इसी देश के अन्तर्गत था, पर वहा आय से व्यय अधिक हुआ करता था, इसलिए टोटा पूरा करने के लिए दिल्ली से कुछ लाख रुपये हर साल वहा भेजे जाते थे। इधर शासन-सम्बन्धी शिथिलता के कारण यह रकम नियमित रूप से नहीं भेजी जा रही थी, जिसके फलस्वरूप वहा के सैनिकों या रक्षकों का वेतन पांच साल से नहीं चुका था। नादिरशाह का विरोध नहीं के बराबर हुआ। उसने पेशावर और लाहौर पर बात की बात में कब्जा कर लिया और ११ फरवरी १७३९ को वह सरहिन्द-अम्बाला-शाहाबाद होता हुआ करनाल पहुँच गया।

१३ फरवरी को होनेवाली लड़ाई में मुहम्मदशाह को बुरी तरह हारना पड़ा। खानदौरा, अपने तीनों बेटों के साथ, खेत आया, अवध का सूबेदार सआदत खा घायल होकर गिरफ्तार हुआ, नादिरशाह को यह कहने का मौका मिला कि यहा के लोग मरना जानते हैं, लड़ना नहीं जानते। मुहम्मदशाह भी करनाल में ही था। दूसरे ही दिन उसने निजामुल्मुल्क को नादिरशाह के पास भेजा। सन्धि-सम्बन्धी बातचीत होने लगी। नादिरशाह की माग पचास लाख रुपये की हुई—जिसमें २० लाख वह तत्काल चाहता था और बाकी ३० लाख काबुल पहुँच जाने तक। उसकी इच्छा दिल्ली की ओर बढ़ने की न थी। निजामुल्मुल्क ने उसकी शर्तें मजूर कर ली और लोगों ने समझ लिया कि बादल हट चले, आसमान साफ हो गया।

लेकिन निजामुल्मुल्क के दुश्मन भी थे। जब उसे शात्राशी मिली और उसका बेटा फीरोज़ जग, खानदौरा की जगह, मीर वस्त्री कर दिया गया, तब वे जल-भुन कर खाक हो गये। सआदत खा ने निजामुल्मुल्क की शिकायत करते हुए उससे कहा कि “आपने धोखा खाया। अगर आप दिल्ली चले तो जवाहरात के अलावा आपको २० करोड़ रुपये नकद मिल सकते हैं।” इससे नादिरशाह की आखें खुल गईं, और वह दिल्ली की ओर चल पड़ा।

९ मार्च को उसने सदल-बल दिल्ली में प्रवेश किया और लाल किले में जाकर डेरा डाल दिया। मुहम्मदशाह उसके स्वागत की तैयारी के लिए वहा पहले ही पहुँच चुका था। सआदत खा डपोरमुख साबित हुआ और नादिरशाह

के फटकारने पर उसने आत्महत्या कर ली। १० मार्च को बाजार में यह अफवाह उड़ी कि नादिरशाह मारा जा चुका है। कुछ नागरिक उत्तेजित होकर ईरानी सैनिकों पर टूट पड़े और प्रायः तीन हजार आदमी उनकी तलवारों के शिकार हो गये। नादिरशाह को इस पर क्रोध हो आना स्वाभाविक ही था और उसने खून का बदला खून से लेने का निश्चय कर, दूसरे ही दिन, कल्लेआम का हुक्म दे डाला, जिसके फलस्वरूप कम से कम बीस हजार दिल्ली-निवासी मौत के घाट उतार दिये गये।

नादिरशाह दिल्ली में प्रायः दो महीने रहा। २६ मार्च को एक मुगल-राजकुमारी के साथ उसके छोटे बेटे का ब्याह हुआ। उसका बाकी सारा समय राजा और प्रजा के रक्त-शोषण में ही बीता।

दिल्ली-निवासियों की मुहल्लेवार तालिकायें तैयार कराई गईं और जिससे जो कुछ वसूल किया जा सकता था, जबरन वसूल कर लिया गया। इस जोर-जबर्दस्ती और लूट-पाट का नतीजा यह हुआ कि हजारों घर बरबाद या खाली हो गये। कोहनूर और तरुत-ताऊस तो हड़प ही लिये गये, शाही खजाने में भी जो कुछ हाथ लग सका, ले लिया गया। आर्थिक के अलावा भारतवर्ष की राजनीतिक हानि भी हुई। काश्मीर से सिन्ध तक जो प्रदेश सिन्धु नदी के पश्चिम पड़ता था, उस पर नादिरशाह का आधिपत्य हो चला। कुछ समय बाद पंजाब की भी यही दशा हुई। मुगल सल्तनत को जबर्दस्त धक्का पहुँचाकर नादिरशाह ने ५ मई १७३९ को अपने घर की राह ली। एक इतिहासकार का अनुमान था कि वह प्रायः ७० करोड़ की धन-सम्पत्ति अपने साथ ले गया।

(४) पृष्ठ १०८—अपने “हिन्दी के निर्माता” नापक ग्रंथ के प्रथम भाग में, बाबू श्यामसुंदर दास राजा शिवप्रसाद सितारहेहिंद के सम्बन्ध में लिखते हैं—“सुप्रसिद्ध रणथम्भीर गढ़ में घघार नाम का एक परमार राजा राज्य करता था। उसके पुत्र का नाम गोखरू था। हमारे राजा साहब इसी गोखरू गोत्र में थे। बादशाही समय में इनके पूर्वज दिल्ली में जौहरी का व्यवसाय करते थे। वे नादिरशाही में दिल्ली से भागकर मुंशिदाबाद

चले गये। नवाब कासिमअली खा के अत्याचार से राजा शिवप्रसाद के पितामह राय डालचंद काशी में आ बसे। उनके पुत्र बाबू गोपीचंद थे जिनके पुत्र हमारे चरितनायक राजा शिवप्रसाद थे। राजा साहब का जन्म मित्ती माघ सुदी २ सवत् १८८० मे हुआ था।”

(५) पृष्ठ ११८—गिरिया की लड़ाई के दिन, आलमचन्द के साथ, शायद फतहचन्द भी सरफराज खा की ओर से मैदान में मौजूद थे। “मुताखरीन” में लिखा है कि—“एक ओर सन्धि की बात चल रही थी, दूसरी ओर फतहचन्द अलीवर्दी खा के सरदारों को फोड़ने की चेष्टा कर रहे थे। उनकी ओर से प्रत्येक सरदार को कहलाया गया कि तुम अलीवर्दी खा को गिरफ्तार करा दो। जिसका जैसा पद था, उसे वैसी ही रकम मिलने की आशा दिलाई गई। विश्वास कराने के लिए फतहचन्द ने उनके पास दस्तखती पुरजे भी भेजे। उन पर लिखा था कि इस पुरजे की रकम का भुगतान मिलेगा, पर उसी हालत में जब अलीवर्दी खा को गिरफ्तार कर उसके सैनिक सरदार सरफराज खा के हवाले कर देंगे।” कई सरदारों के पास ऐसे पुरजे पहुँचे, जिनमें मुस्तफा खा भी था। मुस्तफा, कुछ सरदारों के साथ, अलीवर्दी खा के पास गया और उन पुरजों को दिखाकर कहा कि—“अगर हम लोगो को लड़ना है, तो अब इसमें जरा भी देर न करनी चाहिए। कल सुबह होते ही लड़ाई छिड़ जाय, नहीं तो परसो बात विगड़ जायगी।” अलीवर्दी खा को मुस्तफा की सलाह बहुत ठीक जैची और उसने उमी दम हुक्म दिया कि सारी फौज कल सुबह चोट करने के लिए तैयार हो जाय। यहा प्रश्न उठता है कि “क्या “मुताखरीन” का वयान सच्चा है और क्या फतहचन्द ने सचमुच सरफराज खा की ओर से वैसा काम किया था?” “मुताखरीन” के अनुवादक का कहना है कि बात ठीक उलटी हुई थी। उसने यहा फुटनोट देकर लिखा है कि, “मैं कुछ दिनों तक मुर्शिदाबाद में रह चुका हूँ और मैं जानता हूँ कि अलीवर्दी खा ने फतहचन्द की माफत सरफराज खा की फौज को रिश्वत दिलाई थी। जिस समय मैं यह अनुवाद करने में लगा था, उस समय सरफराज खा की फौज का एक सरदार जिन्दा था। उसने मुझसे कहा था कि तोप को

गोला-बारूद की जगह कूड़ा-करकट से भरने के लिए मैंने खुद चार हजार रुपये पाये थे।" इस बात की पुष्टि और प्रमाणों से भी होती है। ऐसी अवस्था में "मुताखरीन" की बात का अर्थ यही हो सकता है कि फतहचन्द ऐसे पुरजे बटवा कर किसी की सहायता कर रहे थे तो अपने 'मित्र' अलीवर्दी खा की, न कि सरफराज खा की। जान पड़ता है कि उन्होंने अलीवर्दी खा की सम्मति या अनुरोध से ही यह काम किया था। अलीवर्दी खा लड़ाई शुरू करने के लिए कोई बहाना ढूँढ रहा था और जब उसने नवाब की ओर से किसी तरह की छेड़-छाड़ होते न देखी, तब उसने फतहचन्द से वैसे पुरजे लिखवाकर अपनी फौज में बँट-वाये और एक हीला-हवाला खड़ा कर लिया। यदि फतहचन्द ने सचमुच सरफराज खा की ओर से वैसी चेष्टा की होती तो रण में विजय लाभ करने वाला अलीवर्दी खा उनसे इसका बदला लिए बिना न रहता। पर इतिहास का साक्ष्य तो यह है कि अलीवर्दी खा आजन्म अपने को फतहचन्द का ऋणी मानता रहा और दोनों में कभी मनमुटाव तक न हुआ। (मि० लिट्ल)

(६) पृष्ठ १४७—"रियाजुस्सलातीन" के अगरेजी अनुवादक मौलवी अब्दुस्सलाम ने यह मत प्रकट किया है कि मराठों के आतंक से बहुतेरे कुलीन मुसलमान पश्चिम और दक्खिन बगाल छोड़कर पूरब और उत्तर बगाल में जा बसे और यही कारण है कि पश्चिम बगाल में—तथा मुर्शिदाबाद के आसपास भी—हिन्दुओं से मुसलमानों की संख्या इतनी कम है। पर अठारहवीं शताब्दी के मुसलमान इतिहासकारों ने भी जो कुछ लिखा है, उससे इस मत की पुष्टि नहीं होती कि मराठों के डर से भागनेवाले अधिकतर मुसलमान थे। आखिर पूरब या उत्तर बगाल के मुसलमानों में ऐसे भागे हुये सरदारों, जागीरदारों या अहलकारों के वंशज निकलेंगे ही कितने ? जगत्सेठ मुर्शिदाबाद छोड़कर ढाके चले गये थे। पाइकपाड़ा राज्य के स्वत्वाधिकारी पहले मुर्शिदाबाद जिले के काडी इलाके में रहते थे, पर उन्हें भी मराठों की दहशत से कुछ समय के लिए रामपुर बौलिया भाग जाना पड़ा था। बगाल में कहीं हिन्दुओं की तो कहीं मुसलमानों की संख्या अधिक होने के कारण चाहे जो भी रहे हो, वे अलीवर्दी खा तो क्या, मुर्शिदाकुली खा के समय में भी पुराने ही

चुके थे। मराठो की चढ़ाइयो से कोई नयी बात नही हुई। लूटपाट की दृष्टि से उनके लिए हिन्दू, मुसलमान, ईसाई—सब एक से ही थे।

(७) पृष्ठ १५०—कलकत्ते के अगरेज कर्मचारियो को मिलनेवाला वेतन इस प्रकार था —

	पौंड	=	रुपया
गवर्नर	३००	"	२४०० प्रतिवर्ष
बड़ा पादरी	१००	"	८०० "
कौंसिल का प्रत्येक सदस्य	४०	"	३२० "
सर्जन	३६	"	२८८ "
क्लर्क	५	"	४० "

पर वेतन के अलावा उन्हें कुछ सुविधायें प्राप्त थी, जिनमें सबसे महत्त्वपूर्ण यह थी कि वे निजी व्यापार कर सकते थे।

## महताबराय

“रात्रिर्गमिष्यति, भविष्यति सुप्रभातम्,

भास्वानुदेष्यति, हसिष्यति पंकजश्रीः”—

इत्थं विचिन्तयति कोषगते द्विरेफे

हा हन्त, हन्त, नलिनीं गज उज्जहार !!

पण्डितराज जगन्नाथ

कंज के कोस में भौर बंध्यो,

असोस कियो मन में अति ऊवा ।

है है प्रभात, उदै है दिवाकर,-

छूटिहीं में अलि जाल में डूवा ।

‘वेनी’ न सोचेउ मूढ अजौ,

अरु काल को ख्याल न जान्यो अजूवा ।

तोरि लई नलिनी गज त्यों,

रहिगो मनको मन ही मनसूत्रा ॥

‘वेनी’ कवि

( १ )

फतहचन्द के मरने के बाद भी तीनो प्रान्तो पर मराठो क आक्रमण होते ही रहे । कहना चाहिए कि भास्कर पण्डित को मारकर अलीवर्दी खा ने अपनी उलझन सुलझाई नही, और भी बढा ली । अन्त में उस लेने के देने पडे ।

महाराष्ट्र-अध्याय की समाप्ति १७५१ में हुई, यद्यपि इसका यह अर्थ नहीं कि उड़ीसा मिल जाने पर मराठे बंगाल को भूल गये। उड़ीसा तो बरसो उनके अधिकार में रहा ही, बंगाल पर भी जब-तब उनके हमले होते ही रहे।

पूरब में कलकत्ता, पश्चिम में पलामू, उत्तर में भागलपुर और दक्षिण में कटक, यह मराठों की चकफेरियों की चौहद्दी थी। इसके भीतर वे अपन घोड़े दौड़ाते, शहर और गाँव लूटते, लोगों को तरह-तरह से सताते, पर अलीवर्दी खाँ को आग बरसाने पर उद्यत देखते ही नौ दो ग्यारह हो जाते।

जब मराठे बंगाल में पहले पहल आये थे, तब हिन्दू जनता को लगा था कि वे मुसलमानी राजसत्ता का अन्त कर हिन्दू-धर्म का उद्धार करने आये थे। पर थोड़े ही समय में उसकी आँखें खुल गई थी और उसने देख लिया था कि ये मराठे रक्षक नहीं, भक्षक—बल्कि आततायी थे। फिर तो लोगो को सहानुभूति की जगह घृणा होने लगी थी और अली-वर्दी खाँ को उनका पूरा सहयोग मिलने लगा था।

मराठों के अत्याचार कई प्रकार के होते थे। गाँव के गाँव जला देना, लोगो का सर्वस्व लूट लेना, निरपराधियों के भी नाक-कान काट लेना—यह सभी उनके काले कारनामों में शामिल था। किसानों के जहाँ-तहाँ भाग जाने या दिन-रात आतक बना रहने के कारण खेती-बारी, वाणिज्य-व्यापार को बहुत भारी धक्का लगा। हालत नाजुक थी, इसलिए धनी व्यक्ति भी रुपया और सोना-चाँदी दबाकर बैठ गये। जगत्-सेठ का भी यह हाल था कि वह रुपये की माँग पूरी नहीं कर पाते थे। टकसाल के लिए जितनी चाँदी चाहते, उतनी उन्हें विदेशी



व्यापारियों से प्राप्त नहीं होती थी। वह चांदी मुर्शिदाबाद न जाकर और ही कहीं चली जाती थी। उधर सरकार की आय घटती जा रही थी, सैनिक व्यय बढ़ता जा रहा था। अलीवर्दी खाँ को मराठों और अफगानों से पार पाने के लिए जब-जब रुपये की जरूरत पड़ी, तब-तब उसको अपना खजाना प्रायः खाली मिला। काम चला तो कर्ज या चदे से जिसके लिए उसे कभी तो सेठ-साहूकारों, जमींदारों और अपने रिश्तेदारों को फुसलाना पड़ा और कभी उन पर अनुचित दबाव डालना पड़ा। आये दिन ईस्ट इंडिया कंपनी और दूसरी कम्पनियाँ जगत्-सेठ से कर्ज माँगती रहती थी। वह खीजते, भाँह तानते, कभी सहायता करते, कभी कुछ भी देने से साफ इनकार कर देते। मराठों से १७५१ में संधि हो जाने तक यह अर्थ-संकट बना ही रहा।

फिर भी यह याद रखना चाहिए कि मराठे कभी गंगापार नहीं गये। इसलिए पूरव बंगाल और उत्तर बिहार उनसे सुरक्षित ही रहे। १७४५ में मराठों और अफगानों का मेल हो जाने पर राजनीतिक स्थिति और भी विकट हो गई। अगर मुस्तफा खाँ मारा न जाता और १७४८ में अलीवर्दी खाँ अफगानों को परास्त कर, अपने मार्ग के दो काँटों में से एक को सदा के लिए नष्ट न कर देता, तो बंगाल और बिहार में मराठे राज्य करते या अफगान, या दोनों ही, यह कहना तो कठिन है, पर इसमें सदेह नहीं कि कुछ समय के लिए गंगा के दोनों ओर लूट-मार का बाजार गरम हो जाता और प्रजामात्र के कष्ट की कोई सीमा न रहती।

अलीवर्दी खाँ और मुस्तफा खाँ का भगडा भास्कर पत की हत्या के बाद शुरू हुआ। मुस्तफा खाँ ने अलीवर्दी खाँ को उसके कौल-करार की

यादें दिलाकरें उससे विहार की नायब निजामत माँगी और अलीवर्दी खाँ ने उसे देने से इनकार कर दिया। बहुतेरे सदेसे भुगतें, लोगो ने मुस्तफा खाँ को समझाने-बुझाने की बहुत कोशिश की, पर उसने विहार के बदले और कुछ भी इनाम-इकराम के तौर पर लेना स्वीकार नहीं किया। अलीवर्दी खाँ बात का धनी तो न निकला, पर अफगानो को छोड़कर और किसी की भी सहानुभूति मुस्तफा खाँ के साथ नहीं हुई। उसे जो कुछ पद-प्रतिष्ठा प्राप्त थी, वह अलीवर्दी खाँ की ही कृपा का फल था। फिर उसने विहार-जैसा प्रान्त पाने लायक कोई खैरख्वाही भी तो नहीं की थी। भास्कर पन्त को फँसा कर मरवा डालने की जो कीमत वह माँग रहा था, वह इतनी ऊँची थी कि लोगो ने यही कहा कि मुस्तफा खाँ लोभ से अघा हो गया है, उसके दुराग्रह की उपेक्षा करना ही अलीवर्दी खाँ का कर्तव्य है।

बात यहाँ तक बढ़ी कि मुस्तफा खाँ ने पहले तो दरबार में जाना-आना छोड़ दिया, फिर एक दिन नौकरी से इस्तीफा देकर खुल्लम-खुल्ला बगावत कर दी और प्रायः दस हजार अफगान सवारो के साथ विहार पर घावा बोल दिया। हाँ, कूच करने से पहले उसने वेतन के हिसाब में सत्रह लाख रुपये सरकार के जिम्मे बाकी बताकर उसे अदा करा लिया।

जब मुस्तफा खाँ मुगेर पहुँचा, तब पटने से जैनुद्दीन अहमद ने कहलाया कि अगर तुम्हारे पास कोई सनद हो तो दिखा दो, मैं यो ही तुम्हारे मार्ग से हट जाऊँगा। मुस्तफा खाँ ने जवाब दिया कि सनद मैं तुम्हें वही दिखाने वाला हूँ जिसे तुम्हारे चचा ने गद्दी छीनते समय सरफराज खाँ को दिखाया था। पटने के पास दोनो के बीच घमासान लड़ाई हुई। कई हिन्दू जमीदारो ने इस अवसर पर जैनुद्दीन अहमद

की मदद की। उनमें मुख्य थे टेकारी के राजा सुन्दर सिंह, सरीस कुटुवा के विशन सिंह और ससराम चैनपुर के पहलवान सिंह। हिन्दू कर्मचारियों में विशेष उल्लेखनीय थे महता जसवन्त नागर, राजा कीर्त्तिचन्द और राजा रामनारायण। लडाई में मुस्तफा खाँ की हार हुई और एक आँख भी जाती रही। गुलाम हुसैन\* इस पर खुशी जाहिर करता हुआ लिखता है कि “मुस्तफा खाँ हजरत अली को और भलाई करनेवालों को बायी आँख से देखा करता था। अगर उसकी दाहिनी आँख फूट गई तो उसके साथ किसी प्रकार का अन्याय नहीं हुआ।” मुस्तफा चुनारगढ़ भाग गया। अलीवर्दी खाँ भी पटने जा पहुँचा था। जैनुद्दीन अहमद को साथ लेकर उसने गाजीपुर जिले में जमानिया तक उसका पीछा किया। जब वह पकड़ा न जा सका तब अफगानों के उस कस्बे में आग लगवा दी और पटना होता हुआ मुर्शिदाबाद लौट गया।

चुनारगढ़ में सुस्ता कर और नई सेना संगठित कर मुस्तफा खाँ ने फिर बिहार पर चढाई की। यह दूसरी लडाई शाहाबाद में जगदीशपुर के आसपास हुई। वह चाहता था उस इलाके के जमींदारों को अपने पक्ष में कर, उनकी आर्थिक सहायता से लड़ना। मराठों से भी उसकी लिखा-पढी जारी थी और वह उनकी राह देख रहा था। पर जैनुद्दीन अहमद ने राजा सुन्दर सिंह, रहीम खाँ रुहेला आदि को साथ लेकर झट सोन नदी को पार किया और ऐसा झपट्टा मारा कि मैदान भी मार लिया। इस बार मुस्तफा खाँ खेत आया। यह २० जून १७४५ की बात है।

---

\* “मुताखरीन” का लेखक शीआ था और सभी अफगानों की तरह मुस्तफा खाँ सुन्नी।

उसका सिर तो काट कर दिल्ली भेज दिया गया और घड़ के दो टुकड़े कर दोनो पटने में दो जगह गाड़ दिये गये ।

भास्कर के खून का बदला लूट से लेने के लिए, रघुजी भोसले मार्च १७४५ में ही उड़ीसा पर चढ़ाई कर चुका था । इसके बाद मुस्तफा खाँ के उकसाने पर वह बंगाल की ओर बढ़ा । अलीवर्दी खाँ की परिस्थिति से लाभ उठाकर मोटी रकम वसूल करने का उद्देश से उसने तीन करोड़ रुपये माँगे । अलीवर्दी खाँ पहले मुस्तफा खाँ से पार पाना चाहता था, इसलिए उसने रघुजी के पास एक दूत भेजकर कहलाया कि मैं सधि करने को तैयार हूँ । सदेसे जाने-आने लगे । चाहे इस बातचीत के कारण हुआ हो, चाहे और किसी कारण, रघुजी मुस्तफा खाँ को किसी तरह की मदद न भेज सका । और जब मुस्तफा खाँ मारा जा चुका, तब अलीवर्दी खाँ ने तयारी बदल कर, रघुजी को कहला दिया कि रुपया दे-लेकर सुलह करना नामर्द का काम है, मैं तो लड़ाई के लिए तैयार बैठा हूँ ।

मुस्तफा खाँ की बगावत के समय उड़ीसा का नायब नाजिम उसका भतीजा अब्दुल रसूल खाँ था । जब वह भी बागी हो गया, तब अलीवर्दी खाँ ने राजा जानकीराम के बेटे दुर्लभराम को वहाँ का शासक बनाकर कटक भेजा । पर वह पूजा-पाठ करनेवाला दुर्लभराम निकला और रघुजी ने उसे अनायास ही कैदकर नागपुर भेज दिया । पीछे जानकीराम के तीन लाख रुपये देने पर दुर्लभराम की रिहाई हुई । उड़ीसा मराठो के अधिकार में होत हुए भी, अलीवर्दी खाँ ने अब भीर जाफर को नायब-नाजिम नियुक्त किया ।

अलीवर्दी खाँ की ओर स चुनौती मिलते ही, रघुजी ने बर्देवान और वीरभूम पर कब्जा कर लिया और मुस्तफा खाँ के बेटे मुर्तजा को

बचाने के उद्देश से मुगेर तथा गया होता हुआ तीर की तरह रोहतास जा पहुँचा। उसका उबार कर और सोन नदी को दोबारा पार कर वह पटने की ओर बढ़ा। तब तक अलीवर्दी खाँ वहाँ पहुँच चुका था। मराठे दक्खिन की ओर सरकने लगे। दोनों दलों की मुठभेड़ सोन के तट पर महीव अलीपुर में हुई। वहाँ अठारह दिन तक लड़ाई होती रही, जिसमें रघुजी ने अलीवर्दी खाँ को छक्के छुड़ा दिये। अलीवर्दी खाँ को सन्देह हुआ कि मीर जाफर और शमशेर खाँ मराठों से साँठ-गाँठ कर चुके हैं। उसकी बेगम ने सुलह की बातचीत शुरू कराई। पर रघुजी को ऐसी बातचीत का कुछ कटु अनुभव हो चुका था, इसलिए उसमें समय बरबाद न कर, वह मुशिदाबाद को लूटने चल पड़ा।

अलीवर्दी खाँ कब पीछे रहने वाला था? उसने भी धावा मारा। भागलपुर के पास दोनों की छोटी-मोटी लड़ाई भी हुई। रघुजी सथाल परगना और वीरभूम के जंगल-पहाड़ होकर मुशिदाबाद की ओर बढ़ गया। शहर के पास पहुँच कर उसने लूट-मार शुरू करा दी, पर अलीवर्दी खाँ भी दूसरे ही दिन पहुँच गया, इसलिए रघुजी वहाँ से हट कर कटवा चला गया। वहाँ दिसम्बर १७४५ में दोनों के बीच बड़ी लड़ाई हुई, जिसमें अलीवर्दी खाँ ने मैदान मार लिया। रघुजी मीर हबीब की अधीनता में दो-तीन हजार मराठे और छ-सात हजार अफगान सवार छोड़कर आप नागपुर लौट गया।

मराठे दबने वाले न थे। वर्दवान, बाँकुड़ा, मेदिनीपुर, कटक, बालेश्वर, इन इलाकों में उनके उपद्रव बने ही रहे। १७४७ में रघुजी ने अपने पुत्र जानोजी को बड़ी सेना के साथ कटक भेजा। मीर जाफर अपना कर्तव्य-भार ग्रहण करने वहाँ जा ही रहा था कि मेदिनीपुर में

खबर मिली कि जानोजी चला आ रहा है। वही थम गया। अलीवर्दी खाँ को यह मालूम हुआ तो वह मीर जाफर पर बहुत बिगड़ा और उसकी मदद में अताउल्ला खाँ को वर्दवान भेजा। पर यह मीर जाफर के मेल में होकर अलीवर्दी खाँ को ही मार मिटाने के बाँधनू बाँधने लगा। इसलिए नाजिम को खुद उधर जाना पड़ा। जानोजी की वर्दवान में हार हुई और वह मेदिनीपुर चला गया।

मराठो के उत्पात आर्थिक दृष्टि से हानिकारक सिद्ध हुए बिना कब रह सकते थे? किसान और कारीगर दोनों चक्की में पिसने लगे थे, इसलिए हर तरह की पैदावार कम होती गई, मजदूरी और दाम बढ़ चले और वाणिज्य-व्यापार के स्रोत का स्वच्छदतापूर्वक बहना बंद हो गया।

चाँदी के अभाव के कारण टकसाल प्रायः बन्द रहती थी, इसलिए मुद्रा-स्फीति का प्रश्न तो उठ ही नहीं सकता था। दामो की तेजी की तह में केवल उत्पादक की कमी और वस्तुओं का अभाव था।

मि० लिट्ल लिखते हैं —

“मारकाट के इतिहास में तो महतावराय या उनके घराने का नामोल्लेख नहीं के बराबर मिलता है, पर कपनी के कागजात में उनका बार-बार जिक्र आता है। बंगाल में अपना व्यापार जारी रखने के लिए कपनी को जितना कर्ज उनसे इस समय लेना पड़ा, उतना पहले कभी नहीं लेना पड़ा था। इसका कारण स्पष्ट है। और कहीं भी रुपया उधार मिलना बहुत ही कठिन था। अलीवर्दी खाँ के डर के मारे सेठ-साहूकारों ने अपने-अपने धन को छिपा दिया था। कोई यह बात प्रकट होने देना नहीं चाहता था कि उसके पास कुछ भी पूजी बच रही है।

बगाल में इस समय मुद्रा का घोर अभाव था। तूफान में पडकर औरों की नावे तो डूब गई थी, एक जगत्-सेठ की नाव चल रही थी। हाँ, उनके लिए भी उसके पालो को बहुत-कुछ समट लेना आवश्यक हो गया था। सरकार की माँग की वह विलकुल उपेक्षा तो नहीं कर सकते थे, पर जितना वह चाहती, उतना दे भी नहीं सकते थे। यही बात प्रान्त के विभिन्न भागो से आने वाली माँग के बार में भी कही जा सकती थी। अगर वह काम-काज बंद कर दत तो अनर्थ पैदा हो जाता, इसलिए उन्होंने उसे यथासंभव कम कर दिया था और अपनी नाव को धीमी चाल से ही चला रह थे।”

इधर कपनी की प्रायः प्रत्येक शाखा के लिए कर्ज लेना अनिवार्य हो गया था और प्रत्येक का अनुभव यह था कि कर्ज मिलना पहले की तरह आसान नहीं था। जुलाई १७४५ में ढाका-फैक्टरी को ५०,०००) की जरूरत पड़ी, पर फतहचन्द की कोठी से उसे टका-सा जवाब मिल गया—“हमारे पास न मुर्गिदावाद के ढले हुए रुपये हैं, न आरकट के।” ढाकावालो ने कलकत्ते की काँसिल को इसकी सूचना दी। काँसिल ने कासिमवाजार के कर्मचारियों को लिखा कि सेठों से जाकर मिलो और कहो कि अपनी ढाके की गद्दी पर एक लाख की हुडी दे दें। पर सेठो ने भी यही कहा कि ढाके में इतना रुपया ही नहीं कि हम एक लाख की हुडी दे सकें। फिर कपनी की ओर से कहा गया कि अच्छा जो चाँदी हम बेच चुके हैं, उसी के पेटे में इतना दे दीजिये। इसका जवाब यह मिला कि देने के लिए ‘सिक्के’ कहा है? ज्यो-ज्यो टकसाल में सिक्के ढलते जायँगे, चाँदी की कीमत का भुगतान होता जायगा। ५ अगस्त को कासिमवाजार वालो ने ५०,०००) ढाका-फैक्टरी वालो के पास भेजा और यह भी लिखा कि महतावराय स्वरूपचंद वहा अपने

गुमाश्ते को आदेश भेज चुके हैं, उससे तुम्हें ५०,००० ) और मिल जायगा। पर इस रकम के भी मिलने में काफी देर हुई। सितम्बर से पहले वह ढाका-फैक्टरी को प्राप्त न हो सकी।

इसी प्रकार, कासिमबाजार और पटने में भी कपनी को समय-समय पर जगत्सेठ की कोठी से कर्ज लेना पड़ा और प्रायः प्रत्येक बार यही किस्सा रहा कि गुमाश्ता पहले तो मुद्राभाव के कारण कुछ भी उधार दे न सका, फिर लिखा-पढी या बातचीत होन पर महतावराय ने कर्ज देना मजूर कर लिया, फिर कपनी ने चाँदी देकर उस कर्ज का भुगतान किया या उसने कागज बदल दिया। १७४६ में हम कपनी को व्याज के सम्बन्ध में उन्हें यह लिखते पाते हैं कि उस मद में जो कुछ निकलता है, उसे आप असल में जोड़ लीजिये। मई में कासिमबाजार की फैक्टरी को एक लाख कर्ज मिल चुका है, शायद एक लाख और मिलने की बात है। फिर भी वहाँ के कर्मचारी कलकत्ते लिखते हैं कि “रुपये की ऐसी टान है कि फतहचन्द की कोठी को जो चादो बेची गई थी, उसकी कीमत भी वह मुश्किल से चुका सकी है। हमें तो यही जान पड़ता है कि अगर सेठो के पास रुपया है भी तो वे सरकार के डर से उसे जाहिर करना नहीं चाहते।” जुलाई में कपनी के कर्मचारी कासिमबाजार में कर्ज माँगते फिरते हैं। पर न कर्ज मिलता है, न कपनी विलायत भेजने के लिए माल खरीद पाती है। ढाके का भी यही हाल है। कौंसिल का आदेश था कि ॥१॥ प्रतिशत प्रतिमास से अधिक व्याज पर रुपया हर्गिज उधार न लिया जाय, पर वहाँ के कर्मचारियों के हैरान-परेशान होने पर भी ॥१॥ व्याज पर कही रुपया नहीं मिलता।

अक्टूबर में कुछ चाँदी कलकत्ते पहुँची। कौंसिल ने महतावराय को लिखा कि आप यह चाँदी खरीद लीजिये और दाम में हमें तब तक दो



लाख दे दीजिये। प्रान्त में अमन-चैन न होने के कारण कौंसिल ने उनसे यह भी अनुरोध किया कि आप हमसे चाँदी सदा की भाँति मुर्शिदाबाद में न लेकर यही अपनी कोठी पर ले लीजिये। महताबराय ने कौंसिल का प्रस्ताव स्वीकार कर लिया। दो लाख में से एक लाख रुपया कपनी को अपनी ढाका-फैक्टरी के लिए चाहिए था। उसके लिए हुडी करनी होती और ऐसी हुडी की बाजार-दर १७ सैकड़ा थी। महताबराय ने कहलाया कि कपनी को यह हुडावन देना पड़ेगा। उन्होंने यह भी कहलाया कि 'हम चाँदी लेंगे मुर्शिदाबाद के भाव से और कलकत्ते का भाव १९७७\* से ऊपर नहीं। फिर चाँदी यहाँ ले आने में कुछ खर्च पड़ेगा और कुछ जोखिम भी उठानी होगी। ऐसी हालत में, चाँदी मिल जाने पर भी हम एक महीने तक व्याज के देनदार न होंगे'। कलकत्ते की कौंसिल अपने कासिमबाजार के कर्मचारियों को लिखती है—“महताबराय स्वरूपचंद ढाके के लिए जो १७ सैकड़ा हुडावन माँग रहे हैं वह उन्हें शोभा नहीं देता। उनसे जाकर कहो कि फतहचन्द के समय में तो हमें कभी ऐसा हुडावन नहीं देना पड़ा। हमारे साथ उनके घराने का व्यवहार सदा और ही तरह का रहा है। लेकिन अगर वह न मानेंगे, तो उनकी माँग पूरी करनी ही होगी। कलकत्ते में चाँदी मिल जाने के बाद भी वे एक महीने का व्याज नहीं देना चाहते। यह भी मुनासिब नहीं। यों तो कहने-सुनने पर भी न मानेंगे तो हमें बल खाना ही होगा।”

१७४७ के पूर्वार्द्ध में कपनी ने कुछ चाँदी कासिमबाजार भेजी। पर बगाल-बिहार में राजनीतिक और आर्थिक परिस्थिति इतनी चिन्ताजनक थी कि मुर्शिदाबाद की टकसाल ही बढ़ कर देनी पड़ी थी।

---

\*२४० 'सिक्को' के वजन की चाँदी का दाम। मुर्शिदाबाद में उतनी चाँदी की कीमत थी २०१ से २०३ 'सिक्को'।

महतावराय ने कहलाया कि जब टकसाल तीन-चार दिन बाद खुलेगी, तब वह चाँदी तो ले लेगे, पर आगे २०१ ] से ऊँचा दाम न दे सकेंगे। कारण कि, "सिक्के में खालिस चाँदी पहले की अपेक्षा अधिक हो चली है, इसलिए ढलाई में अब उतना मुनाफा नहीं रह गया है।" १७४७ के उत्तरार्द्ध में भी रुपये का अभाव बना ही रहा। उधर महतावराय की ओर से यह शिकायत की गई कि जहाँ कंपनी साल बीतते ही व्याज चुका देती थी, वहाँ वह अब व्याज को असल में जोड़ कर सिर्फ कागज बदल देती है। १० अगस्त को काँसिल कासिमबाजार की फैक्टरी को लिखती है कि, "चाँदी का दाम बढ़वाने की कोशिश जारी रखना। जगत्सेठ महतावराय से जोर देकर कहना कि जो दाम वह दे रहे हैं, वह इतना नीचा है कि विलायत से यहाँ चाँदी ले आने में कुछ भी फायदा न रहेगा। हाँ, अपने व्यवहार से उन्हें कभी असन्तुष्ट मत होने देना। उनका व्याज का हिसाब तो फौरन कर दो। फिर इस बात की चंष्टा करो कि ढाका-फैक्टरी को एक लाख नहीं तो कम-से-कम पचास हजार अपनी कोठी से उधार दिला दे। वहाँ वालों ने लिखा है कि अगर रुपया न मिल सका तो उनका काम चलना असंभव हो जायगा।"

काँसिल को अपने इस खत का जवाब सोलह दिन बाद मिला। कासिमबाजार वालों ने लिखा—

"जगत्सेठ का गुमास्ता रै (रवि ?) दास दो साल का व्याज माँगने आया था। इधर बीस पेंटी चाँदी मिली थी, पर प्रायः सारा रुपया व्याज चुकाने में लग गया। अब माल की खरीदारी के लिए यहाँ अपने पास रुपया नहीं। इसके साथ हिसाब भेज रहे हैं, आप समझ लेंगे। ढाका-फैक्टरी के लिए सेठों से एक लाख माँगा था, पर कुल २५,००० ] की हुडी मिली। यह हुडी कासिद के जरिए वहाँ भेज दी है। सेठों ने

चाँदी २०३ ) के भाव से लेना स्वीकार कर लिया है। पर उनका गुमास्ता कह रहा था कि मुझे मालूम है कि कपनी के दलालो ने कलकत्ते में चाँदी १९७॥=) की दर से बेची है। अगर बात ऐसी है, तो आप सहज ही अनुमान कर सकते हैं कि इधर सेठो का जी क्यों खट्टा हो चला है।”

अगर सेठो का दिल थोड़ी देर के लिए फिर गया था तो इसका कारण सचमुच यही था कि जो चाँदी विलायत से आती, उसका बड़ा हिस्सा तो कपनी प्रायः बाजार में बेच लेती और उनको व्याज तक नहीं चुकाती। कौंसिल को सेठो के सतोष के लिए यह बताना पड़ा कि उसकी ओर से कितनी चाँदी बाजार में बेची जा चुकी थी और क्यों। पर उनके ‘सन्तुष्ट’ हो जाने पर भी कासिमबाजार की फैक्टरी को वह कर्ज न मिल सका जिसकी उसे सख्त जरूरत थी।

सितम्बर में फिर कुछ चाँदी कलकत्ते पहुँची। इधर महतावराय की ओर से फिर व्याज का तकाजा होने लगा था। कौंसिल ने निश्चय किया कि पाँच पेटो चाँदी तो उन्हें व्याज की मद में दे दी जाय, पाँच पेटो कलकत्ते में रख ली जाय और बाकी बीस पेटो चाँदी कासिमबाजार भेज दी जाय—इस आदेश के साथ कि एक साल में विक्राने पर अपने कर्मचारी दस पेटो की कीमत तो यहाँ भेज दे और दस पेटो की कीमत से वहाँ माल की खरीदारी करें। कौंसिल ने महतावराय को यह भी कहलाया कि और चाँदी आने ही वाली है। महतावराय ने इस पर प्रसन्नता प्रकट की, पर कहा कि हम २०१) स ऊँचा दाम नहीं दे सकते। लाचार, कंपनी को उसी दर से चाँदी बेचनी पड़ी।

जनवरी १७४८ तक सौ पेटो चाँदी कलकत्ते पहुँच चुकी थी। कौंसिल ने अपने कासिमबाजार वाले कर्मचारियों को लिखा कि महतावराय से पूछ कर लिखो कि चाँदी वह यहाँ लेना चाहते हैं या वहाँ।

कौंसिल का प्रस्ताव था कि चाँदी मिल जाने पर जगत्सठ दो लाख तो लेन-देन के हिसाब में हमारा जमा कर लें, एक लाख कासिमवाजार-फैक्टरी को और ५०,००० ) ढाका-फैक्टरी को दे दे और बाकी जो कुछ निकले, यहाँ कलकत्ते भेज दे। प्रेसिडेंट ने इस विषय में महताबराय को एक पत्र भी लिखा। पर जनवरी बीतने से पहले ही खबर मिली कि जैनुद्दीन अहमद पटने में मारा जा चुका था और अलीवर्दी खाँ पर ऐसी कौटुंबिक आपदा आ जान के कारण मुर्शिदाबाद में हड़ताल मनाई जा रही थी। ८ फरवरी के लेख में महताबराय से मिलने वाले उत्तर का उल्लेख है। उन्होंने लिखा था कि, “यों तो हम कपनी की बराबर मदद करते आये हैं और आज भी चाँदी खरीद लेने को तैयार हैं, पर पटने में जो दुर्घटना घटी है, उसके कारण इस समय कुछ भी करना-धरना हमारा बस की बात नहीं। तमाम गडबड मची हुई है। काम-काज बंद है। लोग अपनी-अपनी जान बचाने के लिए शहर से भाग रहे हैं। हम खुद नवाब से विदा ग्रहण कर गंगापार चले आये हैं। टकसाल बंद कर देनी पड़ी है। इसलिए हम इस समय रुपया देने में असमर्थ हैं। जब शान्ति हो जायगी और काम-काज फिर चलने लगेगा, आप के प्रस्ताव पर ध्यान देंगे। इस समय तो लाचारी है।”

पटने की ‘दुर्घटना’ की कहानी यह है —

मुस्तफा खाँ मारा जा चुका था, पर अफगान-समस्या हल नहीं हुई थी। मुर्शिदाबाद में कुछ ऐसे अफगान रह गये थे, जिन्होंने मुस्तफा खाँ की बगावत के समय उसका साथ तो नहीं दिया था, पर जो अलीवर्दी खाँ के पूरे बफादार भी नहीं हो सके थे। इनके नेता थे दरभंगा-निवासी शमशेर खाँ, सरदार खा और मुराद शेर खाँ जो मीर हबीब से पत्र-

व्यवहार करते रहते थे और मराठो की सहायता स फिर अफगान-राज्य स्थापित करने की तदवीर सोचा करते थ ।

“मुताखरीन” के लेखक ने अफगानो के गुण-दोष बताते हुए जहाँ उन्हें शूर-वीर स्वीकार किया है, वहाँ साथ ही उनकी उपमा जगली जानवरो से दी है । कहा है कि “अफगानो क न दिल होता है, न दिमाग । बडे लालची होते है, पर नमक का हक अदा करना नही जानते । अफगान से भगडा करना बर के छत्ते मे हाथ डालना है । अगर कोई अफगान मारा जाता है, तो उसका फिरका उस बात को कभी भूलता नही, चाहे कितना ही समय क्यो न बीत जाय । मौका मिलने पर वह बदला लेकर ही रहता है ।”

अलीवर्दी खाँ ने उन अफगानो का रग वेढग देखकर उन्हे वर्खास्त कर दिया और व दरभगे चले गये । उसी समय जैनुद्दीन अहमद के सिर पर एक हौसला-रूपी भूत सवार हुआ । वह अलीवर्दी खाँ को गद्दी से हटाकर खुद उसकी जगह जा बैठने का विचार करने लगा । दरभगे के अफगानो से पत्र-व्यवहार कर उसने उन्हे पटने बुलाया । सरदार खा, शमशेर खाँ आदि हाजीपुर जा पहुँचे और बाकी सैनिको को वही छोड कर प्राय पाँच सौ सवारो क साथ १३ जनवरी १७४६ को गगापार दरवार मे हाजिर हुए ।

वहाँ उनके स्वागत का आयोजन किया गया था । पर जिस समय जैनुद्दीन अहमद पान-सुपारी बँटवा रहा था, उसी समय एक अफगान ने उसके पेट मे खजर घुसेड दिया और अपने साथी का अधूरा काम मुराद शेर खाँ ने पूरा कर डाला । अफगानो की दिलजमई के लिए जैनुद्दीन अहमद ने आज्ञा दे दी थी कि उसके अपने सैनिक उस दिन के दरवार में

न आवें। राजा सुन्दर सिंह, मेहदी निसार खाँ आदि सरदार किसी दौरे पर पटने से बाहर भेज दिये गये थे। कुछ दरबारी और साधारण कर्मचारी-मात्र उपस्थित थे। अफगानो ने बात की बात में शहर और किले पर कब्जा कर लिया।

जैनुद्दीन अहमद का पिता हाजी अहमद भी उस समय पटने में ही था। वह वृद्धावस्था और धन के लोभ के कारण भाग न सका। उसकी अवस्था ८२ वर्ष की थी और उसके पास संचित धन ७० लाख रुपये से कम न था। वह कैद कर लिया गया और कुछ दिन बाद कैद-खाने में ही उसकी मृत्यु हो गई। महल में और शहर में लूट-खसोट होने लगी। लोगो को दिल्ली में नादिरशाही का जमाना याद आने लगा। अफगानो ने अपने माथे पर कलक का एक और टीका यह लगा लिया कि जैनुद्दीन अहमद की स्त्री अमीना बेगम और उसके बेटे-बेटी को बैलगाड़ी में बैठा कर अपने पडाव पर ले गये। वह बहली चारों ओर से खुली हुई थी, जिस पर भीना भी ओहार या घटाटोप न था।

जिस समय अलीवर्दी खाँ को यह दुःखद समाचार मिला, उस समय उसका पडाव अमानीगज में था और वह मराठों से भिड़ने जा रहा था। समाचार मिलते ही सन्न हो गया। पर वह बड़ा धीर-वीर था, इसलिए फौरन होश सँभाल कर उसने पटने जाने का निश्चय किया और कूच का डका बजवाया। ऐलान करा दिया कि, “अफगानो की खबर लेना सब से जरूरी हो गया है, इसलिए नवाब नाजिम पटने जा रहे हैं। वहाँ से लौट कर मराठों की भी खबर लेंगे। तब तक लोग अपनी रक्षा का जो प्रबन्ध कर सकते हो, आप ही करे।” पर ‘हिम्मत थी आली, जेबे थी खाली।’

सैनिकों की ओर से कहा गया कि जब तक वेतन नहीं चुक जाता, तब तक हम लोग इस धावे पर जाने का नाम भी नहीं ले सकते। बड़ी मुश्किल पड़ी। इस मौके पर उसकी बेटी घसीटी बेगम, दामाद नवाजिश मुहम्मद खाँ और जगत्सेठ महताबराय काम आय और परिस्थिति को संभालने में उसकी बड़ी सहायता की। नवाजिश मुहम्मद से उसे ९० लाख मिला और महताबराय से ६० लाख। २९ फरवरी को अलीवर्दी खाँ अमानीगज से चला था। १७ मार्च को वह भागलपुर पहुँच चुका था। १६ अप्रैल को तोपें दगने वाली थी।

लडाई पटना जिले में बाढ़ के पास रानीसराय के मैदान में हुई। अलीवर्दी खाँ को इसमें अफगानों का ही नहीं, मराठों का भी सामना करना पड़ा। कारण कि जानोजी और मीर हवीब बंगाल से उसका पीछा करते ही आये थे। पर उसकी ओर से लड़ने के लिए बिहार के कुछ जमींदार भी अपनी-अपनी सेना लेकर पहुँच गये थे। जीत अलीवर्दी खाँ की ही हुई। शमशेर खाँ, मुराद शेर खाँ, सरदार खाँ आदि मारे गये। अफगानों का गर्व खर्व हो गया। मराठों को लापता होते देर न लगी। पटने में अलीवर्दी खाँ को विजयमाल पहनाई गई, अफगानों की पराजय पर आनन्दोत्सव मनाया गया।

अलीवर्दी खाँ को मालूम हुआ कि शमशेर खाँ अपने बाल-बच्चों को बेतिया में छोड़ आया है। वहाँ के राजा ने लिखा कि आज्ञा हो तो इन्हें अपने घर जाने दें। यह आज्ञा तो न मिली, पर शिकार खेलने के बहाने अलीवर्दी खाँ स्वयं बेतिया जा पहुँचा। शमशेर खाँ के अनुरोध की रक्षा करने के लिए राजा को भला-बुरा कह कर उसन आज्ञा दी कि उसके कुटुम्ब को दरभंगे पहुँचा दो। शमशेर खाँ की लड़की का ब्याह भी उसन सब की रजामदी से एक खानदानी अफगान के साथ करा दिया। उसकी

माँ क लिए उसने राह-खर्च तो दिलाया ही, परवरिश के लिए दरभगे मे कुछ गाँव भी दिला दिय । अलीवर्दी खाँ में और चाहे जो दोष रहे हो, ओछापन न था । शमशर खाँ और सरदार खाँ उसकी अपनी बेटी के साथ जो व्यवहार कर चुके थे, वह याद होते हुए भी, उसने बुराई का जवाब भलाई से ही दिया ।

अलीवर्दी खाँ पटने में प्राय छ महीन रहा । मुर्शिदाबाद लौटने से पहले उसने जैनुद्दीन अहमद के बटे सिराजुद्दौला को नायब नाजिम घोषित किया और राजा जानकीराम को सिराजुद्दौला का पेशकार या दीवान । सईद अहमद खाँ और सिराजुद्दौला को साथ ले कर वह नवम्बर १७४८ के अन्त मे मुर्शिदाबाद लौटा ।

दिसम्बर मे हुगली के फौजदार ने कंपनी पर एक अभियोग लगाया । वहाँ के कुछ अर्मनी और मुसलमान व्यापारियों के माल से लदे हुए दो जहाज कही से कलकत्ते आ रहे थे कि कंपनी के एक बड़े जहाज ने उन पर कब्जा कर लिया था । अलीवर्दी खाँ को अगरैजो की इस घीगामुस्ती पर बड़ा क्रोध आया और उसने कंपनी के गवर्नर को लिखा कि, “इन व्यापारियों के कारबार से सलतनत को इतना फायदा है, फिर भी इन्हें इतना भारी नुकसान पहुँचाया गया है कि इन्हे मैं दाद दिलाये बिना नहीं रह सकता । तुम लोगो ने समुद्र में डाकाजनी कर ऐसा घोर अपराध किया है कि अगर उनका माल उन्हें फौरन लौटा न दिया गया और जो सामान मेरे लिए आ रहा था, वह यहाँ पहुँचा न दिया गया, तो मैं तुम्हें ऐसा दंड दूंगा जिसकी तुमने कभी कल्पना भी नहीं की होगी ।” कासिमवाजार वालो का अनुमान था कि अर्मनी व्यापारियों के हो-हल्ला मचाने पर नवाब ने ऐसा कडा खत लिख तो दिया है पर वह सचमुच कोई वैसी सख्ती करने वाला नहीं है । वह उनकी भूल थी ।



नवाब ने प्रान्तमात्र में कंपनी का व्यापार बन्द करा दिया। जहाँ-तहाँ कंपनी के कारखानों या कोठियों पर पहरा बैठ गया और अँगरेजों को खाने-पीने की चीजों के भी लाले पड़ने लगे। कंपनी से हर्जाना वसूल करने का काम दो मुसलमान कर्मचारियों को सौंपा गया। इनके नाम थे हुकम बेग और करौली बेग। इन्होंने अपनी माँग चार लाख से शुरू की। फिर उतरते-उतरते दो लाख पर आये। कासिमबाजार वालों ने काँसिल को लिखा कि हमारा विश्वास है कि मामला एक लाख पर तै हो जायगा। हाँ, संभव है कि उसके अलावा पच्चीस-तीस हजार इन दोनों को भी देना पड़े। प्रायः एक साल बाद अक्टूबर १७४९ में यह मामला १,२०,०००) पर तै हो गया।

इस बीच कंपनी के प्रतिनिधि कई बार महिमापुर हो आये थे। पर प्रत्येक बार उन्हें महतावराय से यही उत्तर मिला था कि मेरी सहानुभूति कंपनी के साथ अवश्य है, पर मैं नवाब के और उसके बीच के झगड़े में पड़ना नहीं चाहता। कंपनी को चाहिए कि नवाब को खुश कर यह झगड़ा निवटा ले। बात दर असल यह थी कि कंपनी ने इधर अपने व्यवहार से जगत्सेठ को अप्रसन्न कर दिया था और उस अप्रसन्नता के कारण, उसके लिए चक्कर खाना जरूरी हो गया था।

ढाके में कंपनी के एक अँगरेज कर्मचारी के जिम्मे जगत्सेठ की खासी मोटी रकम वाकी चली आई थी। उसक मर जाने पर उस रुपये की देनदारी को लेकर एक वाद-विवाद खड़ा हुआ, जिसमें एक ओर तो महतावराय थे और दूसरी ओर कंपनी के कुछ अधिकारी। कंपनी का अपना व्यवहार भी आपत्तिजनक था। जो चाँदी आती, उसका उपयोग उसे पहले अपने कर्ज के भुगतान में करना चाहिए था, फिर और कामों में। कम से कम महतावराय की कोठी के साथ उसका

समझौता यही था। पर वह उस चाँदी की पूरी खबर उन्हें या उनके गुमाश्तो को मिलन न देती और अक्सर उसे बाजार में बेच कर रुपया तो माल की खरीदारी में लगा देती और जब कभी उनकी ओर से ब्याज का भी तकाजा होता, तब हीला-हवाला करने लगती। एक हद तक महताबराय ने लगाम ढीली रहने दी। पर जब वह देख चुके कि कपनी बार-बार यही चाल चलती है, तब उन्होंने उसे कसना शुरू कर दिया। यही प्रधान कारण था कि कपनी की ओर से बहुत अनुनय-विनय होने पर भी उन्होंने इस अवसर पर उसकी कोई विशेष सहायता नहीं की। वह चाँदी से ही प्रसन्न किये जा सकते थे, चिकनी-चुपड़ी बातों या टलते जाने वाले वादों से नहीं।

पर नवाब को देने के लिए अपने पास १,२०,००० ) न होने के कारण कपनी को फिर उन्हीं की शरण जाना और उनसे उधार माँगना पडा। २० अक्टूबर १७४९ को कासिमबाजार वाले कर्मचारी कौंसिल को लिखते हैं —

“हमने अपने वकील महिमापुर भेजे और सेठों को कहलाया कि अगर आप इस मौक पर कर्ज न देंगे तो कपनी के लिए इसका नतीजा बहुत ही बुरा होगा। उन्हें यह भी आश्वासन दिलाया कि चाँदी या रुपया हाथ में आते ही हम इस कर्ज का भुगतान कर देंगे। इसका सेठों पर कुछ प्रभाव पडा और उन्होंने रैदास को हमारे पास भेजा। उसने इस बात की बड़ी शिकायत की कि कपनी के जिम्मे इतनी बड़ी रकम बाकी होते हुए भी और इतनी चाँदी आने पर भी उसने इधर कुछ भी नहीं दिया है। गुमाश्ते ने कहा कि अगर कपनी यह पक्का वादा नहीं करती कि विलायत से जहाज आते ही वह तीन लाख चुका देगी, तो हमारी कोठी से अब कुछ भी मिलने का नहीं। हमने यह उत्तर दिया कि

विना कौंसिल की इजाजत के हम जवान तो नहीं दे सकते, पर अगर आपकी कोठी ने इस मौक पर हमारी मदद की, तो हम कलकत्ते यह जरूर लिखेंगे कि जितनी भी चाँदी कौंसिल दे सकती हो, आपको दे दे। पर इससे उसे सतोष न हुआ। अन्त में उसने कहा कि हम तीन शर्तों पर डेढ़ लाख देने को तैयार हैं—(१) आप कलकत्ते पर दो लाख 'सिक्को' की हुडी कर दे, (२) आपके पास हमारी सकारी हुई २३,००० 'सिक्को' की जो हुडी है, उस हमें लौटा दे और (३) चार पेंटी चाँदी जो आपकी फैक्टरी में पड़ी हुई है, उसे सेठो की कोठी पर भेज दे। हमने तीनों शर्तें मजूर कर ली।”

कासिमवाजार वाले ने १७ अक्टूबर को कलकत्ते लिखा कि “सेठ मानिकचन्द सेठ आनन्दचन्द से कर्ज लेकर हमने आप पर दो लाख 'सिक्को' की दर्शनी हुडी कर दी है। आप उसका भुगतान कर देंगे।” २१ अक्टूबर को कौंसिल ने खजाची को उसका भुगतान की आज्ञा दे दी।

जून में ढाका-फैक्टरी कौंसिल को लिख चुकी थी कि, “सेठो का गुमास्ता वह ५४,०००) माँगन आया था, जो हम 'सेठ महतावराय बाबू खुशालचन्द' से ल चुक है। हमने यह कह कर उसकी दिलजमई कर दी कि जो जहाज आने वाले है, उनका पहुँचते ही और हमारा कारवार फिर चालू होते ही हम उस पुरजे का भुगतान कर देंगे।” खुशालचन्द महतावराय के ज्येष्ठ पुत्र थे और जगत्सेठ की कोठी से कहीं-कहीं इनका नाम भी सम्बद्ध हो चला था।

उस कोठी और ईस्ट इंडिया कंपनी के बीच इधर लेन-देन के और भी कई मौके आये, पर सब का उल्लेख करने से कहानी बहुत लम्बी चौड़ी हो जायगी। हाँ, यह कह देना जरूरी जान पड़ता है कि जनवरी

१७५० में कासिमबाजार के कर्मचारियों ने नवाब के एक हुक्मनामे की नकल कलकत्ते भेजी और कौंसिल को लिखा कि, “अपने वकीलों का कहना है कि इसके द्वारा नवाब ने यह आदेश दिया है कि अब आगे सेठों को छोड़कर और कोई न तो आरकटी रुपये ले सकता है और न चाँदी ही खरीद सकता है।” इस निषेध-पत्र का उद्देश था ईस्ट इंडिया कंपनी को बाजार में चाँदी बेचने से रोककर उस क्षेत्र पर जगत्सेठ का आधिपत्य पूरा कर देना।

बाद की लड़ाई के बाद ही जानोजी को अपनी माता की मृत्यु का समाचार मिला था, इसलिए मीर हबीब को मेना के साथ मेदिनीपुर की ओर भेजकर वह स्वयं नागपुर चला गया था। कुछ ही समय बाद रघुजी ने अपने दूसरे पुत्र मानाजी के नेतृत्व में कुछ और सैनिक मीर हबीब की सहायता के लिए भेजे। अलीवर्दी खाँ ने मुर्शिदाबाद लौटकर मराठों से युद्ध की तैयारी शुरू कर दी और कटक की ओर प्रस्थान किया। मीर हबीब भी मेदिनीपुर से उमी ओर चल पड़ा। अलीवर्दी खाँ ने कटक पहुँच कर अपना अधिकार तो जमा लिया,\* पर ज्यों ही वह मुर्शिदाबाद लौटा, मीर हबीब वहाँ जा घमका और अलीवर्दी खाँ के प्रतिनिधि को मारकर फिर मराठों की ओर से कर्त्ता-धर्त्ता बन बैठा।

नवाजिश मुहम्मद खाँ, जगत्सेठ और कुछ प्रधान पदाधिकारी इधर अरसे से अलीवर्दी खाँ को सलाह देत आ रहे थे कि मराठों से संधि कर ली जाय। पर उसकी आन क आगे ऐसे सलाहकारों की कुछ

---

\*मराठों की ओर से सैयद नूर, सरदाज खाँ और घरमदास ने वारहवाटी के किले पर कब्जा कर लिया था। अलीवर्दी खाँ ने कूटनीति का प्रयोग कर इन्हें अपने फंदे में फँसा लिया और सब को मरवा डाला।

नहीं चल सकी थी। जब समय-सरित् के प्रवाह के साथ अलीवर्दी खाँ की अपनी शक्ति भी क्षीण हो चली और हाजी अहमद, जैनुद्दीन अहमद जैसे अगो के कट जाने से उसे ब्रुढापे में और भी कमजोरी महसूस होने लगी, तब उसने अपनी पुरानी टेक छोड़ दी और मराठो को चौथ देना स्वीकार कर लिया। इसके फलस्वरूप रघुजी और उसके बीच १७५१ में एक सधि\* हुई, जिसके द्वारा उसे तो शान्ति मिल गई और मराठो को उड़ीसा-प्रान्त। दोनों के बीच यह तै हुआ कि —

(१) अलीवर्दी खाँ भोसले को तीनो प्रान्तो की चौथ दिया करेगा।

(२) जमानत के तौर पर वह उड़ीसा-प्रान्त भोसले के हवाले कर देगा और कटक में मीर हबीब को अपना नायब नियुक्त करेगा।

(३) मीर हबीब की नियुक्ति अलीवर्दी खाँ-द्वारा होने पर भी, वह रघुजी भोसले के प्रतिनिधि-स्वरूप उड़ीसा का शासन करेगा और आय में जो कुछ वचत होगी, उसे सैनिकों के वेतन के दकाये की मद में नागपुर भेज दिया करेगा।

(४) अलीवर्दी खाँ रघुजी को हर साल उस आय के अलावा १२ लाख रुपये<sup>२</sup> चौथ की मद में दिया करेगा।

(५) सुवर्णरखा नदी दोनो क राज्यों के बीच की सीमा समझी जायगी और मराठो की सेना कभी भी उस नदी में न तो पैर धरेगी और न उसे पार करेगी।

\*“रियाज” में लिखा है कि मीर हबीब के मारे जाने के बाद अलीवर्दी खाँ और रघुजी भोसले के बीच सधि हुई और इस अवसर पर मराठो के प्रतिनिधि मस्लेहुद्दीन मुहम्मद खाँ (मीर हबीब का भतीजा) और सदरुलहक खाँ थे। इनमें सदरुलहक खाँ कटक में नायब नाजिम नियुक्त हुआ। पर “मुताखरीन” का वयान इससे भिन्न है। ऊपर जो कुछ लिखा गया है, उसी के आधार पर।

इस संधि का एक फल यह हुआ कि मेदिनीपुर जिला अब उड़ीसा से कटकर बंगाल का अंग बन गया ।

अलीवर्दी खाँ से संधि हो जाने के बाद जानोजी और मीर हबीब के बीच ऐसा वैमनस्य हो गया कि जानोजी ने अन्त में उसकी जान ले ली । मीर हबीब के बाद उसका भतीजा मिर्जा सालेह, मस्लेहुद्दीन मुहम्मद खाँ के नाम से मराठो का प्रतिनिधित्व करने लगा ।

उस संधि का दूसरा और सब से महत्वपूर्ण परिणाम यह हुआ कि लोगो के घाव धीरे-धीरे भरने लगे । मराठो की ओर से निश्चिन्त हो जाने पर सरकार को कई उपयोगी कामो के लिए अवकाश मिल गया । सेना बहुत बड़ी हो चली थी, इसलिए सैनिको की सख्या घटा दी गई । उजड़े हुए गाँव फिर से बसाये गये । पडती में फिर हल चलने लगे, जहाँ उल्लू बोलने लगे थे, वहाँ फिर किसानो के ढोल या ढफ बजने लगे ।

पिछले अध्याय में हम चैनराय को अलीवर्दी खाँ के अर्थ-सचिव के पद पर देख चुके हैं । उसकी मृत्यु हो जाने पर वीरदत्त या वीरुदत्त को यह पद मिला और जब १७५१ में उसकी भी मृत्यु हो गई तब उसका नायब उम्मेदराय स्थानापन्न दीवान हुआ । रायरायाँ आलमचंद का पुत्र राजा कीर्तिचंद पटने में जैनुद्दीन अहमद खाँ का वजीर रह चुका था । यह फारसी का अच्छा विद्वान् और सुलेखक समझा जाता था । अताउल्ला खाँ\* के साथ कुछ समय बिताने के बाद यह बनारस में रहने

\*सिराजुद्दौला इसमें जलता था, इसलिए उसने अपने नाना में कह-सुनकर अताउल्ला को देश-निकाला दिला दिया । अताउल्ला दिल्ली चला गया और कुछ समय बाद वजीर सफ़दरजंग के आदेश से फर्ख़ावाद जाकर-रहेलो के विरुद्ध एक लड़ाई में भाग लिया । इसी लड़ाई में वह मारा गया ।

लगा था । अलीवर्दी खाँ ने उसे मुर्शिदाबाद बुलवाया और उसी को खालसा-विभाग का दीवान नियुक्त किया । गुलाम हुसैन\* ने लिखा है कि उसने राजस्व-सबधी कुछ ऐसे पुराने भेद खोले, जिनसे कई जमीदार तथा दूसरे व्यक्ति सरकार के देनदार साबित हुए । इनमें मुख्य थे जगत्सेठ और वर्दवान के राजा । इन सब ने देनदारी स्वीकार कर ली और सरकार को एक करोड़ से ऊपर रुपये की आय हो गई । इससे कीर्तिचंद को बाहवाही मिली और वह अलीवर्दी खाँ का बड़ा ही विश्वासपात्र हो गया । पूरे दो बरस दीवान रहने के बाद उसकी मृत्यु हुई । मरते समय वह सिफारिश कर गया था कि दीवान का पद उम्मेदराय को ही दिया जाय । अलीवर्दी खाँ ने यही किया और उम्मेदराय को खिलअत के साथ रायरायाँ का खिताब देकर खालसा-दीवान बना दिया ।

राजा रामनारायण का नाम ऊपर आ चुका है । यह शाहाबाद जिले के किशनपुर गाँव के निवासी श्रीवास्तव कायस्थ थे । मुहुरिरी से तरक्की करते-करते जानकीराम के दीवान हुए थे । जब १७५२ में जानकीराम की मृत्यु हो गई, तब अलीवर्दी खाँ ने उसकी जगह रामनारायण को दे दी । जानकीराम का बेटा दुर्लभराम सैनिक-विभाग में नायब दीवान रह चुका था । वह उस विभाग का दीवान कर दिया गया ।

१७५२ में सिराजुद्दौला के छोटे भाई इकरामुद्दौला की अकाल-मृत्यु हुई । इसे अलीवर्दी खाँ का भतीजा नवाजिश मुहम्मद खा (सहामतजंग) गोद ले चुका था । तीन साल बाद सहामतजंग भी जाता

---

\* "मुताखरीन" ।

रहा और इसके मरने के प्रायः एक वर्ष बाद इसका भाई सईद अहमद खाँ (सौलतजंग) । इतिहासकारों का कहना है कि विषय-लोलुप होते हुए भी सहामतजग दयाशील और उदार था ।

१७५६ में अलीवर्दी खाँ<sup>३</sup> खुद बीमार पड़ा और ८० वर्ष की अवस्था में उसी साल उसकी मृत्यु हुई ।

मसनद पर बैठन के बाद, अपने शासनकाल के अन्तिम चार-पाँच वर्षों को छोड़कर वह कभी सुख की नीद न सो सका था । उसके लिए ये चार-पाँच साल भी कौटुबिक विपत्तियों के कारण दुःखदायी ही रहे । पर इसमें संदेह नहीं कि वह पुरुषार्थी था और बुढ़ापे में भी आसमान के तारे तोड़ देने की हिम्मत रखता था । मराठों से अगर वह आठ-नौ साल पहले ही सधि कर लता तो जो त्याग उसे १७५१ में करना पड़ा, वह न करना पड़ता और सभवतः बगाल का इतिहास भी दूसरी ही तरह लिखा जाता ।

जगत्सेठ के घराने से अलीवर्दी खाँ का सम्बन्ध पहल-पहल तब हुआ था, जब शुजाउद्दौला के शासनकाल में वह बिहार का नायब नाजिम था । वह सम्बन्ध धीरे-धीरे मित्रता में परिणत हुआ था और वह मित्रता अलीवर्दीखाँ को मुशिदाबाद की मसनद दिलाने में सहायक हुई थी । १७४० से १७५६ तक दोनों का सम्बन्ध राजा-मन्त्री का-सा रहा । इस बीच में मराठों के उपद्रव होते ही रहे । फिर अफगानों के विद्रोही हो जाने के कारण पेचीदगी और भी बढ़ गई । अलीवर्दी खाँ को इस कठिन काल में, अपनी आर्थिक कठिनाई हल करने के लिए, कई बार फतहचन्द और, उनके मर जान के बाद, महतावराय पर दवाब भी डालना पड़ा । लूट-पाट या व्यापारिक सन्निपात से जगत्सेठ की जो हानि हुई, वह अलग थी । इन कारणों से उन्हें कभी-कभी क्षुब्ध भी



होना पडा और इस बात की शिकायत करनी पड़ी कि प्रान्त की तो बात ही क्या, राजधानी में भी कोई सरकार नहीं रह गई है। पर बल खाने पर भी अलीवर्दी खाँ और जगत्सेठ का पारस्परिक सम्बन्ध कभी टूटा नहीं, बल्कि घनिष्ठ ही बना रहा।

अलीवर्दी खाँ के मरने के बाद राजसत्ता, ईस्ट इंडिया कंपनी के हाथ में जाने वाली थी—राजनीतिक और आर्थिक क्षेत्र में बड़े उलट-फेर होने वाले थे—और भँवर में पडकर महतावराय के घराने की भी नाव डूबने वाली थी। पर १७५६ में पहली या दूसरी नहीं तो तीसरी दुर्घटना कुछ दूरस्थ थी और उस नाव के मस्तूल की ऊँचाई अपनी चरम सीमा पर पहुँच चुकी थी। एक आधुनिक इतिहासकार\* ने लिखा है कि, “जहाँ फतहचन्द का विभव लोगो को आश्चर्यचकित कर देता, वहाँ महतावराय और स्वरूपचन्द का विभव उनकी आँखों में चकाचींध लगा देता।” उनके धन की इयत्ता बताना तो संभव नहीं, पर उस पर थोड़ा-बहुत प्रकाश अवश्य डाला जा सकता है —

उस समय यह किंवदन्ती थी कि अगर जगत्सेठ चाहते तो रुपये से ही भागीरथी के उद्गम को बाँध सकते थे। ऐसी ही और भी जन-श्रुतियाँ रही होंगी। अत्युक्ति के उदाहरण होते हुए भी, इनसे यह सूचित होता है कि जगत्सेठ-परिवार की धन-सम्पत्ति के सवध में सर्वसाधारण का क्या अनुमान था। पर जो जानकार कहे जा सकते थे, उनका भी अंदाज यही था कि जगत्सेठ अपने समय के अद्वितीय धनी थे। उनकी आमदनी के जरिये क्या थे, यह ऊपर बताया ही जा चुका है। फिर भी पाठको को कुछ बातों की याद दिला देना और कुछ नई बातों की ओर उनका ध्यान आकर्षित कर देना आवश्यक जान पड़ता है।

(१) जो कुछ भी सरकारी आय होती, वह जगतसेठ की ही कोठी में जमा कराई जाती। इस आय का अधिकांश माल के रूप में आता।

जिस समय ईस्ट इंडिया कंपनी को वगाल, विहार और उड़ीसा की दीवानी मिली थी, उस समय (१७६५) क्लाइव ने अंदाज किया था कि तीनो प्रान्तों से खर्च काटकर प्राय २ करोड़ ६८ लाख 'सिक्को' की आय हुआ करेगी। इसके अन्तर्गत वगाल और विहार की ही आय\* थी—उड़ीसा\* की नहीं, कारण कि वहां अभी तक मराठों का आधिपत्य बना हुआ था। क्लाइव ने कंपनी के सचालको को लिखा था कि दीवानी मिलने का अर्थ है प्राय ढाई करोड़ 'सिक्को' की आय, यद्यपि उसमें कम से कम बीस-तीस लाख की बढ़ती तो निश्चित-सी है। इस प्रकार तीनों प्रान्तों को मिलाकर सरकारी आय प्राय तीन करोड़ तक जा पहुंचती थी और तीन करोड़ 'सिक्को' के प्राय साढ़े तीन करोड़ रुपये होते थे।

फिर माल या मालगुजारी के अलावा तरह-तरह के अववाव भी थे—और मुर्गिदकुली खाँ के समय से इस प्रकार की आय में उत्तरोत्तर वृद्धि ही होती आ रही थी। अलीवर्दी खाँ के ही समय में तीन तरह के नये अववाव लगाये गये, जिनका जोड़ २२,२५,५५४) बैठता था। इनमें मुख्य थी "मराठा चौथ" जिससे १५,३१,८१७) की आय थी।

महिमापुर जाकर जिन्हें माल दाखिल करना पड़ता, वे पहले तो वंगाल के ही जमींदार या अहलकार होते, फिर जब विहार और उड़ीसा का भी शासन मुर्गिदाबाद से ही होने लगा, तब उन प्रान्तों में होनेवाली

---

\* औरंगजेब के मरने में पहले उड़ीसा से होने वाली आय ३६ लाख रुपये थी।

## जगत्सेठ

वचत का रुपया भी सरकार के पास जगत्सेठ की कोठी के रास्ते ही पहुँचने लगा।

माल दाखिल हो जाने पर, सिक्को की जाँच होती और वे तृतीयवार रखे जाते। छोटे सिक्को को अलग कर देने पर जो बाकी वचते, उन पर बट्टा काट कर उनकी असली कीमत ठहराई जाती और हर जमींदार या दूसरे देनदार के खाते में उतना रुपया जमा कर लिया जाता। नियत समय पर जगत्सेठ को रुपये का हिसाब और सरकार के इच्छानुसार भुगतान देना पड़ता।

जगत्सेठ को सरकारी फोतेदारी से क्या लाभ था, इस विषय में कुछ भी निश्चित रूप से कहना कठिन है। पर अनुमान किया गया है, कि यह लाभ चालीस लाख रुपये प्रतिवर्ष से कम न रहा होगा। कपनी के कर्मचारी स्क्राफ्टन ने तो स्पष्ट शब्दों में उनकी इतनी आय बताई है। वाट्स नामक एक दूसरा कर्मचारी भी एक जगह कुछ ऐसी बात लिख गया है, जिससे इस अनुमान की कुछ पुष्टि होती है कि सरकार को जगत्सेठ जो कुछ भुगतान देते, उस पर उन्हें दस प्रतिशत कमीशन मिलने का नियम था।\*

(२) जमींदारों को अक्सर जगत्सेठ की कोठी से उधार लेकर हिसाब चुकता करना पड़ता था। विलियम वोल्ट्स नामक एक अँगरेज व्यापारी, जो कपनी का कर्मचारी भी रह चुका था, १७७२ में बंगाल और बिहार की आर्थिक व्यवस्था की आलोचना करने हुए लिखता है—

---

\* रजीतराय के एक पत्र के आधार पर।

“जब माल की किस्त चुकाने का समय आता है और जमींदार के पास रुपया नहीं होता, तब उसे बकाये पर अहलकारो को फी रुपया दो पैसे माहवार व्याज देना पड़ता है। जगत्सेठो का यह कायदा था कि वे रुपये की जिम्मेवारी अपने ऊपर ले लेते और नवाब या सरकार को रसीद के तौर पर ‘पात’ लिख कर दे देते थे। बिहार में ईस्ट इंडिया कंपनी का दीवान भी वैसी स्थिति में यही करता है और कंपनी के खजाने में ‘पात’ दाखिल कर देता है। ऐसी रकम पर उसे जमींदार से दस रुपया सैकड़ा व्याज मिलता है, जिसे ‘पटान’ कहते हैं। जब कभी कंपनी को रुपये की जरूरत पड़ती है और ‘पात’ की रकम दीवान से तलब की जाती है, तब वह बात की बात में सराफो से उधार लेकर हिसाब बेबाक कर देता है। बिहार में जमींदार को व्याज या बट्टे के अलावा ५) सैकड़ा ‘रसूम’ या ‘दस्तूरी’ के तौर पर देना पड़ता है जिसके हकदार माल-विभाग के छोटे कर्मचारी होते हैं।”

(३) हीरानन्द के समय से ही जगत्सेठ-घराने का खास धंधा महाजनी या रुपये का लेन-देन चला आया था और फैलते-फैलते इस व्यवसाय-वृक्ष ने उत्तर भारतवर्ष के बहुत बड़े भाग को आच्छादित कर लिया था। शायद ही कोई व्यापार-केन्द्र था, जहाँ इसकी शाखा-प्रशाखा न थी, जहाँ से उनके पास हर तरह के समाचार नियमित रूप से न पहुँचते रहते थे। उनकी कोठी ही उस समय बड़ी से बड़ी बैंक थी और उसी का यह काम था कि मुर्शिदाबाद में एक करोड़ लेकर उसका दिल्ली में भुगतान दे सकती थी। हुडाबन तथा बट्टे से जगत्सेठ-वग इतना लाभ उठाना रहा कि “उस पैमाने पर यूरोप में कभी किसी ने लाभ उठाया ही न था।”\*

\* वोल्ड्स।

(४) जगत्सेठ का प्राय सभी विदेशी कपनियों से सम्बन्ध था और उनके यहाँ इनके खाते खुल चुके थे। आपत्काल में भी इन्हे कर्ज मिल सकता था तो जगत्सेठ की ही कोठी से। अलीवर्दी खाँ के जमाने में जब कभी ईस्ट इंडिया कंपनी को किसी टेढ़ी आर्थिक समस्या का सामना करना पड़ता, तब वह उन्हीं का दरवाजा खटखटाती और उनकी सहायता से उसकी प्राय प्रत्येक समस्या हल भी हो जाती। इस पुस्तक में इसके उदाहरण भरे पड़े हैं। सितम्बर १७४९ में कंपनी की ढाका-फैक्टरी के ही जिम्मे सेठों का ५,८४,००० ) निकला था। १७५१ में कासिमवाजार-फैक्टरी ५,१२,८२० ) की देनदार ठहरी थी। महताब-राय और स्वरूपचंद से अँगरेज ही नहीं, फ्रेच और डच भी समय-समय पर कर्ज लेते रहते थे। इस बात का उल्लेख मिलता है कि १७५७ में फरासीसी प्राय पन्द्रह लाख के देनदार थे। इसी प्रकार यह उल्लेख भी मिलता है कि डच कंपनी उनकी कोठी से ॥१ ) फी सदी माहवार व्याज पर ४,००,००० ) कर्ज ले चुकी थी। अगर पुराने बही-खाते या दूसरे कागजात मौजूद होते, तो इस तरह के लेन-देन के और भी अनेकों उदाहरण दिये जा सकते।

(५) मुद्रा-सम्बन्धी परिस्थिति मुद्राओं की विभिन्नता के कारण अत्यन्त असतोषजनक थी—यह हम ऊपर बता चुके हैं। अनेकता में एकता ले आने के लिए विभिन्न मुद्राओं को काल्पनिक रुपये में परिणत करना पड़ना था और यह काम बड़ा काटकर पूरा किया जाता था। बंगाल में बट्टे की दर प्रायः इन बातों पर निर्भर होती थी कि 'सिक्के' कितने पुराने थे—उनके बदले जो मुद्रा माँगी जाती, उसकी आमदनी कैसी थी—मुद्रा को एक स्थान से दूसरे स्थान में भेजने का खर्च क्या बैठता था, इत्यादि। अदल-बदल का यह काम जिस पैमाने पर जगत्सेठ

कर सकते थे, उस पर दूसरे सराफ या कोठीवाल नहीं। इसलिए इस व्यवसाय से उनकी ही सब से अधिक आय थी। लोगो को मुद्रा-विनिमय के लिए बट्टे के नाम से जो दाम चुकाना पड़ता, उसकी घटा-बढ़ी के कारणो को समझ लेना कोई आसान काम न था। अँगरेज तो प्राय ही उसे गोरखधधा कहते और जगत्सेठ को ही उसके लिए जिम्मेवार ठहराते। अगर विलियम वोल्ट्स को उन समालोचको या आक्षेपको का प्रतिनिधि मान लिया जाय, तो उनकी शिकायत यह थी —

“नवाब को और अर्थ-विभाग के अधिकारियो को चकमा देकर जगत्सेठ ने एक ऐसा रिवाज चला दिया जो आज भी (१७७२) कायम है और जो मुद्रा-प्रसार की दृष्टि से इस देश के लिए बहुत ही हानिकर सिद्ध हो चुका है। यह रिवाज ‘सिक्को’ पर कटने वाले बट्टे का था। ‘सिक्को’ टकसाल में ढलते हैं। उनमें चाँदी कितनी होनी चाहिए, इसके लिए पहले से ही नियम बना हुआ है। पर जो ‘रुपया राइज’ या ‘प्रचलित रुपया’ कहा जाता है, वह काल्पनिक मुद्रा-मात्र है, जैसे इंग्लैंड का पौंड स्टर्लिंग। ‘सिक्को’ की तुलना में प्रचलित ‘रुपये’ का मूल्य १६ प्रतिशत कम है। मुगल सल्तनत के वरवाद हो जाने के बाद से इस देश के विभिन्न भागो में विभिन्न प्रकार के रुपये या सिक्के चल पड़े हैं। इन सब की पारस्परिक विषमता को दूर कर इनमें समानता ले आने और हिसाब मिलाने के लिए, इनके ‘रुपये राइज’ या ‘प्रचलित रुपये’ बना लेना आवश्यक हो जाता है।

“जब बट्टा कटने लगा, तब यह नियम बना कि टकसाल में ढलने के बारह महीने बाद तक काल्पनिक रुपयो के मुकाबले में ‘सिक्को’ की कीमत १६ प्रतिशत ऊँची रहे, पर साल तमाम होते ही उस कीमत में ३ प्रतिशत की कमी मान ली जाय। ऐसे ‘सिक्को’ ‘हरसन्’ कहलाते

और प्रचलित रुपयों की अपेक्षा कीमत में १३ प्रतिशत ऊँचे माने जात है। पर ढलाई से तीसरा साल शुरू होते ही, 'हरसन्' का नाम बदल कर 'सनवात' हो जाता है और 'सनवात' की कीमत और २ प्रतिशत के हिसाब से गिर जाती है। गरज यह कि जहाँ एक साल तक रुपये की तुलना में 'सिक्के' का मूल्य १६ प्रतिशत ऊँचा रहता है, वहाँ दूसरा साल शुरू होते ही बढ़ा लगने पर वह फर्क १६ की जगह १३ हो जाता है और दूसरा साल बीतते ही १३ की जगह ११। नियमानुसार इससे अधिक बढ़ा तो नहीं लगना चाहिए, पर अगर सराफ चाहे तो एक प्रकार की मुद्रा की बहुतायत और दूसरे प्रकार की मुद्रा की कमी बताकर, लगा सकते हैं।

“इस देश में रुपये की ऐसी विभिन्नता है कि अगर मुशिदावाद का कोई व्यापारी पास के किसी दूसरे प्रान्त में नकद दाम चुकाकर माल खरीदना चाहता है, तो उसक लिए यह आवश्यक हो जाता है कि वह सराफो से ऐसी मुद्रा खरीदे, जिसका या तो उस प्रान्त में चलन हो या जिस पर कम से कम बढ़ा कटने की संभावना हो। याद रखना चाहिए कि पटने की टकसाल में ढले हुए 'सिक्के' जब बगाल में आते हैं या मुशिदावाद-कलकत्ते की टकसालों में ढले हुए 'सिक्के' जब बिहार भेजे जाते हैं, तब उन पर भी बढ़ा कटे बिना नहीं रहता। रुपये के बदल-बदल के घघे में बड़ी उलझनें, बड़ी पेचीदगियाँ हैं। सच कहा जाय तो बढ़ा एक तरह की जेब-कतरनी है। इसी का उपयोग कर मुशिदावाद का यह सेठ-परिवार मालामाल हो गया था। देश के वर्तमान शासको से भी अभी तक इसका उपयोग बंद नहीं हो सका है।”

बट्टे का रिवाज चलानेवाले जगत्सेठ थे, यह तो इस लेखक की

खामखयाली ही थी। सिक्को के छीजने पर उनका मूल्य कम हो जाना अर्थात् उन पर वट्टा लगाना कोई नई बात नहीं थी। 'आईने अकवरी' में भी इसका जिक्र है। मौलाना मुहम्मद हुसैन 'आजाद' अपने 'दरबारे अकवरी' में लिखते हैं कि, "महाजन उन दिनों भी पुराने राजाओं के सिक्को पर मनमाना वट्टा लगाया करते थे और गरीबों का लोहू चूसा करते थे।" इसलिए अकबर को आज्ञा देनी पड़ी थी कि, "सब पुराने सिक्के एकत्र करके गला डालो। हमारे राज्य में केवल हमारा ही सिक्का चले और नया-पुराना सब बराबर समझा जाय।" अकबर का ही आदेश था कि वजन और सोना-चादी के खरापन के अनुसार ही उनका मूल्य निर्धारित हो, जिससे लेने या देने वाले को कुछ भी कसर न खानी पड़े। अकबर के बाद इस देश में सिक्कों की विभिन्नता और बढ़ गई और एक ही टकसाल में विभिन्न अवसरों पर ढले हुए रुपये या अन्य सिक्के विभिन्न प्रकार के होने लगे। फिर और कारणों से भी वट्टा घटने-बढ़ने लगा। कासिमवाजार से ईस्ट इंडिया कंपनी के ही एक अंगरेज कर्मचारी ने १६६१ में लिखा\* था कि, "सिक्को पर कटने वाले वट्टे के हिसाब से चादी के दाम में घटा-बढ़ी होती रहती है।" उस समय जगत्सेठ की कौन कहे, मानिकचन्द की भी महत्ता भविष्य के ही गर्भ में थी। पर यह सच है कि मुद्रा-संवर्धनी विभिन्नता जब तक बनी रही, तब तक वह इस देश की एकता और उन्नति के मार्ग में प्रबल बाधक रही और साथ ही यह भी सच है कि उस विभिन्नता के कारण पैदा होने वाली वट्टे की परिपाटी से अठारहवीं शताब्दी में जगत्सेठ-वंश ने बहुत-सा धन कमाया।

(६) जब से मानिकचन्द टकसाल के इतजामकार या ठेकेदार हुए

\* विल्सन, भाग १, पृष्ठ ३७६।



थे, तब से बगाल में चांदी का सब से बड़ा खरीदार उन्ही का घराना हो चला था। कुछ समय बाद जगत्सेठ टकसाल के इजारेदार-से\* हो गये और चाँदी के बाजार पर उनका एकाधिपत्य हो गया। ऐसी स्थिति में बट्टा काटकर मुद्रा-विनिमय करने का व्यवसाय उनकी कोठी के लिए विशेष लाभदायक बन गया। नियमानुसार जगत्सेठ जमींदारों से नये 'सिक्को' में ही माल लेने को बाध्य थे। अगर 'सिक्को' की उम्र एक सालकी भी होती, तो उनपर बट्टा कटना अनिवार्य हो जाता। दो साल पुराने होते ही 'सिक्को' की कीमत ५ प्रतिशत कम हो जाती। पर उन्ही पुराने 'सिक्को' को जब टकसाल में फिर नया कलेवर मिल जाता तब उनका मूल्य पूर्ववत् ही ऊँचा हो जाता। जगत्सेठ का इसमें सारा खर्च १) सैकड़ा बैठता— ॥) सरकारी ढलावन और ॥) ढलाई का खर्च, यद्यपि एक अँगरेज ने १७६० में अनुमान किया था कि अगर काफी बड़ी तादाद में 'सिक्को' की ढलाई हो तो खर्च ॥) सैकड़ा से भी बहुत कम पड़े।

हम अन्यत्र देख चुके हैं कि ईस्ट इंडिया कंपनी इस बात के लिए बराबर प्रयत्नशील रहती आई थी कि वह अपनी चाँदी मुशिदाबाद की टकसाल में भेजकर उसके 'सिक्को' करा सके और जगत्सेठ की ओर से इस प्रस्ताव का बराबर विरोध होता आया था। उस विरोध के कारण १७५७ से पहले कंपनी को वैसी इजाजत

---

\* कंपनी के कागजात में कही तो जगत्सेठ स्वयं इजारेदार बताये गये और कही दूसरे। अनलियत यह जान पड़ती है कि इजारेदार दूसरे ही थे, पर जगत्सेठ की कोठी को टकसाल में कुछ विशेष अधिकार या सुविधाएँ प्राप्त थी।

† १७५३ में कासिमबाजार वालों ने कौंसिल के आदेशानुसार चुपचाप चेष्टा की कि कंपनी को कलकत्ते में टकमाल खोलने का अधिकार मिल

न मिल सकी। अगर मिल जाती तो जगत्सेठ का चाँदी या सराफे के बाजार पर एकाधिपत्य न रह सकता और बट्टे के जरिये उन्हे जो आमदनी होती आई थी, वह न हो सकती। कपनी को यह अनुभव जरूर होने वाला था कि युद्ध के क्षेत्र में नवाब नाजिम को हरा देना एक बात थी, आर्थिक क्षेत्र में जगत्सेठ पर विजय प्राप्त कर लना और बात। कलकत्ते में टकसाल खुल जाने पर भी कई साल तक वहाँ के ढले हुए 'सिक्को' स्वच्छदतापूर्वक न चल सके। १७६० में नाजिम नियुक्त होने पर मीर कासिम को यह हुक्म जारी करना पड़ा कि कलकत्ते के 'सिक्को' पर बट्टा माँगना या काटना जुर्म समझा जायगा।

अलीवर्दी खाँ के मरने पर महतावराय को उसके नाती सिराजुद्दौला से वास्ता पडने वाला था और पारस्परिक सघर्षण के कारण कुछ ही दिन बाद चन्दन से भी आग प्रकट होने वाली थी।

( २ )

सिराजुद्दौला का जन्म अलीवर्दी खाँ के विहार की नायब

जाय। पर उन्होंने लिखा कि "जगत्सेठ के विरोध के कारण यहाँ सफलता की कोई आशा नहीं दीखती। दिल्ली में सिफारिश कराई जाय तो कम से कम एक लाख रुपया तो वहाँ खर्च पड़ेगा और एक लाख यहाँ। पर जगत्सेठ या उनके किसी भी कर्मचारी को इसकी भनक भी नहीं मिलनी चाहिए"। स्वयं कासिमबाजार वालों को यह आशा न थी कि दो लाख या उससे अधिक खर्च करने पर भी कपनी को टकसाल-सवयी विशेष अधिकार कभी भी प्राप्त हो सकेगा।

निजामत पाने से कुछ ही दिन पहले हुआ था। यह बात १७३३\* की है। अलीवर्दी खाँ मरने से पहले ही उसे अपना उत्तराधिकारी घोषित कर चुका था और सभवतः १७५३ में मसनद पर बैठा भी चुका था। उस समय सिराजुद्दौला उन्नीस-बीस साल का रहा होगा। अलीवर्दी खाँ ९ अप्रैल १७५६ को मरा। २३ जून १७५७ को पलासी के मैदान में सिराजुद्दौला की हार हुई और नौ ही दिन बाद मीरन<sup>†</sup> के हुक्म से वह मारा गया। इस प्रकार स्वतंत्र रूप से नाजिम होने के पन्द्रह महीनों के भीतर ही उसके शेष जीवन की सारी कहानी समाप्त हो गई।

अकबर भी कम उम्र में ही राजसिंहासन पर बैठा था—बल्कि तेरह-चौदह वर्ष की अवस्था में ही। पर वह तो “माँ के पेट से ही ऐसी-ऐसी योग्यताओं और गुणों का समूह बनकर बाहर निकला था, जो हजारों में से एक बादशाह को भी नसीब न हुए होंगे<sup>‡</sup>”। उसका लालन-पालन भी और ही तरह के वातावरण में हुआ था। उसे दूध पिलानेवाली मिली थी तो माहम अतगा-जैसी, अभिभावक मिला था तो वैरम खाँ-जैसा। पाँच साल की उम्र में ही उसे गोलो की वर्षा का अनुभव हो चुका था। अलीवर्दी खाँ के लाड-दुलार ने सिराजुद्दौला को कभी घड़ी भर के लिए भी नियंत्रण की कठोरता का अनुभव होने न दिया। निरंकुशता ने उसे उद्धत और अभिमानी बना दिया और कमसिनी में ही उसका दिमाग आसमान

---

\* श्री कालीकिंकर दत्त के मतानुसार। सिराजुद्दौला के जन्मवर्ष के सम्बन्ध में कुछ मतभेद हैं।

† मीर जाफर का बेटा।

‡ ‘दरवारे अकबरी’ (हिन्दी अनुवाद)

पर चढ़ गया। जिसे मखमली गद्दों से कभी अलग न होना पड़ा, वह मिजाज में तेजी होते हुए भी, युद्ध-कला-कौशल से कोरा रह गया। फिर अकबर में यह विशेषता थी कि शिक्षा-रूपी सस्कार से वञ्चित होते हुए भी वह व्यापक अर्थ में अशिक्षित नहीं कहा जा सकता था। भले-बुरे की उसे अच्छी पहचान थी, मनुष्य-रूपी रत्नों का वह अच्छा पारखी था। सिराजुद्दौला का मानसिक धरातल न तो उतना ऊँचा था, न उसके ज्ञान और अनुभव का क्षेत्र उतना विस्तृत। नाजिम होने पर उसने राजमुकुट के लिए कुछ नगीने खरीदे भी तो वे प्रायः नकली पत्थर निकले। जो लाल-जवाहर अपने सजाने में थे, उन्हें उसने अपनी वेवकूफी और हेकड़ी से ठुकरा दिये।

शासन की वागडोर पूरी तरह हाथ में आते ही, सिराजुद्दौला ने हर तरफ टक्कर लड़ाना शुरू कर दिया। दुर्भाग्यवश उसने न तो अपने चरित्र में ही कोई सुधार किया, न अपने घर को ही सँभाला। अपनी करतूतों से उसने मुर्शिदाबाद में ईस्ट इंडिया कंपनी का दूसरा 'फोर्ट विलियम' खड़ा कर दिया। नतीजा यह हुआ कि बात बढ़ने पर जब उसने कंपनी से तीसरी टक्कर ली, तब उसका माथा चकनाचूर हो गया। अँगरेजों की धीगाधीगी इस हद तक बढ़ चुकी थी कि नाजिम की हैसियत से उन्हें दंड देना उसका धर्म था। पर साथ ही उसका यह भी धर्म था कि दंड देने के लिए जो कुछ करता, अपनी सघ-शक्ति बढ़ाकर, आवश्यक साधनों को जुटाकर, अपनी तलवार की धार तज कर। वास्तव में उसने किया यह कि अपनी दुर्नीति से अपने पुराने सगठन को भी तीन-तेरह कर दिया; जो सहायक हो सकते थे, उन्हें गरदनियां दे दी—और जो वस्त्र पहनकर लड़ाई पर जाने वाला था, उसमें सैकड़ों नये छद्म पैदा कर लिये। पंद्रह दिनों या हफ्तों में

नही, तो पंद्रह महीनों में ऐसे निरकुश और विवेक-भ्रष्ट शासक का विनिपात अवश्यभावी था।

नवाजिश मुहम्मद खाँ के मरते ही उसकी स्त्री घसीटी वेगम से उसकी चखाचखी शुरू हो गई थी। वह बदचलन समझी जाती थी और उसके पास धन भी बहुत था। अलीवर्दी खाँ के जीवित रहते उसका बाल बाँका होना तो असम्भव था, पर सिराजुद्दौला ने उसके दीवान राजा राजवल्लभ को गिरफ्तार करा लिया और उससे हिसाब-किताब तलब किया। राजवल्लभ ने जो कुछ देकर छूटकारा कराना चाहा, वह सिराजुद्दौला को मजूर न हुआ और उसके घर पर सिपाही बैठा दिये गये। राजवल्लभ ने कासिमवाजार की फैक्टरी के प्रधान मि० वाट्स को कहलाया कि “मेरा पुत्र कृष्णदास\* सस्त्रीक जगन्नाथपुरी जाना चाहता है। दोनों कलकत्ता होकर जायेंगे। पर कृष्णदास की स्त्री गर्भवती है, इसलिए अभी दो महीने वही रहना चाहते हैं। आप कौंसिल को लिखकर जरूरी इजाजत मंगा दें।” इजाजत आ गई और कृष्णदास रवाना हो गया। वह अपनी स्त्री और बाल-बच्चों के अलावा बहुत-कुछ धन भी साथ लेता गया। वास्तव में वह शरणार्थी होकर ही कलकत्ते गया था। सिराजुद्दौला को इसकी खबर मिली तो वह आग-बबूला हो गया। अलीवर्दी खाँ उस समय बीमार था, उसने सिराजुद्दौला को समझाया-बुझाया और कहा कि चगा होते ही मैं कृष्णदास को गिरफ्तार करा लूँगा, तब तक तुम धीरज धरो। इसी बीच उसकी मृत्यु हो गई। सिराजुद्दौला ने अपने दूत नारायण सिंहा की मार्फत कंपनी के

---

\* “मुताखरीन” में इसका नाम कृष्णवल्लभ मिलता है।

† यह मेदिनीपुर के फौजदार राजाराम का भाई और हरकारा (जासूस) विभाग का प्रधान अधिकारी था।

गवर्नर के नाम एक परवाना भेजा कि कृष्णदास को सपरिवार गिरफ्तार कर और उसकी धन-सम्पत्ति जप्त कर फौरन मुर्शिदाबाद भेज दो। पर कलकत्ते में गवर्नर या कौंसिल ने उस पर कुछ भी ध्यान नहीं दिया और नारायणसिंह के साथ बुरी तरह पेश भी आये।

इधर बीबी घसीटी मोतीभील में रहने और पैसा पानी की तरह बहाकर सिराजुद्दौला के विरुद्ध पड़्यत्र करने-कराने लगी थी। तनातनी बढ़ने पर अलीवर्दी खाँ की बेगम और सिराजुद्दौला की ओर से महतावराय ने पास जाकर उसे आश्वासन दिया। उसका विशेष कृपापात्र और विश्वासपात्र मीर नजरअली नामक एक अधिकारी था। उसको मुर्शिदाबाद छोड़ देना पड़ा। लोगो को लगा कि मनमुटाव का कारण दूर हो गया। पर सिराजुद्दौला ने उसके बाद ही बहुत से सिपाही भेज कर अपनी चाची को नजरबन्द और उसकी सारी धन-सम्पत्ति खालसा करा ली।

कलकत्ते से लौटकर नारायण सिंह ने आप-बीती तो सुनाई ही, इस खबर की भी तसदीक की कि वहाँ तो अँगरेज, और चन्दननगर में फरासीसी, जोरो से किलेबन्दी करते जा रहे थे। 'फोर्ट विलियम' में किले की मरम्मत के बहाने कुछ नये हिस्से जोड़ दिये गये थे। दो-एक बड़े मकान भी बनवा लिये गये थे, जहाँ से जरूरत पड़ने पर गोले बरसाये जा सकते थे। शहर के इर्द-गिर्द जो खाई थी, वह और गहरी कर दी गई थी। सिराजुद्दौला का हुक्मनामा कलकत्ते पहुँच चुका था कि कोई नई इमारत न बनने पावे; जो मकान इधर बन चुके हैं, वे तोड़-फोड़ दिये जायें और खाई को भर दिया जाय। कंपनी ने यह सब तो किया नहीं, उल्टे सिराजुद्दौला को ऐसा उत्तर भेजा जिससे उसकी क्रोधाग्नि और भी प्रज्वलित हो उठी।

जिस समय सिराजुद्दौला को कंपनी का असंतोषजनक उत्तर मिला, उस समय वह राजमहल में था। चला था पूर्निया के फौजदार और अपन चचरे भाई शौकतजग को सर करने, पर यह देखकर कि अँगरेजों ने कलकत्ते में उसकी आज्ञा का पालन करने से इनकार कर दिया था, वह उन्हें दड देने के विचार से लौट पड़ा और कासिमबाजार पहुँचकर उनकी कोठी पर कब्जा कर लिया। इसके बाद ही उसने कलकत्ते की ओर प्रस्थान किया। उसकी माँ अमीना बेगम ने और अपने भाई के साथ जगत्सेठ ने बड़ी कोशिश की कि तकरार न बढ़े, सिराजुद्दौला का क्रोध शान्त हो जाय और वह कलकत्ते पर चढ़ाई करने का विचार त्याग दे। पर वे सफल न हो सके। सिराजुद्दौला का कहना था कि “अँगरेज न जाने कितनी बार मेरा अपमान कर चुके हैं। जब कभी कोई अपराधी कलकत्ते भाग जाता है, तब उसे वहाँ शरण मिल जाती है और अँगरेज उसे सरकार के हवाले नहीं करते। एक बार इसी कासिमबाजार फैक्टरी में मैं अपनी अम्मा के साथ आया था। इसके प्रधान को कहलाया कि हम लोग तुम्हारी फैक्टरी देखना चाहते हैं। उसने जवाब दिया कि हम भीतर आने की इजाजत नहीं दे सकते। उसका यह अपमानजनक उत्तर मुझे आज तक नहीं भूला है।” जगत्सेठ ने बहुत कहा कि अँगरेज लडाई-झगड़े से दूर रहने वाले व्यापारी हैं, अगर उनसे कोई अपराध हो भी गया हो, तो उन्हें क्षमा कर देना चाहिए। सिराजुद्दौला पर उनकी बातों का कोई असर न हुआ। बल्कि उसने जगत्सेठ से शपथपूर्वक यह प्रतिज्ञा करा ली कि मैं आगे कभी अँगरेजों की सिफारिश न करूँगा।

कंपनी के कुछ अँगरेज अधिकारी भी आरम्भ से ही कृष्णदास को

कलकत्ते में शरण देने के विरोधी\* थे। उनके मतानुसार वैसे भगोड़े को पनाह देना और फिर उसे मुर्शिदाबाद भेजने से इन्कार कर देना राजसत्ता का अपमान करना और सरकार को लड़ाई के लिए ललकारना था। कौंसिल ने सिराजुद्दौला को आपत्तिजनक पत्र लिखकर बात और भी विगाड़ दी थी। पर ऐसे अगरेज अल्पसंख्यक थे। जो बहुमत कहा जा सकता था वह भगडा-रगडा ही चाहता था। इसका कारण यही जान पड़ता है कि मुर्शिदाबाद की परिस्थिति से उसे प्रोत्साहन मिल चुका था और बगाल के पानी में दाल गलने की पूरी आशा हो चली थी।

सिराजुद्दौला सिर्फ तीन बातें चाहता था —

(१) जो अपराधी या अभियुक्त भागकर कपनी के पास पहुँचे उन्हें वह शरण न दे।

(२) कपनी के अधिकारी दस्तक बेच बेचकर सरकार को आर्थिक हानि न पहुँचावें।

(३) किलेबन्दी के सिलसिले में जो कुछ वन चुका था वह ढहवा दिया जाय।

कासिमबाजार का प्रधान विलियम वाट्स और उसके सहकारी गिरफ्तार हो चुके थे। उन लोगो ने एक मुचलका लिखकर दिया भी तो उससे नवाब को सतोष न हुआ। ९ जून १७५६ को सिराजुद्दौला कासिमबाजार से चला, १६ को कलकत्ते पहुँचा और पहुँचते ही

---

\* इन्ही विरोधियों में ढाके की कौंसिल के प्रधान रिचर्ड बेचर और अन्य सदस्य थे। बेचर अपने एक पत्र में लिखता है कि मानिकचन्द और जगत्सेठ ने भी मेजर किलबैट्रिक को लिखा था कि अगरेज पर नवाब के क्रोध का कारण यही हुआ कि जो अपराधी भागकर कलकत्ते पहुँच जाते, उन्हें वहाँ शरण मिल जाती थी। हिल, भाग २, पृष्ठ १६०।



शहर पर कब्जा कर लिया। फिर 'फोर्ट विलियम' पर घेरा डाला। उस समय यह किला लालदीघी के पास हुगली-नदी के किनारे था। आत्मरक्षा का कोई उपाय न देखकर अधिकांश अंगरेज अधिकारी और व्यापारी नदी के रास्ते जहा-तहा भाग गये। इन भागने वालों में विलियम डूक नामक गवर्नर तथा कमांडर-इन-चीफ साहब भी थे। जो अंगरेज किले में बच गये उन्हें कुछ समय तक लड़ने के बाद २० जून को आत्म-समर्पण कर देना पड़ा। इन्हीं का मुखिया हालवेल था जिसने डूक और उसके साथियों पर वाद यह अभियोग लगाया कि वे औरों को मुसीबत में छोड़कर भाग गये थे और अपने को कायर ही नहीं, गैर-जिम्मेदार भी साबित कर चुके थे। उसी मुसीबत को बढ़ा-चढ़ाकर बताने के लिए, हालवेल ने वह कहानी गढ़ी जो "कालकोठरी-कांड" के नाम से ब्रिटिश शासन-काल में इतनी प्रसिद्धि प्राप्त कर चुकी है।

जहाजों और नावों पर सवार हो भाग जाने वाले कुछ समय तक तो मारे मारे फिरे। फिर उनके बेड़े ने फलता के पास पहुँचकर लगर डाला। कुछ महीनों के लिए यही स्थान सभी अंगरेज शरणार्थियों का शिविर बन गया। पर वहाँ उन्हें नाना प्रकार के कष्ट भेलने पड़े। तबू-डेरे तो थे ही नहीं, खाने-पीने का सामान मिलना भी मुश्किल था। खास कर बरसात में बौछाड़ों से बचने का कोई उपाय न होने के कारण, मर्द-औरतें-बच्चे बीमार पड़ने और मरने लगे। जुलाई के अंत में मद्रास से मेजर किलपैट्रिक कुछ आदमियों के साथ, उनकी खोज-खबर लेने आया भी तो परिस्थिति में किसी प्रकार का सुधार न हो सका और वह स्वयं जीवित भी रहा तो उसके अपने सैनिकों की वही दशा हुई जो दूसरे अंगरेजों की हो चुकी थी। जब वाकी लोग भूखो मरने लगे तब उसने अगस्त में सिराजुद्दौला के पास एक आवेदनपत्र भेजा कि बीती

हुई बातों को विसारकर, अब अंगरेजों पर रहम कीजिए और ऐसा हुक्म दीजिए कि उन्हें दाना-पानी तो मिल सके। इस पत्र को वारेन हेस्टिंग्स ने नवाब तक पहुंचने न दिया।

सिराजुद्दौला कलकत्ते में राजा मानिकचन्द\* को किलेदार के रूप में छोड़ कर मुर्शिदाबाद लौट गया था। उस से पहले 'फोर्ट विलियम' के भीतर और बाहर वे सारी वारदातें हो चुकी थीं जिनका ऐसे अवसर पर न होना ही आश्चर्यजनक हो सकता था। अर्थात् कुछ अंगरेज मारे जा चुके थे—कुछ यत्रणायें भोगकर मर चुके थे—कुछ कैद हो चुके थे—और नवाब के सैनिकों ने कंपनी का ही नहीं, दूसरे व्यापारियों का भी बहुत कुछ माल-असबाब लूट लिया था। इतना निश्चित-सा जान पड़ता है कि जो ज्यादातिया हुई उनके लिए सिराजुद्दौला जिम्मेवार न था। उसका कलेजा ठंडा करने के लिए इतना ही काफी था कि अंगरेजों के किले पर उसका झंडा फहराने लगा था।

पूरनिया में सईद अहमद खाँ (शौकतजग) के मरने पर उसका बेटा शौकतजग वहाँ का फौजदार हो चुका था। कई बातों में वह सिराजुद्दौला के ही समान था। मीर जाफर के उभाड़ने पर वह मुर्शिदाबाद की गद्दी पर बैठने का मनसूबा बाँधने और साथ ही दून की हाकने लगा था। सिराजुद्दौला से ये बातें छिपी न रह सकी। यही कारण है कि कलकत्ते पर चढ़ाई करने से पहले वह पूरनिया पर चढ़ाई करने चला था, पर जैसा कि हम देख चुके हैं, उसे राजमहल से ही लौट जाना पड़ा था। उसने राजा जानकी राम के बेटे (अर्थात् दुर्लभगम के भाई) राय रासबिहारी को शौकतजग के पास भेजा और माल का वकाया

---

\* राजा मानिकचन्द पहले बर्दवान में दोबान रह चुका था। "मुना-नरीन" के लेखक ने उसे अयोग्य और अभिमानी बताया है।

तलब किया। शौकतजंग कुछ इलाके दवाँ बैठा था। उन्हें भी लौटा देने को लिखा। पर माँग पूरी न होने पर उसने कलकत्ते से लौटते ही मोहनलाल को फौज के साथ चढ़ाई पर उधर भेजा और आप भी चल पड़ा। पटने से राजा रामनारायण पूर्निया की ओर बढ़ा। मनहारी और नवावगज के बीच दोनों दलों की भिड़त हुई। उसमें शौकतजंग की हार हुई और वह खुद भी मारा गया। सिराजुद्दौला ने मोहनलाल को पूर्निया का फौजदार नियुक्त किया। यह अपने बेटे को नायब मुकर्रर कर मुर्शिदाबाद लौट गया।

राजनीतिक परिस्थिति शौकतजंग के बहुत कुछ अनुकूल होते हुए भी वह उससे लाभ न उठा सका था। “मुताखरीन” का लेखक सैयद गुलाम हुसैन उस समय पूर्निया में उसका खास सलाहकार था। उसने राय दी थी कि बरसात बीतने पर अगर जैनों के और सिराजुद्दौला के बीच युद्ध हुए बिना न रहेगा—इसलिए जल्दबाजी न कीजिये, रासबिहारी को दम-दिलासा देते और चुपचाप अपनी सैनिक शक्ति बढ़ाते जाइये। पर शौकतजंग को यह सलाह ठीक नहीं जँची थी और उसने सिराजुद्दौला को अपमानजनक पत्र भेजकर सारा गुड गोवर कर दिया था। मि० लिट्ल ने इस प्रसंग में लिखा है — “मुताखरीन” में शौकतजंग का जो चरित्र-चित्रण है उससे तो यह संभव नहीं जान पड़ता कि जगत्सेठ उसे सिराजुद्दौला से अच्छा समझ सकते या उसका पक्ष ग्रहण कर सकते थे। पर लोकमत सिराजुद्दौला के इतना विरुद्ध था कि दोषों के होते हुए भी अगर शौकतजंग चेष्टा करता तो बहुत संभव है कि मुर्शिदाबाद की मसनद पर जा बैठता। उसने अपनी ही बेवकूफी से वह मौका खो दिया। मो० ला नामक फरासीसी ने इस बात पर अफसोस जाहिर किया है कि उसके देशवासी इस अवसर से

जो लाभ उठा सकते थे न उठा पाये। उसका कहना है कि, इसके लिए तीन-चार सौ फरासीसी और थोड़े-से हिन्दुस्तानी सिपाही ही काफी थे। अगर वे सिराजुद्दौला के शत्रुओं से मिलकर काम करते तो उसकी जगह ऐसे शख्स को नवाब नाजिम बना सकते थे जिसके पक्षपाती जगत्सेठ और दूसरे प्रभावशाली हिंदू-मुसलमान भी हो जाते। पर मेरे देशवासी ऐसा न कर सके, और पूनिया के नवाब ने अपनी जल्दवाजी से हार खाकर बगाल में यह स्पष्ट कर दिया कि अब क्रांति करने-कराने वाले वहाँ अंगरेज ही रह गये थे। पर अंगरेज उस समय स्वयं दुर्दशाग्रस्त थे, इसलिए जगत्सेठ को और ही अवसर की प्रतीक्षा करनी पड़ी।”

कलकत्ते में ईस्ट इंडिया कंपनी के साथ अमीचन्द सेठ का घनिष्ठ संबंध चला आया था, यद्यपि यहाँ यह कह देना भी आवश्यक है कि कंपनी के कुछ विशिष्ट अधिकारियों का उन पर पूरा विश्वास न था। गवर्नर ड्रेक ने तो ‘फोर्ट विलियम’ छोड़कर भागने से पहले उन्हें गिर-फ्तार भी करा लिया था। २२ अगस्त को अमीचन्द ने मेजर किल्पेट्रिक को लिखा कि आप जगत्सेठ से सहायता माँगिये। पर उस समय मुशिदाबाद में परिस्थिति कुछ ऐसी हो गई थी कि किल्पेट्रिक के लिखने पर भी अमीचन्द उसका पत्र जगत्सेठ के पास न भेज सके। एक ओर सिराजुद्दौला ने मीर जाफर को और दूसरे सरदारों को शीकतजग से लड़ने को भेजा, दूसरी ओर उसने महतावराय से कहा कि व्यापारियों से तीन करोड़ रुपये चदा उगाहकर दो। साथ ही इस बात की शिकायत की कि दिल्ली दरबार से उन्होंने अभी तक फरमान नहीं मंगा दिया था। जब जगत्सेठ ने चदा उगाहने में अपनी असमर्थता प्रकट की तब सिराजुद्दौला ने उनके गाल पर एक तमाचा जड़ दिया\* और उन्हें

\* शायद यह भी कहा कि मैं तेरी सुन्नत कराके छोड़ूँगा।

तलव किया। शौकतजग कुछ इलाके दवा बैठा था। उन्हे भी लौटा देने को लिखा। पर माँग पूरी न होने पर उसने कलकत्ते से लौटते ही मोहनलाल को फौज के साथ चढाई पर उधर भेजा और आप भी चल पडा। पटने से राजा रामनारायण पूर्निया की ओर बढ़ा। मनहारी और नवावगज के बीच दोनो दलो की भिडत हुई। उसमे शौकतजग की हार हुई और वह खुद भी मारा गया। सिराजुद्दौला ने मोहनलाल को पूर्निया का फौजदार नियुक्त किया। यह अपने बेटे को नायब मुकर्रर कर मुशिदावाद लौट गया।

राजनीतिक परिस्थिति शौकतजग के बहुत कुछ अनुकूल होते हुए भी वह उससे लाभ न उठा सका था। “मुताखरीन” का लेखक सैयद गुलाम हुसैन उस समय पूर्निया में उसका खास सलाहकार था। उसने राय दी थी कि वरसात बीतने पर अगरेजों के और सिराजुद्दौला के बीच युद्ध हुए बिना न रहेगा—इसलिए जल्दबाजी न कीजिये, रासबिहारी को दम-दिलासा देते और चुपचाप अपनी सैनिक शक्ति बढ़ाते जाइये। पर शौकतजग को यह सलाह ठीक नहीं जँची थी और उसने सिराजुद्दौला को अपमानजनक पत्र भेजकर सारा गुड गौवर कर दिया था। मि० लिट्ल ने इस प्रसंग में लिखा है — “मुताखरीन” में शौकतजग का जो चरित्र-चित्रण है उससे तो यह सभब नहीं जान पडता कि जगत्सेठ उसे सिराजुद्दौला से अच्छा समझ सकते या उसका पक्ष ग्रहण कर सकते थे। पर लोकमत सिराजुद्दौला के इतना विरुद्ध था कि दोपो के होते हुए भी अगर शौकतजग चेष्टा करता तो बहुत संभव है कि मुशिदावाद की मसन्द पर जा बैठता। उसने अपनी ही बेवकूफी से वह मौका खो दिया। मो० ला नामक फरासीसी ने इस बात पर अफसोस जाहिर किया है कि उसके देशवासी इस अवसर से

जो लाभ उठा सकते थे न उठा पाये। उसका कहना है कि, इसके लिए तीन-चार सौ फरासीसी और थोड़े-से हिन्दुस्तानी सिपाही ही काफी थे। अगर वे सिराजुद्दौला के शत्रुओं से मिलकर काम करते तो उसकी जगह ऐसे शस्त्र को नवाब नाजिम बना सकते थे जिसके पक्षपाती जगत्सेठ और दूसरे प्रभावशाली हिंदू-मुसलमान भी हो जाते। पर मेरे देशवासी ऐसा न कर सके, और पूनिया के नवाब ने अपनी जल्दबाजी से हार खाकर बगाल में यह स्पष्ट कर दिया कि अब क्रांति करने-कराने वाले वहाँ अंगरेज ही रह गये थे। पर अंगरेज उस समय स्वयं दुर्दशाग्रस्त थे, इसलिए जगत्सेठ को और ही अवसर की प्रतीक्षा करनी पड़ी।”

कलकत्ते में ईस्ट इंडिया कंपनी के साथ अमीचन्द सेठ का घनिष्ठ संबंध चला आया था, यद्यपि यहाँ यह कह देना भी आवश्यक है कि कंपनी के कुछ विशिष्ट अधिकारियों का उन पर पूरा विश्वास न था। गवर्नर डूक ने तो ‘फोर्ट विलियम’ छोड़कर भागने से पहले उन्हें गिरफ्तार भी करा लिया था। २२ अगस्त को अमीचंद ने मेजर किलपैट्रिक को लिखा कि आप जगत्सेठ से सहायता माँगिये। पर उस समय मुंशिदाबाद में परिस्थिति कुछ ऐसी हो गई थी कि किलपैट्रिक के लिखने पर भी अमीचंद उसका पत्र जगत्सेठ के पास न भेज सके। एक ओर सिराजुद्दौला ने मीर जाफर को और दूसरे सरदारों को शीकतजग से लड़ने को भेजा, दूसरी ओर उसने महतावराय से कहा कि व्यापारियों से तीन करोड़ रुपये चदा उगाहकर दो। साथ ही इस बात की शिकायत की कि दिल्ली दरबार से उन्होंने अभी तक फरमान नहीं मंगा दिया था। जब जगत्सेठ ने चदा उगाहने में अपनी असमर्थता प्रकट की तब सिराजुद्दौला ने उनके गाल पर एक तमाचा जड़ दिया\* और उन्हें

---

\* शायद यह भी कहा कि मैं तेरी सुन्नत कराके छोड़ूँगा।

गिरफ्तार भी करा लिया। यह सुनते ही मीर जाफर मुर्शिदाबाद लौट गया और जगत्सेठ की रिहाई पर जोर देने लगा। जब सिराजुद्दौला ने उसकी एक न सुनी तब उसने और कुछ दूसरे सरदारों ने उससे साफ कह दिया कि जब तक शाही फरमान\* नहीं आता तब तक हम आपकी आज्ञा का पालन करने या आपकी ओर से लड़ने वाले नहीं।

जो अंगरेज फलता में जहाजों के तख्तों पर पड़े हुए सर्दी-गरमी भेल रहे थे उनका आखिर उद्देश क्या था? 'फोर्ट विलियम' छोड़कर भागने वालों को यो तो सीधे मद्रास जाना चाहिए था, फिर वे वैसे स्थान में किस आशा से अटके और हवा-पानी के झटके खाते रहे? रहस्य यह जान पड़ता है कि किला और शहर गँवा देने पर भी अंगरेज निराश नहीं हुए। उनका यह विश्वास बना ही रहा कि एक न एक दिन वे उन्हें फिर दखल किये बिना न रहेगे। इसलिए वे कलकत्ते के ही पास ताक लगाये बैठे रहे और मौका पाते ही फिर अपने किले में जा बैठे। मेजर किलपैट्रिक को सभवतः आदेश मिल चुका था कि जब तक मद्रास से सेना नहीं आ जाती तब तक जहाँ के तहाँ बने रहो। उसने बड़ी ही खूबी से इसका पालन किया। एक ओर तो रोता-धोता रहा—जिससे लाभ यह हुआ कि कुछ समय बाद शरणार्थियों को अन्न-जल मिलने लगा और सिराजुद्दौला अंगरेजों से निश्चित-सा हो गया—दूसरी ओर वह मुर्शिदाबाद से पक्की खबर मँगाता और उसे मद्रास पहुँचाता रहा। उसने धीरे धीरे जगत्सेठ और खोजा वजीद से संपर्क

---

\* विचुरा से डाक्टर वर्ग ११ दिसम्बर, १७५६ को लिखता है—  
 “मिराजुद्दौला को बादशाह से फरमान मिल गया है। उसका सारा खर्च पड़ा है २,०२५,०००।)। यहाँ भी फरमान की नकल पहुँच चुकी है।” हिल, भाग २, पृष्ठ ५३।

स्थापित कर लिया और उनसे जो कुछ भी सहायता ले सकता था लेता गया। वजीद सिराजुद्दौला के दरबार में विशेष प्रभाव रखने वाला एक अर्मनी व्यापारी था। जो काम उससे निकल सकता निकाल लिया जाता—बाकी कामों के लिए महताबराय का पल्ला पकड़ा जाता। नवम्बर में किलपैट्रिक उन्हें लिखता है कि, “आपके सिवाय हम लोगों का और कोई सहारा नहीं। हमें पूरी आशा है कि आपकी सहायता से हम कलकत्ते में फिर बस सकेंगे।” ११ दिसम्बर को चिचुरा से समाचार मिलता है कि जगत्सेठ और अमीचंद इस बात का प्रयत्न कर रहे हैं कि उलभन सुलभ जाय। साथ ही फलता से महताबराय के नाम जाने वाले दो पत्रों की प्राप्ति भी स्वीकार की जाती है। अगरेजों के और जगत्सेठ के बीच पत्र-व्यवहार का रास्ता अब सीधा न रहकर टेढ़ा-मेढ़ा हो चला था।

बंगाल, बिहार और उड़ीसा में इधर अगरेजों की जो परिस्थिति हो चली थी उसका नक्शा बदलने ही वाला था। इसके लिए मद्रास की कौंसिल ने पूरी तैयारी कर लेने के बाद, क्लाइव और वाट्सन को सदल-बल कलकत्ते भेजा। १५ दिसम्बर को दोनों फलता पहुँच गये। मद्रास से जो पत्र वहा के अधिकारियों के नाम आया उसमें यह स्पष्ट कर दिया गया था कि क्लाइव और वाट्सन को भेजने का उद्देश केवल कलकत्ते पर अधिकार जमा लेना न था। ‘बादशाह फर्रुखसियर ने फरमान द्वारा हमें जो अधिकार दिये थे वे सब के सब प्राप्त हो जाने चाहिए और इधर हमारी जो क्षति हुई है उसकी पूर्ति भी हो जानी चाहिए।’ मद्रास की कौंसिल का आदेश था कि दोनों सेनापतियों के पहुँचते ही लड़ाई जोर-शोर से शुरू कर दी जाय, पर इसके साथ यह भी हिदायत थी कि ‘तलवार से ही नहीं, कलम से भी काम लिया जाय और



दोनों का ऐसा सहयोग हो कि कम से कम समय और व्यय में कपनी का अधिक से अधिक काम निकल जाय।'

उन दोनों सेनापतियों में क्लाइव का स्थल पर अधिकार था और वाट्सन का जल पर। क्लाइव कपनी का नौकर था और वाट्सन इंगलैण्ड के बादशाह का। सात समुद्र पार भी इंगलैण्ड की सरकार बराबर अपने व्यापारियों को पूरी मदद पहुँचाती रही। इसका नतीजा यह हुआ कि सारा भारतवर्ष एक दिन इंगलैण्ड का उपनिवेश बन गया। अगर फ्रांस की सरकार इसी प्रकार फ्रेंच कपनी की पीठ पर होती तो कहना चाहिए कि यहाँ फ्रांस का सितारा भी बुलंद हुए बिना न रहता।

यहीं पर एक और बात कह देने लायक है।

क्लाइव और वाट्सन में पूरा मेल-जोल रहा हो, यह नहीं कहा जा सकता। प्रत्येक का अपना स्वभाव, अपना दृष्टिकोण, अपनी नीति-रीति थी। स्थानीय कौंसिल के सदस्य वाट्सन के तो नहीं, पर क्लाइव के घोर विरोधी थे—इसलिए कि क्लाइव को मद्रास की कौंसिल से विशेष अधिकार मिल चुके थे और वह अपने क्षेत्र में उनसे विलकुल स्वतंत्र था। फिर भी अंगरेज अपने ऊपर वालों का अनुशासन यहाँ तक मानते थे कि ऐसे पारस्परिक मतभेद या विरोध के कारण कपनी की नीति-धारा का कभी अवरोध न हो सका। उसके स्वच्छ प्रवाह में सभी सहयोगी ही बने रहे।

कलकत्ते पहुँचने के दो ही दिन बाद वाट्सन और क्लाइव की ओर से सिराजुद्दौला के पास ऐसे पत्र भेजे गये जैसे अभी तक मुर्शिदाबाद तो क्या, हुगली भी नहीं भेजे गये थे। एक ने अपने पत्र में लिखा था कि ऐसे सम्राट् ने मुझे नौ-सेनापति बनाकर भेजा है जिसे सत्कार के सभी नरेश आदर और सम्मान की दृष्टि से देखते हैं। दूसरे ने लिखा था कि

आप सुन ही चुके होंगे कि जितनी बड़ी फौज साथ लेकर मैं आया हूँ उतनी बड़ी बगाल में आज तक आई ही नहीं। दोनों ही पत्रों में कंपनी की ओर से यह माग पेश की गई थी कि हमारे मकान और कारखाने हमें लौटा दिये जायें, हमें, हमारे कर्मचारियों को और हमारी रियाया को जो नुकसान पहुँचाया गया है वह पूरा कर दिया जाय और हमारे सारे अधिकार वही समझे जायें जो बादशाह फर्रुखसियर ने हमें वख्शे थे। राजा मानिकचन्द, जगत्सेठ महतावराय, खोजा बजीद इन सब से पत्र-व्यवहार होने लगा। पर कलम चल रही थी तो तलवार भी म्यान में बैठ रहने वाली न थी। दिसम्बर बीतने से पहले ही क्लाइव ने लडाई शुरू कर दी। मानिकचन्द वज्रवज्र जाकर उससे भिड़ा तो उसे मुँह की खानी पड़ी। २ जनवरी को वाट्सन ने उससे 'फोर्ट विलियम' भी छीन लिया। एक कदम और आगे बढ़कर अगरेजों ने आठ ही दिन बाद हुगली से भी नवाब की फौज को मार भगाया और शहर पर कब्जा कर लिया। यह चढाई भी जल-मार्ग से ही हुई थी।

इससे पहले क्लाइव जगत्सेठ को एक पत्र लिखा चुका था। और वहुत से पत्रों की तरह वह तो इस समय अप्राप्य है, पर जगत्सेठ ने १४ जनवरी को जो उत्तर दिया वह इस प्रकार था —

“आपका पत्र मिला। उसे पढ़कर बड़ी प्रसन्नता हुई।

“आपने लिखा कि मैं जो कुछ कहता हूँ नवाब उस पर ध्यान देते हैं। अगर यह सच है तो मुझे आशा है कि मैं आपकी और सूबे की थोड़ी-बहुत भलाई कर सकूंगा। कम से कम मैं जो कुछ कर सकता हूँ अवश्य करूँगा।

“मैं व्यापारी हूँ, संभव है कि मेरी सिफारिश का नवाब पर कुछ असर हो। पर मैं कुछ कहूँ भी तो कैसे? जरा अपने कार-

नामो को देखिए। कलकत्ते पर आपने जोर-जबर्दस्ती से कब्जा कर लिया। फिर वही बात हुगली में हुई। उस शहर को तो आपने मिटा भी डाला। स्पष्ट है कि आप सुलह या समझौता नहीं चाहते—आप सिर्फ लड़ाई चाहते हैं। फिर मैं आपकी ओर से क्या कहूँ और कैसे यह भगडा निबटाऊँ ?

“आपकी कार्रवाइयो से जान पड़ता है कि आपका अपनी तलवार पर भरोसा है। हा, अपने आवेदन-पत्र में आपने और राग जरूर अलापा है। अगर आप सचमुच चाहते हैं कि मैं आपके और नवाब के बीच में पड़कर भगडा निबटा दू तो आप पहले अपना रग-ढग बदले, फिर मुझे यह बतावे कि आपकी मांग क्या है। मैं मामला तै करा देने के लिए, कुछ भी उठा न रखूंगा। एक ओर तो आप इस सूबे के मालिक पर तलवार सौते और दूसरी ओर यह आशा करें कि वह इसे उपेक्षा की दृष्टि से देखकर रह जायेंगे—यह तो असंगत ही कहा जा सकता है। आप स्वयं विचार ले”\*

जगत्सेठ ने यह पत्र चन्दननगर में फ्रेंच कंपनी के प्रधान मो० रेनाल्ट की मार्फत भेजा था। खोजा वजीद ने भी रेनाल्ट को लिखा था कि आप मध्यस्थ होकर यह भगडा मिटा दे। कंपनी के अधिकारियों का अनुमान था कि जगत्सेठ ने कलाइव को और खोजा वजीद ने रेनाल्ट को जो कुछ लिखा था वह सिराजुद्दौला के ही आज्ञानुसार। पर फ्रांस और इंग्लैण्ड के बीच युद्ध छिड़ चुका था, इसलिए—अथवा अन्य कारणों से—कंपनी को रेनाल्ट की मध्यस्थता स्वीकार नहीं हुई। २१ जनवरी को कलाइव ने ‘सेठ महतावराय और महाराज स्वरूपचंद’ को लिखा —

---

\* हिंदू, भाग २, पृष्ठ १०४। और पत्र भी इसी मग्नह से लिये गये हैं।

“आपका कृपापत्र मिल गया। आपने जो कुछ लिखा उससे मैंने यहाँ के गवर्नर और कौंसिल के सदस्यों को भी अवगत कर दिया।

“मुझे यह सुनकर प्रसन्नता हुई कि आप बीच में पड़कर इस सूचे को खून-खराबी से बचाने को तैयार हैं।

“आपको यह बताने की आवश्यकता नहीं कि इधर अगरेजो पर क्या क्या जुल्म हो चुके हैं। नवाब नाजिम की ओर से होने वाली ज्यादतियों की दास्तान सुनाऊँ तो आपके रोगटे खड़े हो जायँ। आज बगाल इतना सम्पन्न है तो इसका अधिकांश श्रेय अगरेजो को ही प्राप्त है। फिर भी उनके प्रति कैसे अत्याचार किये गये, नृशंसा और बर्बरता की चक्की में उन्हें किस तरह पीसा गया? एक ही रात को कम से कम १२० अगरेज—जिनमें अधिकांश घरानेदार थे—बेरहमी से मौत के घाट उतार दिये गये। मैं बराबर सुनता आया हूँ कि नवाब नाजिम वीर है, दयावान् है। पर यह हत्याकांड तो ऐसी कायरता और क्रूरता का काम था कि मैं यही कहूँगा कि जो कुछ हुआ वह बिना उनकी जानकारी के ही।

“आज हमारा खून उबल रहा है, पर आप हमें दोषी नहीं ठहरा सकते। क्या हमने पत्र पर पत्र भेजकर नवाब के कानों तक अपनी फरियाद नहीं पहुंचाई—इस आशा से कि हमें कुछ तो उत्तर मिलेगा, हमारे साथ कुछ तो न्याय होगा? क्या हमने अरसे तक फलता में बैठ कर उनकी प्रतीक्षा नहीं की? क्या बजबज में उनके किलेदार ने ही हमारे जहाजों पर पहले गोली-गोले चलाकर लड़ाई नहीं छेड़ी? जब हमारे साथ ऐसा व्यवहार हुआ तब हम उत्तेजित हुए और जवाब दिये बिना कैसे रह सकते थे।

“पर यह सब गुजरने पर भी, हम ऐसी सधि के लिए तैयार हैं

जिस से दोनों की हितरक्षा हो सके। हमारी शर्तें क्या हैं, यह हम आपको अलग जता रहे हैं। आप समझदार हैं। आपको यह बताना अनावश्यक जान पड़ता है कि हम जो कुछ मागतें हैं वह न्याय के आधार पर ही। अगर आप समझा-बुझा कर नवाब नाजिम से हमारी शर्तें मंजूर करा दें तो आप इस सूबे को बरवाद होने से बचा लेंगे और इसके बहुत बड़े शुभचिन्तक समझे जायेंगे।

“अगरेज जाति महान् है। आपके दिल्लीश्वर से उसके अधीश्वर की शक्ति तनिक भी कम नहीं। जब इंग्लैण्डाधीश को मालूम होगा कि यहाँ इतने अगरेज मार डाले गये तब उन्हें कितना क्रोध आयेगा, यह आप स्वयं अनुमान कर सकते हैं। ध्यान रहे कि उनका जल-सेनापति यहाँ अपने बड़े के साथ आ गया है। स्थल-सेनापतिकी हैसियत से मेरा अपना दर्जा भी उसी के बराबर है। मैं डींग हाकना तो नहीं चाहता, पर इतना कह देना आवश्यक समझता हूँ कि भद्रास की ओर बगाल के नवाब नाजिम जैसे शक्तिशाली शत्रुओं से हमें कामपड चुका है और हम उन पर विजय प्राप्त कर चुके हैं। हो सकता है कि यहाँ भी वही बात हो। मुझे आशा है कि परिस्थिति हमें लडाई के लिए कटिबद्ध होने को विवश न करेगी। यो तो जीत ईश्वर की कृपा से होती है और ईश्वर अपनी कृपा का पात्र उन्हीं को समझता है जो पर-पीडित होते हैं।”

क्लाइव ने एक पत्र खोजा बजीद को भी लिखा जिसका सारांश यह था कि कपनी को किसी फरासीसी की मध्यस्थता तो स्वीकार नहीं हो सकती, पर आप से और जगत्सेठ से उसका यह आग्रह है कि दोनों बीच में पड कर नवाब नाजिम से सुलह करा दें।

नवाब की अवस्था यह थी कि जहाँ वह अगरेजों से चिढ़ा हुआ

था वहाँ, उनका दमखम—खास कर जहाजी ताकत—देख कर उनसे भयभीत भी हो रहा था। जनवरी के अन्तिम सप्ताह में उसने कलकत्ते की दूसरी यात्रा की और भगडा रफा-दफा कर लेने के विचार से ही एक ऐसे व्यक्ति को साथ लेता गया जो इस दृष्टि से विशेष उपयोगी हो सकता था। इसका नाम लाला रजीतराय था। पुराने कागजात में यह जगत्सेठ का वकील बताया गया है। इधर कुछ समय से जगत्सेठ के इच्छानुसार यह कपनी का भी वकील हो चला था और इसी की मार्फत सधि-सबधी सदेसे भुगतने लगे थे।

कलकत्ते के पास पहुँचने पर सिराजुद्दौला ने क्लाइव को लिखा कि अगर कपनी लूटमार करना छोड़ कर फिर वाणिज्य-व्यापार करने की इच्छुक हो तो अपने प्रतिनिधि को मेरे पास भेजे और कहलावे कि वह क्या चाहती है। कलकत्ते में और अन्यत्र उसे जो स्वतंत्रता पहले प्राप्त थी वह मैं उसे दे दूँगा और उसकी जो हानि हुई है उसकी भी कुछ पूर्ति कर दूँगा। ३ फरवरी को उसकी सेना कलकत्ते पहुँच चुकी थी और सेठ अमीचन्द के वगीचे में उसका पडाव पड चुका था। उसने क्लाइव को आश्वासन देते हुए लिखा कि 'कपनी निश्चित रहे। मैं खुदा की और उनके पैगवर की कसम खाकर कहता हूँ कि उसकी ओर से सधि-विषयक बातचीत करने जो लोग आयेगे वे सही-सलामत घर लौट सकेंगे।' कपनी की ओर से वालश और स्क्राफ्टन दूत बना कर भेजे भी गये। पर क्लाइव के मन की बातें कुछ और ही थी। वह सिराजुद्दौला को धोखा देकर उस पर प्रहार करना चाहता था। ४ फरवरी को दोनों दूत तो इधर-उधर की बात कर लौट गये और ५ फरवरी को क्लाइव ने नवाब की छावनी पर छापा मार दिया। उस समय इतना घनघोर कुहरा लगा हुआ था और सिराजुद्दौला के सैनिक इतनी निश्चिन्तता

से विस्तरो पर पडे हुए थे कि उनसे तो कुछ वन न पडा और क्लाइव हाथ की सफाई दिखाता हुआ, कुछ लाशें गिरा गया—सारी सेना को चकित तथा स्तम्भित कर गया\* ।

सिराजुद्दौला ने अमीचन्द के वगीचे में ठहरना निरापद न समझ कर दमदम के पास जा डेरा डाला । संधि के सबंध में दूसरे दिन रजीतराय ने क्लाइव को लिखा—

“मेरा तो खयाल था कि अगरेज जवान के पक्के होते हैं और जो बात स्वीकार कर लेते हैं उससे कभी टलते नहीं । इसी खयाल से मैं उनके मामले में दिलचस्पी लेता और नवाब नाजिम से उनकी सिफारिश करता आ रहा था । आपकी ओर से जो व्यक्ति आये थे उनसे काम बनने वाला न था, इसीलिए मैंने ही उन्हें लौट जाने को कहा । आपको लिखा भी कि आप अपनी मांग पत्र-द्वारा सूचित करें तो मैं नवाब से उसे मजूर करा दूँ । वह इन बातों के लिए तैयार है कि फरमान में जिन अधिकारों का उल्लेख है उन्हें आपको दे दें, आपको कलकत्ता लौटा दे—कासिमबाजार या अन्यत्र आपकी जो हानि हुई हो उसकी पूर्ति कर दें—कलकत्ते (अलीनगर †) में आपको टकसाल खोलने की इजाजत दे दे—और वहाँ आप जैसी भी किलेबन्दी करना चाहे आपको करने दें । पर यह सब होते हुए भी आपने कल सुबह जो कुछ किया उससे मुझे आश्चर्य-चकित और नवाब के सामने लज्जित भी होना

---

\* हेनरी डाडवेल ने लिखा है कि क्लाइव ने इस अवसर पर वही तरीका अख्तियार किया जो दक्षिणात्य में फ्रेंच नासिरजग के खिलाफ दो बार अख्तियार कर चुके थे और जो कारगर भी साबित हो चुका था ।

† यह नाम सिराजुद्दौला का रखा हुआ था ।

पड़ा। खोजा पिट्टर (पिंदू) यह पत्र लेकर जा रहा है। उससे आप सुन लेंगे कि नवाब के और मेरे बीच क्या बातें हुई।

“खैर, जो होना था हुआ। बात अभी तक बिगड़ी नहीं है। अगर आप सचमुच मामला तै करा लेना चाहते हैं तो अपने प्रस्ताव नवाब को लिख भेजिए। मैं उन्हें स्वीकृत करा दूंगा। नवाब से स्वीकृतिपत्र के साथ आपके लिये सिरोपा, हाथी और कोई आभूषण भी भिजवा दूंगा। नवाब यहां से शीघ्र मुशिदाबाद लौट जाने वाले हैं। अगर आप सधि नहीं करना चाहते और लड़ाई पर ही आमादा हैं तो मुझे साफ लिखिए, ताकि मुझे इस मामले में और हैरानी-परेशानी न उठानी पड़े।”

खेत में बीज बोया जा चुका था। रजीतराय ने क्लाइव को कहलाया कि देर न कीजिए, ऐसा मौका फिर आसानी से न मिल सकेगा। क्लाइव क्यों देर करने लगा था? उसने भटपट अपनी शर्तें लिख भेजी और बीज के उगने की राह देखने लगा। सिराजुद्दौला की आन्तरिक इच्छा वैसी सधि करने की तो थी ही नहीं। कुछ आनाकानी करने लगा। ज्योही क्लाइव को इसकी सूचना मिली, उसने रजीतराय को लिखा—

“आपका पत्र मिला। उसके साथ सुलहनामे का वह मसौदा भी, जो कंपनी की ओर से भेजा गया था।

“आश्चर्य है कि आप और आपके नवाब सारी बात को मजाक समझ रहे हैं। मालूम हो गया कि हमारी शर्तें आप लोगो को मजूर नहीं। ईश्वर इस बात का साक्षी है कि मैं हृदय से शांति चाहता हूँ और छलछद्म तो मुझे आता ही नहीं।

“खैर, मसौदा साफ कराके मैं इसके साथ भेज रहा हूँ। अगर नवाब नाजिम सुलह चाहते हैं तो हर शर्त के नीचे ‘मजूर’ लिख कर



और सही भर कर कागज लौटा दे। उन्होंने यह कर दिया तो समझ लीजिए कि शांति हो चुकी। अगर ऐसा नहीं करते तो आप आगे कुछ न कीजिए। फिर तो युद्ध छिड़े बिना रहेगा ही नहीं।

“हमारे गवर्नर और कौंसिल की ओर से जो इकरारनामा होगा उसके बारे में मैं यकीन दिला सकता हूँ कि फरमान की और अपने इकरारनामे की शर्तों की वे बराबर पाबन्दी करेंगे। सरकार की प्रजा को न तो वे शरण देंगे और न अकारण किसी पर हाथ उठावेंगे।”

जिस दिन यह पत्र भेजा गया उसी दिन—अर्थात् ८ फरवरी को—संधि हो गई। अपने इकरारनामे पर दस्तखत करने वालों में सिराजुद्दौला तो था ही, उसके दीवान\* राजा दुर्लभराम बहादुर और फौज के वल्खी† मोर जाफर खा बहादुर भी थे। पर सुलहनामा विलकुल एक-तरफा था। सिराजुद्दौला को स्वीकार करना पड़ा कि—

१—फर्रुखसियर से कंपनी को जितने अधिकार मिल चुके थे वे उसे मान्य होंगे। विशेष कर जिन गांवों की जमींदारी कंपनी को मिल चुकी थी उन्हें वह वे-रोकटोक हासिल कर सकेंगी।

२—कंपनी के दस्तक के साथ जाने वाले माल पर बंगाल, बिहार या उड़ीसा में किसी प्रकार की चुगी बसूल न की जायगी।

३—कंपनी की सारी कोठिया सरो-सामान के साथ उसे लौटा दी जायगी। कंपनी का जो नुकसान हुआ था उसके लिए उसे मुनासिव मुआवजा मिलेगा।

\* सभवन उस अधिकारी के भी दस्तखत थे, जो बंगाल में दीवानेकुल कहा जाता था।

† स्पष्ट है कि सिराजुद्दौला ने मुश्किशवाह लॉटने पर मोर जाफर को इस पद से हटाया।

४—कपनी को कलकत्ते में किलेबंदी का पूरा अधिकार होगा ।

५—कपनी अपनी टकसाल खोल सकेगी और उसके सिक्को पर चढ़ा न कटेगा ।

जब कपनी को इतने अधिकार मिल चुके, तब कुछ अंगरेजों की राय हुई कि नवाब को और दवा कर उससे कुछ और लिया जाय । पर क्लाइव, किलपैट्रिक आदि ने इसका विरोध किया । उनका कहना था कि नवाब को डराने-धमकाने का नतीजा यह हो सकता है कि जो हाथ लग चुका है हम उसे भी गवा बैठे । उन्होंने इस बात पर जोर दिया कि रजीतराय भी इसके विरुद्ध था ।

“सेठो के वकील रजीतराय की भी राय यही है । वह शुरू से ही हमारे मामले के पैरोकार रह चुके हैं । अपने अन्तिम पत्र में उन्होंने कर्नल क्लाइव को लिखा है कि नवाब नाजिम से जो कुछ मिल चुका है अगर कपनी को उससे सन्तोष नहीं तो मैं इस धधे से किनारा खींचता हूँ । वह गोली-बारूद की आजमाइश कर देख ले ।”

यद्यपि क्लाइव अभी गोली-बारूद से काम लेने के पक्ष में न था, तथापि वह भी इस प्रस्ताव से सहमत था कि कूटनीति का प्रयोग कर—अर्थ की खींचातानी कर—सधि-रूपी गागर को कपनी के हक में सागर बना दिया जाय । १६ फरवरी को विलियम वाट्स दरबार में कपनी का प्रतिनिधित्व करने के लिए कासिमवाजार भेजा गया और उसे जो आदेश \* दिये गये उनसे स्पष्ट है कि कपनी की नीयत कहा तक खराब थी । उनका अभिप्राय यही था कि हम म्यान से तलवार खींचने

---

\* हिल, भाग २, पृष्ठ २२५-२२७ ।

का नाम तो अभी न लेंगे, पर कलम और जवान\* से जो झगडा-रगडा किया जा सकता है करते जायगे।

उसी दिन क्लाइव ने जगत्सेठ से मिलने वाली सहायता के लिए उन्हें धन्यवाद देते हुए लिखा—

“अमीचन्द सेठ मुझे बता चुके हैं कि नवाब के साथ लाला रजीतराय को आपने ही भेजा था। उनके आने का फल यह हुआ कि बगाल में शांति-भंग की आशंका जाती रही और कपनी को फिर अपना व्यवसाय करने की इजाजत मिल गई। मैंने रजीतराय के परामर्श के विरुद्ध कभी कुछ नहीं किया है। सुलह हो गई—उसकी शर्तों की पाबन्दी के दोनों तरफ इकरार भी हो चुके। आपने इस अवसर पर कपनी की अमूल्य सहायता की है। उसके कारवार का फिर पहले की ही तरह चलना संभव हो सका है तो उसी सहायता के फल-स्वरूप। इधर मैंने जो पत्र इंग्लैण्ड भेजे हैं उनमें इस बात का विशेष रूप से उल्लेख कर चुका हूँ।”

पर उस सहायता का दूसरी ओर फल यह हुआ कि सिराजुद्दौला मन-ही-मन जगत्सेठ से और भी खिंच गया। महतावराय का घराना वरसों से कपनी का पृष्ठपोषक चला आया था। सिराजुद्दौला को यह अच्छी तरह मालूम था कि रजीतराय का उस घराने से क्या संबंध था और वह किस की ओर से वकालत कर रहा था। अगर उसे वैसी सधि करना मजूर न था तो रजीतराय को साथ ले जाने की ओर

---

\* “नवाब से यह इजाजत भी मागना कि जब हमारे दस्तक हर प्रकार के कर, महमूल या चुगों से बरी कर दिये गये, तब हमें यह अधिकार भी मिलना चाहिए कि जो कोई इस हुक्म को न माने उसे हम स्वयं दंड दे सकें, ताकि हमें अपनी फरियाद दरबार तक पहुँचा कर महीनो उसके फैसले की गहन देखनी पड़े।”

चात-बात में उससे सलाह करने की जरूरत ही क्या थी ? क्लाइव की घमकी में आकर उसने सधि-पत्र पर सही भरना स्वीकार किया हो—या अगरेजो का लोहा मानकर—उसने जो कुछ किया उसका उत्तरदायित्व उस पर था—न कि महताबराय या रजीतराय या मीर जाफर पर। असलियत यह थी कि उसने कलकत्ते की यह दूसरी यात्रा अगरेजो से सधि कर लेने के ही विचार से की थी। इकरारनामे पर दस्तखत हुए ८ फरवरी को। ६ फरवरी को ही रजीतराय क्लाइव को लिख चुका था कि कपनी की ओर से वह जो कुछ माग रहा था, सिराजुद्दौला उसे दे देने को तैयार था।

इसमें सदेह नहीं कि कपनी की नब्ज की जैसी पहचान सिराजुद्दौला को थी वैसी महताबराय को नहीं। जगत्सेठ की और कितने ही दूसरे लोगो की दृष्टि में अगरेज या फरासीसी व्यापारी-मात्र बने हुए थे। सिराजुद्दौला को मालूम था कि इधर दक्षिण में दोनो क्या खेल खेल चुके थे और दोनो की विचारधारा किस दिशा में प्रवाहित हो रही थी। वह इस नतीजे पर पहुंच चुका था कि अगर इन विदेशी व्यापारियो को—विशेषतः अगरेजो को दबाया न गया तो बंगाल में कर्णाटक के इतिहास की पुनरावृत्ति हुए बिना न रहेगी। कहा गया है कि कपनी के कुछ अधिकारियो ने उसे छोटी-मोटी बातों में अपने व्यवहार से रुष्ट कर दिया था, इसीलिए वह कपनी का शत्रु बन गया था। वास्तव में उसके कलेजे का घाव व्यक्तिगत अपमान से कही गहरा था। पर साथ ही उसमें योग्यता का ऐसा अभाव था कि रोग को पहचानते हुए भी वह उसका इलाज न कर सका। बल्कि फोड़े को नासूर बना लिया और परिस्थिति पर गालिब होने के बजाय उसी का शिकार हो गया। बहुरूपिया न होते हुए भी सिराजुद्दौला ने मुशिदावाद लौटते

पर कुछ समय के लिए अपना रूप बदल दिया और जहां सेठो को पहले फूटी आखो न देख सकता था वहां अब उन्हे सिर आखो पर बैठाने लगा। पर व्यवहार मे यह सौजन्य या नम्रता दिखाने को ही थी। उसके आतरिक भाव मे किसी प्रकार का परिवर्तन नही हुआ था। जगत्सेठ भी धोखे में आने वाले न थे। उन्हे पक्की खबर मिलती रहती थी कि सिराजुद्दौला प्रच्छन्न रीति से उनके विनाश का मार्ग ढूढ रहा था। क्या आश्चर्य कि वे भी दूसरो से मिल कर उसके विनाश का उपाय ढूढते? मो० ला\* का विश्वास था कि अगर जगत्सेठ चाहते तो बिना अंगरेजो की या फरासीसियों की सहायता के ही एक दल खडा कर सिराजुद्दौला का नाश करा सकते थे। पर इसमे खर्च तो काफी पडता ही, समय भी बहुत लगता। और शर्त यह थी कि जगत्सेठ बगावत का बीडा उठाते तो!

उधर सिराजुद्दौला सेना-विभाग के पुराने पदाधिकारियों से भी शत्रुता मोल ले चुका था। मीर जाफर वरसो से वरुशी के पद पर था। उससे यह पद छीन कर मीर मदनां को दे दिया गया था। राजभक्त न होते हुए भी मीर जाफर काफी प्रभावशाली व्यक्ति था और सिराजुद्दौला ने अपनी इस कार्रवाई से उसे जख्मी शेर बना दिया था। मीर जाफर के अलावा रहीम खा, उमर खा, सलावत खा, दिलेर खा आदि और कई सरदार थे जो विभिन्न कारणो से भीतर ही भीतर राजद्रोही बन गये थे और उलट-फेर की घडी गिन रहे थे।

\* कासिमवाजार में फ्रेंच फैक्टरो का प्रधान।

† यह वयान "मुताखरीन" का है। "रियाजुस्सलातीन" की बात मानी जाय तो मोर मदन तोपवी था और वरुशी का पद ख्वाजा हादी अली खा को दे दिया गया था।

जो नये अधिकारी सिराजुद्दौला के द्वारा नियुक्त हुए वे प्रायः निकम्मे ही निकले। वे उसकी हा में हा मिलाने वाले और अपनी जेबे भरने वाले थे। अनुभव-हीन होने के कारण वे ऊँचा-नीचा बता भी न सकते थे। इनकी नियुक्तियों ने सिराजुद्दौला के मार्ग में कुछ ऐसे काटे बिछा दिये जो तत्कालीन परिस्थिति में उसके लिए घातक ही सिद्ध हुए।

पुराने अधिकारियों को संभवतः सब से अधिक खलने वाली नियुक्ति प्रधान मंत्री के पद पर मोहनलाल की थी। यह पहले सिराजुद्दौला का खास दीवान था। गुलाम हुसैन ने लिखा है कि पदोन्नति होने पर उसका दर्जा पजहजारी मनसबदार का कर दिया गया और महाराज के खिताब के साथ उसे पालकी, नगारा आदि भी मिले। “मुताखरीन” के अंगरेजी अनुवादक ने मोहनलाल की बहन से सिराजुद्दौला का अनुचित सम्बन्ध बताया है। “रियाजु-स्तलतीन” में लिखा है कि “मोहनलाल सिराजुद्दौला के तन और मन को इस प्रकार आवेष्टित कर चुका था कि प्रधान मंत्री होते ही वह अपने स्वरूप को भूल गया और यह समझ बैठा कि मेरे सिवाय और कोई गिनती में आने योग्य ही नहीं। उसने माल-विभाग में तमाम अपने रिश्तेदार भर दिये और पुराने अधिकारियों को घटा बता दिया। एक दिन नवाब गुलाम हुसैन खा बहादुर को कहलाया कि अगर २००) माहवार पर रहना मजूर हो तो रह सकते हो, वरना इस सूबे से हट जाओ। लाचार नवाब साहब, काबा जाने का बहाना कर, हुगली चले गये।” यही गुलाम हुसैन “मुताखरीन” का लेखक था। सताये जाने पर भी उसने दिल के फफोले नहीं फोड़े, यह उसकी शराफत ही कही जा सकती है।

दुश्चरित्र न होकर अलीवर्दी खा नियम के अपवाद-स्वरूप लका मे विभीषण हो चुका था पर इससे उसके घर के बाहर-भीतर के वातावरण मे तनिक भी सुधार न हो सका। सिराजुद्दौला भी चरित्रहीन ही निकला। साथ ही वह हृदयहीन भी था। जहा तक दरबारियो का सम्बन्ध था, अगर उसमें वदतमीजी या वदजवानी न होती तो बात बहुत अधिक न बिगडती। “मुताखरीन” में लिखा है कि जगत्सेठ और राजा दुर्लभराम जैसे पुराने पार्षदो और अधिकारियो को उसने अपने दुर्व्यवहार या दुर्वाक्यो से यहा तक रुष्ट कर दिया कि वे भी उसके शत्रु-दल में सम्मिलित और उसके विनाश पर कटिबद्ध हो गये। इस दल का मुखिया मीर जाफर था। जगत्सेठ ने उससे गठ-बधन कर वादा किया कि मुझसे जहां तक सहायता बन पड़ेगी मैं करने से बाज न आऊंगा। इस प्रकार उस षड्यंत्र का सूत्रपात हुआ जिसका परिपाक सिराजुद्दौला को रसातल मे पहुचाने वाला था।

सिराजुद्दौला के साथ सधि हो जाने से पहले ही यूरोप में फ्रान्स और इंगलैण्ड के बीच फिर युद्ध छिड जाने का समाचार कलंकते पहुच चुका था। अगरेजों का विचार चदननगर पर चढाई कर, उसे ले लेने का हुआ पर परिस्थिति को अनुकूल न देख कर वे चुपचाप बैठ रहे। उन्हें डर था तो यह कि सिराजुद्दौला को यह मेजूर न होगा और वह दुश्मन की ओर हो गया तो वे दोनो का मुकाबला न कर सकेंगे। पर जब सधि हो चुकी तब वे यह कह कर सिराजुद्दौला पर दवाब डालने लगे कि ‘आप पत्रो द्वारा हमें आश्वासन दे चुके है कि हमारे शत्रुओ को आप अपने शत्रु समझेगे। हमारी ओर से भी आप को ऐसा ही आश्वासन मिल चुका है। ऐसी स्थिति

मे आप हमें चन्दननगर पर चढ़ाई करने भी न दे तो ऐसी सधि का मूल्य ही क्या ?' एक ओर अगरेज सिराजुद्दौला को कोच रहे थे, दूसरी ओर फरासीसियो से ऐसे समझौते की भी बात कर रहे थे जिससे बगाल में दोनों कपनिया तटस्थ बनी रहें और कोई किसी पर दार न करे।

मुर्शिदाबाद दरबार मे दोनों ओर के प्रतिनिधि जाने-आने लगे। अगरेजो का प्रतिनिधित्व करने के लिए वाट्स था ही, फरासीसियो ने यह काम अपने कासिमबाजार के प्रधान मो० ला को सौपा। अगरेज चाहते थे कि सिराजुद्दौला उन्हें अपने दुश्मनो से निबट लेने दें। फरासीसी चाहते थे कि वह अगरेजो को वैसी इजाजत न दे और आवश्यकता पडने पर उनकी रक्षा भी करे। सिराजुद्दौला स्वयं उनकी रक्षा करना चाहता था। उसके दुश्मन उसे अगरेजो से उलझना चाहते थे। सिराजुद्दौला को डर था कि कही उसे अगरेजो से चपत न खानी पडे। जगत्सेठ को फिक्र थी कि फ्रेच कपनी के जिम्मे उनका जो पावना था उससे उन्हें कही हाथ न धोना पडे।

वाट्स अपनी कूटनीति-निपुणता का परिचय देने लगा। १८ फरवरी १७५७ को उसने हुगली से 'दस कोस दूर' कही से फ्लाइव को लिखा कि अमीचन्द की वहा के दीवान और कायम मुकाम फौजदार नन्दकुमार से बातें हो चुकी थी और उससे यह तै हो चुका था कि दस-बारह हजार रुपये मिल जाने पर वह इस मामले मे अगरेजो के अनुकूल रहेगा और अगर नवाब ने फरासीसियो की मदद के लिए कुछ सैनिक चन्दननगर भेजे भी तो उन्हे कम से कम दो हफ्ते वहा पहुचने न देगा। अमीचन्द\* ने सलाह दी थी कि कपनी नन्दकुमार

\* अमीचन्द के हो के वश में भारतेदु बाबू हरिश्चन्द्र हुए। लिखा है कि



को उतने रुपये दे दे और चन्दननगर पर फौरन चढ़ाई कर दे। वाट्स लिखता है—

“अगर नन्दकुमार को यह रकम देना मजूर हो तो आप इस चिट्ठीरसा की मार्फत उसे बस ‘गुलाब का फूल’ कहला दीजिए। इस सदेसे से ही उसे तसल्ली हो जायगी। अमीचन्द कहता है कि बात अच्छी तो नहीं, पर लाचारी है। सरकार ही ऐसी है कि कोई भी काम आप या तो डंडे के जोर से निकाल सकते हैं या किसी न किसी की मुट्ठी गरम कर। अमीचन्द का और मेरा अपना भी खयाल है कि नन्दकुमार को यह रकम देना व्यर्थ न होगा। हा, हम अपनी प्रतिज्ञा मतलब सध जाने पर ही पूरी करेंगे। अगर आपका विचार कुछ भी देने का न हो तो ‘गुलाब के फूल’ का नाम ही न लें।

“अमीचन्द ने एक बात और बताई। फरासीसियों के जिम्मे जगत्सेठ की कोठी के तेरह लाख से भी अधिक रुपये निकलते हैं। मैं समझता हूँ कि इस कारण वह इस मामले में हमारी मदद न करेंगे। अमीचन्द का कहना है कि खोजा वजीद और मानिकचन्द ने उसकी गैरहाजिरी में चाल चल कर परिस्थिति को फरासीसियों के कुछ अनुकूल बना दिया है, पर अगरजो के कूच बोलते ही वह उनकी चाल

---

“सुप्रसिद्ध सेठ अमीचन्द के दोनों पुत्र राय रतनचन्द बहादुर और शाह फतहचन्द काशी में आ बसे थे। शाह फतहचन्द के पौत्र बाबू हरखचन्द ने अपने ही सद्ब्यवहार से असह्य संपत्ति कमाई और उसे सत्कार्य में व्यय कर के बड़ी बढ़ाई पाई। इनके पुत्र बाबू गोपालचन्द हुए जो हिन्दी भाषा के बड़े अच्छे कवि हो गए हैं। इन्होंने पौराणिक आधार पर ४० काव्य ग्रंथ रचे और संस्कृत में भी कुछ कविता की। इनके मुपुत्र बाबू हरिश्चन्द्र हुए। भारतेन्दु बाबू हरिश्चन्द्र का जन्म तारीख ९ सितम्बर सन् १८५० ई० को हुआ था।”  
—बाबू श्याममुन्दर दाम कृत “हिन्दी के निर्माता” में।

का जवाब दे देगा। जो ब्राह्मण यह पत्र ले कर जा रहा है वही आपके और नन्दकुमार के बीच सदेसे भुगताया करेगा।”

अमीचन्द इस मामले में काफी दिलचस्पी लेने और कलकत्ते से मुर्शिदाबाद तक दौड़-धूप करने लगे थे। जब कभी वह सिराजुद्दौला से मिलते तब अगरेजों की तारीफ और फरासीसियों की बुराई करते। २१ फरवरी को वाट्स लिखता है—“अमीचन्द ने नवाब से कहा कि मैं चालीस वरस से कलकत्ते में हूँ और इतने लंबे समय में मैंने उन्हें कभी प्रतिज्ञा-भंग करते न देखा। किसी ब्राह्मण के पांव छू कर उसने शपथ-ग्रहण भी किया और कहा कि इंग्लैण्ड में यह कायदा है कि भूठ बोलने वाले पर लोग थूकने लगते हैं और उसकी किसी बात का फिर विश्वास नहीं किया जाता। इसका नतीजा यह हुआ कि नवाब पहले तो मीर जाफर को फरासीसियों के सहायतार्थ जाने का हुक्म दे चुका था और खुद भी जाने वाला था, पर अमीचन्द की बात सुन कर उसने वह हुक्म रद्द कर दिया।”

क्लाइव के नाम ४ मार्च को एक पत्र भेजकर सिराजुद्दौला ने इस बात पर सतोष प्रकट किया कि अगरेजों ने उसकी बात मान ली थी और फरासीसियों से भगडने वाले न थे। पर उसी दिन वाट्सन ने सिराजुद्दौला को कलकत्ते से लिखा कि “आप घन-जन से फरासीसियों की सहायता करते आ रहे हैं। यह आपकी उस प्रतिज्ञा का पालन नहीं कहा जा सकता कि मैं अगरेजों के शत्रुओं को अपने ही शत्रु समझूँगा। अब स्पष्टवादिता का समय आ गया है। अगर दस दिन के भीतर आप अपनी प्रत्येक बात पूरी नहीं करते तो आप के लिए इसका नतीजा बुरा होगा और मैं बगाल में ऐसी आग लगा दूँगा जो सारी गंगा के पानी से भी न बुझाई जा सकेगी।”

८ मार्च को कलाइव नन्दकुमार को लिखता है कि नवाब के और मेरे बीच पूरी मित्रता और शान्ति है और उनके इच्छानुसार मैं अपनी सेना के साथ\* मुशिदाबाद जा रहा हूँ।

९ मार्च को कलाइव चन्दननगर की फ्रेंच कौंसिल को विश्वास दिलाता है कि इस समय आपसे लड़ने-भगडने का मेरा तो कोई इरादा नहीं।

१३ मार्च को वह चन्दननगर के प्रधान मो० रेनाल्ड को सूचित करता है कि अगर आप वहाँ का किला हमारे हवाले नहीं कर देते तो लड़ाई रुकने की नहीं।

१४ मार्च को उसने चढाई कर ही दी। २२ मार्च को कलाइव ने सिराजुद्दौला को लिखा कि अब तक तो हमारी ओर से बढ़कें ही चली हैं, पर कल से तोपे भी चलने वाली हैं। तोपों की बाढ शुरू होने के दो ही एक घंटे बाद फरासीसियों ने आत्मसमर्पण कर दिया और किले पर अगरेजों का कब्जा हो गया।

सक्षेप में फरासीसियों की पराजय की यही कहानी है। इसकी पृष्ठभूमि में दोनों ओर से जो पैतराबाजी हो चुकी थी उसका भी कुछ वर्णन मिलता है और यहाँ दे देने लायक है।

फरासीसी प्रतिनिधि मो० ला लिखता है —

“मैं प्रतिदिन दरबार में जाता और प्रतिदिन आश्वासन पाकर

\* सिराजुद्दौला अहमदशाह अवदाली द्वारा बिहार-बंगाल पर आक्रमण की आशका से पटने जाने वाला था और कलाइव की फीज के लिए एक लाख रुपये माहवार देना स्वीकार कर उसे मुशिदाबाद बुला चुका था। पर १५ मार्च को ही उसने कलाइव को लिखा कि उसे आश्वासनात्मक पत्र मिल चुका था और उसने पटने जाने का विचार त्याग दिया था।

वहा से लौटता। मेरे सामने नवाब ने ऐसे आदेश दिये जिनसे मुझे विश्वास हुआ कि सरकारी सेना फरासीसियों के सहायतार्थ चन्दननगर जाने ही वाली थी। उसकी ओर से वाट्सन और क्लाइव दोनों को कई पत्र भेजे गये। नवाब ने लिखवाया कि 'सम्राट् की इच्छा है कि इस देश में विदेशी व्यापारी भगडा-फसाद न करें। शान्ति-रक्षा करना मेरा कर्तव्य है। अगर अगरेजो ने चन्दननगर पर चढ़ाई कर दी तो मैं उनका विरोध किये बिना न रहूंगा।' उसे कपनी की ओर से नाना प्रकार के उत्तर मिले। किसी में तो यह लिखा था कि आपकी आज्ञा हमारे लिए शिरोधार्य है। किसी से यह भाव प्रकट होता था कि हम अभी कुछ कह नहीं सकते। किसी की शैली ऐसी थी मानो अगरेज मालिक हो और सिराजुद्दौला नौकर। अगरेज सिराजुद्दौला को अपनी बात की याद दिला कर कहते जाते कि आप हमारे शत्रुओं को अपने शत्रु समझने के लिए वचनबद्ध हैं, आपको अब अपने उस वचन का पालन करना होगा। सिराजुद्दौला का यह हाल था कि जहा किसी ने उस प्रतिज्ञा-पत्र या सधि-पत्र का नाम लिया वहा वह आग-बबूला हुआ। साथ ही उसे यह बात भूली न थी कि अगरेज उसे कुश्ती में पछाड़ चुके थे। इसलिए जहा क्रुद्ध होता वह मन ही मन भयभीत भी। अगरेजो को उसकी इस कमजोरी का पता था और वे इससे जो लाभ उठा सकते थे उठाने लगे।

“फिर भी, मुर्शिदाबाद से फौज भेजने की तैयारी हो चुकी थी, सैनिकों को वेतन मिल चुका था, कूच का डका भर बजने की देर थी। मैंने नवाब के पास जाकर कहा कि अगर आपकी सहायता से चन्दननगर सुरक्षित रहा तो मैं एक अच्छी रकम आपकी नज़र

करूँगा । और अधिकारियों को भी इनाम-इकराम देने का वादा किया । मैंने कहा कि अगर सेना के पहुँचने में तनिक भी विलंब हुआ तो अगरेज चन्दननगर पर घेरा डाले बिना न रहेंगे, और अनुरोध किया कि जो सेना के नायक की हैसियत से जाने वाला है उसे इसी दम कूच कर देने का हुक्म मिल जाय । पर इसके उत्तर में नवाब ने यही कहा कि 'सब कुछ तैयार है, पर मेरी राय है कि उस ओर कदम उठाने से पहले एक बार फिर कोशिश की जाय कि तकरार न बढ़े । अगरेजों का अभी अभी एक खत मिला है जिसमें उन्होंने लिखा है कि हम आपका हुक्म मानने के लिए तैयार हैं । ऐसी हालत में मैं यह मुनासिव समझता हूँ कि लड़ाई न होने देने के लिए अपनी ओर कोई भी दकीका बाकी न रखा जाय ।'

“मैं फौरन ताड़ गया कि यह सेठों की करतूत थी । वे झूठी बातें कह कह कर नवाब को भटका चुके थे । उन्होंने उससे कहा था कि अगरेज फरासीसियों को डरा-धमकाकर उनसे केवल ऐसा समझौता कर लेना चाहते थे कि यूरोप में दोनों देशों के बीच लड़ाई होते हुए भी यहाँ बगाल में दोनों तटस्थ बने रहें और आपस में लड़ाई-झगडा न करें । इसके साथ ही उन्होंने यह दलील भी पेश की थी कि 'आप जानते ही हैं कि अगरेज कितने बलवान् हैं । फरासीसियों की सहायता करना अपने लिए खतरनाक है । अगर अगरेज चन्दननगर ले लेने का निश्चय कर चुके हैं तो आप तो सेना भेज कर भी उन्हें रोक नहीं सकते और बहुत संभव है कि अगरेजों को आप पर भी चढ़ाई कर देने का एक बहाना मिल जाय ।' सेठों ने नवाब को भटकाने का काम इस खूबी से किया था कि जो बात मैं सुबह को बना आया था उस पर शाम होते होते वे हस्ताल लगा चुके थे ।

“मैं सेठो से जा मिला। मिलते ही उन्होंने अपने रुपये की बात शुरू कर दी। बोले कि इधर आपके जिम्मे पावना बढ़ चला है और आपकी ओर से सूद भी नियत समय पर नहीं मिल रहा है। मैंने कहा कि मैं आज उसके बारे में बातचीत करने नहीं आया हूँ, मैं और ही विषय में कुछ कहने आया हूँ। यह विषय जितना ही हम लोगों की दृष्टि से महत्वपूर्ण है उतना ही आप लोगो की दृष्टि से भी, कारण कि उस कर्ज का चुकना भी उसी पर निर्भर है। मैंने पूछा कि आप हमारे विरुद्ध अगरेजो के सहायक क्यों हो रहे हैं? जगत्सेठ ने कहा कि बात गलत है, आप नवाब को कुछ कहलाना चाहे तो मैं कहने को तैयार हूँ। अपनी सफाई देकर बोले कि मेरा तो विश्वास है कि अगरेज चढाई न करेगे, आप निश्चिन्त रहे। मैंने कहा कि हम दोनों को अच्छी तरह मालूम है कि अगरेजो का इरादा क्या है। चन्दननगर की रक्षा का एक ही उपाय है और वह यह कि नवाब प्रतिज्ञानुसार अपनी पलटन वहाँ जाने दे। जब आप हमारी मदद करने को तैयार है तो नवाब से कह कर उस पलटन को फौरन खाना करा दें।’ उन्होंने उत्तर दिया कि नवाब अगरेजो से उल्लेखना नहीं चाहते। फिर कुछ और बातें कही जिनसे यह स्पष्ट हो गया कि सहानुभूति रखते हुए भी वे हम लोगो के हक में कुछ भी करने वाले न थे।

“रजीतराय—जो उनका विशिष्ट कर्मचारी और अगरेजो का वकील था—पास ही बैठा था। उसने मुझसे व्यंग्यपूर्वक कहा कि ‘आप तो फरासीसी है, फिर आप अगरेजो से क्यों डरते हैं? अगर अगरेज चढाई कर बैठें तो आप इसका जवाब दीजिए और अपने आपको बचाइए। दक्षिण की ओर आपके देशवासी जो वीरता दिखा

चुके हैं उसे कौन नहीं जानता ? अपनी वही वीरता यहा भी दिखा-  
इए।' मैंने कहा कि, 'किसी बगाली से तो मुझे आशा न थी कि  
वह लडाई के मैदान में वीरता देखने को इतना उत्सुक होगा। पर  
कभी कभी ऐसी उत्सुकता रखने वाले को पछताना ही हाथ लगता है।'   
वैसे शख्स के लिए यही काफी था, पर मैंने देखा कि उस मंजलिस में  
कोई भी मुझे दाद देने वाला न था। फिर भी सेठो ने बातचीत  
में सौजन्य ही दिखाया। अन्त में उनसे छुट्टी माग कर मैं चला गया।

"सेठो की बातचीत में कृत्रिमता न थी। कम से कम उस समय  
तक स्थिति ऐसी ही थी। वे चाहते थे क्रांति। और क्रांति फरासी-  
सियों को नष्ट किये या उन्हें पगु बनाये बिना सफल नहीं हो सकती  
थी। दूसरी ओर यह बात भी थी कि हम उनके बहुत बड़े देनदार  
थे। अगरेजो की चन्दननगर पर चढाई से उनका चिंतित होना  
स्वाभाविक ही था। मेरा तो खयाल है कि शुरू में जगत्सेठ इतना  
ही चाहते थे कि हमें डरा-धमका कर अगरेजो के और हमारे बीच  
वह सधि या समझौता करा दे जिसका अगरेजो की ओर से प्रस्ताव  
किया जा चुका था। इस अनुमान की पुष्टि करनेवाली एक बात  
मुझे याद आती है। सिराजुद्दौला की उग्र प्रकृति की चर्चा चली।  
उन्होंने कहा कि उस उग्रता का जैसा कटु अनुभव हमें है वैसा ही  
आपकी कपनी को भी हो चुका है। मैंने कहा कि मैं आपका मतलब  
समझ गया—आप किसी और को ही यहा की मसनद पर बैठाना  
चाहते हैं। उन्होंने मेरी बात का खडन न कर बहुत ही धीमे स्वर में  
कहा कि यह बात खुले आम कहने की नहीं। अमीचन्द भी मौजूद  
था, वही अमीचन्द जो अगरेजो का पिट्टू होते हुए भी जहां जाता वहां  
यही कहता कि 'कम्बख्त चले जाते तो अच्छा होता'। अगर मेरा

कहना गलत होता तो सेठ-बन्धु उसका खंडन किये बिना न रहते। बल्कि मुझे भला-बुरा भी कहते। अगर वे मुझे अपना विरोधी समझते तो भी वही बात होती। पर सेठों की दृष्टि में हमारी स्थिति भिन्न थी। नवाब हमें भी तग कर चुका था; हम भी उसकी मदद करने से बारबार इनकार कर चुके थे—इसलिए सेठों की धारणा थी कि अगर अंगरेजों ने लड़ाई नहीं की तो फरासीसी क्रांति के ही पक्षपाती निकलेंगे। उस समय तक सेठ हमें अपने शत्रु नहीं समझते थे। हो सकता है कि उनका यह सच्चा विश्वास रहा हो कि अंगरेज हम पर आक्रमण न करेंगे। पर जब अंगरेजों की ओर से लड़ाई शुरू हो गई तब वे करते ही क्या? जगत्सेठ के लिए उनका विरोध करने का अर्थ आत्मघात करना होता। अंगरेजों के लिए उन्हें इतना समझा देना कुछ कठिन काम न था कि हमारे चदननगर ले लेने में आपकी भी भलाई है, क्योंकि उसके बाद ही हम सिराजुद्दौला पर प्रहार कर सकेंगे। संभव है अंगरेजों ने यह भी कहा हो कि नये नवाब के मसनद पर बैठ जाने के बाद फरासीसियों को व्यापार करने की स्वतंत्रता फिर दे दी जायगी। आवश्यकता पडने पर अंगरेज हमारे कर्ज की जिम्मेवारी भी अपने ऊपर ले ही सकते थे।”

मौ० ला की जीवन-स्मृति में यह उल्लिखित होने पर भी, आज यह जानना कठिन क्या असंभव है कि उस दिन महिमापुर में सेठों से सचमुच उसकी क्या बातें हुई थी। न जगत्सेठ का ही कोई बयान मिलता है न और किसी उपस्थित व्यक्ति का ही। हो सकता है कि ला ने कुछ बातें घटा-बढ़ा कर लिखी हो। मि० लिट्ल का कहना है कि सिराजुद्दौला पर प्रहार करने-कराने के सम्बन्ध में जो कुछ निश्चित हुआ वह चदननगर पर अंगरेजों का अधिकार हो जाने के



वाद। पर उनका क्यास है कि मो० ला की मुलाकात से पहले ही जगत्सेठ कर्ज की रकम को बट्टाखाते में डाल चुके थे। अर्थात् उन्हें मालूम था कि अगरेज चन्दननगर ले लेने वाले थे और इसके फलस्वरूप उनकी रकम डूब जाने वाली थी। “मो० ला से वास्तविक स्थिति छिपा कर वह उसके साथ वैसा ही कपट-व्यवहार कर रहे थे जैसा कि आवश्यकतानुसार वह स्वयं नवाब\* के और अगरेजों के—और अगरेज दूसरों के साथ कर रहे थे या करने वाले थे।” बात चाहे जो रही हो, जगत्सेठ ऐसे मूर्ख न थे कि एक ओर अगरेजों की मदद करते और दूसरी ओर अपने ही तेरह लाख रुपये से बाज आते। ऐसा होता तो वह व्यवसायी न कहे जाते। वास्तव में उन्होंने फरासीसियों के कासिमबाजार से प्रस्थान करने से पहले उनका माल बंधक रखा लिया। पीछे उस माल के लिए जब गोदामों की जरूरत पड़ी तब उन्होंने कासिमबाजार के डच प्रधान वर्नेट को कहलाया, पर उसने गोदाम नहीं दिये। हुगली से डच कंपनी के डाइरेक्टर ने ९ अप्रैल को उसे लिखा कि “फतहचन्द के उत्तराधिकारी फरासीसियों से जो माल गिरवी करा चुके हैं उसके लिए तुमसे गोदाम माग रहे हैं और तुमने देने से इन्कार कर दिया है, यह बात मालूम हुई। तुमने ठीक काम किया, वरना अगरेज यह कह सकते थे कि हम लोगों ने फरासीसियों का माल अपने गोदामों में छिपा दिया था। हर्गिज जगत्सेठ को गोदाम न देना। उनके अनुरोध की रक्षा न कर सकने

---

\* कम्पनी और सिराजुद्दौला के बीच संधि हो जाने पर, रजौत राय नवाब की ओर से कुछ उपहार के साथ कलकत्ते भेजा गया था। वहा क्लाइव ने उससे कहा कि नवाब से हमें चन्दननगर पर चढ़ाई करने की इजाजत दिला दोजिए। पर रजौतराय ने हाँ नहीं किया। इससे तो यही जान पड़ता है कि जगत्सेठ क्लाइव के प्रस्ताव के विरोधी नहीं तो समर्थक भी नहीं थे।

का कारण यह बता देना कि गोदाम खाली ही नहीं या और कोई बहाना कर देना।” हम आगे देखेंगे कि उस माल से ही जगत्सेठ का रुपया न पटा और बाकी रुपये की जिम्मेवारी अगरेजों को ही अपने ऊपर लेनी पड़ी।

महताबराय और स्वरूपचंद से मिलने के दूसरे ही दिन सुबह ला सिराजुद्दौला से मिला और उसे यह बताना चाहा कि क्या क्या चालें चली जा रही थी और उन चालों का वास्तविक उद्देश क्या था। पर सिराजुद्दौला ने उसकी बात हस कर ही उड़ा दी। फिर शाम को वह दरवार में गया और नवाब से मिला। वाट्स भी वही था। नवाब के सामने दोनों के बीच सुलह की बातचीत होने लगी। उसके पास वाट्सन का पत्र पहुंच चुका था और वह उसका उत्तर भेजना चाहता था। मो० ला के मुह से निकल गया कि आप चाहे जो लिखें, वाट्सन उस पर कुछ भी ध्यान न देगा। सिराजुद्दौला तमतमा गया। बोला कि तो मैं तुम लोगों की निगाह में कुछ भी नहीं! उसी दम अपने मुशी को बुलवाया और कहा कि जवाब लिखो। इस मुशी को वाट्स चटाता आ रहा था। फौरन मसौदा बना कर ले आया और नवाब ने उसे मजूर कर खत भिजवा दिया। उसके अखीर में लिखा था कि, “आप समझदार हैं, और उदार भी। अगर आपका शत्रु शुद्ध हृदय से प्राण-भिक्षा माँगता है तो आपको उसकी जान नहीं लेनी चाहिए। पर वह भिक्षा उसे तभी मिल सकती है जब वह निश्चल हो। अगर वह आपको इसका विश्वास नहीं दिला सकता तब आप जो कुछ उचित समझे कर सकते हैं”। इन अन्तिम शब्दों का अर्थ कलकत्ते में यह लगाया गया कि नवाब ने आक्रमण करने की अनुमति दे दी थी। १४ मार्च को क्लाइव ने

चन्दननगर पर घेरा डाला और २३ मार्च को शहर पर कब्जा कर लिया।

अब कासिमबाजार की वारी आई। वहां थोड़े से फरासीसी फरासडागा में रहते थे। मो० ला ही उनका मुखिया था। वाट्सन और क्लाइव इस बात पर जोर देने लगे कि या तो फरासीसी उनके हवाले कर दिये जायें या अगरेजो को उन्हें कैद कर लेने दिया जाय। सिराजुद्दौला को फिर दबना पडा। ला ने उसकी नौकरी\* कर ली थी। उसने नवाब से कहा कि आप मुझे यहा से न हटावें, जब तक मैं यहा हूँ कोई आपका कुछ कर नहीं सकता, पर मेरे हटते ही आपके दुश्मन आप पर टूट पड़ेंगे। सिराजुद्दौला भी मन-ही-मन समझता था कि उसकी बातों में बहुत कुछ सचाई थी, पर वह लाचार था। अगरेज तो धमका ही रहे थे, जगत्सेठ और दूसरे सलाहकारों ने भी कहा होगा कि ला को रहने देने में खतरा है। अन्त में उसने ला से मुशिदावाद छोड़ देने को कहा। ला ने न तो चन्दननगर जाना स्वीकार किया, न चिचुरा (चिसुरा), न कलकत्ते, यद्यपि वाट्स का आग्रह था कि उसे अन्यत्र जाने न दिया जाय। सिराजुद्दौला ने उसे पटने जाकर रहने को कहा और जब वह १६ अप्रैल को चलने लगा तब उसे यह आश्वासन दिया कि परिस्थिति बदलते ही मैं तुम्हे बुलवा लूंगा। ला ने कहा कि “मुझे बुलवाने की बात तो मन से निकाल ही दीजिए। यही हम दोनों की आखिरी मुलाकात है। मेरे ये शब्द

---

\* “मुताखरीन”। १८ अप्रैल को वाट्स क्लाइव को लिखता है कि ‘मैं कह नहीं सकता कि ला और इसकेशायी नवाब से कुछ वेतन पाते हैं या नहीं। जगत्सेठ और मानिकचन्द कहते हैं कि नहीं पाते। पर मुझे खबर मिली है कि पाते हैं।’

याद रखिएगा कि हमारा फिर मिलना असभव\* है।” ला ने लिखा है, “अगरेजो के बारबार धमकाने और जगत्सेठ के समझाने-बुझाने का फल यह हुआ कि मुझे मुर्शिदाबाद छोड़ना पड़ा। मेरे आश्चर्य की तब सीमा न रही जब नवाब ने मुझे बुलवा कर अपने दादो के खिलाफ यह कहा कि अगर तुम्हे आत्मसमर्पण कर देना स्वीकार नहीं तो फौरन बगाल छोड़ दो।”

वाट्स अपने १६ अप्रैल के खत में क्लाइव को लिखता है कि, “आज फरासीसी शहर होते हुए चले गये। उनके दल में १०० फिरगी, ९० तिलगे, ९० छकडे और ४ हाथी थे। मैंने उसके साथ दो जासूस लगा दिये हैं कि जितने सिपाहियों को फोड़ सकते हो फोड़ कर ले आवें।”

वाट्स को ऐसे काम खूब ही आते थे। उसकी कूटनीति-निपुणता का एक उदाहरण ऊपर दिया जा चुका है। कुछ और उदाहरण देने लायक है। अमीचन्द और नन्दकुमार दोनों से ही उसकी बड़ी घनिष्ठता हो चली थी और वह दोनों का ही यथेष्ट उपयोग करने लगा था। २६ मार्च को वह लिखता है कि, “अमीचन्द जी-जान से कपनी की खिदमत करता रहा है। हम लोगो से पुरस्कार पाने योग्य ऐसा व्यक्ति दूसरा नहीं। बराबर मेरे साथ रहता है और उसकी सूझ-बूझ का मैं ऐसा कायल हूँ कि हर काम में उसकी सलाह लेता हूँ।” नन्दकुमार को भी पुरस्कार-योग्य बताता हुआ वह ५ अप्रैल को क्लाइव से सिफारिश करता है कि, “अगर नन्दकुमार आपसे फिर मिले और आप मुनासिब समझें तो उससे इतना कह दें कि ‘गुलाब का फूल’ ताजा बना हुआ है। पर अमीचन्द की और मेरी अपनी भी १

\* “मुताखरीन।”

राय यह है कि अभी उसे गुलाब सूघने न दें। केवल यह आशा दिला दे कि अमीचन्द के साथ उसका जो समझौता हुआ था अगर वह उसके अनुसार काम करता रहा तो हम यथासमय अपनी प्रतिज्ञा पूरी कर देंगे।” अपने उसी पत्र में वह क्लाइव को सलाह देता है कि आप जगत्सेठ के गुमाश्ते को कलकत्ते और उनके दूसरे गुमाश्ते वैजनाथ को हुगली बुलवा ले और जो शिकायत करनी है कर दें। उसका विश्वास है कि जगत्सेठ का ध्यान उन बातों की ओर आकर्षित होते ही वह सब कुछ ठीक करा देंगे। वाट्स को खबर मिल चुकी थी कि जिस समय सिराजुद्दौला ने कलकत्ते पर घेरा डाला था उस समय वैजनाथने कपनी का कुछ माल आधे दाम पर खरीद लिया था। वह उससे बाकी आधा दाम वसूल कराना चाहता था।

क्लाइव और दूसरे अधिकारियों को वाट्स बराबर सिराजुद्दौला के विरुद्ध उभाड़ता रहता था। १४ अप्रैल को वह वाल्श को लिखता है कि, “चन्दननगर पर हम लोगो का अधिकार हो जाने से पहले रंजीतराय और दूसरो के सामने नवाब ने मुझे यह धमकी दी थी कि तुम्हारा सिर कटवा दूंगा। कल भी वही बात हुई। जगत्सेठ, मानिक-चन्द, खोजा वजीद, मीर अब्दुल कासिम, रंजीतराय और अमीचन्द के सामने उसने फिर वही धमकी दी। मैं इस बात का ढिंढोरा पीटना नहीं चाहता। जो कुछ लिख रहा हूँ सिर्फ आपकी और कर्नल क्लाइव की जानकारी के लिए। नवाब की धमकी की मुझे जरा भी परवा नहीं। मेरी रक्षा के लिए आप जो भी कार्रवाई करना मुनासिब समझें जोरो से करें।”

वाट्स के सहायक के रूप में एक अगरेज ढाके से कासिमबाजार भेजा गया जिसका नाम ल्यूक स्क्राफ्टन था। वह भी प्रपंची था,

साथ ही वाट्स से कही अधिक धृष्ट था। वाट्स से उसकी बनती भी कम थी।

सिराजुद्दौला अपनी प्रत्येक प्रतिज्ञा पूरी कर चुका था— प्रतिज्ञा-पत्र में जो सीमा निर्धारित थी उससे भी कही आगे जा चुका था। उदाहरणार्थ, १७ मार्च को वाट्स कलकत्ते की सेलेक्ट कमिटी को लिखता\* है कि “नवाब ने जगत्सेठको आज्ञा दी है कि हजाने की मद में मुझे बीस हजार मोहरें† दे दें। जगत्सेठ खजाने से रुपये मिलने की प्रतीक्षा कर रहे हैं, मिलते ही मुझे दे देगे। जो रुपया बाकी रहेगा वह कल मिल जायगा। नवाब ने मुत्सद्दियों को भी आज्ञा दी है कि कासिमबाजार फैक्टरी का जो माल जब्त है वह मुझे लौटा दे। सधि-पत्र के अनुसार जहा-तहा परवाने भेज देने की आज्ञा भी मुशियो को मिल चुकी है। नवाब ने यह भी कहा है कि फर्रुखसियर के फरमान के अनुसार हम लोगो को जो ३८ गांव मिलने वाले थे उन्हें

---

\* अपने इसी पत्र में वाट्स लिखता है—

“रजोतराय ने गवर्नर, कर्नल क्लाइव और मुझसे कहा था कि वकील की हैसियत से उसने कपनी को जो तीन लाख रुपये दिलाये हैं उस पर उसे दस फी सदी कमिशन मिलना चाहिए, क्योंकि यहा दस्तूर है कि, “ये लोग” नवाब को जो कुछ देते-दिलाते हैं उसपर इन्हें यही कमीशन मिलता है। अगर मैं भूलता न तो रजोतराय को इतना देना आपने मजूर कर लिया था। मेरी भूल हो तो आप मुझे सूचित करें। हर हालत में उसे दस फी सदी कमिशन तो दे ही देना चाहिए। आदमी समझदार है। साथ ही प्रभावशाली है। नवाब की उस पर बड़ी कृपा रहती है। उससे हम लोगो का बहुत कुछ काम निकल सकता है। उसकी सहायता से बहुत सी विघ्न-बाधाएँ दूर हो जायगी— नवाब के मंत्री हमारे मार्ग में रोड़े न अटकायगे।”

† उस समय एक मोहर को कीमत १५ या १६ रुपये थी।

भी आप लोग जमींदारो से खरीद ले। अगर जमींदारो को डर हो कि इस में नवाब को किसी प्रकार की आपत्ति होगी तो आप मुझे लिखे, मैं यहाँ से परवाना भिजवा दूँगा। नवाब ने यह भी कहा कि आप जब चाहें टकसाल खोल सकते और सिक्को की ढलाई करा सकते हैं।”

सिराजुद्दौला फरासीसियो को हटाने के लिए प्रतिज्ञावद्ध न था। उसके राज्य में जैसे अगरेज, डच या डेन रह सकते और व्यापार कर सकते थे वैसे ही फरासीसी भी। फिर भी उसने अग्रेजो से डर कर और जगत्सेठ जैसे मुसाहवों की बात मानकर फरासीसियो को सेवक तक रहने नहीं दिया था। जब मो० ला मुशिदावाद से चला गया तब उनकी ओर से कहा जाने लगा कि आखिर तो वह विहार में ही कहीं है और नवाब से तनखाह भी पा रहा है।

एक ओर यह सब हो रहा था, दूसरी ओर षड्यंत्र की खिचड़ी पक रही थी। पकानेवालों में प्रमुख थे जगत्सेठ, मीर जाफर, राजा दुर्लभराम, अमीचन्द, वाट्स, और क्लाइव\*। इनमें जगत्सेठ का नाम सबसे पहले लेने लायक था। मो० ला लिख गया है कि मैं जोर देकर कह सकता हूँ कि “जो क्रांति हुई उसे कराने वाले जगत्सेठ ही थे। अगर वह सहायक न होते तो अग्रेजों को जो सफलता प्राप्त हुई है वह न हो पाती।” ला के कथनानुसार जगत्सेठ दुरंगी चाल चलने लगे थे। नवाब से कुछ कहते, अग्रेजो को कुछ और कहलाते। नवाब से अग्रेजो की बुराई करते और कहते कि उनकी बात हर्गिज नहीं माननी चाहिए। अग्रेजो को कहलाते कि

---

\* वाट्सन क्लाइव की तरह फरेबी या फितूरी न था। उसे षड्यंत्र का फल मालूम भी हुआ तो कुछ समय बाद। स्क्राफ्टन को वाट्स पेट की बात तो न बताता था, पर सुन-गुन में ही वह बहुत कुछ जान लेता था।

नवाब की नीयत खराब है, उसे मौका मिका कि उसने आप लोगो पर वार किया। ला ने लिखा है कि, “एक वार ऐसा हुआ कि जगत्सेठ ने कोई कागज दिखा कर नवाब से कहा कि अगरजो की फला फला बात तो आप स्वीकार कर चुके हैं। नवाब बोला कि हर्गिज नहीं, आपने जो कुछ लिखा है गलत है। उस कागज पर जगत्सेठ की मोहर थी। जब उन्होंने नवाब का रग-ढग खराब देखा तब मुकर कर यह कह दिया कि कागज पर मोहर रजीतराय ने लगा दी। नतीजा यह हुआ कि रजीतराय दरबार से ही नहीं, मुर्शिदाबाद से भी निकाल दिया गया और रास्ते ही में मार डाला गया। उस समय लोग कहते थे कि अगरजो से दो लाख रुपये लेकर उसने उस कागज पर जगत्सेठ की मोहर लगा दी थी। मुझे यह विश्वास नहीं होता। रजीतराय अगरजो की सहायता करता था तो इसीलिए कि उसके मालिक अगरजो के तरफदार थे।”

ला की कहानी में रजीतराय के मारे जाने की बात कपोल-कल्पित ही थी, कारण कि वह पलासी के युद्ध के बाद भी जीवित था। इतना अवश्य था कि महिमापुर में और दरबार में महताबराय का रूप या नीति एक न होने के कारण उन्हें बराबर असलियत और वनावट के बीच की अवघट घाटी से गुजरना पड़ता था। अगर सिराजुद्दौला बारूद के ढेर पर बैठा न होना तो वैसे वैभवशाली व्यक्ति को कभी यह काम करने का साहस न होता।

मो० ला के कूच करने से पहले ही अगरजो की सहायता से उस ढेर में आग लगा देने की बात चली, पर वाट्स सहमत न हो सका। अपने ११ अप्रैल के पत्र में उसने क्लाइव को लिखा —



“एक विषय ऐसा है जिस पर अमीचन्द से मेरी कई बार बातें हो चुकी हैं, पर समझ में ही नहीं आता था कि आपको कुछ लिखू तो कैसे। स्क्राफ्टन से सारी बात बताई तो उसने यही कहा कि अमीचन्द और तुम मिल कर कपनी के लिए जो कुछ कर रहे हो वह कर्नल को और मेजर को पसन्द ही पड़ेगा।

“मुझे इस बात का आभास मिला है कि कमिटी से यह प्रस्ताव किया जावेगा कि वह अपनी फौज इधर भेज दे। मुझे आशा है कि कंपनी ऐसा कोई प्रस्ताव स्वीकार न करेगी। फौज भेजने का अर्थ होगा सधि-भग करना। नवाब ने अभी तक कोई काम ऐसा नहीं किया है जो सधि के प्रतिकूल कहा जा सके। आलोचना हो सकती है तो यही कि उसकी रफ्तार उतनी तेज नहीं जितनी हम चाहते हैं। पर अगर हमारी ओर से वैसी कार्रवाई हुई तो मुल्क में बड़ी गड़बड़ी मच जायगी। और हम एक साल तक कुछ भी माल न खरीद सकेंगे, जिनका नतीजा कपनी के लिए बहुत ही बुरा होगा। जब तक नवाब निर्विवाद रूप से सधि-भग नहीं करता तब तक हमें इस प्रान्त में समराग्नि प्रज्ज्वलित नहीं करनी चाहिए। पर उसे प्रज्ज्वलित करने में ही अपनी भलाई हो तो मेरी राय यह होगी कि पहले मुफत्सल से अपना माल-असबाब हटा लिया जाय।”

१६ अप्रैल तक वाट्स हाथ धोकर फरासीसियो के पीछे पड़ा रहा। जब उन्हें भगाने में सफलता प्राप्त हो चुकी तब उसने और ही काम की ओर ध्यान देना आरम्भ किया। परिस्थिति के साथ उसका अपना विचार भी बदल चला और कपनी की ओर से वह भी पड़्यत्र में भाग लेने लगा। १८ अप्रैल को स्क्राफ्टन कासिमवाजार में लिखता है कि —

“दो-तीन दिन से अमीचन्द बहुत बीमार है। मैं कल रात मिजाज पूछने गया था। प्रायः एक घंटा उसके पास बैठा रहा। उसके कहने के अनुसार वर्तमान परिस्थिति यह है।

“नवाब का खयाल है कि उसने हमारी जो क्षति की है उसे हम कभी भूल नहीं सकते। वह हमें विश्वास के योग्य नहीं समझता। जब तक उसे डर है तब तक कहने के लिए हमारा दोस्त बना हुआ है। इस आशका से कि हमारे जहाज ढाका होकर उधर पहुँच जायेंगे, वह मूच्छी नदी का मुह बघवाने जा रहा है। फरासीसियों से उसका मेल है और उसकी फौज तैयार बैठी है। जगत्सेठ, रजीतराय और कई दूसरे व्यक्ति वाट्स से कह चुके हैं कि, ‘जब जब वह दरबार से चलने लगा है, तब तब नवाब ने उसकी ओर नजर कर कहा है कि तेरा सिर तो मुझे कटवाना ही है।’ ज्योंही फरासीसी अपनी सेना तैयार कर लेगे त्योंही नवाब उनकी ओर हो चलेगा। इस समय अफगानों के आक्रमण की आशका है। बनारस से लोग भाग भाग कर पटने आ रहे हैं और पटने के लोग यहाँ भाग आने के लिए नावों का प्रबन्ध करा रहे हैं। जब तक अफगानों के आने का डर बना है तभी तक नवाब का यह रुख है। अगर अफगान आ गये तो वह हम पर और भी निर्भर करने लगेगा और अपना माल-खजाना भी हमें सौंप देगा। पर अगर अफगान न आये तो वह रंग बदले बिना न रहेगा।

“अमीचन्द की सलाह है कि उस हालत में हमें इस बात के लिए तैयार रहना चाहिए कि जहाँ नवाब किसी शर्त के जरा भी खिलाफ कुछ करे वहाँ हम उससे लड़ाई-भगडा कर और ही किसी को मसनद पर बैठा दें। इसके लिए चार लुत्फ खा विशेष उपयुक्त

होगा। एतवार करने लायक है और जगत्सेठ भी उसकी पीठ पर है। दो हजार अच्छे सवारों के साथ वह हमारी ओर हो जायगा। मानिकचन्द भी सहायक होगा। वास्तव में यहाँ के सभी प्रभावशाली व्यक्ति सिराजुद्दौला के विरुद्ध हो रहे हैं और उसकी हस्ती मिटने की राह देख रहे हैं। अमीचन्द की एक योजना है जिससे मानिकचन्द और नन्दकुमार के जरिए, हमें उन ३८ गावों के बदले और बहुत-कुछ जमीन हाथ लग सकती है। एक पखवारे में ही यह मालूम हो जायगा कि अफगानों का रग-ढग क्या है। अमीचन्द के व्यवहार की जितनी प्रशंसा की जाय थोड़ी है। काम में इतना चुस्त आदमी तो मैंने देखा ही नहीं। वाट्स भोला-भाला है। नन्दकुमार जहाँ है वहाँ बना रहेगा।”\*

जान पड़ता है कि आरंभ में मीर जाफर ने किसी कारणवश स्वयं नवाब बनने की अनिच्छा प्रकट की थी, इसलिए जगत्सेठ ने खुदायार (खुदा दाद ?) लुत्फ़ा खा नामक सरदार को मसनद पर बिठाना निश्चित किया था। वह और उसके सवार जगत्सेठ के रक्षक थे और उनसे वेतन पाया करते थे। कहने की आवश्यकता नहीं कि वह विद्रोह करने के लिए कमर कस चुका था।

२० अप्रैल को स्क्राफ्टन लिखता है.—

“अभी समय नहीं हुआ है, इसलिए सिराजुद्दौला को प्रसन्न रखना ही अच्छा है। अमीचन्द जगत्सेठ के पास गया हुआ है। मैं जानता हूँ कि जगत्सेठ ने उसे किस मतलब से बुलवाया है। वह उसे

\* स्क्राफ्टन वाला को अपने पत्र संकेत-भाषा में लिख कर भेजा करता था। वाला उसका अंगरेजी में रूपान्तर कर क्लाइव को दे दिया करता था। स्क्राफ्टन के लिए संकेत था “२०”।

† अंगरेज इसे “लती” कहते थे।

“लत्ती” को नवाब बनाने की बात बताना चाहते हैं। कपनी के हित के उद्देश से मैं यह कहना चाहता हूँ कि अगर आप मुझे अधिकार दें तो मैं दस दिन में ही यह निश्चित करा दूँ कि आपके कलकत्ते से रवाना होने के दो ही दिन बाद यहाँ से बहुत बड़ी फौज आपके पास पहुँच जायगी। आप अपनी शर्तें लिख भेजिए, मैं जी-जान से कोशिश कर उन्हें मजूर करा लूँगा। मैं आज ही रात “लत्ती” से मिलने वाला था, पर उसने मनाही करा दी है।”

इससे पहले यह हो चुका था कि अगरेजों का वकील कोई अर्जदास्त ले कर सिराजुद्दौला के पास गया तो उसने उसको दरबार से निकलवा दिया और कहा कि आये दिन अगरेज फरासीसियों के बारे में कुछ न कुछ लिखते ही रहते हैं, मैं उनका कोई आवेदन-पत्र पढ़ना नहीं चाहता। फिर भी उसने क्लाइव को लिखवा दिया कि अगर फरासीसी फौज ले कर चढ़ आये तो मैं अगरेजों की मदद जरूर करूँगा। इसलिए स्क्राफ्टन क्लाइव को सलाह देता है कि ‘नवाब को धन्यवाद भेज दीजिए और धीरज धरिये। कुछ ही दिनों में काम का अजाम हो जायगा।’

दूसरे ही दिन स्क्राफ्टन ने क्लाइव को लिखा कि सिराजुद्दौला अपनी फौज बढ़ाता जा रहा था और दो रोज पहले मीर जाफर को अगरेजों पर घावा बोलने का हुक्म भी दे चुका था। फिर जब उसको इसमें खतरा नजर आया तो उस हुक्म को रद्द कर दिया और अगरेजों के वकील को बुलवा कर उसे पान-सुपारी भी दी। स्क्राफ्टन ने यह सूचना भी दी कि पलासी में जो अमराई थी वह सिराजुद्दौला की आज्ञा से काटी जा रही थी और अगरेजों के जहाजों को भागीरथी में न आने देने के लिए उसके उद्गम के पास नदी बालू से भरी जा रही

थी। फिर भी स्क्राफ्टन का विश्वास था कि इन सब बातों का अन्त 'हमारे हक में अच्छा ही होने वाला है।'

२३ अप्रैल को वाट्स ने क्लाइव को लिखा कि अफगान बगाल की ओर बढ़ते आ रहे थे और बिहार में मई का राजा\* बगावत का भंडा उठा चुका था। अमीचन्द को पक्की खबर मिल चुकी थी कि वागियो के और नवाब की फौज के बीच पटने के पास लड़ाई होने लगी थी।

"अमीचन्द मेरी सलाह से मीर खुदायार लुत्फ खा के पास गया था। "लती" ने कहा कि अगर नवाब के और कंपनी के बीच लड़ाई हुई तो मैं कंपनी का साथ दूंगा, बशर्ते कि वह मुझे नवाब बनने दे। उसने स्वीकार किया कि उस हालत में वह हमें कलकत्ते के पास बहुत कुछ जमीन दे देगा और सैनिक व्यय के लिए बहुत कुछ धन भी।"

अमीचन्द का प्रस्ताव था कि क्लाइव सिराजुद्दौला को ऐसा पत्र लिख दे जिससे वह निश्चिन्त हो जाय और लड़ाई पर बिहार चला जाय। उनका और खुदायार खां का यह भी कहना था कि फरासीसी उससे वेतन पा ही रहे थे, और बिहार छोड़ कर जाने वाले न थे। अपने पत्र के अंत में वाट्स ने लिखा था कि, 'इस समय फरासीसियों के दिल में मेरे पांच जासूस हैं। एक और विश्वासी आदमी को भेजने जा रहा हूँ जो पटने तक उनके साथ रहे और वे क्या करते-धरते हैं इसकी खबर, मुझे रोज देता रहे।'

२४ अप्रैल को स्क्राफ्टन ने सकेत-भाषा का प्रयोग न कर सीधे क्लाइव को अंगरेजी में लिखा कि, "अमीचन्द के मस्तिष्क में कोई

---

\* नरहत नमाई का जमींदार कामगार खा मई।

बड़ी योजना है । कल उसने मुझसे कहा कि मैं अभी भेद न खोलूंगा, कारण कि मैं शपथ-बद्ध हूँ । मेरा अनुमान है कि अमीचन्द की योजना जगत्सेठ के “लत्ती” को नवाब बनाने के विचार से सबध रखती है । सम्भवत योजना यह है कि कासिमबाजार में एक सौ सिपाही तैयार रहें और हुक्म होते ही “लत्ती” की ओर से नवाब पर टूट पड़ें । उधर आप उसी समय अपनी फौज के साथ कूच कर दे । ज्यों ही आप बागी फौज के पास पहुँचेंगे त्यों ही बहुत से जमींदार आपके साथ हो जायेंगे ।”

स्क्राफ्टन ने अपने अनुमान से क्लाइव को अवगत कर यह अनुरोध किया कि आप अमीचन्द को लिख दें कि वह मुझे सारी बात बता दे और ऐसा प्रबध करे कि आपका खत कासिमदो की मार्फत यहाँ ‘पाच पहर’ में ही पहुँच जाय ।

अगर वाट्स स्क्राफ्टन की तरह उतावलापन न दिखा रहा था तो इसका यह अर्थ नहीं कि वह चुपचाप बैठा हुआ था । दरबार में कपनी का प्रतिनिधि\* वह था न कि स्क्राफ्टन और उस हैसियत से उसकी जिम्मेवारी कही बड़ी थी । स्क्राफ्टन की दौड़ थी तो अमीचन्द तक, पर वाट्स का सीधा सम्पर्क जगत्सेठ और मीर जाफर जैसे और भी प्रभावशाली व्यक्तियों से था । उसके सामने सब से महत्वपूर्ण प्रश्न यह था कि बिना किसी कारण के ही कपनी सिराजुद्दौला पर प्रहार करे तो कैसे ? पर वह भी जानता था कि कपनी प्रहार करने के लिए कटिबद्ध थी, इसलिए नैतिक आधार का होना न होना बराबर था । सामने जो परिस्थिति थी उसके सम्बन्ध में, जगत्सेठ,

---

\* मि० लिट्ल ।

मीर जाफर आदि से विचार-विनिमय पर वह जिस नतीजे पर पहुँचा उसे क्लाइव को जताता हुआ वह २६ अप्रैल को लिखता है —

“खबर है कि पठान उत्तर चले गये और अब नवाब मुर्शिदाबाद से कही जाने का विचार नहीं करता। मैंने जिस पत्र के विषय में आपको लिखा था वह अब अनावश्यक जान पड़ता है। दरबार की स्थिति को ध्यान में रखते हुए आप आगे नवाब को जो खत भेजे वह मेरी ही मार्फत भेजें। और किसी के हाथ में खत पड़ने से बात त्रिगड सकती है।

“जैसा कि आपने लिखा है—नवाब का व्यवहार ऐसा है कि उसके प्रति हमें क्या करना चाहिए यह निश्चित करना कठिन हो रहा है। जगत्सेठ, रजीतराय, अमीचन्द और दूसरे व्यक्तियों का भी कहना है कि वह संधिपत्र पर कायम नहीं रह सकता। जहाँ उसे और कामों से फुरसत मिली—या आपके या अपने जहाजों के चले जाने के बाद हम लोग कमजोर पड़े—या फरासीसी उसके फिर मददगार हो गये वहाँ उसने हम लोगों पर वार किया। पर साथ ही यह स्वीकार करना पड़ेगा कि उसने अभी तक संधि-भंग नहीं किया है। संधि के अनुसार हमें जो कुछ मिलना है, उसे परवाने जारी कर देता जा रहा है। हम लोगों ने चन्दननगर पर जो आक्रमण किया उससे तो उस संधिपत्र का कोई सरोकार ही नहीं। फरासीसियों को हमारे हवाले कर देने के लिए नवाब बाध्य भी नहीं। उसने आपको यह जरूर लिखा था कि हम लोग एक दूसरे के दुश्मन को अपना ही दुश्मन समझेंगे। पर यह बात संधिपत्र में नहीं, एक निजी पत्र में थी। संधि के अनुसार तो जब तक वह प्रतिज्ञा-भंग नहीं करता तब तक हम लोग भी शांति-भंग नहीं कर सकते।

“पर जब हम यह देखते हैं कि हम उस पर निर्भर नहीं कर सकते और वह भीतर-ही-भीतर हमारा शत्रु है—जब हमारे पास इस बात के प्रमाण है कि वह फरासीसियों से हिला-मिला है और हमारा विश्वास है कि मौका पाते ही वह उनकी सहायता से हमें नष्ट कर देगा तब अक्लमदी तो इसी में है कि हम भी अपनी रक्षा का उपाय करें ।

“दो दिन हुए मीर जाफर ने खोजा पिट्रस (अरमनी) को बुलवा कर कहा कि नवाब से सभी असतुष्ट हैं—वह सब के साथ दुर्व्यवहार और सब का अपमान करता रहता है—मैं जब दरबार में जाता हूँ तब मुझे डर बना रहता है कि कहीं मेरी हत्या न करा दे और यही कारण है कि अपने लड़के और सैनिकों को साथ लेकर ही वहाँ जाता हूँ । मीर जाफर ने यह भी कहा कि नवाब सधिपत्र से आवद्ध रहने वाला नहीं—मोहनलाल इस समय बीमार है, उसके चगा होते ही और जो सैनिक पटने गये हैं, उनके आठ-नौ दिन बाद यहाँ लौटते ही वह अगरेजों पर चढ़ाई किये बिना न रहेगा ।

“इसलिए, मीर जाफर ने मुझे कहलाया कि अगर आपको मजूर हो तो वह, रहीम खा, दुर्लभराम, बहादुर अली खा आदि मिल कर नवाब को कैद कर लें और आपस में सलाह कर किसी दूसरे शख्स को गद्दी पर बिठा दें । मीर जाफर जानना चाहता है कि उस हालत में आपको कितना रुपया चाहिए—कितनी जमीन चाहिए । मेरा अपना विचार यह है कि जिस योजना की सूचना मैं पहले भेज चुका हूँ उससे यह योजना अधिक व्यावहारिक है ।”

यह नई योजना अधिक व्यावहारिक इसलिए थी कि मीर जाफर के पक्ष में जितने आदमी हो सकते थे उतने खुदायार खा के



पक्ष मे नही । जगत्सेठ उसे नवाव बनाना चाहते थे तो इसीलिए बि मीर जाफर ने अभी तक अपना नाम प्रकट होने नही दिया था । जब उसने देख लिया कि दाल गलने मे सदेह बहुत कम रह गया है तब उसने हा कर दिया और जगत्सेठ से ले कर घसीटी वेगम तक सभी प्रधान पड्यत्रकारी उसके पक्षपाती हो गये । “लत्ती” ने भी जगत्सेठ के कहने पर मीर जाफर की श्रेष्ठता स्वीकार कर ली और खुद उम्मीदवार न रह कर उसका तरफदार हो गया ।

परिस्थिति मे जो परिवर्तन हुआ वह यो तो अमीचन्द से गुप्त रखा गया, पर उन्हे इसकी भनक मिल ही गई । फिर स्क्राफ्टन को उसका आभास मिले बिना कैसे रह सकता था ? २८ अप्रैल को वह क्लाइव को लिखता है —

“मैने अमीचन्द को आपका पत्र दिखाया । उसने कहा कि हम दोनो पर कुछ अधिकारियो की सदेह-दृष्टि है, अत हमारा एकत्र न रहना ही अच्छा है । मैने कहा कि मुझे डर है कि वाट्स की कमजोरी—

अमीचन्द—डरने की कोई बात नही । तीन चार दिन मे ही मै हजारीमल के साथ अपने कुटुम्ब को (कलकत्ते) भेज दूगा । वहा वे मेरी नेकनीयती के जामिन के तौर रहेगे । हजारीमल को मै सकेत-भाषा में सब कुछ लिखता रहूंगा और वह तुम्हे सारी खबर देता रहेगा ।

स्क्राफ्टन—कृपा कर यह तो बताइए कि बात है क्या ?

अमी—नही, मै शपथ ले चुका हूँ, इसलिए अभी बता नही सकता । पर इतना कह सकता हू कि “लत्ती” होने वाला नही । और ही कोई होगा जिमके समर्थक जगत्सेठ भी है ।

स्क्राफ्टन—आप भी समर्थन करेंगे ?

अमी—हां ।

स्क्राफ्टन—तो मैं यहां से चला जाऊँ ?

अमी—यक-ब-यक नहीं, कुछ लोग चौक उठेंगे । ढाके तो जाओ ही मत । एक दिन और रहो ।

स्क्राफ्टन—जगत्सेठ तो दूढ़ रहेंगे ?

अमी०—अवश्य । वह भी अपने घर की स्त्रियो को दूसरी जगह भेज रहे हैं । उनके अपने सैनिक भी तो तुम्हारी ही ओर से लड़ेंगे । जो शर्तें हो, उन्हें हजारीमल को बता देना । नवाब के सैनिकों की संख्या कम-से-कम पचास हजार है ।

“मैं यह कह सकता हू कि अगर आपसे चौबीस घंटे भी मेरी बातचीत होती तो मैं इससे अधिक कुछ भी बता न सकता । मेरा यहां अब और रहना ठीक नहीं । वाट्स मुझसे जलता है और जैसे बिल्ली चूहे की घात में रहती है वैसे ही जासूस मेरी ताक में रहते हैं ।”

वाट्स या स्क्राफ्टन के पत्रों से तत्कालीन परिस्थिति पर जो प्रकाश पड़ता है वह “मुताखरीन” जैसे इतिहास-ग्रंथ से भी पड़ना असंभव है । कारण कि उसका लेखक गुलाम हुसैन उस समय मुर्शिदाबाद से दूर था और अगर वहां होता भी तो वह यह न जान सकता कि कुल्हिया में गुड फोडने वाले रोज क्या कर रहे थे । पर उस समय की घटनाओं को एक समसामयिक इतिहासकार के दृष्टि-कोण से देखने वाले इस गवाह का वयान भी सुनने लायक है । वह लिखता है --

“मो० ला (लास) के मुर्शिदाबाद से हटते ही सिराजुद्दौला के विरोधी पापड वेलने लगे । मीर जाफर और दुर्लभराम जगत्सेठ तथा अन्य विद्रोहियों से मिल गये और सब के सब सिराजुद्दौला को चित कर देने की तरकीब सोचने लगे । पर जहाँ वे ऐसी मन्त्रणा करते वहाँ सिराजुद्दौला के स्वभाव की अस्थिरता और क्रूरता से बेहद डरते भी थे ।

“ठीक उसी समय बीबी घसीटी भी रगमच पर आ गई । सिराजुद्दौला उसे मोतीभील से निकाल कर और उसकी धन-संपत्ति छीन कर उसके कलेजे में धाव कर चुका था । वह भी मीर जाफर की ओर हो गई और उसे मदद देने-दिलाने लगी । आखिर वह अलीवर्दी खा की बेटी और नवाजिश मुहम्मद खा की बेगम थी । मुर्शिदाबाद में ऐसे लोगों की कमी नहीं थी जो उनके कृपापात्र रह चुके थे—जो बीबी घसीटी के भी कृतज्ञ बने हुए थे और उसकी विपत्ति में उससे सहानुभूति रखते थे । ऐसे सब लोगों को वह यह कहलाने लगी कि मीर जाफर और दुर्लभराम का पक्ष ग्रहण कर आप मेरे प्रति अपने कर्तव्य का पालन कीजिए । उसके पास कुछ धन भी था । मोतीभील से बहिष्कृत होने से पहले उसने कुछ सोना दास-दासियों के द्वारा और कहीं हटवा दिया था । अब वह उस धन का उपयोग मीर जाफर की सफलता के लिए करने लगी । इस सहायता से मीर जाफर पड़्यन्त्र का जाल फैलाने और अपना सैनिक बल बढ़ाने लगा । जो कोई भी आदमी सिराजुद्दौला की सेना से बरखास्त होकर नौकरी करने या अपनी तकदीर की आजमाइश करने की गरज से उसके पास पहुँचता था उसे वह भरती कर लेता था । धीरे-धीरे उसने गुप्त रूप से काफी सैनिक भरती कर लिये ।

दूसरे सरदार भी उसके पक्ष में हो गये और सब का यही ध्येय हो चला कि किसी प्रकार सिराजुद्दौला को गद्दी से हटाया जाय। पर यह काम अगरेजों की सहायता के बिना न हो सकता था। इसलिए विद्रोहियों की ओर से अगरेजों के पास सदेसे जाने लगे कि खुले मैदान आकर सिराजुद्दौला पर वार कीजिए। ऐसे लोगो में ज़मख्त जगतसेठ थे। यह काम जिस खूबी से वह करा सकते थे उससे दूसरे नहीं। कलकत्ते के बड़े व्यापारी और अपने सरोकारी अमीचन्द की मार्फत वह अगरेजों को बराबर उकसाते रहे। राजा दुर्लभराम और मीर जाफर ने भी अपने दूत कलकत्ते भेजे। मीर जाफर की ओर से जाने वाला उसका विश्वासी मित्र मिर्जा अमीर बेग था। जिस समय अगरेज 'फोर्ट विलियम' छोड़ कर भागे जा रहे थे उस समय उसने कुछ औरतों को नावों पर सही-सलामत पहुँचा कर बड़े साहस और उदारता का परिचय दिया था। इस कारण अगरेज उसकी बड़ी इज्जत करने लगे थे। उसकी मार्फत मीर जाफर ने उन्हें कहलाया कि सरदार और अमीर-उमरा सिराजुद्दौला से नाको आकर और एक होकर उसमें छटकारा पाने का निश्चय कर चुके थे।”

जब विल्ली का भाग्योदय होता है तब छीका टूट कर गिर पड़ता है और उसे माल-मलाई अनायास ही मिल जाती है। अगरेज भी ऐसे ही भाग्यवान् निकले। मीर जाफर के सम्बन्ध में वाट्स अपने २६ अप्रैल के पत्र में लिख ही चुका था। २८ अप्रैल को उसने फिर लिखा कि ‘अगर मीर जाफर से सधि हो जाती है तो समझ लीजिए कि सब से शक्तिशाली सहायक हमें मिल गया। उसकी बराबरी करने वाला यहाँ कोई नहीं।’ १ मई को कलकत्ते की सेलेक्ट कमिटी ने यह निर्णय किया कि ‘हम सहायता दें या न दें,

मुर्शिदाबाद में क्रांति सफल हुए बिना नहीं रह सकती। हम तटस्थ हो कर तमाशा देखते रहे तो राजनीतिक दृष्टि से यह हमारी भयकर भूल होगी।' गरज यह कि कपनी ने मीर जाफर को सहायता दना स्वीकार कर लिया। दूसरे ही दिन क्लाइव ने वाट्स को लिखा कि 'कल सुबह हमारी सेना यहा से कूच करेगी। मीर जाफर से जो कुछ तै-तमाम करना है कर लो और कह दो कि मैं ५,००० ऐसे जवानों के साथ चला आ रहा हूँ, जिन्होंने आजतक पीठ नहीं दिखाई। उसी खत के साथ क्लाइव ने मीर जाफर के साथ होने वाली शर्तों का मसौदा भी भेजा। पर ४ मई के पत्र में उसने सिराजुद्दौला को आश्वासन देते हुए लिखा कि, 'वहा लगाने-बुझाने वालों की कमी नहीं। अगर कोई घरानेदार आदमी यहा मेरे साथ होता तो मैं आपको विश्वास दिला सकता कि अगरेज सत्य और न्याय के कैसे भक्त होते हैं।'

ज्यों ही मीर जाफर और अगरेजों के बीच सधि की बातचीत शुरू हुई, अमीचन्द दोनों के मार्ग में बाधक बन गये और अपने सहयोग की कीमत मागने लगे। गुरु में मीर जाफर और शायद जगत्सेठ के भी इच्छानुसार उनसे सारी बात छिपाने की कोशिश की गई, पर वैसे चुस्त-चालाक आदमी से कुछ भी छिपाया न जा सकता था। ६ मई को वाट्स लिखता है कि, 'मैंने सारी बात अमीचन्द को बता दी है। मुझे डर है कि जब मीर जाफर यह सुनेगा तब वह झुझलाये बिना न रहेगा, कारण कि वह हिन्दुओं को उतना विश्वसनीय नहीं समझता। जो हो, मैं अब जो कुछ करूंगा अमीचन्द की सलाह लेकर ही करूंगा। जल्द ही मैं मीर जाफर से मुलाकात कर सब कुछ नै कर लेने वाला हूँ।'

पर अमीचन्द सलाह देकर ही सन्तुष्ट होने वाले न थे। उन्होंने कहा कि पहले यह तै हो जाय कि मुझे क्या मिलेगा। वाट्स से उनकी खटपट हो गई और इस झगड़े के कारण प्रायः एक महीने तक न तो सधिपत्र पर दस्तखत हो सके, न अंगरेज कलकत्ते से “सत्य और न्याय” के पथ पर आगे बढ़ सके। अमीचन्द की भाग थी कि क्रांति हो जाने पर मीर जाफर को जो घन-संपत्ति हाथ लगे उसके एक हिस्से के वह भी हकदार समझे जाय। उनका अंदाज था कि खजाने में दो करोड़\* नकद थे—उसके अलावा जवाहरात। स्क्राफ्टन ने कलकत्ते से वाट्स को लिखा कि क्लाइव ने अमीचन्द को मिलनेवाली रकम पर पांच प्रतिशत देना मजूर कर लिया है। वाट्स ने यह बात अमीचन्द से छिपा ली और १४ मई को उन पर कुछ अभियोग लगा कर एक पत्र क्लाइव के पास भेजा। उसमें खास बात यह कही गई थी, कि जब कंपनी से सधि हो जाने पर सिराजुद्दौला ने उसे प्रायः तीन लाख रुपये हर्जाने के रूप में देना स्वीकार किया था तब उसने रजीतराय और अमीचन्द के साथ यह भी तै किया था कि वह उतनी ही रकम कलकत्ते के व्यापारियों की क्षति-पूर्ति के लिए और दो लाख रुपये उन दोनों के लिए देगा। जब वाट्स को नवाब रजीतराय को एक लाख देने में टालमटूल करने लगा तब उसने उस रकम की बात छेड़ी जो व्यापारियों को मिलने वाली थी। उधर अमीचन्द ने नवाब से कह दिया कि अगर आप इस फितूरी को यहां रहने देंगे तो आपको वह सारी रकम देनी पड़ेगी। इस पर नवाब ने रजीतराय को दरबार से निकलवा दिया और उसे काफी

---

\* वाट्स का अपना अंदाज ४० करोड़ का था।

नुकसान भी पहुँचाया। जब वाट्स को सारी बात 'विश्वसनीय सूत्र' से मालूम हुई तब उसने नवाब से उस रकम के बारे में पूछताछ करना चाहा, पर अमीचन्द ने कहा कि बात हम तीनों के ही बीच तै हुई थी, कुछ भी पूछना ठीक न होगा, पर मैं नवाब से वह रकम दिलाने की चेष्टा करूँगा। यह दास्तान सुना कर वाट्स ने लिखा कि, "आपने जो शर्तें लिख भेजी थी वह अमीचन्द को मजूर नहीं हुई। वह अपने लिए पाँच प्रतिशत तो नवाब के खजाने की रकम पर चाहता है। यह रकम दो करोड़ रुपये होगी। इसके अलावा यह चाहता है बाकी संपत्ति का चौथाई भाग। राजा दुर्लभराम को अपना पक्षपाती बनाने के लिए वह उससे वादा करा चुका है कि मीर जाफर से हम लोग जो कुछ ऐठ लेंगे उसका एक चौथाई भाग आपका होगा।"

क्लाइव की ओर अमीचन्द की ठठेरे ठठेरे बदलाई थी। जब क्लाइव ने देखा कि बिना अमीचन्द का मुँह सीधे बात नहीं बनती तब उसने उनकी माँग तो स्वीकार कर ली, पर मन ही मन उन्हें धोखा देने का निश्चय कर दो सधि-पत्र लिखवाये जिनमें एक असली था, दूसरा नकली। असली का कागज सफेद था, नकली का लाल। कपनी की ओर से क्लाइव, वाट्स, ड्रेक आदि ने दोनों पर ही दस्तखत किये। एक वाट्समन ने जाली सधिपत्र पर दस्तखत नहीं किये, पर क्लाइव ने उसके दस्तखत दूसरे से बनवा दिये। अमीचन्द का मुँह मनमोदक ने भर कर क्लाइव ने कपनी की ओर अपनी पाँचों उगलिया घी में कर ली। कलकत्ते से जो शर्तें मुश्तादावाद भेजी गईं उनमें कुछ ये थी —

१—कपनी की क्षति-पूर्ति के लिए उसे एक करोड़ रुपये\* मिलेंगे।

\* 'मिलेंगे' में मत खराबा।

२—व्यापारियों की जो क्षति हुई थी उसकी पूर्ति के लिए अंगरेज व्यापारियों को पचास लाख, हिंदू व्यापारियों को बीस लाख और अरमनी व्यापारियों को सात लाख रुपये मिलेंगे।

३—मराठा खाई में और उसके इर्द-गिर्द ६०० गज के भीतर जमींदारों की जितनी जमीन है वह कंपनी को दिला दी जायगी।

४—मुंशिदाबाद सरकार को हुगली से दक्खिन किसी तरह की किलेबन्दी करने का अधिकार न होगा।

मीर जाफर ने सादे कागज पर ही दस्तखत करके वाट्स को दे दिया था कि क्लाइव को जो शर्तें ठीक जंचे लिख लें। क्लाइव ने और सब बातें तो लिखा दी, सिर्फ कंपनी को मिलने वाली रकम की तादाद मीर जाफर की मर्जी पर ही छोड़ दी। वह स्वयं पचास लाख से ही सतुष्ट हो जाता, पर मीर जाफर ही क्या जो पचास लाख और न दे देता। कंपनी को और व्यापारियों को सधिपत्र द्वारा जो कुछ मिलना निश्चित हुआ उसके अलावा मीर जाफर ने क्लाइव और वाट्सन की फौज के लिए चालीस लाख और कौंसिल के सदस्यों के लिए बारह लाख रुपये देना स्वीकार किया। १९ मई को क्लाइव ने प्रस्तावित सधि के सम्बन्ध में एक पत्र वाट्स को भेजा। उसमें जाली सधिपत्र का जिक्र करते हुए उसने एक ओर यह लिखा कि अमीचन्द जैसा 'दुष्ट दुनिया के परदे पर न होगा' और दूसरी ओर वाट्स को आदेश दिया कि 'उसकी खूब खुशामद करना, हमारे धन्यवाद उसके पास पहुँचा देना और कह देना कि आपका नाम हिन्दुस्तान से भी बढ़ कर इंग्लिस्तान में होने वाला है।'।

सधि के मार्ग में अमीचन्द की तरह कुछ हद तक दूसरा बाधक दुर्लभराम हुआ। इसका मीर जाफर से घनिष्ठ सम्बन्ध था और




सैनिक दृष्टि से मीर जाफर के वाद महत्व था तो उसी का। उसने यह कर आपत्ति की कि खजाने में इतना रुपया ही नहीं तो मीर जाफर नवाब हो जाने के एक महीने के भीतर ही प्राय ढाई करोड़ रुपये कहा से ला कर दे सकेगा ? उसका प्रस्ताव था कि जो कुछ खजाने में मिले उसका आधा अगरेज ले ले। वाट्स इससे सहमत था, कारण कि वह राजकोष में चालीस करोड़ का अनुमान किये बैठा था। अन्त में मीर जाफर और दुर्लभराम ने उसी बात को मंजूर कर लिया, जो पहले तै हो चुकी थी। ५ जून की रात को वाट्स ओहारवाली डोली में बैठ, मीर जाफर के घर गया और वही मीर जाफर ने कुरान और अपने बेटे के सिर की कसम खा कर, सधिपत्र पर दस्तखत कर दिये और उसकी शर्तों से अपने आपको जकडबन्द कर लिया।

१३ जून को क्लाइव ने सिराजुद्दौला को एक पत्र भेजा। उसमें उस पर कुछ भूठे-मूठे दोषारोप किये गये थे, कुछ बे-सिर-पैर की बातें लिखी गई थी।

एक आरोप यह था—“आपकी मित्रता ऐसे लोगो से है जो हमारे शत्रु हैं। मुझे दक्खिन से पक्की खबर मिली है कि आप वहां मो० वुशी\* से पत्र-व्यवहार करते रहे हैं।”

दूसरा यह—“आप मुझसे बार बार कह चुके हैं कि मो० ला और उसके साथियों को कर्मनाशा पार भाग जाने को कह दिया गया था पर वे तो आपके आज्ञानुसार भागलपुर में ही बैठे हुए हैं और उन्हें आपसे १०,०००) माहवार भी मिल रहा है। इसका एक प्रमाण यह है कि जगत्सेठ की जो कोठी राजमहल में है उसने हाल में ही उन्हें १०,०००) की एक हुडी का भुगतान दिया है।”

\* दक्खिन हैदराबाद में फ़ौज नैनापति।





सधिपत्र पर हस्तक्षर करके मीर जाफर उसे बाटुस को दे रहा है। मीरन बीच में

बड़ा है—( प्राचीन चित्र में )

तीसरा आरोप यह था —

“आपके और हमारे बीच सधि हुए चार महीने बीत चले। आपने आज तक उसकी शर्तों का पूरा पालन नहीं किया। वादे होते और टलते आये हैं। कलकत्ते में हमारी जो रकम\* आपको हाथ लगी थी उसका आप हमें पचमाश से अधिक लौटाना नहीं चाहते, फिर भी हमसे फारखती मागते हैं। उसके अलावा आपने हर्जाना देने को कहा था। पर जहा आपने सोने की मोहरों का वादा किया वहा जगत्सेठ से चादी के सिक्के दिलवाये। वह रकम भी हमें तब मिली जब हमारे जहाज यहा से रवाना हो चुके थे।”

अन्त मे यह धमकी थी—

“मैं नुकसान कहा तक बरदाश्त कर सकता हूँ ? यहा सबकी यही राय है कि मैं कासिमबाजार जाऊ और वहा इस मामले की पचायत कराऊ। मैं पच बद्गुना जगत्सेठ, राजा मोहनलाल, मीर जाफर खा, राजा दुर्लभराम, मीर मदन को—और वहा के अन्य विशिष्ट व्यक्तियों को। बरसात का जोर बढ़ता जा रहा है, आपका उत्तर मिलेगा भी तो देर से, यह सोच कर मैं आपकी सेवा मे उपस्थित होने के लिए रवाना हो रहा हूँ।” उसी दिन क्लाइव रवाना हुआ, और उसी दिन वाट्स भी शिकार पर जाने का बहाना कर कासिम-बाजार से चपत हो गया। क्लाइव के रवाना होने से पहले ही मुर्शिदाबाद में यह अफवाह उड़ने लगी थी कि बादल उमड़ते-धुमड़ते

---

\* ड्रेक अपनी सफाई में लिख चुका था कि “जहा तक मुझे याद है, उन समय कपनी के खजाने में सब मिलाकर ८०,०००) में अधिक न था।” हिल, भाग २, पृष्ठ १४१।

चले आ रहे हैं। अब सिराजुद्दौला को भी निश्चय हो गया कि रक्त-वृष्टि होने ही वाली थी।

उन दिनों कासिमबाजार में डच कंपनी का प्रधान वॉर्नट था। उसने १५ जून को लिखा कि, “वाट्स, कालेट, साइक्स और उनका डाक्टर परसो यहाँ से भाग गये। दरबार में इससे खलवली मच गई है। नवाब ने कल एक अतरंग सभा की और यह आज्ञा दी कि पेशवेमा भेज दिया जाय। फौज भी इकट्ठी हो रही है। पर कुछ घुड़सवारों ने लड़ाई पर जाने से इन्कार कर दिया है। इससे जान पड़ता है कि कोई साजिश हो चुकी है और उसमें अंगरेज शामिल हैं।”

१६ जून को उसने लिखा कि, “नवाब अपनी फौज के साथ रवाना हो चुका है। हमें पक्की खबर मिली है कि फतहचद के पोते, राजा दुर्लभराम, मीर जाफर, खुदा दाद खा “लत्ती” और अमीर वेग—अंगरेजों से मिल कर नवाब के साथ विश्वासघात करना चाहते हैं।” वॉर्नट को यह समाचार बड़ी देर से मिला था।

इससे पहले ही क्लाइव की सेना कटवा पहुँच चुकी थी। वही वाट्स भी उसके साथ हो लिया। कटवा के किलेदार ने कहलाया कि मैं आपका गुरु नहीं, मित्र हूँ। और १९ जून को क्लाइव ने ‘फोर्ट विलियम’ की सेलेक्ट कमिटी को लिखा कि यहाँ के किले पर तो कब्जा हो गया, अब नदी पार कर पलासी पहुँचना है। २३ जून को प्रातः काल वह पलानी पहुँचा और उसके पहुँचते ही लड़ाई शुरू हो गई। तीन-चार वजते-वजते लड़ाई का फैसला भी हो गया। सच पूछा जाय तो वह फैसला सिराजुद्दौला के लड़ाई पर चलने से पहले ही हो चुका था।

हरावल के साथ राजा दुर्लभराम वहाँ पहुँच चुका था, पर

पहुँचकर उसने काम यही किया था कि क्लाइव के साथ कुछ और सम-झौता कर लिया था—जो मोरचा बाधा भी था वह अगरेजों की हार नहीं, जीत की ही दृष्टि से। दूसरा सेनापति हो कर स्वयं मीर जाफर आया था। इधर क्लाइव से कई पत्र उसके पास पहुँच चुके थे और वह साबुत जग बहादुर\* को बता भी चुका था कि वह कहा रहेगा और क्या करेगा। लडाईं से एक दिन पहले क्लाइव को उसका जो पत्र मिला था उसमें लिखा था कि, “आप मैदान के पास पहुँचे कि मैं आपकी ओर आ गया। आप मुझे इतना सूचित कर देंगे कि आपकी ओर से कब लडाईं शुरू होगी।” पलासी पहुँचने पर मीर जाफर ने अपने खेमे मैदान से कुछ दूर खड़े कराये और लडाईं शुरू होने पर उसमें कोई भाग नहीं लिया, “मानो वह तमाशा† देखने के लिए ही बहा गया हो।” फिर भी सिराजुद्दौला की ओर से मीर मदन और मोहनलाल ऐसी वीरता दिखाने लगे कि थोड़े समय के लिए क्लाइव कुछ चिन्ता में पड़ गया। मीर जाफर का कही पता न था। नवाब के लश्कर में कुछ फरासीसी और पुर्तगीज भी मौजूद थे और मीर मदन पीठ दिखाने के बजाय आगे बढ़ता आ रहा था। पर क्लाइव का सौभाग्य कहिए या सिराजुद्दौला का दुर्भाग्य, तीन बजे के करीब मीर मदन के पास तोप का ऐसा गोला जा गिरा जिससे उसकी एक जाघ ही जाती रही।

मीर मदन के मरते ही सिराजुद्दौला इतना घबरा गया कि बहुत बुलाने पर जब मीर जाफर उसके पास आया तब उसने अपनी

---

\* यह क्लाइव का खिताब था जो दक्षिण में उसे मुहम्मद अली से मिल चुका था।

† “मुताखरीन।”

पगड़ी उतार कर उसके सामने रख दी और अपने दोपों के लिए पश्चात्ताप प्रकट कर उससे क्षमा-भिक्षा मागने लगा। मीर जाफर अतः करण से क्षमा-प्रदान करने वाला न था। दुश्मन को दाव पर चढ़ा देख उसने इतना ही कहा कि “आज और लड़ने से लाभ के बदले अपनी हानि होगी। कल की लड़ाई का भार मैं अपने ऊपर लेता हूँ और यह भी वादा करता हूँ कि अगर अगरेंजो ने रात को छापा मारा तो उसका जवाब मैं दे दूँगा।” मोहनलाल उस समय भी वीरतापूर्वक लड़ रहा था। उसने सिराजुद्दौला को कहलाया कि लड़ाई मुलतवी मत कराइये, अपने लिए इसका नतीजा बहुत ही बुरा होगा। सदेह और भय के बीच सिराजुद्दौला दुविधा में पड़ गया, पर अन्त में उसने मीर जाफर की ही सलाह मान ली और लड़ाई बंद कर देने की आज्ञा दे दी। सैनिकों ने इसका अर्थ यह लगाया कि अपनी हार हो चुकी और मैदान छोड़कर भाग पड़े। ऐसी भगदड़ मची कि कोई किसी के रोकें न रुक सका और सिराजुद्दौला स्वयं साँडनी पर सवार हो मुर्शिदाबाद भाग गया।

पलासी की लड़ाई को लड़ाई कहना उपहासात्मक अत्युक्ति है। मीर जाफर, दुर्लभराम और खुदादाद लुत्फ खा जैसे लोगों को सेनापतित्व प्रदान कर वहाँ भेजना या अपने साथ ले जाना सिराजुद्दौला का ही काम हो सकता था। उसकी सेना में १५,००० घुड़सवार और ३५,००० पैदल थे। इनमें कई हजार सैनिक ऐसे थे जो मोहनलाल, मीर मदन, स्वाजा हादी अली खा आदि सरदारों के इशारे पर सिर से खेल जाने वाले थे। उसके साथ चालीस-पचास तोपें थी और पुर्तगीजों के अलावा पचास-साठ फरासीसी तोपची थे। अगर क्लाइव की बात मान भी ली जाय कि तीन बजे तक नवाब के

५०० जवान खेत आ चुके थे तो भी यह स्वीकार नहीं हो सकता कि उसकी स्थिति निराशाजनक हो चली थी। उस दिन लड़ाई जीतने की आशा किसी ने त्याग दी थी तो क्लाइव ने। वह रात को छापा मारने का विचार करने लगा था। फिर भी एक मीर मदन के मरते ही सिराजुद्दौला इतना वदहवास हुआ कि जो परिस्थिति अनुकूल थी उसे प्रतिकूल बना कर अपनी हार करा ली। यह काम भी उसी का हो सकता था।

दूसरे ही दिन सुबह आठ बजे मुशिदावाद पहुचकर सिराजुद्दौला ने मसूरगज महल में बचे-खुचे सरदारों को बुलवाया और कहा कि मेरी जान बचाने वाले अब आप ही लोग रह गये हैं। पर कोई तरफदार या मददगार न निकला। उसके ससुर तक ने उसके रोने-धोने पर ध्यान न दिया। इस आशा से कि जो काम उसके आंसू नहीं कर सके थे वह काम उसके रुपये कर सकें, सिराजुद्दौला ने अब अपना खजाना खुलवा दिया और धन लुटाने लगा। पर इससे उसको कुछ सहानुभूति मिली भी तो गाढ़े के सगी न मिले। सब से निराश हो कर उसने रात को भगवानगोला में नाव पर सवार हो, 'पटने' की राह ली। साथ जाने वालों में उसकी बेगम लुत्फुन्निसा और कुछ नौकर-चाकर थे। थोड़ा धन भी पास था। "मुताखरीन" में लिखा है कि यहाँ भी उसने बड़ी गलती की। पहले उसका विचार खुशकी की राह राजमहल भाग जाने का हुआ था। अगर उसके अनुसार कार्य किया होता और जो सरदार मीर जाफर से मिले हुए न थे उन सब को कहला दिया होता तो कुछ घंटों के भीतर ही कई हजार आदमी उसके साथ हो जाते और कम से कम तनहाई में उसे गिर-फ्तार होना न पड़ता।



सिराजुद्दौला ने पलासी जाने से पहले ही मो० ला को बुलावा भेज दिया था। भूल उसने यह की थी कि बुलावे के साथ ला को कोई हुडी न भेज कर पटने के दीवान पर एक परवाना भेज दिया था जिससे ला को राहखर्च के लिए रुपये कुछ देर से मिले सके थे। ला घावा मार कर राजमहल पहुँचा भी तो सिराजुद्दौला के गिरफ्तार हो जाने के कुछ घंटे बाद\*।

सिराजुद्दौला को मालदह के पास पहुँचने पर मालूम हुआ कि नाव नजीरपुर से आगे नहीं जा सकती थी, इसलिए वही उतर पड़ा। घाट से दानाशाह पीरजादे के घर गया। “रियाजुस्सलातीन” में लिखा है कि सिराजुद्दौला किसी समय दानाशाह को कुछ नुकसान पहुँचा चुका था और बदला लेने के विचार से उसने इसके पहुँचने की खबर राजमहल के फौजदार के पास भेज दी। इसने अपने सिपाही भेजे और सिराजुद्दौला को सस्त्रीक गिरफ्तार करा लिया। लत्फुन्निसा का जर-जेवर मीर कासिम ने छीन लिया। दोनों हिरासत में मुर्शिदाबाद भेज दिये गये और वही २ जुलाई को, मीर जाफर के बेटे मीरन के हुक्म से सिराजुद्दौला मार डाला गया। कहना चाहिए कि वह अपनी भयकर भूलों का शिकार हो गया।

\* मेजर कूट ने ला का पीछा किया, पर उसे पकड़ न सका। ला वक्तर होता हुआ कर्मनाशा पार भाग गया।

† मीर जाफर उस समय नया खाकर सो रहा था। “रियाजुस्सलातीन” में लिखा है कि सिराजुद्दौला को मार डालने की सलाह अंगरेजों ने तो दी ही थी, जगत्मेठ ने भी इस पर जोर दिया था।

(३)

मीर जाफर लडाई के दिन अगरेजों की ओर से खुले मैदान न लड़ सका था, इसलिए सिराजुद्दौला के भागते ही उसे क्लाइव से चार आखें करने का साहस न हो सका। दूसरे दिन जाकर उससे मिला। इससे पहले ही क्लाइव उसे लिख चुका था कि "जीत आपकी हुई है, मेरी नहीं। मेरी ओर से आपको वधाई है। जितना शीघ्र हो सके आप आ जाय तो अच्छा। कल ही हम लोग यहाँ से रवाना होंगे। आशा करता हूँ कि आपको नवाब घोषित करने का सौभाग्य मुझे प्राप्त होगा।" फिर भी मीर जाफर डरते डरते उसके पास गया। क्लाइव के आलिङ्गन करने पर ही उसके दिल की घड़कन बन्द हुई, सूखा हुआ चेहरा फिर हरा हुआ। उसी दिन पलासी से चलकर वह मुर्शिदाबाद पहुँच गया। सिराजुद्दौला उस समय अपने महल में ही था, पर मीर जाफर से यह न बन पड़ा कि मसूरगज जाकर उसे गिरफ्तार करा ले। इसका कारण यह था कि उस समय क्लाइव साथ न था। कुछ इन्तजाम करने के लिए वह पीछे ही रह गया था।

पर क्लाइव से पहले ही वाट्स और वाल्श रुपया वसूल करने के लिए मुर्शिदाबाद पहुँच गये थे और खजाने की तलाशी कराने लगे थे मीर जाफर, दुर्लभराम को कर्ता-धर्ता बना चुका था और दुर्लभराम को खजाने में कुल एक करोड़ चालीस लाख रुपये मिले थे। वाट्स और वाल्श को विश्वास न हुआ कि सिराजुद्दौला उतना ही छोड़ गया था और दुर्लभराम सच बोल रहा था। २६ जून को उन दोनों ने क्लाइव को लिखा कि —

“आज सुबह हमने नवाब से मुलाकात की। पूरे दो घंटे तो

दरबार की रसम खतम होने में लगे । उसके बाद नवाब और दुर्लभराम हमें अलग ले गये । वजाय इसके कि दुर्लभराम हमें जगत्सेठ से रुपये दिला देता, वह वाते बना कर हमें यह विश्वास दिलाने की चेष्टा करने लगा कि खजाची से पूछ-ताछ कर चुका था, खजाने में वस एक करोड़ चालीस लाख रुपये मौजूद थे और जगत्सेठ ढाई-तीन करोड़ दे नहीं सकते थे । वस्तुस्थिति न जानने के कारण, हम उसकी बातों का खडन करने में असमर्थ थे । हमने यह प्रस्ताव किया कि हम मोहनलाल से बातें कर लें और फिर उसे सावुतजग\* के पास ले जाय । पहले तो दुर्लभराम ने कुछ आना-कानी की, पर अन्त में हमारा प्रस्ताव स्वीकार कर लिया । हमने उससे पूछा कि आप और मानिकचन्द कर्नल के पडाव पर जाने वाले हैं या नहीं ? उसने कहा कि जब तक यह मामला तै नहीं हो जाता, मैं तो कहीं नहीं जा सकता ।

“थोड़े से शब्दों में हम कहे तो कह सकते हैं कि दुर्लभराम की नीति डधर-डधर करने और धोखा देने की है । हमारा विश्वास है कि जब तक वह प्रधान मन्त्री रहेगा, एक हिन्दू की स्वभावज कुटिलता से हमारे मार्ग में रोड़े ही अटकाता रहेगा । अच्छा होगा कि आप अमीचन्द से पूछें कि नवाब के धन के सम्बन्ध में उसका अपना अनुमान क्या है । उसने मि० वाट्स से कहा था कि, ‘मुझे मालूम है कि नवाब का धन महल में कहा कहा छिपा पड़ा है ।’ इसमें तो सदेह की गुजाइश ही नहीं कि धन छिपाया हुआ है और वह भी कई जगह । अगर अमीचन्द वैसा स्वार्थी न होता तो इस मौके पर यहां बहुत ही उपयोगी हो सकता था ।

---

\* कलाइव ।

“आज जोरो की वर्षा हो रही है, इसलिए मोहनलाल को साथ लेकर हम दोनों खाना नहीं हो सकते । कल सुबह खाना होगा । मानिकचन्द और जगत्सेठ के भाई आने वाले हैं । उनसे बहुत सी बातें मालूम हो सकेंगी । महाराज स्वरूपचन्द आ ही तो गये । इसलिए हम इस पत्र को यही समाप्त करते हैं ।”

उस समय तक क्लाइव कासिमबाजार पहुँच चुका था । उसने २८ जून को मुर्शिदाबाद जाकर मीर जाफर और जगत्सेठ से मिलने और कई विषयों के सबब में निर्णय करने का विचार किया । पर २७ जून को ही जगत्सेठ ने उसे रजीतराय के द्वारा यह कहलाया कि “दुर्लभराम और कासिम हुसैन खा ने रात यह मन्त्रणा की कि जब आप नवाब से मिलने आवे तब आपको मार डाला जाय । अगर आप खाना हो चुके हो तो बीमारी का बहाना कर लौट जाय । मैं कल सुबह आकर मिलूँगा । आप इस मन्त्रणा के सम्बन्ध में किसी से एक भी शब्द न कहें । नवाब ने रुपये-जवाहरात चुपचाप गोदागारी भिजवा दिये हैं । और कोई बात मालूम होगी तो मैं आपको उसकी सूचना भेज दूँगा ।”

यह संदेश मिलने पर क्लाइव ने अपनी यात्रा स्थगित कर दी और २८ जून के बजाय २९ को मुर्शिदाबाद गया । ३० जून को उसने लिखा .—

“कल प्रातःकाल मैंने नगर में प्रवेश किया और नवाब के महल के पास ही मुरादबाग में जाकर डेरा डाला । मेरे साथ २०० यूरोप के और ३०० इस देश के सिपाही थे । तीसरे पहर मीर जाफर का बेटा मुझे दरबार में ले गया । मैंने देखा कि मीर

जाफर संकोचवश अभी मसनद पर बैठे न थे । मैंने उन्हें बैठाया और नवाब नाजिम को सलाम किया । फिर दरवारी वधाइयाँ और नजर देने लगे । काम-काज की बातें करने का अवसर न था । मैंने उन लोगो से इतना ही कहा कि 'सरकार से लड़ना अगरेजो का उसूल न होते हुए भी हमें सिराजुद्दौला से इसलिए लड़ना पड़ा कि वह अपनी बात पर कायम न रह कर सधि-भग करने और फरासीसियो के द्वारा हमारी हस्ती मिटवाने की वदिश वाधने लगा था । ईश्वर की इच्छा से वह पराजित हो चुका । अब उसकी जगह जो नवाब हुए हैं उनके गुणो को देख कर यह आशा होती है कि उनकी छत्रच्छाया में सर्वत्र शान्ति बनी रहेगी और प्रजा को किसी प्रकार का कष्ट न होगा । हम लोग राज-काज में किसी प्रकार का हस्तक्षेप करना नहीं चाहते । जो कुछ होगा नवाब के ही इच्छानुसार । जब तक उन्हें हमारी आवश्यकता है, हम आजापालन के लिए यहा रहेंगे, आवश्यकता पूरी होते ही हम कलकत्ते लौट जायेंगे और वाणिज्य-व्यपार करने लगेंगे । आखिर हम व्यापारी हैं और एकमात्र व्यापार के उद्देश से यहा आये हुए हैं ।'

इसके बाद क्लाइव लिखता है —

"कल ही मेरे मुरादवाग लौटने पर जगत्सेठ मिलने आये । देर तक उनमें बातें होती रही । बंगाल, बिहार और उड़ीसा में, घन और प्रभाव की दृष्टि से, उनका स्थान सब से ऊँचा है । दिल्ली-दरबार में भी उनकी बड़ी प्रतिष्ठा है । उनसे बातें कर मैं इस नतीजे पर पहुँचा कि इस मामले को निवटाने वाला उनसे योग्य व्यक्ति कोई हो नहीं सकता था । लेहाजा जब आज सुबह नवाब

मुझसे मिलने आये तब मैंने उनसे कहा कि आप बराबर जगत्सेठ की सलाह से काम किया करे। उन्होंने फौरन यह बात मान ली और कहा कि 'खजाने में जो रुपया है वह मेरी आशा से इतना कम है कि आपका पावना अदा करना और सरकार के जरूरी खर्च के लिए भी कुछ रखना संभव नहीं, अगर जगत्सेठ हम दोनों के बीच के मामले का तस्फिया कर दें तो अच्छा हो।' मैंने यह प्रस्ताव सहर्ष स्वीकार कर लिया। नवाब के मन्त्री काफी रुपये पर हाथ मार चुके हैं, इसमें तो मुझे सदेह न था, पर मेरे लिए ऐसे मामले की तहकीकात करना बहुत मुश्किल था। मैंने कहा कि इससे अच्छा रास्ता और हो ही नहीं सकता।"

मीर जाफर और क्लाइव जगत्सेठ के घर गये। उनके साथ दुर्लभराम, मीरन, अमीचन्द, वाट्स और स्क्राफ्टन भी गये। जिस कमरे में जगत्सेठ से बातें होने वाली थी उसमें अमीचन्द न जा सके। उन्हें कही बाहर ही बैठने को कहा गया। मीर जाफर और क्लाइव की बातें सुन कर जगत्सेठ ने जो फैसला किया उसके बारे में क्लाइव ने लिखा कि —

"जगत्सेठ के निर्णय के अनुसार अगरेजों का जो कुछ पावना है उसका आधा तो उन्हें इसी समय मिल जायगा और बाकी आधे को तीन साल में चुकाने के लिए तीन ही किस्तें होगी। जो रकम हमें इस समय मिलेगी उसका दो-तिहाई तो नकद होगा और एक-तिहाई जवाहरात और माल-असबाब में। खजाने की हालत देखते हुए और यह जानते हुए कि सैनिकों का वेतन चुकाने के लिए नवाब के पास भी कुछ बचना आवश्यक ही है, मुझे तो लगता है कि जगत्सेठ ने जो फैसला किया वह मेरी अपनी आशा से भी परे था।

“पर दीवान दुर्लभराम को भी सन्तुष्ट करना था। आगे इससे बात बात में काम पड़ने वाला है। मैंने उसे पांच फी सदी कमीशन\* देना मजूर कर लिया और इसे गैर-मुनासिव न समझा। रह गई जगत्सेठ की अपनी बात। उन्होंने कहा कि फरासीसियो को हमारी कोठी ने जो कर्ज दिया था उसमें से हमारे सात लाख रुपये वसूल न हो सके, अब हम उनके सर्वनाश में सहयोग देने जा रहे हैं, इसलिए हमारी अपनी रकम डूब जाने का डर है। मैंने उनसे यह तै किया कि अगर कमिटी को कोई आपत्ति न हुई तो फरासीसियो का मुफत्सल में जो कुछ माल-असबाब होगा आपको दे दिया जावेगा और अगर उससे भी कर्ज न पट सका और फरासीसियो से वसूल न हो सका तो बाकी रकम चुकाने की जिम्मेवारी कपनी पर रहेगी। इस पर उन्होंने अपनी ओर से यह आश्वासन दिया कि ‘मुझसे जो मदद या सिफारिश हो सकेगी करने को बराबर तैयार रहूँगा। नवाब मीर जाफर के लिए दिल्ली से सनद मगवा दूँगा; कपनी के पक्ष में वहाँ जो कुछ भी कहना आवश्यक होगा कहला दूँगा और अगर उसे कभी किसी फरमान की जरूरत पड़ी तो दिला दूँगा। नवाब को जगत्सेठ ने यह सलाह दी कि अलीवर्दी खा के समय के अधिकारियों को आप फिर अपनी अपनी पुरानी जगह दे दें।”

जब जगत्सेठ अपना निर्णय सुना चुके और उसे सुन कर क्लाइव गद्गद् हो चुका—जब क्लाइव दुर्लभराम को कमीशन देने और जगत्सेठ का पावना चुकाने का वादा कर चुका—जब जगत्सेठ

---

\* जो रकम कपनी को और व्यापारियों को हर्जाने के रूप में मिलने वाली थी उस पर।

क्लाइव को आश्वासन और मीर जाफर को सदुपदेश दे चुके तब क्लाइव का ध्यान अमीचन्द की ओर गया और उसने स्क्राफ्टन से यह कहला कर उनकी मोहनिद्रा दूर करा दी कि 'लाल सधि-पत्र नकली था और आपको एक भी पैसा मिलने वाला नहीं'। यह सुनते ही अमीचन्द बेहोश हो गये। अगर किसी नौकर ने उस समय उन्हें न सभाला होता तो जहा कलेजा दो टूक हो चुका था, वहा सिर भी फूटे बिना न रहता। पालकी पर वह अपने घर तो पहुँचा दिये गये, पर उस दिन के बाद जब तक जीवित रहे, विक्षिप्त-से बने रहे \*। क्लाइव की प्रशंसा के पुल बांधने वाले अगरेज इतिहास-कारों को भी स्वीकार करना पडा है कि उसने अमीचन्द के साथ जो कुछ किया उससे उसका नाम सदा के लिए कलकित हो गया।

२ जुलाई को क्लाइव ने मद्रास की सेलेक्ट कमिटी को एक पत्र लिखा जिसमें मीर जाफर से होने वाली सधि से ले कर सिरा-जुद्दौला के मारे जाने तक सारी घटनाओं का उल्लेख था और यह भी सूचना थी कि "अब तक नवाब के जासूस कटक होकर पत्र भेजने में विघ्न-बाधा पहुँचाते रहे हैं, पर अब यह कठिनाई हल हो जायगी। इस पत्र को आप तक पहुँचवाने का भार जगत्सेठ अपने ऊपर ले चुके हैं।"

---

\* फिर भी ७ अगस्त १७५७ को क्लाइव मुशिदाबाद से लंदन की सेलेक्ट कमिटी को लिखता है—“अमीचन्द ने वाट्स से हिलमिल कर अच्छा काम किया था, पर बाद मुझे इस बात का पता चला कि वह बड़ा ही स्वार्थी और कुचक्री था। इसलिए मैंने उसे तीर्थयात्रा कर आने की सलाह दी। अगर नियंत्रण भें रखा जा सके तो वह बहुत ही उपयोगी सिद्ध हो सकता है। उसकी विलकुल उपेक्षा करना ठीक नहीं”।



१ जुलाई को ही नावो पर रुपये का लदाव शुरू हो गया।  
 २ जुलाई को क्लाइव ने फोर्ट विलियम की सेलेक्ट कमिटी को लिखा कि 'दो दिन में यहाँ से ७५ नावे खाना होने वाली हैं। प्रत्येक नाव पर एक लाख रुपये एक बड़े सट्टक में होंगे।' इस ७५ लाख\* का व्यौरा उसने यह भेजा था —

कंपनी को ३३½ लाख

फौजों को और कौंसिल के सदस्यों को १६½ लाख

गोरे व्यापारियों को १६½ लाख

'काले' व्यापारियों को ९ लाख

जोड़

७५ लाख

कलकत्ते जाने वाले रुपये ७५ सट्टकों की जगह ७०० पेटियों में भरे गये और इनके लिए ७५ की जगह १०० नावों का वेडा बनाया गया। ७ जुलाई तक ये रुपये कलकत्ते पहुँच भी चुके थे। नदिया (नवद्वीप) तक पहुँचाने के लिए इनके साथ मुर्शिदाबाद से सिपाही भेजे गये थे। आगे की मजिल कंपनी की नौ-सेना की देख-रेख में तै हुई। "नावों पर झंडे फहरा रहे थे, विजय-दुधुभी

\* मीर जाफर के साथ जो संधि और समझौता हुआ था उसके अनुसार अंग्रेजों को सब मिला कर २ करोड़ २९ लाख मिलने वाले थे। इसका आधा हुआ प्रायः १ करोड़ १४ लाख और जगत्सेठ के निर्णय के अनुसार इमशान दो-तिहाई (नरुद) हुआ प्रायः ७५ लाख।

† पलामी के युद्ध में क्लाइव के साथ प्रायः १००० गोरे और २००० 'काले' सैनिक थे जिनमें प्रायः २२ मारे गये थे और ५० घायल हुए थे। पर मीर जाफर से मिलने वाली रकम का एक हिस्सा उन सैनिकों को भी मिला जो कलकत्ते में ही रह गये थे।

बज रही थी।” क्लाइव के मित्र और समसामयिक इतिहासकार ओर्मी ने लिखा है कि इससे पहले इतनी बड़ी रकम अगरेजों को कही हाथ न लगी थी।

समाचारपत्र न होते हुए भी, पलासी की लड़ाई का नतीजा २५ जून को ही कलकत्ते के अगरेज नागरिकों को मालूम हो चुका था, और यह भी मालूम हो चुका था कि सधिपत्र के अनुसार कपनी को, उसके अधिकारियों को, सैनिकों को और व्यापारियों को नये नवाब से क्या मिलने वाला था। यह समाचार मिलते ही अगरेज जाति का कलेजा बल्लियों उछलने लगा था, आनन्द के अतिरेक से लोग खुले आम नाचने-गाने लगे थे, बूढ़ों में भी बचपन-सा और परहेजगारों में भी बदमस्ती-सी आ गई थी। जब लूट के धन के साथ नावें कलकत्ते पहुँची और सुख-स्वप्न सत्य में परिणत हो गया तब तो वहाँ लोगों के हर्ष का पारावार न रहा और वे आपे से और भी बाहर हो गये। जो रकम सोना-चादी और जवाहरात के रूप में मिलने वाली थी, ३० अगस्त तक वह भी प्रायः मिल गई और अगरेजों का हिसाब चुकता होने में कुल ५८४,९०५ रुपये बाकी रह गये। ओर्मी लिखता है कि दुर्लभराम का कमीशन भी उसे मिल गया।

पर मीर जाफर सधिपत्र के अनुसार कपनी को जो कुछ देने के लिए प्रतिज्ञाबद्ध था, उसके अलावा भी उसे क्लाइव को और दूसरों को बहुत कुछ देना पड़ा। इस सम्बन्ध में मतभेद है कि किसको कितना मिला। पर क्लाइव के अपने बयान के आधार पर ही हम यह कह सकते हैं कि पुरस्कार के रूप में उसको १६ लाख, वाट्स को ८ लाख और मेजर किलपैट्रिक को ३ लाख

रुपये मिले। कौंसिल के सदस्य, सेनापति या सेना-नायक की हैसियत से उन्होंने जो जो कुछ पाया वह इसके अतिरिक्त था। कपनी के प्रमुख अधिकारियों में सब मिला कर किसको कितना मिला इसकी तफसील यह थी —

नाम	रुपये
क्लाइव	२,०८०,०००
वाट्स	१,०४०,०००
किलपैटिक	५४०,०००
डेक (क)	२८०,०००
मैनिंगहम (ख)	२४०,०००
वेचर	२४०,०००
वाल्श (ग)	५००,०००
स्क्राफ्टन	२००,०००
लुशिंग्टन (घ)	५०,०००
ग्रांट	१००,०००
रिचार्ड पर्वस	१००,०००
विलियम फ्रैकलैंड	१००,०००
विलियम मैकेट	१००,०००
पीटर ऐमियट	१००,०००
टाम्स वीडम	१००,०००
	<hr/> ५,७७०,०२० रुपये

(क) यह उन समय गवर्नर था।

(ख) अंगरेजों के फोर्ट विलियम छोड़ कर भाग जाने पर, उनकी विपत्ति का समाचार इसी ने मद्रास पहुँचाया था। अब इसे ऊँचा पद भी मिला।

(ग) क्लाइव का नेफ्रेटरी।

(घ) जाली मंघिपत्र पर वाट्स के दस्तखत बनाने वाला।

वाट्सन नौ-सेनापति तो था ही, सेलेक्ट कमेटी के सदस्य की हैसियत से भी कुछ पाने का हकदार था, पर उसे अपने हिस्से के लिए और सदस्यों से लडना-भगडना पडा। मीर जाफर ने उसके लिए उपहार के रूप में एक हाथी, दो घोड़े, खिलअत और विविध रत्नों से जटित कलगी आदि भेज कर उसे विशेष रूप से सम्मानित किया, जिस पर वाट्सन\* ने उसे धन्यवाद देते हुए लिखा कि आपने अपनी उदारता से मेरी जाति का जो उपकार किया है उसके लिए वह चिर-कृतज्ञ रहेगी। वाट्सन ने नकली सधिपत्र पर स्वयं तो दस्तखत नहीं किये थे, पर सब कुछ जानते हुए भी उसने क्लाइव की जालसाजी पर कोई आपत्ति नहीं की थी।

कुछ समय बाद जब क्लाइव को मीर जाफर से पुरस्कार लेने के लिए पार्लमेन्ट की एक कमिटी के सामने कैफियत देनी पड़ी तब उसने अपनी सफाई में यही कहा “कि उस समय मैं चाहता तो नवाब से और दूसरो से कई लाख-करोड ले सकता था और कंपनी के सचालक मुझसे वह धन छीन भी न सकते थे। मैं हैरान हूँ तो इस बात पर कि जहाँ मैं इतना अधिक ले सकता था वहाँ मैंने इतना कम क्यों लिया।”

दुर्लभराम ने जो धन बताया था उसके अलावा भी कुछ धन खजाने में नहीं, तो और कहीं जरूर था। कुछ तो मीर जाफर और मीरन दबा कर बैठ गये थे, कुछ राजकोष विभाग के अधिकारी हड़प चुके थे। इस सम्बन्ध में “मुताखरीन” के अनुवादक ने जो बातें लिखी हैं वे बिलकुल निराधार नहीं जान पड़ती। यह फरासीसी होते हुए भी मुसलमान बन चुका था और फारसी-

---

\* १६ अगस्त को वाट्सन की मृत्यु हो गई।

अगरेजी का ज्ञाता होने के कारण एक ही साल बाद क्लाइव का दुभाषिया\* हो गया था। सुनी सुनाई बातों के आधार पर वह लिखता है —

“जिस समय वालश खजाने में गया उस समय उसके साथ वाट्स, लुशिंग्टन, दीवान रामचन्द और मुशी लवकिशन भी थे। खजाने में १ करोड़ ७६ लाख रुपये चादी के सिक्कों में और ३२ लाख रुपये अर्गफियो में थे। इनके अलावा दो पेटियों में सोने की सिल्लियां थी, चार में रत्नजटित आभूषण थे और दो में कुछ छद्मे नगीने थे। पर यह खजाना बाहर वाला था। उसके अलावा एक खजाना अतपुर में भी था, जिसमें कहा जाता था कि आठ करोड़ रुपये थे। यह रकम मीर जाफर, अमीर बेग खां, रामचन्द और लवकिशन (नवकृष्ण) ने आपस में बांट ली थी। रामचन्द और लवकिशन को जो कुछ दिया गया वह उनका मुहंसी देने के लिए। जनश्रुति यह थी कि क्लाइव को जो हिस्सा मिलता उस पर इन दोनों ने हाथ मार लिया। १७५८ में रामचन्द को कुल साठ रुपये माहवार मिलते थे। पर दस बरस बाद वही नकद और हुण्डियों को मिला कर ७२ लाख रुपये छोड़ कर मरा। इसके अलावा कुछ संपत्ति भी थी। सोने के ८० और चादी के ३२० बड़े कलश थे। १८ लाख रुपये की जमीन थी और २० लाख रुपये के जवाहरात। सब मिला कर उसकी हैसियत सवा करोड़ रुपये की बताई गई थी। यह सच है कि रामचन्द बाद में बान्सीटार्ट का दीवान हुआ था, पर बान्सीटार्ट स्वयं नौ-दम लाख रुपये में ज्यादा न कमा सका था। वारेन हेस्टिङ्स बान्सीटार्ट का

---

\* क्लाइव, हेस्टिङ्स आदि का खुशामदों टट्टू भी।

सहकारी था, पर उसे भी इंग्लैण्ड में गुजर-बसर करने के लिए दस हजार रुपये आगा वेद्रास (खोजा पिट्रस) से उधार लेने पड़े थे । यह कर्ज उसने पदोन्नति होने और मद्रास लौटने पर दस बरस बाद चुकाया । जहा वान्सीटार्ट और हेस्टिंग्स सर्व-अधिकार-सपन्न होते हुए भी इतना कम कमा सके थे वहा रामचन्द के पास सवा करोड की धन-संपत्ति कहा से आ गई थी ? वास्तव में यह क्लाइव का हिस्सा था जिसे उसने अपनी जेब में डाल लिया था । लवकिशन भी क्लाइव के समय में रामचन्द की ही तरह साठ रुपये माहवार पर नौकरी करता था, पर अपनी माता के श्राद्ध पर उसने नौ लाख रुपये खर्च किये थे । मीर जाफर की बीवी मुन्नी बेगम के पास तो आज भी करोडों रुपये हैं । यह रकम भी उसे उसी अवसर पर मिली होगी ।”

मुर्शिदाबाद का खजाना खाली हो जाने के दो पहलू थे । जो धन मीर जाफर और मुन्नी बेगम या रामचन्द जैसे कारिन्दे दबा कर बैठ गये वह आखिर इसी देश में रहने वाला था, पर जो धन क्लाइव, वाट्स या दूसरे अगरेज उठा कर कलकत्ते ले गये वह इस देश में न रह कर सात समुद्र पार पहुचने वाला और बगाल को कगाल कर इंग्लैण्ड की सुख-समृद्धि बढ़ाने वाला था । १७५७ से वह घटनाचक्र<sup>६</sup> चलने लगा जिसका नाम एक ओर तो “बगाल की लूट” है और दूसरी ओर इंग्लैण्ड की औद्योगिक क्रांति को सहायता । पर वह औद्योगिक क्रांति कुछ साल बाद होने वाली थी । बगाल में जो क्रांति अभी अभी हो चुकी थी उसका यह फल तो लोगो ने तत्काल ही देख लिया कि कम से कम डेढ करोड की धन-संपत्ति अगरेज मुर्शिदाबाद से दिन दहाड़े

उठा कर ले गये और जो दरवार में नाक रगड़ते रहते थे वे ही नवाब को नाच नचाने वाले बन गये ।

कहने को क्लाइव ने दरवार में कह दिया था कि अंगरेज तो व्यापारी हैं और व्यापार ही उनका एकमात्र उद्देश है, पर यथार्थ बात और ही थी ।

मुगल राजसत्ता जरा-जीर्ण हो कर कब्र में पाव लटकाये बैठी थी, प्रान्तीय शासक प्रायः स्वतंत्र हो चुके थे । पर इस स्वतंत्रता के पीछे कोई ठोस एकता न थी । वैर-फूट बनी ही रहती—आपस में लडाई-भगड़े होते ही रहते । विदेशियों ने देखा कि अपना मतलब निकालने का यह अच्छा सयोग है और सहायक के रूप में किसी न किसी की ओर होकर स्थिति से पूरा लाभ उठाने लगे ।

इस नये अव्याय का आरम्भ दक्खिन में हुआ जहाँ फरासीसी और अंगरेज प्रतिद्वंद्वी थे । वहाँ झूले के नेतृत्व में विशेष सफलता फरासीसियों ने ही प्राप्त की, पर आड़कट में और अन्यत्र अंगरेजों ने दिवा दिया कि इस प्रतिद्वन्द्विता में वे भी महत्वाकांक्षी थे और फरासीसियों के लिए मैदान साफ छोड़ देना उन्हें स्वीकार न हो सकता था ।

बगाल जाने से पहले क्लाइव मद्रास प्रान्त के अखाड़े में लड़ाई के साथ कूटनीति के भी दाँव-पेच सीख चुका था । झूले कितनी ही बातों का आविष्कारक कहा जा सकता था—जिनमें एक यह थी कि देशी सिपाहियों को विदेशी ढंग से शिक्षित और सुनज्जित कर उन्हीं के उपयोग से इस देश को आसानी से गुलाम बनाया जा सकता था । उसकी नीति-रीति से चल कर उसके

देशवासियो ने दक्खिन मे कुछ समय के लिए अपना सिक्का जमा लिया। पर गुरु गुड और चेला चीनी—इस कहावत के अनुसार अगरेज उनसे भी बाजी मार ले गये और एक दिन देशमात्र के भाग्य-विधाता बन बैठे। पलासी के युद्ध के बाद अगरेजो के लिये व्यापार से ही सतुष्ट रहना असभव था। क्लाइव ने जो कुछ कहा था वह उसके मन की बात से सर्वथा भिन्न था।

जब १७५० मे निजामुल्मुल्क का दूसरा बेटा नासिर जग मैदान में मारा गया तब उसका माल-खजाना लूट कर फरासीसी पुद्दुचेरी ले गये। सोना-चादी और जवाहरात के अलावा उन्हे एक करोड नकद हाथ लगा। पुद्दुचेरी में “रुपये उछलने लगे”। च्छप्ले को नासिर जग के भतीजे मुजफ्फर जंग ने कृष्णा नदी के दक्षिण के इलाके में अपना नायब नियुक्त किया। फ्रेंच कपनी को उससे जो जागीर मिली उसकी आय प्रायः साढे तीन लाख रुपये थी। पर मुजफ्फर जग को इतना भी विश्वास न था कि वह सही सलामत हैदराबाद पहुच सकेगा। इसलिए उसने फ्रेंच सेनापति बुशी को साथ चलने को कहा और इसके लिए उसे चार लाख रुपये इनाम के तौर पर दिये, हालांकि वह रास्ते में ही मार डाला गया। इसके बाद फरासीसियो ने नासिर जग के भाई सलाबत जग को गद्दी पर बिठाया और उससे प्रायः ३१ लाख की आय के कई इलाके हासिल किये। सब मिला कर उनकी आय अब ४२ लाख के करीब हो चली। दक्षिण में फरासीसी जो कुछ कर चुके थे वह पथ-प्रदर्शन-मात्र था। अगरेज उस पथ पर चलते हुए और भी दूर पहुचने वाले थे।

जैसे सलाबत जग फरासीसियो के हाथ मे कठपुतली बन चुका



था, वैसे ही मीर जाफर को अंगरेजों के हाथ में बनना पड़ा। सलावत जग घूँले को “चचा गवर्नर बहादुर” कहा करता था। मीर जाफर क्लाइव को “नूरचश्म” और “बेटा” कहने लगा। पर आलोचक उसे “क्लाइव का गधा” कहा करते थे। उस पर यह व्यग्रवाण पहले पहल उसी के मुहफट मुसाहब मिर्जा शमशेरुद्दीन ने छोड़ा था। दौरे पर कही मीर जाफर और क्लाइव के पडाव आस ही पास थे। उस मुसाहब के नौकरो से क्लाइव के नौकरो की कहा सुनी हो गई, जिस पर क्लाइव ने मीर जाफर से उसकी शिकायत की। मीर जाफर ने उसे बुलवा कर कहा कि मिर्जा, तुम्हे मालूम भी है कि कर्नल क्लाइव कौन है और खुदा ने उन्हे कहा बैठा रखा है ? मिर्जा ने जवाब दिया कि “गरीब निवाज। मैं तो रोज सुबह उठ कर क्लाइव साहब के गधे को तीन बार सलाम करता हूँ, फिर मुझसे यह कब हो सकता है कि मैं सवार की ही शान के खिलाफ कुछ कर बैठूँ ?”

गद्दी पा जाने पर भी मीर जाफर निश्चिन्त न हो सका। अंगरेज उसे सुख-शान्तिपूर्वक राज्य करने देने वाले न थे। उनके लोभ और उनकी भेदनीति के कारण नित नयी समस्याएँ खड़ी होने लगी और मीर जाफर की अयोग्यता उसकी विवशता को अधिकाधिक बढ़ाने लगी। जिन लोगो ने पड़्यंत्र में एक होकर भाग लिया था उनकी एकता उसके सफल होते ही छू-मंतर हो गई और किसी का किसी के प्रति सद्भाव न रहा।

मीर जाफर के अपने स्वभाव में ही कुछ ऐसा परिवर्तन हुआ कि दरबार के दायरे के भीतर भी वह लोकप्रिय न रह सका। इसका विशेष कारण यह हुआ कि जो कभी उदार समझा जाता

था वह अब कृपण बन गया। जो सैनिक पुरस्कार पाने की आशा करते थे उन्हें वेतन मिलना भी कठिन हो गया। किसी मित्र के आक्षेप करने पर, मीर जाफर ने अपनी सफाई में यही कहा “कि जो नदी किसी और की थी वह अब मेरी अपनी हो चली है। पहले जहां मैं खुले हाथों पानी उलीच दिया करता था वहां अब किसी दोस्त को भी कुछ देते मेरी छाती फटने लगती है।” पुराने अधिकारियों में अब कोई भी मीर जाफर का विश्वासपात्र न रहा। पारस्परिक अविश्वास, आशका, सदेह—यही उत्तरोत्तर बढ़ने लगे।

मीर जाफर को क्लाइव का हर बात में हस्तक्षेप करना अखरता था, पर उसमें इतना बल नहीं था कि वह दबी जवान से भी इसका प्रतिवाद कर सकता। मीरन अपने पिता को निरन्तर कोसता और उभाड़ने की चेष्टा करता रहता, पर “क्लाइव के गधे” से कभी दुलत्ती तो क्या, रेकना भी न बन पड़ा।

जगत्सेठ का स्वार्थ कपनी के स्वार्थ से टकराये बिना कब रह सकता था? फिर महताबराय ने उसके बलविस्तार में सहयोग क्यों दिया? उत्तर में दो बातें कही जा सकती हैं। मनुष्य जो कुछ करता है सदा स्वार्थरक्षा की ही दृष्टि से नहीं करता। जगत्सेठ के लिए आत्म-सम्मान भी कोई चीज थी और वह सिराजुद्दौला के रहते सुरक्षित नहीं रह सकता था। सिराजुद्दौला को हटाने के लिए कपनी से सहयोग लेना और उस सहायता का मूल्य चुकाना आवश्यक था। पर यह सब होते हुए भी जगत्सेठ के लिए भविष्य की बातें जान लेना असम्भव था। षड्यंत्र में भाग लेने वालों में कौन जान सकता था कि पलासी के मैदान में ब्रिटिश

राज्य की नींव पडने जा रही थी और इसके फलस्वरूप एक दिन जगत्सेठ का अपना भी सर्वग्रास होने जा रहा था।

कपनी ने पहले सिराजुद्दौला और फिर मीर जाफर पर दबाव डाल कर कलकत्ते में अपनी टकसाल खोल ली। पर इससे महतावराय को अभी कुछ बरसों तक विशेष हानि होने वाली नहीं थी, इसलिए यह उनके स्वार्थ पर कोई प्रबल आघात नहीं कहा जा सकता था। कपनी को बंगाल-बिहार की दीवानी मिलने में भी देर थी। पर महतावराय का माथा ठनकाने वाली कार्रवाई कपनी की ओर से १७५७ में ही शुरू हो गई। पहले जगत्सेठ सरकार को जो कुछ कर्ज देते उसे जमींदारों के नाम परवाने लिखा कर उनसे वसूल कर लेते। अब परवाने जारी होने लगे तो जगत्सेठ नहीं, ईस्ट इंडिया कपनी के हक में। क्लाइव ने इस बात पर जोर देना शुरू किया कि नवाब को जो कुछ देना है उसे कपनी को बर्दवान, नदिया और हुगली के जमींदारों से दिला दे। इसके लिए उसका प्रस्ताव था कि नवाब उनके नाम परवाने भेज दे और वे मुचलके लिख कर यह जिम्मेदारी अपने ऊपर लें। जगत्सेठ को इस पर आपत्ति हुई, विशेष कर इस कारण कि उन जमींदारों से उन्हें स्वयं बहुत कुछ पाना था। इस पर क्लाइव ने धमकी दी कि अगर आपको हमारा प्रस्ताव स्वीकार न हुआ तो अंगरेज आपके दोस्त न रह सकेंगे। जगत्सेठ ने फिर खू भी नहीं की।

राज्यक्रान्ति का एक फल यह भी हुआ कि अपने व्यापार के लिए कपनी को पहले की तरह रुपया उधार लेने की कोई आवश्यकता नहीं। फोर्ट विलियम की सेलेक्ट कमिटी ने अपने सचालको को लिखा था —

“कपनी को यहा माल खरीदने मे जितना रुपया लगाना पडता है उससे जगत्सेठ के निर्णय के अनुसार ही रुपया मिले तो यह कही अधिक होगा। हम यह विज्ञप्ति निकालने जा रहे है कि कपनी के जिम्मे जिसका जो कुछ पावना हो वह १ अक्टूबर से पहले कागज लौटा कर ले ले , अगर न लेगा तो हम उस तारीख के बाद सूद के देनदार न रहेगे। इससे यह लाभ होगा कि कपनी पर इस समय जो बहुत ही भारी बोझ है वह हट जायगा। हमे आशा है कि आपको इस समाचार से प्रसन्नता होगी। हम यह बता देना चाहते है कि जगत्सेठ के निर्णय के अनुसार कपनी को तीन साल तक हर साल १६३ लाख रुपये मिलते रहेंगे। फिर जो माल आप वहा से भेजते जायगे उसकी बिक्री और हुडी-पुरजो से भी अतिरिक्त आय होती रहेगी। हमारा खयाल है कि तीन साल तक तो इस सूबे के माल का दाम चुकाने के लिए आपको चादी भेजने की जरूरत न पडेगी।”

जगत्सेठ ने अपने निर्णय-द्वारा कपनी को जो कुछ दिलाया वह प्रकारान्तर से स्वयं उन्हें हानि पहुंचाने वाला था।

गद्दी पर बैठने के प्राय पाच ही महीने बाद मीर जाफर ने पूर्निया में विद्रोह का दमन करने के बहाने बिहार की यात्रा की : यह बहाना इसलिए था कि इस यात्रा का वास्तविक उद्देश पटने पहुंच कर राजा रामनारायण को पदच्युत करना था।

पर दुर्लभराम की राजभक्ति के सबध मे भी उसे सदेह होने लगा था। उस पर एक अभियोग यह था कि वह सिराजुद्दौला के छोटे भाई मिर्जा मेहदी के पक्ष मे होकर उसे गद्दी दिलाने की फिर में था। वास्तव में यह नौजवान कैदखाने में सिर से कफन

वाधे हुए सड़ रहा था। मीर जाफर के प्रस्थान करते ही मीरन ने, वाप के हुक्म से, दो तख्तों के बीच दबवा कर, इसे ससार से बिदा करा दिया।

पूर्निया में मोहनलाल को कैद कर हाजिर अली अपनी हुकूमत चलाने लगा था। इसका दीवान अचल या अच्छल सिंह था। पर मीर जाफर ने अपनी ओर से पूर्निया का शासक खादिम हुसैन खा को नियुक्त किया और इसे हाजिर अली खा को भगाते देर न लगी। यह मीर जाफर को 'मामू' कहा करता था, यद्यपि यह उसकी बहन का सौतेला बेटा था और 'मामा-भाजा' के घनिष्ठ सम्बन्ध का आधार बहुत ही घृणित बताया जाता था। इससे मीरन की शत्रुता होने ही वाली थी।

पूर्निया से निश्चिन्त होकर मीर जाफर राजमहल से पटने की ओर बढ़ा। क्लाइव भी उसके साथ था। राजा रामनारायण को बड़ी घबराहट हुई। उसकी ओर से जगत्सेठ का "दोस्त और गुमास्ता" गोविन्दमल क्लाइव के पास जाने-आने लगा। उससे कहा कि जब तक आप अभय-वचन नहीं दे देते तब तक रामनारायण यहां आने का साहस नहीं कर सकते। क्लाइव से आश्वासन मिल जाने पर, गोविन्दमल मीर जाफर से मिला और उससे भी वह वचन ले लिया। फिर उसने मीर जाफर के मुशी से बातचीत की और उसे रामनारायण के अनुकूल कर लिया। मुशी ने मीर जाफर से रामनारायण को पत्र-द्वारा अभय-दान दे देने की स्वीकृति ले ली। वास्तव में उस समय मीर जाफर अपनी दिनचर्या के अनुसार भग की तरंग में था और मुशी ने उसे पूरे खत का मजमून पढ़ कर सुनाया भी नहीं। गोविन्दमल खत लिखा कर क्लाइव के पास गया।

घबराओ मत । मैं नवाब और रामनारायण दोनों को पत्र लिख चुका हूँ और मैं पूरी फौज ले कर खाना होने ही वाला हूँ ।” पटने पहुँचने से पहले, क्लाइव मीर जाफर से पच्चीस लाख वसूल कर चुका था और उससे और दस लाख देने का वादा भी करा चुका था । १८ फरवरी १७५८ को क्लाइव ने लिखा कि “सारे उपद्रवों से नवाब को शान्ति मिल गई और वह सुरक्षित हो गया । हमारा यह बड़ा लाभ हुआ है कि राज्य में जो सब से अधिक प्रभावशाली हैं वे हमारे मित्र और सहायक बन चुके हैं । राजाराम, दुर्लभराम और रामनारायण का हमने जिस तरह बारी बारी से साथ दिया है उससे लोगों का हम पर भरोसा हो चला है और सब हमारी मैत्री—हमारे सद्भाव के इच्छुक तथा प्रार्थी हो रहे हैं ।”

इन बातों से एक नतीजा यह निकाला गया है कि जहाँ सिराजुद्दौला हिन्दुओं से द्वेष रखने वाला न था, वहाँ मीर जाफर का दृष्टिकोण साम्प्रदायिक था और वह हिन्दुओं पर विश्वास करने वाला न था । पर यहाँ यह ध्यान में रखने की बात है कि हिन्दुओं और मुसलमानों के बीच अंगरेज आ गये थे और उनका हित इसी में था कि बंगाल-विहार में साम्प्रदायिक एकता न रहने पावे । यह भी ध्यान में रखने की बात है कि मीर जाफर के विरुद्ध लड़ने वाले कानगर खाँ, दिलेर खाँ, कादिर दाद खाँ, गुलाम हुसैन खाँ आदि मुसलमान थे और मीरन का अपना दीवान राजवल्लभ हिन्दू था ।

जब मई सन् १७५८ में क्लाइव मुर्शिदाबाद गया तब दुर्लभराम को भी अपने साथ लेता गया । इस पर मीरन को घोर आपत्ति हुई और उसने नगर का परित्याग कर विद्रोह भी कर दिया ।

बाजार में हड़ताल मनाई जाने लगी और सेठों ने भी काम-काज बन्द कर दिया। पर यह गड़बड़ी दो ही एक दिन रही और अन्त में मीरन को क्लाइव से माफी मागनी पड़ी। हा, यह तै हुआ कि दुर्लभराम को दीवान का पद फिर न दिया जाय।

महीनो (बरसो ?) से वेतन न चुकने के कारण सैनिक अधीर हो गये थे और अगर अगरेज न होते तो वे बगावत किये बिना न रहते। इसके लिए दोषी दुर्लभराम ही बताया गया। इधर उसके और जगत्सेठ के भी बीच मनोमालिन्य हो चला। कारण यह कि नन्दकुमार अब हुगली से मुर्शिदाबाद पहुँच गया था और स्वार्थपरता से दुर्लभराम के विरुद्ध प्रचार करने लगा था। नवाब से जाकर कहता कि अगर दुर्लभराम अपने कर्तव्य का पालन करता तो आपको अर्थाभाव के कारण सकटापन्न होना न पड़ता। जगत्सेठ से जा कर कहता कि दुर्लभराम अपनी जगह बना रहा तो यह विश्वास रखिए कि आप पर आच आये बिना न रहेगी—नवाब चाहे जैसा होगा आपसे रुपया लेकर ही रहेगा। अगस्त में एक ओर मीर जाफर जगत्सेठ को साथ लेकर कलकत्ते के लिए रवाना हुआ, दूसरी ओर सरकार के कहने या इशारे पर कुछ लोगो ने दुर्लभराम का घर घेर कर उस पर बार करना चाहा। अगर स्क्राफ्टन उसे कलकत्ते न भिजवा देता तो उसकी जान न बचती।

जगत्सेठ मीर जाफर के लिए दिल्ली से फरमान मंगा देने का वादा कर चुके थे। पर कुछ महीनो तक वह फरमान न आ सका। दिल्ली में मोलचाल होती रही। जनवरी १७५८ में खबर मिली कि फरमान जारी हो चुका था और मीर जाफर, मीरन\* आदिको

---

\* मीरन का खिताब था नवाब नतीरुलमुल्क सदीक अली खा शहामत जग।

खिताव भी मिल चुके थे। जगत्सेठ ने क्लाइव को इसकी सूचना भेजते हुए लिखा कि आपको भी उमरा का दर्जा मिला है और उसके साथ बड़ा खिताव भी। पर क्लाइव को इतने से ही सतोष न हो सकता था। एक साल बाद उसने जगत्सेठ को लिखा —

“जब आपकी सिफारिश पर मुझे जब्दितुल मुल्क नजीरुद्दौला के खिताव के साथ ६,००० का मनसब मिला था तब मुझे आशा हुई थी कि नवाब से मुझे अपने दर्जे के लायक कोई जागीर भी मिलेगी। पर अबतक मुझे उनकी ओर से इस सम्बन्ध में कोई सूचना नहीं मिली है। आप उनके घनिष्ठ मित्र हैं, इस लिए मैं आपको कष्ट दे रहा हूँ कि आप उन्हें सनद की याद दिला कर मुझे कोई अच्छी जागीर दिला दें।”

इसका क्लाइव को सेठों से फरवरी १७५९ में यह उत्तर मिला—

“आपके कृपापत्र मिले। हमें यह जानकर प्रसन्नता हुई कि आपका स्वास्थ्य अच्छा है और हम इसके लिए ईश्वर को धन्यवाद देते हैं। आपके आज्ञानुसार हमने नवाब से जागीर का प्रस्ताव किया। उन्होंने कहा कि बगाल में तो जागीर देना सरकार ने वन्द कर दिया है, उड़ीसा में इस लायक जमीन ही नहीं। पर आप चाहें तो आप को बिहार में जागीर मिल सकती है। आपका जैसा विचार हो सूचित करें।”

पर कुछ समय बाद जगत्सेठ की सिफारिश पर मीर जाफर ने बगाल में ही जागीर देना मजूर कर लिया।

कंपनी को कलकत्ते के पास जिन गावों की जमींदारी मिल चुकी थी उनका खिराज सरकार को देना पड़ता था। जगत्सेठ ने यह व्यवस्था कराई कि उस रकम का अधिकारी क्लाइव समझा जाय।



४ जून १७५९ को सेठो की ओर से क्लाइव को लिखा गया कि “हमारे कहने पर नवाब ने आपको इसी प्रान्त के भीतर जागीर देना स्वीकार कर लिया है। आप जब फिर यहाँ आयेगे तब आपको इसका पूरा ब्योरा मिलेगा। आप अपने स्वास्थ्य का समाचार भेज कर हमें कृतार्थ करेंगे।”

जब क्लाइव कुछ दिन बाद मुर्शिदाबाद लौटा तब उसकी अगवानी के लिए मीर जाफर, जगत्सेठ और कुछ दरबारी शहर से दो मील आगे गये और जगत्सेठ ने क्लाइव को जागीर-सम्बन्धी खरीता समर्पित किया।

अपने जिस पत्रद्वारा जगत्सेठ ने क्लाइव को जागीर मिल जाने की सूचना दी थी उसी में यह भी लिखा था कि हम सपरिवार तीर्थयात्रा करने बाहर जा रहे हैं और छ सप्ताह बाद मुर्शिदाबाद लौटेंगे। उनके प्रस्थान से पहले ही शाहजादा अली गौहर बिहार-बगाल पर आधिपत्य जमाने के उद्देश से कर्मनाशा नदी को पार कर चुका था। राजा रामनारायण पर यह आरोप पहले ही लग चुका था कि वह अवध के नवाब से मिल कर कोई षड्यन्त्र कर रहा था। अब यह कहा जाने लगा कि उस षड्यन्त्र में जगत्सेठ भी शामिल थे और उन्होंने शाहजादे की आर्थिक सहायता की थी। जब फरवरी १७५९ में महताबराय और स्वरूपचन्द पारसनाथ तीर्थ<sup>०</sup> जाने लगे तब उन्हें छट्ठी के अलावा अपने साथ दो हजोर सिपाही ले जाने की इजाजत मिल जाने पर भी, नवाब ने आज्ञा दी कि न तो वे खुद जायँ और न इन सिपाहियों को ही साथ ले जायँ। पर किसी ने इस आदेश पर ध्यान नहीं दिया। सिपाहियों को सेठो की ओर से यह आश्वासन मिल चुका था कि सरकार के

जिम्मे उनका जो कुछ वेतन बाकी था उसे वह दे देंगे और ऐसी हालत में उन्होंने आदेश सुना भी तो उसे अनसुना कर दिया । तीर्थ-यात्रा कर जून तक जगत्सेठ मुर्शिदाबाद लौट आये और उनके लौटने पर ही नवाब से क्लाइव को वह जागीर मिली । इस बीच में शाहजादा बिहार पर आक्रमण कर चुका था, जिसकी पृष्ठभूमि यह थी —

१७४८ में मुहम्मद शाह रगीले के मरने पर उसका बेटा अहमद शाह दिल्ली के तख्त पर बैठा था । यह १७५५ में तख्त से उतार दिया गया और अघा कर दिया गया । उसके बाद जहांदार शाह का दूसरा बेटा अजीजुद्दीन, आलमगीर सानी के नाम से तख्त पर बैठा । इसकी १७५९ के अन्त में हत्या हुई और कामबख्श का पोता शाहजहा तृतीय\* सम्राट् घोषित किया गया । पर एक वर्ष के भीतर ही यह गद्दी से हटा दिया गया । १७६१ में पानीपत की तीसरी लड़ाई हुई और मराठों को परास्त कर काबुल लौटने से पहले अहमद शाह अवदाली, आलमगीर सानी के लड़के अली गौहर को शाहआलम सानी† के नाम से सम्राट् मनोनीत कर गया ।

प्रभुता के लिहाज से, दिल्ली अपने अतीत की छाया-मात्र रह गई थी । नर्मदा के दक्खिन में ही नहीं, उत्तर में भी प्रान्तीय शासक प्रायः स्वतंत्र हो चले थे । दिल्ली की जो कुछ चलती थी

---

\* शाहजहा सानी (या द्वितीय) रफीउद्दौला को उपाधि थी ।

† १७८८ में एक अफगान ने इसे अघा कर दिया । इसका बेटा अकबर सानी या जो १८०९ से १८३७ तक सम्राट् रहा, और पोता बहादुर शाह सानी जिसे सन् १८५७ के विद्रोह के बाद निर्वासित होना पड़ा ।

वह उसी के इर्द-गिर्द के इलाके में—जिसमें पूरा दोआबा भी शामिल नहीं था। राजपूत तो तटस्थ रहने लगे थे, पर पड़ोसी जाट दिल्ली की गलियों में भी पहुँच जाते और दरबार की दलबन्दी से जो लाभ उठा सकते उठा लेते। रूहेलखंड में रूहेले और दोआबा के दक्षिण भागमें बगश अफगान प्रभावशाली हो चले थे। रूहेलो की राजधानी मुरादाबाद थी और बगश अफगानों की फर्रुखाबाद। अवध का सूबेदार पहले सआदत खा था। १७३९ में उसका भाजा और दामाद अबुल मसूर खा, सफदर जग के नाम से, उसका उत्तराधिकारी हुआ। यह शीआ था, इसलिए भी इसकी सुन्नी अफगान पड़ोसियों से नहीं बनती थी। मराठों की सहायता से फर्रुखाबाद को तहस-नहस कर सफदर जग ने बगश अफगानों का आधा राज्य उन्हें दे दिया। यमुना से उत्तर मराठों ने इससे पहले कोई इलाका हासिल नहीं किया था। सफदरजग ने इलाहाबाद-प्रान्त को भी अवध में मिला लिया। १७५४ में उसकी मृत्यु होने पर उसका बेटा शुजाउद्दौला अवध का नवाब हुआ। शाहजादा अली गौहर (भावी शाहआलम सानी) और शुजाउद्दौला के नाम हमें आगे भी मिलने वाले हैं।

इस देश पर, पश्चिमोत्तर दिशा से कई आक्रमण इधर अहमद शाह अबदाली या दुर्रानी नामक अफगान-द्वारा हुए। पहला १७४८ में, दूसरा १७४९ में, तीसरा १७५१ के अन्त में। तीसरे आक्रमण के फलस्वरूप दुर्रानियों को पंजाब और मुलतान मिल गये। चौथा आक्रमण १७५६ में हुआ और १७५७ की जनवरी में दुर्रानी ने दिल्ली पहुँच कर शहर को लूटपाट से और भी खोखला कर दिया। इस यात्रा में उसने मथुरा जाकर वहाँ बहुसंख्यक “निरस्त्र हिन्दू

## जगत्सेठ

यात्रियों का कत्ल कराके इस्लाम के प्रति अपनी अनुरक्ति-भक्ति प्रदर्शित की \*।” इसके बाद उसकी चढाई १७५९ में मराठों को दड देने के उद्देश से हुई और उसी के अन्त में १४ जनवरी १७६१ को पानीपत के पास वह महासंग्राम हुआ जिसका उल्लेख ऊपर हो चुका है ।

इन लड़ाइयों के अलावा दिल्ली-दरबार में भी विभिन्न दलों के बीच दगल होते ही रहते थे । बल्कि दलबन्दी पहले से भी जोरो पर थी । कभी ईरानी दल जीतता तो कभी तूरानी—पर जो जीतता वह सम्राट् की मुश्के कुछ और कस देता । १७४८ में निजामुल्मुल्क के चचेरे भाई कमरुद्दीन खा के मारे जाने पर, सफदर जग वजीर हुआ । निजामुल्मुल्क का बड़ा बेटा गाजीउद्दीन खा (प्रथम) दिल्ली में ही उच्च पद पर था । दूसरा बेटा नासिर जंग के नाम से हैदराबाद की गद्दी का मालिक बन गया । गाजी-उद्दीन १७५२ में सलावत जग † से गद्दी छीन लेने के विचार से चला भी तो उसकी सौतेली मा ने उसे रास्ते में ही जहर दे कर मार डाला । दिल्ली में उसकी जगह उसके अठारह साल के बेटे को मिली । यह भी बाप की ही तरह गाजीउद्दीन कहाने लगा और सफदर जग की सिफारिश पर इसे अमीरुल उमरा, इमादुल्मुल्क आदि खिताब भी मिले । पर यह आफत का परकाला निकला । पहले तो इसने बादशाह की ओर से सफदर जग की ही जड खोदना शुरू किया और बात यहां तक बढी कि सफदर जग ने १७५३ में बगावत कर दी । छ महीने बाद शान्ति स्थापित हुई

---

\* केम्ब्रिज हिस्टरी ऑफ़ इंडिया । भाग ४, पृष्ठ ४३९ ।

† नासिर जग १७५० में मारा जा चुका था ।

भी तो वह दिल्ली में न रह सका। अवध चला गया। अब कमरुद्दीन का बेटा अर्थात् गाजीउद्दीन का चचा इतिजामुद्दौला वजीर हुआ। इन दोनों की भी आपस में न बन सकी। गाजीउद्दीन ने सफदर को भगा कर चचा को बरखास्त कराया और आप वजीर बन बैठा। फिर उसने अहमद शाह को तख्त से हटाया और उसकी ही नहीं, उसकी मा की भी आखे निकलवा ली। जब १७५७ में अहमद शाह दुर्रानी दिल्ली आया तब नये सम्राट् आलमगीर सानी ने भी उससे रो रो कर कहा कि मेरी जान हर घड़ी खतरे में है, लौटने से पहले मेरे बचाव का कोई इतजाम जरूर कर जाइए। मुहम्मद शाह की दो विधवा स्त्रियो ने भी गाजीउद्दीन के बर्ताव की शिकायत की और उनमें से एक ने तो यह प्रस्ताव भी किया कि मुझसे निकाह कर लीजिए और हम दोनों को साथ लेते चलिए। उसकी उम्र को देखते हुए दुर्रानी को यह प्रस्ताव आर्कषक न जचा, पर दयाद्रवित हो उसने उसे स्वीकार कर लिया। १७५९ में दुर्रानी फिर आया। उससे पहले ही गाजीउद्दीन की आस्तीन पर अपने बादशाह और अपने चचा के खून के दाग पड़ चुके थे। नतीजा यह हुआ कि उसे दिल्ली से भाग कर सूरजमल जाट के किसी किले में शरण लेनी पड़ी।

सफदर जग और गाजीउद्दीन के मन्त्रित्वकाल में मराठों का दिल्ली में भी दबदबा बढ़ा और वे वहां की राजनीतिक स्थिति से लाभ उठा कर अपने साम्राज्य को विस्तृत करते ही गये। उनसे भूल हुई तो यह कि जहा विस्तार को बढ़ाया वहा नीव की मजबूती की ओर ध्यान नहीं दिया। सफदर जग के सहायक हो कर मराठे १७५१ में दोआबा पर ही नहीं, रुहेलखंड पर भी

अधिकार कर चुके थे। गाजीउद्दीन सानी भी उनके दरवार में सहायतार्थी बना ही रहा। इन्दौर-राज्य के संस्थापक मल्हार राव होलकर की मदद से ही उसने अहमद शाह को तख्त से उतारा था। जब जरूरत पड़ती तब होलकर या शिंदे या दोनों से मदद ली जाती और उन्हें इस मदद की पूरी कीमत दी जाती। १७५१ में प्रायः सवा करोड़ रुपये लेकर काबुल लौटने से पहले, दुर्रानी लाहौर में अपने बेटे तैमूर शाह को प्रतिनिधि-स्वरूप छोड़ गया। पर एक ओर वह पंजाब से हटा, दूसरी ओर गाजी-उद्दीन ने मराठों को निमंत्रित कर उस प्रान्त को छीन लेने के लिए भेजा। मराठों का सेनापति था पेशवा बालाजी बाजीराव का भाई रघुनाथ राव (राघोबा)। इसने तैमूर शाह को मार भगाया और लाहौर पर अधिकार कर लिया। मराठों की शक्ति अपनी पराकाष्ठा को पहुँच चुकी थी। यल्फिन्स्टन नामक इतिहासकार के शब्दों में, उनके राज्य का विस्तार उत्तर में तो सिंधु नदी और हिमालय तक और दक्षिण में प्रायः कन्याकुमारी तक हो चुका था। जो प्रान्त या प्रदेश दूसरों के अधीन थे वे भी उन्हें कर देने लगे थे। और इस सारे साम्राज्य का शासन पूना से होता था, जहाँ सारी शक्ति एक व्यक्ति पेशवा के हाथ में केन्द्रीभूत थी। पंजाब में होने वाली सफलता पर पूना दरवार में आनन्द का वारपार न रहा और लोगो ने यह मान लिया कि 'अटक की दीवारों पर भी भगवा झंडा फहराने लगा था'। वास्तव में रघुनाथ राव ने जो कुछ किया वह शायद ही नीतिमान् का काम कहा जा सकता था। उससे पेशवा के कोप में तो एक आना पैसा भी न आया। फिर जहाँ मराठों को न तो सिखों की सहानुभूति प्राप्त थी, न मुसल-

मानो की, उस प्रान्त को वे कितने दिन अपने अधिकार में रख सकते थे ? उधर बिना पूरे सगठन या आयोजन के ही अहमद शाह अबदाली को चुनौती दे कर उसने हिन्दुस्तान में मराठा शक्ति के विनाश को अनिवार्य कर दिया\* । पानीपत की इस तीसरी लड़ाई का नतीजा यह न होता और मराठों की सघन शक्ति नष्ट न हो जाती तो अगरेजों को बंगाल में अपना राज्य स्थापित करने और उत्तरोत्तर उसकी सीमा बढ़ाते जाने में जो आश्चर्यजनक सफलता हुई वह हर्गिज न हो पाती ।

गाजीउद्दीन ने १७५७ में मराठों को आमंत्रित कर और रघुनाथ राव तथा मल्हार राव होलकर को पृष्ठपोषक बना कर, आलमगीर मानी को किले में नजरबन्द कर दिया । सम्राट् अपने पुत्र अली गौहर को दिल्ली से बाहर फौज ले आने के लिए भेज चुका था । पर अली गौहर से कुछ न बन पड़ा । रघुनाथ राव और मल्हार राव के पजाब चले जाने पर वह मराठा सरदार बिट्ठल राव की सलाह से, दिल्ली लौटा भी तो उसे किले में रहने का साहस न हो सका । पर जिस मकान में डेरा डाला उसको भी गाजीउद्दीन ने एक दिन घेर लिया । बिट्ठल राव की मदद से अली गौहर फर्रुखाबाद भाग गया और वहां से सहारनपुर पहुंच कर नजीबुद्दौला† की शरण ली । उसने शरणार्थी को सलाह दी कि बंगाल की हालत खराब है, अगरेज उसे निगल जाने की फिक्र में हैं, बेहतर हो कि आप उधर जा कर एक पथ दो

\* केम्ब्रिज हिस्ट्री, भाग ४, पृष्ठ ४१६ ।

† इसका असली नाम नजीब खा था । यह अहमद शाह दुर्रानी का बड़ा खैरखाह और गाजीउद्दीन का दुश्मन था ।

काज कर लें । शाहजादा सहारनपुर से चल कर अवध पहुँचा तो शुजाउद्दौला ने भी यही सलाह दी । नजीबुद्दौला की तरह यह भी इसी नतीजे पर पहुँच चुका था कि दिल्ली में गाजीउद्दीन के रहते अली गौहर को पनाह देना अपने हक में अच्छा नहीं हो सकता । फिर उसकी अपनी दृष्टि भी विहार-वगाल पर थी । उस समय इलाहाबाद में मुहम्मद कुली खा उसका नायब था । यह भी अपने ही स्वार्थ की दृष्टि से इस विजय-यात्रा का समर्थन करने लगा । शुजाउद्दौला उसका असली अभिप्राय जानता था, पर उसे इस नायब को शाहजादे के साथ जाने देने में कोई आपत्ति नहीं हुई । अली गौहर और मुहम्मद कुली १७५९ में कर्म्मनाशा पार कर, पटने के पास पहुँच गये ।

विहार और वगाल के कुछ सरदार मुहम्मद कुली खा को सहायता का वचन दे चुके थे । रामनारायण ने अगरेजी की फैक्टरी के प्रधान मि० ऐमियट से सहायता मागी तो कोई निश्चयात्मक उत्तर न मिला । असमजस में पड़ कर वह पहले तो दोनों आक्रमण-कारियों के पडाव पर गया और दरवारदारी की । फिर उसे ज्योंही मालूम हुआ कि क्लाइव और मीरन चले आ रहे थे, उसने रुख बदल दिया । इस पर लडाई शुरू हो गई और किले पर गोलावारी होने लगी । इसी बीच मुहम्मद कुली खा को खबर मिली कि शुजाउद्दौला खां ने इलाहाबाद के किले पर अधिकार कर लिया था । वह अपनी निवेडने के लिए उस ओर चल पड़ा । फरासीसी सरदार मो० ला ने इस अवसर पर पहुँच कर शाहजादे से कहा कि पटने के किले पर फिर घेरा डाला जाय, पर अर्थाभाव के कारण यह करने का उसे साहस न हो सका । मुहम्मद कुली खा



बनारस पहुंचा तो शुजाउद्दौला के हुक्म से गिरफ्तार कर लिया गया। शाहजादा अली गौहर मो० ला के साथ, मिर्जापुर होता हुआ रीवा चला गया। क्लाइव और मीरन पटने पहुंचे तो उन्हें किसी का सामना न करना पड़ा, पर औरो को नहीं तो मीर जाफर को यही विश्वास हुआ कि क्लाइव ने ही आक्रमणकारियों को भगा दिया था। अपनी कृतज्ञता दिखाने के लिए उसने उसे वह जागीर दे दी जिसका जगत्सेठ प्रस्ताव कर चुके थे। कहने की आवश्यकता नहीं कि इससे पहले ही जगत्सेठ-सम्बन्धी संदेह निराधार प्रमाणित हो चुका था।

क्लाइव के कलकत्ते लौट जाने पर, मीर जाफर सितम्बर १७५९ में, दूसरी बार वहा गया। साथ जगत्सेठ भी थे। इन लोगों की वहा चार दिन मेहमानदारी हुई। सब मिला कर कंपनी को ९६,९१६ रुपये खर्च पड़े—७९,५४२ रुपये नवाब के लिए और १७,३७४ रुपये जगत्सेठ के लिए। दूसरी रकम की कुछ तफसील यह थी :—

	रु०	आ०	पा०
१—मकान की सजावट	५२८*	१२	६
(क) चार थान खासा	१५५	०	०
(ख) ४५ थान कटनी †	१५७	०	०
(ग) परदो के लिए रेशम, फीता, सूत	९६	१२	०
(घ) गद्दो के लिए टाट	१६	१०	०
(ङ) ४० चटाइया	३७	०	०

\* मि० लिट्ल। आरकटो रुपये।

† कटनी एक प्रकार के सूती कपड़े का नाम था।

# जगत्सेठ

		रु०	आ०	पा०
(च) दर्जियो की मजदूरी	६६	६	६	
२—भोजन चार दिन		१६००	०	०
३—उपहार	प्राय	९५००	०	०
(क) ९ थान फूलदार मखमल	१५७०	८	०	
(ख) १ हीरा जडा हुआ अतर-				
दान	३२,२२	३	९	
(ग) ४ थान वनात	२४०	०	०	
४—नौकरो को वखशीश		५००	०	०
५—जगत्सेठ के साथ जाने वाले				
डालचन्द के लिए खर्च		९२२	३	०
(क) भोजन	१५०	०	०	
(ख) उपहार	७७२	३	०	
६—रतनचन्द के लिए खर्च		९३२	७	०
(क) भोजन	१५०	०	०	
(ख) उपहारादि	७८२	७	०	
७—ब्रजमोहन साह के लिए खर्च		३८४	१४	०
(क) भोजन	१००	०	०	
(ख) उपहार	२८४	१४	०	
८—हाथी के लिए वनात		३५	०	०
९—फल लाने वालो को वखशीश		२०	१०	०

अगरेज-जाति के लिए कौड़ियो के मोल वगाल-विहार खरीद कर, उसके राज्यविस्तार का बीज वो और स्वयं करोडपति बन कर, २५ फरवरी १७६० को क्लाइव इंगलैण्ड के लिए रवाना हुआ। इससे पहले शाह आलम फिर पटने पर चढ़ाई कर चुका

था और अगरजों की ओर से वहा मीरन के साथ कैलो सेनापति बना कर भेजा जा चुका था । क्लाइव की जगह वासी-टार्ट गवर्नर नियुक्त हो चुका था, पर इसके आने में कुछ महीनों की देर थी इसलिए हालवेल स्थानापन्न गवर्नर हुआ ।

इसी समय मराठों ने दक्षिण से हमला किया और कपनी को जमींदारों से रुपया वसूल करने में कठिनाई होने लगी ।

उधर ठाके से कुछ रुपये की माग आई । इस पर हालवेल ने वहा वालों को लिखा कि मेरे पास रुपया नहीं, तुम जगत्सेठ से कर्ज लेकर काम चलाओ । मई में उसने खुद जगत्सेठ से कर्ज मागा, पर उसे जवाब मिला कि मीर जाफर को हमें इधर इतना उधार देना पड़ा है कि हम कपनी की माग पूरी नहीं कर सकते । बिगड कर हालवेल ने वारन हेस्टिंग्स को लिखा कि, "मैंने जगत्सेठ से दस-पंद्रह लाख रुपये मागे थे, पर उन्होंने बहाना कर कुछ भी देने से इन्कार कर दिया है । मेरा खयाल था कि अपने आपको सुरक्षित रखने और कपनी से दोस्ती बनाये रखने के लिए वह खुशी खुशी यह कर्ज दे देगे । पर मेरा खयाल गलत निकला । मुझे इसमें सन्देह नहीं कि कपनी को इसका बदला लेने का मौका शीघ्र ही मिलेगा ।"

वारन हेस्टिंग्स ने जगत्सेठ की ओर से खेद प्रकट किया तो हालवेल ने उसे लिखा कि, "अगर जगत्सेठ कपनी के साथ अपना सम्बन्ध बनाये रखना चाहते तो सब न सही, कुछ रुपये तो दे ही सकते थे ।" उनका कहना है कि नवाब की माग पूरी करने के कारण वह कपनी को कुछ उधार नहीं दे सकते । पर मुझे इसमें जरा भी सचाई नजर नहीं आती । अगर कपनी की मांग पूरी

कर देते तो नवाब को इसी आधार पर कुछ भी देने से इन्कार कर सकते थे । उस हालत में अगर नवाब की ओर से उनके साथ दुर्व्यवहार भी होता तो हम उन्हें बचा लेते । खैर, वह समय आ सकता है जब उन्हें कंपनी से सहायता मागनी पड़ेगी । उन्हें जान लेना चाहिए कि उस हालत में हम उनकी रक्षा न कर, उन्हें शैतान के ही हाथ में छोड़ देंगे ।”

शाहजादे की दूसरी चढाई पहली की अपेक्षा बड़े पैमाने पर थी और बिहार के कामगार खा, दिलेर खा आदि सरदार भी इस बार उसका पक्ष अपना चुके थे । इसी समय अली गौहर को अपने बाप आलमगीर सानी के मारे जाने की खबर मिली । उधर वजीर गाजीउद्दीन ने तो शाहजहा (तृतीय) को सम्राट् घोषित किया, इधर अली गौहर ने, “मुताखरीन” के लेखक के पिता हिदायत अली खा की सलाह से, अपने आपको\* । अब यह शाह आलम सानी कहाने लगा । शुजाउद्दौला को इसने अपना वजीर और नजीबुद्दौला को अपना सेनापति नियुक्त किया । पर ये कोई काम न आ सके । फिर भी फतुए में होने वाली लड़ाई में शाह आलम की जीत हुई और रामनारायण घायल हुआ । अंगरेजों की ओर से कप्तान काकरेन और बारवल लडे भी तो उन्हें हार ही खानी पड़ी और पटने पर शाह आलम का कब्जा हो गया । कैलो और मीरन के पहुँच जाने पर लड़ाई और भी जोर शोर से होने लगी । शाह आलम की ओर से कादिर दाद खा ने मीरन के मामा मुहम्मद

---

\*उसके नाम का खुतबा पढा भी गया तो लोग उसे प्रायः “शाहजादा” ही कहते रहे । “शाह आलम” वह १७६१ से कहाने लगा जब अहमद शाह अबदाली उसे सम्राट् घोषित कर गया ।

अमीन खां को मार डाला । खुद मीरन को घायल होकर मैदान से भाग जाना पडा । इसके बाद गोला लगने से कादिरदाद मारा गया और परिस्थिति शाह आलम के प्रतिकूल हो गई । कामगार खा उसे साथ लेकर बिहार शरीफ चला गया । वहा से घावा मार कर वह बर्दवान जा पहुचा । मुर्शिदाबाद से मीर जाफर अगरेजो को साथ ले कर आगे बढा और बर्दवान के पास ही दोनों दलो का मुकाबला हुआ । इस मौके पर शाह आलम को दुर्लभराम से ही नही, पूनिया वाले खादिम हुसैन खा से भी पैसे की मदद मिली । पर लडाई में तोपो की बदौलत मीर जाफर की ही जीत हुई और कामगार खा को पटने की ओर लौट जाना पडा ।

अलीवर्दी की बेगम, अपनी दोनो\* बेटियो तथा अन्य स्त्रियों के साथ, मुर्शिदाबाद से ढाके भेज दी गई थी । अब मीर जाफर और मीरन ने उनका बचा-खुचा धन भी छीन लेने और उनमे से दो को मरवा डालने के उद्देश से बाकिर खा को एक सौ सवारो के साथ ढाके भेजा । वहा के फौजदार जसारत खा को लिखा गया कि चाहे जैसे हो घसीटी बेगम और अमीना बेगम को गिरफ्तार कर फौरन बाकिर खा के साथ यहा भेज दो । जसारत को ऐसा कुकृत्य करने मे हिचकिचाहट हुई तो मीर जाफर ने कहलाया कि मीरन तो बिहार चला गया, अब उनके लिए मुर्शिदाबाद मे खतरा ही क्या रहा ? छल से दोनो बहने नाव में बिठाई और पद्मा नदी के बीच में लाकर डुबा दी गई । “रियाजु-स्सलातीन” में लिखा है कि, जब उन्हें मालूम हो गया कि उन्हें

---

\* तीसरी बेटी शौकतजग की मा थी जो शायद पूनिया में ही मर चुकी थी ।

ढाके से ले आने का वास्तविक उद्देश दया था, तब उन्होंने पहले तो नमाज पढी, फिर बगल में कुरान दवाकर पारस्परिक आलिंगन किया और पानी में कूद पड़ी। “मुताखरीन” में लिखा है कि अमीना बेगम ने कूदने से पहले ईश्वर से प्रार्थना की कि जिस मीरन के आदेश से हम दोनों बहनो की इस प्रकार हत्या की जा रही है उस पर गाज पड़े।

अलीवर्दी खा की बेगम कुछ समय बाद मुशिदाबाद पहुँचाई गईं और मरने पर अपने पति के मकबरे में ही दफनाई गईं। सिराजुद्दौला की बेगम लुत्फुन्निसा भी अपनी बेटी उम्मत जोहरा के साथ वही लाई गईं और उसे अलीवर्दी खा और अपने पति के समाधिभवन की देख-रेख का काम सौंपा गया, जिसके लिए उसे तीन-चार सौ रुपये की मासिक वृत्ति मिलने लगी।

शाह आलम के साथ पटने पहुँच कर कामगार खा ने फिर किले पर घेरा डाला। मो० ला भी वहाँ पहुँच चुका था। रामनारायण आत्म-समर्पण करने जा ही रहा था कि कप्तान नाक्स कुमक ले कर आ गया और कामगार खा की फौज के पैर उखाड़ दिये। शाह आलम मनेर की ओर चला गया।

मीरन को खादिम हुसैन खा फूटी आखों न भाता था और इधर उसने इसको पूर्निया से भगा देने का दृढ़ संकल्प कर लिया था। इसका जवाब देने के लिए खादिम हुसैन अपनी सेना के साथ गंगा के दूसरी ओर हाजीपुर आ गया था। शाह आलम के पटने से हटते ही, मीरन ने कैलो की सेना के साथ नदी पार कर उसका पीछा किया। खादिम हुसैन बेतिया की ओर भाग चला। उसके सौभाग्य से रास्ते में, रात को मीरन के खेमे पर बिजली

गिरी और वह मारा गया\*। “मुताखरीन” का कहना है कि जिस दिन अमीना बेगम और घसीटी बेगम डुबाई गई उसी रात को मीरन पर यह विद्युत्पात हुआ। खादिम हुसैन अवध की ओर भाग गया और मीरन के दल वाले पटने लौट गये। इनमें राजवल्लभ भी था जो पलासी के युद्ध के बाद मीरन का दीवान बन चुका था। इन लोगो ने शाह आलम को घेर लेना चाहा, पर कामगार खा के साथ वह गया-मानपुर की ओर भाग गया।

अपने ज्येष्ठ पुत्र मीरन के मरने का समाचार पाते ही मीर जाफर की कमर टूट गई। उधर सैनिको ने बाकी वेतन मागना शुरू किया और न मिलने पर उन्होंने बदअमली कर दी। कितने ही सरकारी अफसर पालकियो से उतार लिये गये और मारे-पीटे गये। १६ जुलाई को सैनिको ने नवाब के महल को घेर लिया और दीवारो पर चढ़ कर नवाब को गालिया देने और धमकाने लगे। जो सामने आया उसी पर ईंट-पत्थर फेंके गये। अगर

\* पर वरसो बाद बर्क ने पार्लमेन्ट के सामने व्यंग्यपूर्ण भाषा में कुछ और ही कहा था —

“वह कैसी विचित्र विजली रही होगी कि ऊपर का खीमा ज्यों का त्यों खड़ा रहा, विजली के गिरने की आवाज पास सोये हजारो सैनिको में से किसी को सुनाई न पड़ी और मीरन उसके प्रहार से मर गया।”

—श्री अक्षयकुमार मैत्रेय के बगला ग्रंथ “मीर कासिम” के हिन्दी अनुवाद “जब अगरेज आये” (अनु० श्री रामनाथ लाल सुमन) से।

आधुनिक इतिहासकार भी इस प्रसंग में “सम्भवतः” शब्द का व्यवहार करने लगे हैं। केम्ब्रिज हिस्टरी, भाग ५, पृष्ठ १६६। मीरन जरूर मारा गया, चाहे जैसे मारा गया हो।

इम्तियाज खा 'खलीस' का बेटा\* और मीर जाफर का दामाद मीर कासिम अली खा अपने पास से सैनिकों को ३ लाख रुपये न देता और बाकी वेतन चुका देने की जिम्मेवारी अपने ऊपर न ले लेता तो उनका विद्रोह और भी भयंकर रूप धारण कर लेता।

हालवेल मीरान के मरने के पहले से ही यह प्रस्ताव करने लगा था कि कंपनी मीर जाफर का मुस्तार न हो कर खुद मालिक बन जाय। उसका विश्वास था कि शाह आलम कंपनी को खुशी खुशी बगाल-बिहार की सूबेदारी दे देगा। पर औरों को, विशेषतः सेनापति कैलो को यह प्रस्ताव युक्तिसंगत न जचा। वारन हेस्टिंग्स ने भी इसका विरोध किया। वे मीर जाफर के पक्षपाती तो न थे, पर उनका दृष्टिकोण यह था कि अगर कंपनी बिना आड के ही सर्वेसर्वा बन बैठे तो संभव था कि इसका परिणाम बुरा हो। एक क्रान्ति को अभी तीन ही बरस हुए थे। इतने समय में ही दूसरी क्रान्ति का अर्थ होगा उस मीर जाफर के साथ भी विश्वासघात, जिसकी अगर जेब बाह पकड़ चुके थे और जिसे सुरक्षित रखने की शपथपूर्वक प्रतिज्ञा कर चुके थे।

हालवेल ने देखा कि नकाब उलट देने की बात किसी के भी गले उतरने वाली नहीं, इसलिए अपने मूल प्रस्ताव में इतना संशोधन कर दिया कि मसनद पर किसी और को ही बिठाया और उसकी आड में दूध विलोया जाय। इससे पहले वह मीर कासिम अली खां का जी टटोल चुका था और उसमें महत्वाकांक्षा के साथ यथेष्ट अनुकूलता भी पा चुका था।

---

\* 'मुताख्खरीन' के अनुसार, सैयद मुतंजा का बेटा अर्थात् इम्तियाज खा का पोता।



सेनापति कैलो उस समय बिहार में था। हालवेल ने उसे कलकत्ते आ जाने को लिखा। कैलो को पूरी बातों की जानकारी नहीं थी, इसलिए वह तर्क-वितर्क ही करता रहा। जब मीरन ससार में न रहा और कैलो कलकत्ते पहुँचा तब हालवेल ने उससे दिल खोल कर बातें की और उसे समझा दिया कि इस क्रांति से क्या क्या लाभ होने वाला था।

नया गवर्नर वासीटार्ट २७ जुलाई को कलकत्ते पहुँचा। यह मद्रास में चौदह साल बिता चुका था और कूटनीति के साथ फारसी का भी अच्छा ज्ञाता समझा जाता था। इसमें कुछ भलमनसाहत भी थी। पर यह न तो दबग था, न निर्लोभ, इसलिए न तो इसकी नीति स्वतंत्र रह सकी न यह अपने वातावरण में किसी प्रकार का सुधार कर सका और न बदनामी से बच सका।

कलकत्ते आने के कुछ समय के भीतर ही इसके और जगत्सेठ के बीच अच्छा सम्बन्ध हो गया। महताबराय इसे एक पत्र में लिखते हैं —

“२० मुहर्रम शनिवार को मैं ६ बजे शाम को भोजन कर पैदल लौट रहा था कि पैर फिसलने से गिर पिड़ा। कंधे पर चोट आई और उसकी हड्डी छटक गई। दो घंटे बाद मैं बेहोश हो गया। एक चिकित्सक ने आकर दवा दी। ईश्वर की दया से २ सप्ताह को हड्डी बैठ गई। मेरी हालत पहले से अच्छी है, लेकिन दाहने हाथ से अभी काम नहीं हो सकता।

“आपका पत्र प्राप्त हुआ। आपने जो तेल, सींग का सत्त और दूसरी दवा भेजने की कृपा की वे भी प्राप्त हो गये। पर

आपने उनके व्यवहार की विधि नहीं बताई, इसलिए उनका प्रयोग नहीं कर सका हूँ। दवाये ज्यो की त्यो पड़ी हुई है। कृपया अपने कर्मचारियों के द्वारा यह सूचित करा दें कि इस औषधि का किस प्रकार सेवन करना चाहिए, और उसके साथ क्या पथ्य होना चाहिए। मेरा हाथ तो बेकाम हो गया था, आपके आशीर्वाद से वह ठीक हो चला है। दर्द की भी कोई दवा हो तो दर्याफ्त कर भिजवा देने की कृपा करे और यह भी लिखे कि उसका उपचार किस तरह किया जाय। अगर आप किसी सुयोग्य डाक्टर को भेज सके तो आपकी और भी मेहरबानी होगी। चगा हो गया तो मैं आपका जन्म भर आभारी रहूँगा।

पुनश्च —

“जान पड़ता है कि आपने इस सम्बन्ध में डाक्टर हैनकाक को लिखा था। वह कल २ सफर को दवा दे गये हैं जिससे मुझे बड़ा फायदा पहुँचा है। ईश्वर आपको दीर्घायु और सम्पन्न करे\*।”

मालूम नहीं, हालवेल ने जगत्सेठ के सम्बन्ध में वासीटार्ट से क्या कहा, पर मीर जाफर की निन्दा करने में उसने अपनी ओर से कोई कोताही नहीं होने दी।

दोषारोपण के रूप में उसके अत्याचारों का एक लम्बा चिट्ठा पेश किया। ढाके के हत्याकांड पर प्रकाश डालते हुए हालवेल ने अपनी कल्पनाशक्ति से तिल का ताड़ तो कर ही दिया था, कितने ही ऐसे अभियोग लगाये थे जिनमें तिल भर भी सचाई न थी। बगाल में शासन-सवधी जितनी बुराईया थी सब की जड़ में

\* मि० लिट्ल द्वारा उद्धृत।

हालवेल ने मीर जाफर को ही बताया । इस पर एक अभियोग यह था कि यह पिछले साल डच लोगो की सहायता कर अगरेजों के साथ विश्वासघात कर चुका था—हालांकि कर्नल कैलो का कहना था कि बात कभी साबित न हो सकी थी और साबित हुई भी थी तो क्लाइव इसके लिए मीर जाफर को क्षमा-प्रदान कर चुका था । दूसरा अभियोग यह था कि मीर जाफर शाह आलम से पत्र-व्यवहार करने लगा था, यद्यपि वारन हेस्टिंग्स ने यह कह कर इसे झूठ साबित कर दिया कि जिस पत्र का हवाला दिया गया था वह जाली था । मीर जाफर पर ऐसे व्यक्तियों को मार डालने\* का भी अभियोग था जो उसके अपने मरने के बाद भी जीवित थे ।

कौंसिल के सब तो नहीं, पर थोड़े से सदस्य उसकी बातों में आकर, विशेषतः लोभ के वशीभूत हो कर, उसके प्रस्ताव का समर्थन करने को तैयार हो गये थे । ये थे कर्नल कैलो, विलियम समनर, विलियम मैक्ग्वार आदि । वासीटार्ट पर भी हालवेल का जादू चल गया और वह भी उसके प्रस्ताव से सहमत हो गया । उसके विरोधियों में थे ऐमियट, एलिस, मेजर कारनक, वेरेल्स्ट आदि । पर गवर्नर और सेनापति के सहमत हो जाने के कारण उनके विरोध की उपेक्षा की गई और उनसे यह भी न बताया गया कि खिचड़ी कहा तक पक चुकी थी ।

२७ सितम्बर को कौंसिल की एक मीटिंग हुई जिसमें विरोधियों को उपस्थित होने का अवसर ही नहीं दिया गया ।

---

\* मि० लिट्ल ।

मीर कासिम को कलकत्ते बुलाना आवश्यक था, पर मीर जाफर के लिए यह संदेहजनक न हो इसलिए उसे कहलाया गया कि सामरिक परिस्थिति\* के सबध में कुछ परामर्श करना है, अतएव आप उन्हे जाने की अनुमति प्रदान कर दे। उसने कोई आपत्ति नहीं की। खोजा पिट्रस (अरमनी) और दुर्लभराम के जरिये हालवेल ने मीर कासिम से लेनदेन की बात पक्की करा ली। फिर उसे गवर्नर से मिलाया। जब मीर कासिम को अंतिम निर्णय का निश्चय हो गया तब वह भी सब को यथायोग्य पुरस्कार देने को तैयार हो गया। “सदस्यो ने पहले तो पुरस्कार स्वीकार करने में नाही-नूही की, किन्तु पीछे उत्तर के समय मीर कासिम की सम्मान-रक्षा के बहाने उसे ग्रहण करने को प्रस्तुत हो गये।”

इस पुरस्कार का व्योरा यह था —

	रुपये
वासीटार्ट	५१७,७०५
समनर	२४८,५००
हालवेल	२७४,५६३
स्मिथ	१३६,२६६
मेजर यार्क	१३६,२६६

\* “रियाजुस्सलातीन” में लिखा है कि मीर कासिम ने जगत्सेठ के सहयोग से अंगरेजों से मेल कर मीर जाफर को लिखवाया कि सैनिकों का विद्रोह चिन्ताजनक हुआ है, आप सारा कार्यभार मीर कासिम अली खा को सौंपकर कलकत्ते चले आवें। पर बात गलत है। मीर जाफर को और ही आशय का पत्र लिखा गया।

जनरल कैलो	२०३,३७९
मैक्ग्वार	१८३,०४७
मैक्ग्वार को ५००० मोहरें भी	७७,६५६
	<hr/> १,७७७,३८२ रुपये

इसके अलवा कपनी को भी क्षतिपूर्ति-स्वरूप ६२,५०० पौंड\* अर्थात् ५३५,९७३ रुपये मिले।

२७ सितम्बर को सधिपत्र पर हस्ताक्षर हो गये। इसके द्वारा अगरेजो ने मीर कासिम को नायब नाजिम और मीर जाफर के मरने पर नाजिम, बनाना स्वीकार किया। मीर कासिम ने उन्हें बर्दवान, मेदिनीपुर और चटगांव के जिले दे दिये। मीर जाफर ने अपने आपको अगरेजो से सैनिक सहायता लेने और उस सहायता का मूल्य चुकाने के लिए प्रतिज्ञाबद्ध कर लिया था। उसके लिए इस सहायता के बिना सुरक्षित रहना असंभव हो गया था। इसका नतीजा यह हो रहा था कि अगरेजो की माग दिन दिन बढ़ती ही जाती, मीर जाफर से वह माग पूरी न हो पाती और ऐसी परिस्थिति में अगरेज उसे हर तरह दबाते ही जाते। मीर कासिम ने यह सोच कर उन्हें ये तीन जिले दे दिये कि जो ऋण सरकार पर लद चुका था उसे अदा करने के लिए उसे सास लेने का अवसर चाहिए था और अगर वह इतना त्याग न करता तो उसे वह अवसर प्राप्त होना भी संभव न था।

इसके बाद वह मुर्शिदाबाद लौट गया। गवर्नर और सेनापति वहा १४ अक्टूबर को पहुंचे। जब मीर जाफर को मालूम हुआ

---

\* उस समय एक पौंड के प्राय. ९ रुपये ("सिक्के नहीं") होते थे।

कि कलकत्ते में अगरेजों ने मीर कासिम को और ही वहाने बुला कर, यह प्रपच रच डाला था तब “कलाइव का गधा” भी इसका प्रति-वाद किये बिना न रह सका। जब उसे समझाते-बुझाते पांच दिन बीत गये और वह किसी प्रकार मीर कासिम को अधिकार सौंप देने की व्यवस्था से सम्मत न हो सका तब गवर्नर ने अपने सेनापति को मोतीभील पर अधिकार कर उसे गिरफ्तार कर लेने का हुक्म दिया।

“तीन वर्ष पूर्व पलासी समराभिनय के विचित्र रंगमंच पर अपने जीवन के पहले अंक में, बालक सिराजुद्दौला के सिंहासन की रक्षा के लिए, हम वृद्ध मीर जाफर को कुरान हाथ में लिये तैयार देखते हैं, किन्तु पीछे दूसरे अंक में वही मीर जाफर अगरेजों की सहायता से बालक सिराजुद्दौला का नाश करने को शत्रु सेना की कल्याण-कामना में ध्यानमग्न दिखाई देता है। आज ठीक उसी प्रकार उसी मूल्य में अपने को विकते देख कर मीर जाफर की मानसिक अवस्था क्या हुई होगी, इसकी कल्पना अनेक इतिहासकारों ने की है, परन्तु उस समय भाग्य से इस आकस्मिक परिवर्तन को देख कर मीर जाफर के मुह से कोई बात न निकल सकी। वह मुकुट उतार कर धीरे धीरे सिंहद्वार पर विनीत भाव से आ खड़े हुए। इसी स्थान पर मीर जाफर के लिए कलकत्ता में रह कर अगरेजों के आश्रय में जीवन बिताने की व्यवस्था भी स्थिर हुई\*।”

वहा मीर जाफर को १५,००० रुपयाँ मासिक वृत्ति मिलने लगी। उधर अगरेजों के ही साथे मीर कासिम तख्तनशीन हुआ।

---

\* “मीर कासिम” का हिन्दी अनुवाद।

( ४ )

मसनद पर बैठते ही मीर कासिम ने ऐसे गुणों का परिचय देना आरम्भ किया जिनकी उससे किसी ने आशा नहीं की थी। थोड़े ही दिनों में सब को अनुभव हो चला कि वह मीर जाफर की तरह तमोगुणी या भीरु नहीं था। उसकी अपनी ही नीति और कार्य-संपादन की अपनी ही रीति थी। अपने मार्ग पर चलते हुए वह विघ्न-बाधाओं से डरने वाला न था।

सैनिकों के बाकी वेतन से सम्बन्ध रखने वाली समस्या जटिल हो चली थी। उसने अली इब्राहीम खा से जाच कराई तो मालूम हुआ कि बख्शी का महकमा लाखों रुपये हड़प चुका था। उधर खजाना खाली था और सैनिकों का कागारोल शान्त करने के लिए रुपया चाहिए था। अनिच्छुक\* होते हुए भी मीर कासिम को इस अवसर पर महताबराय से कुछ कर्ज लेना पड़ा। उसने व्यवस्था यह की कि बकाये का एक तिहाई तो सैनिकों को नकद दे दिया जाय, एक तिहाई उन्हें परवानों के जरिये मफ़्त्सल से दिला दिया जाय और एक तिहाई आगे चुका देने का करार कर दिया जाय। इससे सैनिक सतुष्ट हो गये, विशेषकर इसलिए कि मीर कासिम की तत्परता से अब उन्हें अपना वेतन नियत समय पर ही मिलने लगा था।

खड्ग-हस्त होकर मीर कासिम अपव्यय के भी पीछे पड़ा और जो कटौती की जा सकती थी करने लगा। परंपरागत कुरीतियों या कुसस्कारों के कारण होने वाला सारा फिज़ूलखर्च बढ़ कर दिया गया और ऐयाशी पर जो लाखों रुपये पानी की तरह बहाये जा रहे थे उनका और कामों में उपयोग होने लगा।

\* "मुताख़रीन"।

गुलाम हुसैन का कहना है कि मीर कासिम ने पालतू जानवरो और चिड़ियो के लिए भी अपने यहा स्थान नही रहने दिया । अधिकांश को जमीदारो के हाथ बेच कर दाम खड़ा कर लिया । इससे एक लाभ यह हुआ कि बुलबुलो और बटेरो के साथ चिड़ियाखाने के रखवालो के भी पर कट गये और सब मिला कर एक खासी रकम की बचत होने लगी ।

चुन्नीलाल और मुन्नीलाल उन अहलकारो में थे जो न जाने कितना रुपया गवन कर चुके थे और जो मागने पर डकार तक न लेते थे । ये सब के सब गिरफ्तार कर शिकजे में कसे गये और सरकार ने उनकी सारी धन-सम्पत्ति खालसा करा ली ।

शाह आलम अभी पटने के ही आस-पास मडरा रहा था । कामगार खा और मो० ला भी उसके साथ थे । इधर बगाल में भी जहां-तहा विद्रोह होने लगा था । मेदिनीपुर में तो अगरेजो ने आसानी से उसे दबा दिया पर वीरभूम में असदुजमा खा की वगावत ने मीर कासिम और वासीटाट दोनों के लिए सिरदर्द पैदा कर दिया । पर वहा भी अन्त में मेजर यार्क के पराक्रम से विद्रोही पराजित हुए और मीर कासिम को शाह आलम के आक्रमण को रोकने का अवकाश मिल गया ।

इससे पहले “मुताखरीन” का लेखक गुलाम हुसैन अगरेजो का संदेश लेकर पटने से बुधगाव (वीरभूम) पहुंच चुका था और मीर कासिम को वहा की परिस्थिति बता चुका था ।

वह परिस्थिति संक्षेप में यह थी —

राजा रामनारायण और गुलाम हुसैन की आपस में नहीं बनती थी और गुलाम हुसैन अगरेजो से दोस्ती बना कर उसे गिराने के



लिए लगाने-बुझाने लगा था। जब कैलो के मद्रास चले जाने पर मेजर कारनक उसकी जगह आया तब उसके और दूसरे अंगरेजों को रामनारायण और राजवल्लभ की नीयत के बारे में श्रुति होने लगा। उन्होंने गुलाम हुसैन से कहा कि मीर कासिम की ओर से कर्तव्यार्ति “यही दोनों हिन्दू” बने रहे तो बेडा पार लगाने न देंगे। मीर कासिम को पटने बुला लाने के लिए गुलाम हुसैन मुर्शिदाबाद भेजा गया था, पर वहां नवाब से मुलाकात न होने पर उसे बुधगाव जाना पड़ा था।

जब रामनारायण को सारी बात मालूम हुई तब उसने जगत्सेठ की कोठी की मार्फत मीर कासिम के पास एक खत भेजा। इसमें लिखा था कि गुलाम हुसैन अंगरेजों का और शाह आलम का भेदिया हो कर ही आपके पास जा रहा है, आप इससे सावधान रहेंगे। गुलाम हुसैन ने “मुताखरीन” में लिखा है कि जगत्सेठ ने भी मीर कासिम को यही कहलाया, जिसका नतीजा यह हुआ कि वह नवाब से शाबाशी पाने के बजाय उसकी आखों में गिर गया और बड़ी कठिनता से ही पटने लौट सका। “रामनारायण मीर कासिम का भक्त न था और उसकी बुराई कर अंगरेजों के कान भरता रहता था। दूसरी ओर वह अपने या जगत्सेठ के आदमियों के जरिये मीर कासिम को ऐसी बातें कहलाता रहता था जिनका परिणाम मेरे लिए भी बुरा ही हो।” स्वार्थों के घात-प्रतिघात से पैदा होने वाली पेचीदगियों पर उसने स्वयं प्रकाश डाला है — “मेरा सगा भाई शाह आलम के दरबार में ऊंचे पद पर था, मुरलीधर और रामनारायण कहने को तो मेरे मित्र बने हुए थे पर वास्तव में मेरे शत्रु थे; मैं स्वयं दोनों का

आभारी था और उनकी चालो का जवाब देने में असमर्थ था, शाह आलम जहाँ था वहाँ सुख की नीद न सो सकता था; अगरेजों में भी एकता नहीं थी, मैक्ग्वार, वासीटार्ट और मीर कासिम का पक्षपाती था, मेजर कारनक और मि० हे वासीटार्ट के विरोधी ऐमियट से मिले हुए थे और मीर कासिम के शत्रु राम-नारायण के पक्षपाती हो रहे थे, रामनारायण ऐसी दुरंगी चाल चलने को कोशिश करता था कि मेजर कारनक और मि० हे तो खुश बने रहें और मि० मैक्ग्वार भी नाराज न हो—ऐसी परिस्थिति किसे चक्कर में डाले बिना रह सकती थी ? पर न तो मीर कासिम से ही उसका भाव छिपा रह सका, न मैक्ग्वार से ही । और इन दोनों की अवज्ञा करने के कारण ही उसे एक दिन अपने प्राण गवाने पड़े ।”

दक्षिण विहार के प्रमुख जमींदार शाह आलम की विशेष रूप से आर्थिक तथा सैनिक सहायता कर चुके थे पर दरबार में कामगार खा की प्रधानता के कारण कुछ समय से हिंदू उदासीन हो चले थे । टेकारी के सुन्दर सिंह अपने ही एक मुसलमान सेवक के हाथों, कुछ समय पहले, धोखे से मारे जा चुके थे । और जमींदार प्रायः तटस्थ बने रहे । मीर कासिम के पटने पहुँचने से पहले ही सोन नदी की एक शाखा के तट पर, १५ जनवरी १७६१ को शाह आलम की हार हुई और मेजर कारनक द्वारा मो० ला तथा अन्य फरासीसी गिरफ्तार कर लिये गये । ६ फरवरी को गया में शाह आलम और अगरेज सेनापति का सम्मेलन हुआ । इससे पहले अगरेजों के दूत बन कर शिताव-राय शाह आलम से मिल आये थे । गया-सम्मेलन के बाद शाह

आलम अगरेजो के ही शिविर में आ गया और अपनी अभ्यर्थना से इतना प्रसन्न हुआ कि पटने जाने का भी उनका निमंत्रण स्वीकार कर लिया । २२ फरवरी को उसने पटना-नगर में प्रवेश किया । वहाँ आतिथ्य-सत्कार तो नवाब की ओर से रामनारायण करने-लगा और उसका सौहार्द अगरेजो के साथ बढ़ने लगा ।

शाह आलम साधन-हीन था, निर्बल था, धूल फाकता फिर रहा था, फिर भी उसे सम्राट् कहाने का गौरव प्राप्त था । और अगरेज जानते थे कि ऐसे सम्राट् को भी मुट्ठी में कर बड़े बड़े काम निकाले जा सकते थे । जब जनवरी में पानीपत की लड़ाई हो चुकी और मराठों की पराजय से पहले ही गाजीउद्दीन कहीं भाग कर उसका मार्ग निष्कटक कर चुका, तब शाह आलम की मित्रता का मूल्य और भी बढ़ गया । सम्राट् की अपनी दृष्टि से अगरेजों की मित्रता भी कम मूल्यवान् न थी । पारस्परिक संबंध घनिष्ठ कर दोनों अपना अपना हित-साधन करने की फिक्र में ही थे कि अगरेजों के रंग में भग डालने के लिए मीर कासिम मार्च में पटने जा पहुँचा ।

इधर गया-सम्मेलन के बाद अगरेज जो चाल चलते आ रहे थे उसका मीर कासिम की दृष्टि में एक ही अर्थ हो सकता था—यह कि उनकी आन्तरिक इच्छा सम्राट् से बगाल-विहार-उड़ीसा की सूबेदारी नहीं तो कम से कम दीवानी प्राप्त कर लेने की थी । मेजर कारनक के साथ उसका वाद-विवाद आरम्भ हुआ । राजनीतिक शतरंज के खेल में अगरेजों को मात करने के लिए मीर कासिम ने भी अपनी राजभक्ति प्रदर्शित की और शाह आलम से दरबार में अपनी सूबेदारी को वरकरार करा लिया ।

अप्रेल में कारनक की जगह कूट अंगरेज सेनापति हो कर आया तो मीर कासिम की उससे भी न बन सकी । जून में जब शाह आलम दिल्ली के तख्त पर बैठने चला तब मीर कासिम को लगा कि वह खेल में अंगरेजों से हार खाने से, वाल वाल बच गया था ।

शाह आलम से पिंड छूटते ही, मीर कासिम ने शासन के क्षेत्र में भाड़-बुहार शुरू कर दी । पहले तो उसने राजा रामनारायण से हिसाब तलब किया और उसके जिम्मे मोटी रकम निकलने पर उसे अपनी जगह से हटा दिया । रामनारायण की रक्षा का कूट को विशेष आदेश मिल चुका था, पर उससे वह रक्षा न हो सकी । १८ जून को कलकत्ते की कौंसिल ने मीर कासिम को लिख दिया कि आप रामनारायण को मुअत्तल कर और जिसको चाहे अपना नायब नियुक्त कर सकते हैं । रामनारायण का सहायक शितावराय भी पदच्युत किया गया और अगस्त में राजवल्लभ नायब नियुक्त हुआ । सितम्बर में वासीटार्ट ने रामनारायण को मीर कासिम के हवाले भी करा दिया । नवाब के हुक्म से उसकी सारी संपत्ति जब्त कर ली गई और वह कैदखाने में भेज दिया गया\* । पर थोड़े ही दिन बाद राजवल्लभ को भी उस पद से हटना और कैद होना पड़ा । उसकी जगह राजा नौवतराय को मिली । मीर मेहदी खां तिरहुत का और मुहम्मद तकी खा वीरभूम का फौजदार नियुक्त हुआ । फिर नौवतराय की जगह मीर मेहदी खां को दे दी गई ।

---

\*“वासीटार्ट ने जो कुछ किया वह क्लाइव की नीति के विपरीत था । जहां क्लाइव का निश्चाय था कंपनी को सशक्त करना वहां वासीटार्ट के कार्य-कलाप से नवाब नगस्त होता गया । क्लाइव का इस ओर विशेष ध्यान रहना था कि कंपनी प्रमुख हिन्दू अधिकारियों की रक्षा करनी रहे । पर वासीटार्ट ने जान-बूझ कर उस कर्तव्य की उन्नति की ।” —केम्ब्रिज हिस्टरी ।

इसके बाद ही मीर कासिम ने अगरेजो के देशान्तर्गत व्यापार का प्रश्न उठा कर उनसे भगडा मोल ले लिया। विदेशी कपनियो को आयात-निर्यात की ही वस्तुएँ खरीदने-बेचने का अधिकार प्राप्त था और उन्हे जो फरमान मिल चुके थे वे इसी आधार पर कि यह अधिकार उन सस्थाओ को प्राप्त था—उनके कर्मचारियो को नही। पर जैसा कि हम देख चुके है, अगरेज कर्मचारी कपनी के दस्तको की आड मे अपना अपना व्यापार भी किया करते थे और दस्तको के इस दुरुपयोग के कारण कपनी और सरकार के बीच कभी कभी भगडे भी हो जाते थे। पर कर्मचारियो का यह निजी व्यापार भी एक समय आयात-निर्यात की वस्तुओ तक ही सीमित था। जब कभी कोई कर्मचारी नमक जैसी चीज की खरीद-बिक्री कर बैठता तब सरकार इसको रोकने के लिए कार्रवाई किये बिना न रहती। पलासी के युद्ध के बाद परिस्थिति बदल गई। सरकार मे रोक-थाम करने की शक्ति ही नही रही और अगरेज मनमाने ढग से व्यापार करने लगे। कलाइव के समय मे कुछ नियंत्रण था भी तो उसके विदा होते ही वह भी जाता रहा और बगाल में अगरेजो की धन-लोलुपता नग्न रूप से नाचने लगी।

नवाब की अपनी प्रजा को वैसा अधिकार न होने के कारण, हिन्दू या मुसलमान व्यापारी या तो किसी क्षेत्र मे प्रवेश ही नही कर सकते और जहा कर सकते वहां उन्हे पूरी चुङ्गी भरनी पडती। उधर नमक, सुपारी, तबाकू जैसी चीजो को भी अगरेजो ने हथिया लिया। ऐसे व्यापार से ही जिनकी जीविका चलती थी वे तो भूखो मरने लगे और सरकार की आय दिन दिन घटने लगी। मीर

जाफर से तो इसका प्रतिवाद असम्भव था, पर मीर कासिम चुपचाप न रह सका । १७६१ के अन्त में ही कौंसिल को खबर मिली कि नवाब की ओर से छेड़छाड़ शुरू हो गई थी। इस छेड़छाड़ का कारण अगरेजों का अपना ही मदोन्माद था। इसकी शिकायत जगत्सेठ भी कर चुके थे। १० मार्च १७६२ को वासीटार्ट ने उन्हें लिखा —

“आपका पत्र मिला। आपने लिखा है कि वाली गोकुलपुर गांव उस ताल्लुके में है जिसे आपने हाल में ही खरीदा है और उस गांव के लोग नाव-द्वारा पहुँचने वाले अगरेज व्यापारियों या उनके गुमास्तों की जोर-जबरदस्ती से तंग आकर बाहर भाग गये हैं। आपने इस ओर मेरा ध्यान आकर्षित कर अनुरोध किया है कि मैं सख्त हिदायत कर दूँ कि अगरेजों का कोई गुमास्ता किसी भी हालत में रियाया को किसी तरह न सताये। मैं अपने हित की तरह आपके भी हित की रक्षा करना चाहता हूँ। मैं यह हर्गिज नहीं चाहता कि प्रजा के साथ ऐसा दुर्व्यवहार हो। मेरी इच्छा है कि अगर कोई दोषी हो तो आप उसका नाम-वाम मुझे लिख भेजे कि मैं ऐसे अत्याचार को आगे न होने दूँ।”

मई १७६२ में खुद नवाब ने कौंसिल को लिखा कि अगरेज व्यापारियों के गुमास्तों की घाघली बरदाश्त करना सरकार के लिए असम्भव हो गया था।

अपनी नीति की सफलता की दृष्टि से मुर्शिदाबाद रहना अनुपयुक्त समझ कर मीर कासिम इधर राजधानी हटा कर मुगेर ले गया था। १७६२ के अन्त में वासीटार्ट उससे समझौता करने के लिए दही गया। मीर कासिम के साथ यह तै हुआ कि जहा पटने

तक जाने वाले नमक पर इस देश के व्यापारियों को ३० प्रतिशत कर या चुगी देनी पड़ती थी वहा अगरैजो को ९ प्रतिशत ही देनी पड़ेगी और अगर कोई भगडा खडा हुआ तो बारा-न्यारा करने का अधिकार नवाब के ही अफसरो को होगा । पर यह समझौता वासीटार्ट के देशवासियों को, विशेषकर उसके विरोधी दल को, स्वीकार न हुआ । उनकी ओर से उसकी नेकनीयती पर तरह तरह के हमले होने लगे । उस पर जो अभियोग लगाये गये उनमे एक यह भी था कि उसने अपने निजी व्यापार के लिए रियायत ही नहीं करा ली थी बल्कि मीर कासिम से सात लाख रुपये रिश्वत भी खा ली थी । इन बातों मे कुछ सचाई जरूर थी, पर विरोध का प्रधान कारण यह था कि अगरैज ९ प्रतिशत भी चुगी भरने को तैयार न थे । स्वार्थ साधने के साथ वासीटार्ट को बदनाम करने का उसके दुश्मनों को यह अच्छा मौका हाथ लगा । ऐसा आन्दोलन किया गया कि कौंसिल ने उस समझौते को ठुकरा दिया । अब यह निश्चित हुआ कि अगरैज, सिर्फ नमक पर २॥ प्रतिशत देने के अलावा, और किसी प्रकार का कर या चुगी न देगे और अगर उनके किसी गुमास्ते पर कोई अभियोग लगाया गया तो उसका विचार करने का अधिकार उन्ही को होगा, नवाब के अधिकारियों को नहीं । चोरी और सीनाजोरी इसको कहते हैं ।

अगरैजों का यह रग-ढग देखकर मीर कासिम ने मार्च १७६३ मे दो साल के लिए व्यापारी-मात्र के हित मे चुगी ही उठा दी । इस पर एतराज करने की जरा भी गुजाइश न होते हुए भी कौंसिल को यह मजूर न हुआ । अब उसकी ओर से कहा जाने लगा कि इस मामले में भी अगरैज और हिन्दुस्तानी बराबर नहीं समझे जा

सकते अर्थात् निःशुल्क व्यापार अगरेज ही कर सकते हैं, हिन्दुस्तानी नहीं। उसकी ओर से दो सदस्य, ऐमियट और हे—उसकी नयी माग पेश करने के लिए नवाब के पास भेजे गये।

“मुताखरीन” के अगरेजी अनुवादक ने इस झगड़े के बारे में लिखा है —

“मीर कासिम और कपनी के सम्बन्ध-विच्छेद के मूल कारण की ओर गुलाम हुसैन ने सकेतमात्र किया है। यह आश्चर्य की बात है। यथार्थ बात यह थी —

“फरमान के द्वारा अगरेजों को जो अधिकार मिल चुके थे उनकी रक्षा करने के लिए मीर कासिम बराबर तैयार रहता आया था। पर जहाँ पलासी की लड़ाई से पहले अगरेज व्यापारियों की एक भी नाव नजर नहीं आती थी वहाँ अब बंगाल की प्रायः प्रत्येक नदी उनकी नावों से ढक-सी गई थी। अगरेज अब तम्बाकू, नमक, सुपारी, अन्न आदि का भी व्यापार करने लगे थे। इससे हजारों हिन्दुस्तानियों की रोटी-दाल चलती थी। एक ओर उनकी जीविका जाती रही, दूसरी ओर सरकार की अपनी आय पर कुठाराघात हुआ। वासीटार्ट, हेमिंग्स जैसे जो अगरेज नरम दल वाले कहे जा सकते थे वे भी इस बात को स्वीकार करते थे कि अगरेजों के ऐसे व्यापार के नियन्त्रण का नवाब को पूरा अधिकार था। यह इन व्यापारियों का अपना काम था कि वे या तो सरकार से इसके लिए विशेष अधिकार प्राप्त कर लेते या चुंगी देते जाते। कौंसिल का यह काम हर्गिज न था कि वह नवाब से उनके अपने लाभ के लिए लड़ाई कर बैठती।

“यह बात याद रखने की है कि जहाँ अगरेज एक बार १० प्रतिशत दे देने पर सारे झंझटों से छुटकारा पा जाते थे वहाँ इस



नि के व्यापारियों को २५ प्रतिशत चुगी दे देने पर भी कदम कदम रुकावट का सामना करना पड़ता था। उनकी नावे रोक ली जाती थी, फिर उन नावों की तलाशी होती थी, और उन्हें चुगी अलावा जगह जगह राहदारी भी देनी पड़ती थी। अगर जेज व्यापारियों का माल एक ही जगह १० प्रतिशत दे देने पर इन सारी विघ्न-बाधाओं से मुक्त हो जाता था।

“मीर कासिम की बुद्धि की प्रशंसा करनी होगी कि उसने बगाल भर में चुगी, राहदारी आदि को बढ़ कर सभी व्यापारियों के लिए एक-सी सुविधा कर दी। अगर जेजों के लिए इससे अधिक न्यायपूर्ण बात और क्या हो सकती थी? मीर कासिम ने कहा कि, “तुम लोग हुगली, ढाका, पटना ऐसी जगहों में चुगी कम कराना चाहते हो। मैं तुम्हारी बात मान लेता हूँ और तुम्हारी मांग से भी अधिक रियायत यह किये देता हूँ कि तुमसे कुछ भी न लूंगा। बगालमात्र से मैंने चुगी उठा दी है, अब तुम्हारे और मेरे बीच लड़ाई-झगड़े का कोई कारण ही नहीं रह गया।” नवाब के इस नये विधान का यही अर्थ था, पर उससे यह बात छिपी नहीं थी कि चुगी-सम्बन्धी कोई भी भेद न रह जाने पर अगर जेजों के लिए प्रतिद्वन्द्विता में ठहरना कठिन हो जायगा। उनकी रहन-सहन का खर्च इतना ऊँचा था कि बराबरी में आ जाने पर वे कभी इस देश के व्यापारियों से सस्ता माल न बेच सकते थे। इसीलिए अगर जेज अब यह कहने लगे कि नवाब को हमारा व्यापार तो निशुल्क कर देना चाहिए और अपनी रियायतों से बदस्तूर शुल्क या कर लेना ही चाहिए। अर्थात् किसी राजा को इतना भी अधिकार न रहे कि वह जो रियायत विदेशियों के साथ कर दे वह अपनी

रिआया के साथ न कर सके । वासीटार्ट और हेस्टिंग्स ने वार की कहा कि अगरेजो का यह प्रस्ताव करना अत्यन्त अनुचित था । उनकी कलकत्ते में कोई सुनने वाला न था । उन पर कटूक्तियों की बौछाड़ पड़ने लगी । विपक्षियों की ओर से कहा जाने लगा कि ऐसे बात नवाब के वकील के ही मुह से निकलनी चाहिए थी, कौंसिल के किसी सदस्य के मुह से नहीं । इससे उनका यह भाव सूचित होता था कि सत्य और न्याय को तिलाजलि दे कर मनमानी करने की उन्हें पूरी स्वतंत्रता प्राप्त हो चुकी थी ।

“लोभ से विवेक-रहित होकर ही उन्होंने वासीटार्ट और हेस्टिंग्स पर गालियों की वैसी वर्षा की, उन्हें तरह तरह से बदनाम किया । यह प्रचार किया गया कि २२ लाख रुपये लेकर दोनों ने अपने आपको बेच दिया था । तब से आज तक न जाने कितने अगरेज व्यापारी इससे चौगुना धन कमा चुके हैं । हेस्टिंग्स, वासीटार्ट स्वयं भी बड़े व्यापारी थे, पर वे कभी करोड़पति न बन सके । हेस्टिंग्स गरीब ही रहा और वासीटार्ट भी धनी न हो सका । वह एक लाख रुपये की पूजी लेकर बंगाल में आया था और चार वर्ष में उसे अठ्ठाई लाख वेतन के ही रूप में मिले । फिर भी वह नौ या दस लाख से अधिक उपार्जन न कर सका ।

“इन सब बातों का ज्ञान लोगो को तब हुआ जब वासीटार्ट लौट कर इंग्लैण्ड गया और वहां कंपनी के सचालको को यह समझाया कि ऐमियट का दल जिसे अगरेजो का व्यापार कहता आया था वह वास्तव में इन लोगो का अपना खास व्यापार था जिसका इतिहास चार या पांच साल से पुराना न था ।

“अगरेज व्यापारी या उनके गुमास्ते उन दिनों यह करते कि

किसी शहर, गाव, या इलाके में पहुच कर वहा निजी कारवार करने लगते और कोठी या दूकान पर अगरेजी भडा फहरा देते । फिर जो कुछ चाहते नवाब को देते, बाकी अपने पास रख लेते । उनके लिए न कोई सरकार थी न सरकार की हुकूमत । उच्छृङ्खल, निरकुश होकर वे प्रजा पर अत्याचार करते और उसका खून चूसते ।

“ध्यान में रखने की बात है कि जब अगरेज खुद इस देश के मालिक बन गये तब उन्होंने अपने नौकरो के लिए वह स्वतंत्रता न रहने दी जिसकी रक्षा के लिए वे मीर कासिम से लड चुके थे । पाप के पेड की जड पर उस समय कुठाराघात हुआ और सभी कर्मचारियों के लिए यह आदेश हो गया कि वे प्रत्यक्ष या परोक्ष तौर पर न तो कही अपना व्यापार कर सकेगे न किसी गाव या इलाके का ठेका ही ले सकेगे । यह तो नहीं कहा जा सकता कि बुराई विलकुल मिट गई है पर इससे बहुत कुछ सुधार हुआ है, इसमें सदेह नहीं ।”

कहने की आवश्यकता नहीं कि मीर कासिम आरभ से ही जानता था कि अगरेजो से उसकी लड़ाई अनिवार्य थी और उस लड़ाई के लिए वह जितनी तैयारी कर सकता था मुगेर जा कर करने लगा था । मुशिदावाद में कोई किला न था, पर मुगेर की बात और थी । गंगा के दक्षिण तट पर स्थित इस प्राचीन नगर का दुर्ग मुसलमानो के आने से पहले भी मुद्गगिरि के नाम से प्रसिद्ध रह चुका था । समय समय पर उसकी मरम्मत होती रही । १५८० में राजा टोडरमल का ध्यान भी उस ओर गया और सतरहवी सदी में शाह शुजा का । मीर कासिम के लिए मुगेर में

नये किले की कोई आवश्यकता न थी। पुराना किला ही, मरम्मत हो जाने पर, उसकी इच्छा की पूर्ति करने लगा।

पर दुर्ग तो शरीरमात्र था; उसमें प्राण-प्रतिष्ठा के लिए ऐसी सेना चाहिए थी जो सु-संगठित हो, सु-सज्जित हो और अगरेजों से लोहा वजने पर पीठ दिखाने वाली न हो। अपनी आर्थिक व्यवस्था से उसने इतना सुधार तो कर ही दिया था कि उपयुक्त समय पर वेतन मिलने से उसके सैनिक दिन रात खीजने-भीखने वाले न रह गये थे। पर उनका ऐसा सतोष ही काफी न था। और भी सुधार आवश्यक थे। 'लडते हो और हाथ में हथियार भी नहीं' तो सैनिकों का सतोष ही क्या कर सके? और हथियार होते हुए भी उन्हें चलाना और लड़ना न आवे तो वे किस काम के? मीर कासिम जानता था कि भेडियाघसान और भगदड से इस देश का साम-रिक इतिहास कितना कलकित हो चुका था और उनके परिणाम इसके लिए कैसे घातक सिद्ध हो चुके थे। इतिहास की वैसी पुनरावृत्ति को रोकने के लिए, अनुशासन आवश्यक था और अनुशासन के लिए सैनिकों को लडाई के नये ही तौर-तरीके सिखाने की आवश्यकता थी। ऐसी शिक्षा देने वाले विदेशी ही हो सकते थे। मीर कासिम को मालूम था कि उस समय ऐसे शिक्षकों का नितान्त अभाव न था। पुर्तगीज, फरासीसी, अरमनी\* इनमें सब साधारण व्यापारी ही नहीं थे। कुछ तो विदेशों से अस्त्र-शस्त्र लाकर अ-साधारण व्यापार करते, कुछ वैतनिक रूप से, पर छोटे पैमाने पर ही, जहाँ तहाँ सेनानायक भी बन जाते। मीर कासिम ने अरमनी सेनानायकों के तत्वावधान में ही अपना उद्देश्य सिद्ध

---

\* कलकत्ते की अरमनी या अरमीनियन स्ट्रीट इन्हीं के नाम पर है।

करने का निश्चय कर, ग्रेगरी उपनाम गुरगिन खा को प्रधान बनाया और मार्कर को उसका सहायक । इनकी देख-रेख में, प्रायः एक साल में ही जो सगठन हो गया उसका कुछ परिचय इन अवतरणों से मिलता है —

“सकल्प-साधन में मीर कासिम की एकाग्रता थी । वह अनन्यकर्मा हो कर सकल्प-साधन का आयोजन करने लगे । अस्त्र-शस्त्र बनाने के लिए कारखाना खुल गया । यूरोपीय शिक्षकों के निरीक्षण में इस देश के लोगो ने शीघ्र ही तोप एव बन्दूक बनाने में दक्षता प्राप्त की । उस समय तोपो में पलीता लगाना पड़ता था, बन्दूको की नलियों को आग की गरमी सहने योग्य बनाने के लिए उत्कृष्ट लोहे की आवश्यकता हुआ करती थी । मीर कासिम के उत्साह ने ये सारी कठिनाइयाँ दूर कर दी । राजमहल का चकमक और छोटा नागपुर का लोहा शीघ्र विख्यात हो उठा । बहुत दिनों बाद इन सब बन्दूको की परीक्षा करके अगरेजो ने कहा था कि कम्पनी की बन्दूको की अपेक्षा ये बन्दूकें सब तरह से अच्छी हैं\* । उस समय तोपो का पीतल गला कर ढलाई करने की प्रथा चला कर मीर कासिम ने एक नई कीर्ति कमाई थी । अगरेजो को कितने ही स्वाधीन यूरोपियन व्यापारी उस समय बाहर से बन्दूकें, तोप एव गोले गोलियाँ मगा कर बेचा करते थे । मीर कासिम के अस्त्रागार में खरीद कर ये सब चीजें भी भरी जाने लगी ।”

“गुरगिन खां ने नवाब की सेना को तीन श्रेणियों में विभक्त किया । एक में अश्वारोही रखे गये, दूसरी में गोलदाज एव तीसरी में पैदल । फिर पैदल सेना के भी नजीव एव तिलगा नामक दो

---

\* अगरेज लेखक ब्रूम द्वारा लिखित “बगाल आर्मी” ।

भाग किये गये। तिलगी सेना ठीक कम्पनी की सेना की नाई सजाई गई। अश्वारोही सेना, मुगल सेनानायको के अधीन रखी गई, पैदल तथा गोलन्दाज श्रेणी का भार अर्मीनियन, जर्मन, पोर्चुगीज एव फरासीसी अफसरो ने ग्रहण किया।

“गुरगिन खा के अधीन मार्कर नामक एक अर्मीनियन सेनानायक ने उस समय विशेष ख्याति पाई थी। मार्कर के अधीन तीनों श्रेणी की सेना थोड़े ही समय में सुशिक्षित हो गई। प्रत्येक श्रेणी की पल्टन से कुछ चुने हुए सैनिकों को एकत्र करके उन्होंने एक विशेष दल संगठित किया। मार्कर ने यूरोप में युद्ध विद्या की शिक्षा पाई थी एव हालैण्ड के युद्ध में रह कर विशेष अभिज्ञता एव अनुभव प्राप्त किया था।

“मीर कासिम के सेनानायको में से सेनापति समरू का नाम इतिहास में भली भाँति विख्यात है। वह यूरोप में कसाईखाने के एक कर्मचारी थे, वहाँ से स्विट्स सेनादल के साथ भारत में प्रवेश करके फरासीसियों के अधीन, सेना का भार ग्रहण किया था। भारत के इतिहास में वह अगरेजों के चिरशत्रु के रूप में ही आते हैं। वह राक्षस के समान क्रूर थे। प्रभु की आज्ञा प्राप्त होने पर हित-अहित का विचार नहीं करते थे। उनका असल नाम था वाल्टर रेण्ड\*।”

ऐसी तैयारी के अलावा, मीर कासिम ने एक काम यह किया था कि जिन लोगों के सम्बन्ध में उसे सदेह या विश्वास था कि ऐसे अवसर पर वे दिल से उसका साथ न देंगे, उन्हें उसने गिरफ्तार करा लिया था। “रियाजुससलातीन” के अनुसार, ऐसे लोगों में थे

---

\* “मीर कासिम” का हिन्दी अनुवाद।

राय राया उम्मेद राय, उसका बेटा कालीप्रसाद, रामकिशोर, राजवल्लभ, जगत्सेठ महताबराय, महाराज स्वरूपचंद, राजा रामनारायण, टेकारी के राजा सुन्दर सिंह का बेटा फतह सिंह,\* जगत्त्राय, भोजपुर का दीवान दुलाल राय, दिनाजपुर, नदिया, खडगपुर, वीरभूम और राजशाही के जमींदार इत्यादि।

जगत्सेठ की गिरफ्तारी के बारे में “मुताखरीन” में लिखा है कि

“मीर कासिम को मालूम हो चला था कि कलकत्ते में हवा का रुख उसके खिलाफ था। उसे यह भी मालूम था कि जगत्सेठ महताबराय और महाराज स्वरूपचंद का रुख किस ओर था। ऐसी हालत में उसे यह निरापद न जचा कि ये दोनों भाई मुर्शिदाबाद में ही बने रहे। उसे याद था कि सिराजुद्दौला की जगह मीर जाफर के और मीर जाफर की जगह खुद उसके नाजिम बनने में इन्होंने अपने धन और प्रभाव से कैसी सहायता पहुंचाई थी। आदमियों की उसे अच्छी पहचान थी, इसलिए कलकत्ते के पास मुर्शिदाबाद में इन दोनों व्यक्तियों का रहना उसे खतरनाक लगा। अगरजो से उसका रगड़ा-भगड़ा दिन दिन बढ़ता जा रहा था। संभव न था कि ऐसी स्थिति में ये दोनों अगरजो का पक्ष त्याग कर उसका पक्ष अपना ले।

---

\* संभवतः इसलिए कि दक्षिण बिहार के जमींदार शाह आलम के पक्षपाती समझे जाते थे।

राजा उदयनारायण का पतन होने पर, राजशाही की जमींदारी नाटौर के राजवंश के हाथ में आ गई थी। वही के रामकान्त की स्त्री इतिहास-प्रख्यात रानी भवानी थी। श्री पूर्णचंद्र मजुमदार ने लिखा है कि मीर कासिम ने पहले तो रामकान्त की जमींदारी छीन ली, पर जगत्सेठ के सिफारिश करने पर लौट दी। बगाल के राजा सीताराम को तो उसने फासी की सजा दे दी।

“उसने अपना कर्तव्य यही समझा कि उन्हें कम से कम नजरबन्द कर अपने ही पास रखा जाय । पर बुलाने पर वें मुगेर जाने के लिए कदम उठाने वाले न थे । भीर कासिम जानता था कि सदेश या आदेश मिलते ही वे कलकत्ते भाग जायगे । और वहा अगरेजो को पैसे से, कूटनीति से और अपने प्रभाव से अमूल्य सहायता पहुचाने लगेंगे । इसलिए उसने वीरभूम के फौजदार मुहम्मद तकी खा को लिखा कि खत मिलते ही मुर्शिदाबाद जाकर सेठो का घर घेर लेना और किसी को बाहर निकलने मत देना; उन्हें गिरफ्तार कर कहीं रखना और जब अरमनी सरदार मार्कर पहुच जाय और तुम्हें एक खत दे दे तब उसे पढ़ कर और उसके बाद उससे रसीद लिखा कर सेठो को उसके हवाले कर देना । तकी खा नवाब का विश्वासी था और बडा साहसी था । मार्कर गुरगिन खा का चेला था । तिलगा पलटन इसके साथ कर दी गई और यह नाव से मुर्शिदाबाद भेजा गया । इसे आदेश मिला कि जब मुहम्मद तकी खा सेठो को तुम्हारे हवाले कर दे तब उन्हें यहा सही सलामत ले आना, पर इस बात का पूरा ध्यान रखना कि उनके साथ अनुचित या अपमानजनक व्यवहार न होने पावे ।

“नवाब की आज्ञा मिलते ही तकी खा बगटुट मुर्शिदाबाद चल पडा और पहुचते ही सेठो के घर को घिरवा लिया । पर उसने उन्हें कहला भेजा कि ‘मैं आपको शारीरिक, आर्थिक या और तरह की हानि पहुचाने नहीं आया हूँ । सम्मानपूर्वक आपको मुगेर भेज देने की मुझे आज्ञा हुई है । वहा नवाब आप दोनों को अपने ही साथ रखना चाहते है । आप निश्चिन्त हो कर मेरे साथ हो



लें।' लाचार दोनो को घर से विदा होना पडा । तीन दिन बाद मार्कर भी अपने तिलगो के साथ पहुच गया । ये लोग दोनों भाइयों को मुगेर ले गये ।

“वहा नवाब ने पहले तो मिजाजपुरसी की, फिर उनके साथ हमदर्दी दिखा कर उन्हें तसल्ली दी और अपनी मजबूरी बता कर कहा कि आप लोग बेफिक्र हो कर यहा अपने लिए मकान बनवा ले, मुर्शिदाबाद की तरह अपनी कोठी खोल ले, दरवार मे आया-जाया करें और माली मामलो मे जैसे पहले सरकार को मदद पहुचाते थे वैसे ही आगे भी पहुचाते रहे । कहने के लिए उसने उनको आजाद कर दिया, पर वे बराबर नजरबन्द ही रहे । जब कही जाते तो जासूस यह देखते रहते कि कही दूर न निकल जायँ । उन्होने अपनी कोठी भी खोल ली और देशकाल को देखते हुए जिस प्रकार रह सकते थे रहने लगे”।

मुगेर जाते समय ऐमियट को कासिमवाजार में ही समाचार मिला कि जगत्सेठ महताबराय और उनके भाई महाराज स्वरूपचंद गिरफ्तार कर लिये गये थे । समाचार मिलते ही उसने वासीटार्ट को इसकी सूचना भेज दी । २४ अप्रैल को वासीटार्ट ने मीर कासिम को लिखा —

“मुझे अभी मि० ऐमियट का एक खत मिला है जिसमें लिखा है कि २१ तारीख को मुहम्मद तकी खा अपने सैनिको के साथ वीरभूम से मुर्शिदाबाद जा धमका और उसी रात को जगत्सेठ के घर जा कर उनको और उनके भाई को गिरफ्तार कर लिया । फिर उन्हें हीरा-भील ले गया । इस समय दोनो वही हिरासत मे है ।

“मुझे इस पर बड़ा आश्चर्य हुआ है । आपके मसनद पर बैठने के बाद ही मैंने सेठों की उपस्थिति में आपसे मिल कर कहा था कि आप उन दोनों प्रभावशाली व्यक्तियों से राज-काज में सहायता लेते रहेंगे और उन्हें किसी प्रकार की हानि पहुंचने न देंगे । आपने भी यह स्वीकार कर लिया था । पिछली बार जब मुगेर में आपसे मिला था तब मैंने फिर उनके सम्बन्ध में आपसे बात की थी और आपने मुझे यह आश्वासन दिया था कि मैं उन्हें किसी प्रकार की हानि न पहुंचाऊंगा । ऐसे व्यक्तियों को घर से घसीट कर ले जाना अत्यन्त अनुचित काम था । उनके लिए तो यह अपमान-जनक था ही, आपकी अपनी प्रतिज्ञा के भी प्रतिकूल था । दूसरे किसी भी नाजिम के समय में उनकी ऐसी अप्रतिष्ठा नहीं हुई । जो कुछ हुआ है वह आपको ही नहीं, मुझको भी कलकित करने वाला है ।”

वासीटार्ट ने सेठों की रिहाई पर जोर दे कर लिखा था कि उनकी कारा-मुक्ति से ही हम दोनों अपयश से वच सकेंगे । मीर कासिम पर उसकी बातों का कोई असर न पड़ा । २ मई को उसने यह पत्रोत्तर दिया —

“आज तक सेठों के सम्बन्ध में न तो किसी ने मुझे कुछ लिखा था न कहा था ।

“अब आपने उनके पक्ष में ये बातें कही हैं तो मुझे अपनी स्थिति स्पष्ट कर देनी पड़ती है ।

“यह बात जग-जाहिर है कि अभी हाल तक, प्रत्येक नाजिम के समय में, ऐसे व्यापारी जहां अपना कारबार चलाते रहे हैं वहां सरकार का भी हाथ बटाते रहे हैं । उदाहरण के लिए, मैं अमीचद

का नाम ले सकता हूँ। अगरेजो पर निर्भर करने वाले व्यापारियों का और इन सेठों का भी अपना हाल यह था कि वे नाजिम से मिलते-जुलते और सरकार को सहायता देते रहते थे।

“ईश्वर को धन्यवाद है कि आपको मेरे शब्द अभी तक याद हैं। यह ठीक है कि मैंने स्वयं कहा था कि ‘ये दोनों भाई विशेष स्थान रखने वाले हैं। मेरे लिए इनके सहयोग से काम करना ही उचित होगा।’ पर इन तीन बरसों में वह सहयोग मुझे कभी प्राप्त न हो सका। मैंने इन्हें बार बार लिखा कि अपना व्यवसाय चलाते रहो और निजामत को भी मदद पहुंचाते रहो। पर इन्होंने मेरी बातों पर कभी ध्यान नहीं दिया। अपना कारबार तो बन्द कर ही दिया, निजामत को भी जितनी उलझन में डाल सकते थे डालते गये। मेरे साथ इनका ऐसा बर्ताव होने लगा मानो मैं इनका दुश्मन था—इनके लिए अच्छत के बराबर था। मदद देने की कौन कहे, इन्होंने दरबार में आना-जाना भी छोड़ दिया।

“मैंने इन्हें यहां आने को मजबूर किया तो इसलिए नहीं कि ये अगरेजो से मिल कर चालें चल रहे थे, बल्कि इसलिए कि मुझे इनसे कितनी ही बातें दर्याफ्त करने की जरूरत थी—कई सरकारी काम इनके बिना रुके पड़े थे। यह तो शुरू से ही दोनों ओर मानी हुई बात थी कि अपना व्यवसाय चलाते हुए, इन्हें नाजिम और निजामत से भी सरोकार रखना पड़ेगा।

“आपने भौहे तान कर मुझे अपनी प्रतिज्ञाओं की याद दिलाई है। क्या प्रतिज्ञा या सधि-पत्र मेरे ही लिए है, आपके लिए नहीं? क्या आपकी दृष्टि में वह बस बच्चों का खेल है जिसके घेरे से आप जब चाहे और जैसे चाहे बाहर निकल जा

सकते हैं? आपकी अपनी ओर से जो कुछ हो रहा है उसे मैं और क्या कह सकता हूँ? आपके कर्मचारी मेरे आमिलो को बलपूर्वक ले जाकर कैद कर दें तो मैं तो यही कहूँगा कि आपने सचि-पत्र को ठुकरा दिया। हा, आप सभवत यही कहेंगे कि आपकी ओर से कुछ भी अनुचित नहीं हुआ। जब आपके कर्मचारी मदोन्मत्त हो कर अत्याचार करते फिरते हैं तब सचि-पत्र पर हस्ताक्षर नहीं लगती, तब मुझे इसका प्रतिवाद करने का कोई अधिकार नहीं होता, तब किसी पर कलक नहीं लगता। पर जब मैं अपनी ही प्रजा और अपने ही आश्रित व्यक्ति को अपने पास बुलवाता हूँ तब आपके कहने के अनुसार मैं सचि-भग कर बैठता हूँ, मेरा शासन शासन कहाने योग्य नहीं रह जाता, मैं सब की, विशेषत आपकी, दृष्टि में बहुत ही नीचे गिर जाता हूँ। ईश्वर ही जानता है कि यह मेरे लिए कितनी अगम्य और आश्चर्यजनक बात है।

“इन दोनों ने मेरे नाजिम होने के दिन शपथपूर्वक प्रतिज्ञा की थी कि, ‘आपकी जान के साथ हमारी जान रहेगी, आपकी भलाई में ही हम अपनी भलाई समझेंगे।’ यह बात सारी दुनिया जानती है। मैंने इन्हे यहाँ बुलवा लिया है तो इसीलिए कि ये बराबर मेरे साथ रहें और परपरा के अनुसार अपना ही नहीं, सरकार का भी काम-काज करें। आपने इनकी ओर से जो कुछ लिखा है वह सिफारिश है या और कुछ, मुझे मालूम नहीं। आपने मुझ पर सचि-भग का दोषारोपण किया है। यह तो आप ही जानते होंगे कि जो सचि-पत्र आपके पास है, उसमें इनका उल्लेख है या नहीं। आपने लिखा है कि मैं अपने आपको कमजोर साबित और बदनाम

कर दूंगा । पर परमात्मा जानता है कि मैंने इन्हे किसी वुरे उद्देश  
 से नहीं बुलवाया है । मैंने न्याय के विपरीत न तो कभी किसी को  
 गिरफ्तार कराया, न किसी की जान ली । खोजा वजीद के  
 साथ भी मैंने अन्याय नहीं किया । मैं इतना ही चाहता हूँ कि सेठ-  
 बन्धु यही रह कर काम-काज करे । अगर आप सच को झूठ या सफेद  
 को स्याह वता कर, मेरा नाम उछालना चाहते हैं तो इसका मेरे  
 पास कोई इलाज नहीं । हा, अगर इसाफ भी कोई चीज है तो मैं  
 कहूँगा कि इस विषय में वाद-विवाद की गुजाइश ही नहीं ।”

वकलम नवाब—

“हम दोनों के बीच जो सधि हुई थी उसका एक सिद्धांत  
 था कि न तो कंपनी के कर्मचारियों की ओर से मैं कोई सिफारिश  
 करूँ न मेरे कर्मचारियों की ओर से आप । पर आप लोग उस बात  
 को विलकुल भूल गये हैं और शर्त के खिलाफ काम कर रहे हैं ।  
 अपना नाम जगाना और मनमानी करना, यही आपका उद्देश  
 हो रहा है । मैं लाचार हूँ ।”

कलकत्ते में ऐमियट गरम दल का नेता और मीर कासिम का  
 गरम द्रोही था । उसने जगत्सेठ की रिहाई की बात की तो  
 नवाब पर इसका कोई अच्छा प्रभाव न पड़ा । दोनों के बीच और  
 भी कोई समझौता न हो सका । इधर पटने के अगरेज प्रधान एलिस  
 ने नवाब के कुछ आमिलों को गिरफ्तार कर कलकत्ते भिजवा दिया  
 था तो इसके जवाब में नवाब ने अगरेजों के कुछ गुमास्तों को  
 कैद करा लिया था । ऐमियट की मुग़ेर-यात्रा निष्फल रही और  
 उसे अपने साथी हे को जामिन के तौर पर वहीं छोड़ कर लौटना  
 पड़ा । लौटने से पहले वह एलिस को लिख गया कि लडाई के लिए

तैयार रहो और एलिस ने लडाई की घोषणा होने से पहले ही २४ जून को नवाब की सेना पर आक्रमण कर दिया ।

अगरेजो ने पहले से ही अपना कार्यक्रम निश्चित कर रखा था । विचार यह हुआ था कि २३ जून को ऐमियट के प्रस्थान करते ही, पटने पर अधिकार कर लिया जाय । मेनानायक किस स्थान पर एकत्र होंगे और किस मार्ग से किसको कहा जाना होगा यह सब १८ जून तक निश्चित हो चुका था । कुछ सैनिक तो उससे भी पहले पटने भेजे जा चुके थे । पटने के किले में अगरेजों की ओर से किसी को आक्रमण की आशका न थी । सामरिक दृष्टि से किला भी मजबूत नहीं कहा जा सकता था । एलिस ने २३ जून की रात को ही उस पर आक्रमण की तैयारी कर ली और २४ को अगरेज, तारो की छाह, फाटक तोड़ कर किले में जा घुसे और वहां लूट-मार करने लगे । मीर मेहदी खा तो मुगेर भाग चला, पर लाल सिंह और मुहम्मद अमीन के पराक्रम से किला फिर नवाब के अधिकार में आ गया ।

इतने में मुगेर से कुमक ले कर मार्कर पटने आ गया और उसने अगरेजो की कोठी घेर ली । एलिस, फुलर्टन आदि अगरेज छपरे भाग गये । उनका विचार और भी दूर भाग जाने का था, पर वही वे रामनिधि नामक फौजदार और समरू द्वारा गिरफ्तार कर लिये गये ।

७ वी जुलाई को गवर्नर को मीर कामिम का एक पत्र मिला जिसमें नवाब ने लिखा था—“मैं एलिस साहब को हृदय से अपना परम गुरु ही समझता आया हूँ । इस समय देखता हूँ कि वह बन्धु कह कर सम्बोधन किये जाने के सर्वथा योग्य है । यह बात उनके ३५८

विविध आचरणो से व्यक्त हो पड़ी है। उन्होंने चोर की तरह रात के समय पटना के किले पर आक्रमण कर के बाजार को लूटा, प्रातः काल से तीन पहर तक केवल लूट और नर-हत्या से प्रतिष्ठित महाजनो एव नागरिकों को त्रस्त किया। मैंने एक समय आपसे दो-तीन सौ बन्दूकें मांगी थी, किन्तु आप मेरे उस अनुरोध को पूरा नहीं कर सके थे, परन्तु हमारे साथ आन्तरिक मित्रता होने के कारण ही एलिस साहब ने इस हत्याकाण्ड में अपनी सेना की सारी तोप-बन्दूकें एव युद्ध-सामग्री मुझे सौंप दी और स्वयं सेना के भार-वहन की उत्कट चिन्ता से छुट्टी ले ली। आपने अन्याय से निर्दयतापूर्वक निर्दोष नगरवासियों को नर-हत्या से त्रस्त करके कई लाख रुपये की द्रव्य सामग्री लूट ली है। इस बात पर भली-भाँति विचार करके दरिद्रों की क्षतिपूर्ति करना कम्पनी का कर्तव्य है। सिराजुद्दौला के समय कलकत्ता की लूट के बाद यही बात हुई थी। ईसा के नाम पर धर्म-शपथ कर के आप लोगो ने सामरिक व्यय का निर्वाह करने के लिए हमसे जमींदारी ली थी। आपकी सेना हमारे पास रह कर सदैव हमारी उन्नति की चेष्टा करेगी, इस बात की शर्त हुई थी। किन्तु, काम पडने पर, देखते हैं कि आप हमें नष्ट करने के लिए ही इतनी बड़ी सेना रक्खे हुए हैं। जब आपकी सेना हमारे साथ इस प्रकार का—सधि-विरुद्ध—व्यवहार कर रही है, तब मेरे लिखने का यही अभिप्राय है कि, आप मेरी जो जमींदारी भोग कर रहे हैं उसका तीन वर्ष का राज-कर आपको मेरे पास जमा करना चाहिए। गत कई वर्षों से कम्पनी के गुमास्तों ने निजामत के अधिकार से जितने अत्याचार किये हैं, वलपूर्वक जितना धन लूटा है, देश के लोगों की जितनी क्षति की है, इस समय उसका प्रतीकार करना कम्पनी का कर्तव्य है। आप लोगो

को अब इतनी हानि उठानी पड़ेगी कि जैसे आप लोगो ने वरदवान एव अन्य स्थानो का अधिकार प्राप्त किया था, वैसे ही उन्हें लौटा देना पड़ेगा”\* ।

ऐमियट और उसके साथी मुर्शिदाबाद में ही गिरफ्तार हो गये । इस पर उसने अपने सैनिको को गोली चलाने का हुक्म दे डाला । नवाब की ओर से खून का बदला खून से ही लिया गया और ऐमियट को प्रायः सात अगरेजो के साथ मौत का शिकार होना पड़ा ।

नवाब ने अपने सभी फौजदारो को लडाई शुरू हो जाने की सूचना दे दी ।

ऐमियट और हे को मुगेर रवाना कर अगरेज तलवार खींचने के साथ, मीर कासिम के वजाय और किसी को मुर्शिदाबाद की गद्दी पर बिठाने के लिए उधेड़-बुन भी करने लगे थे । उनकी दृष्टि में मीर जाफर से उपयुक्त व्यक्ति मिलना कठिन था—वही मीर जाफर जिसे तीन ही साल पहले नालायक बता कर वे उसी गद्दी से उतार चुके थे । १० जुलाई को उन्होंने उसके साथ दूसरी सधि कर नीवू को कुछ और निचोड़ लिया और बदले में उसे निजामत दे दी । मीर जाफर ने स्वीकार कर लिया कि—

१—अगरेजो को कहीं कोई शुल्क न देना पड़ेगा । सिर्फ नमक पर उन्हे ढाई प्रतिशत चुगी देनी पड़ेगी ।

२—इस देश के व्यापारी यथारीति पूरा शुल्क दिया करेंगे ।

३—इस सवध में मीर कासिम के आदेश रद्द समझे जायेंगे ।



४—कपनी को इस लडाई से होने वाली हानि की पूर्ति के लिये तीस लाख रुपये दिये जायगे । दूसरे अगरेज व्यापारियों की भी क्षतिपूर्ति की जायगी । अगर इतना रुपया नकद न दिया जा सका तो उन्हें बदले में जमीन दे दी जायगी ।

५—नवाब को १२ हजार सवार और १२ हजार पैदल से अधिक सैनिक रखने का अधिकार न होगा । आवश्यकता पडने पर कपनी उन्हें सामरिक सहायता देगी और इसके लिए बर्दवान, मेदिनीपुर और चटगाव उसके अधीन बने रहेंगे ।

६—सरकारी आवश्यकताओं की पूर्ति के लिए आधा माल छोड़ कर, पूर्निया में शोरा और सिलहट में चूना खरीदने का एकाधिकार कपनी को होगा ।

७—कलकत्ते की टकसाल के रुपये मुर्शिदाबाद की टकसाल के रुपयों के बराबर ही माने जायगे और उन पर बढ़ा काटना जुर्म समझा जायगा ।

इस सधि-पत्र पर कपनी की ओर से हस्ताक्षर करने वाले सात सदस्यों में से तीन थे वासीटार्ट, कारनक और वारेन हेस्टिंग्स ।

लडाई शुरू होते ही मीर कासिम ने मीर तकी खा को वीरभूम से मुर्शिदाबाद की ओर बढ़ने के लिए लिखा । जाफर खा, आलम खा और हैबतुल्ला उसके सहायतार्थ भेजे गये । मुर्शिदाबाद के फौजदार सैयद मुहम्मद खा के सहयोग प्रदान न करने पर भी अंतिम तीनों ने कासिमबाजार को घेर लिया और वहा के अगरेजों को कैद कर मुगेर भेज दिया । मुहम्मद तकी खा के बढ़ आने पर अगरेज सेनापति ऐडम्स से उसकी भागीरथी के तट पर कटवा के पास १९ जुलाई को भिडत हुई ।

इस लड़ाई में तकी खा ने बड़ी वीरता दिखाई, पर अपने सैनिकों का पूरा सहयोग न प्राप्त होने के कारण उसे मैदान हारना और स्वयं बुरी तरह से घायल होकर मरना पड़ा। मैलीसन ने “भारत के निर्णायक युद्ध” नामक (अंगरेजी) ग्रंथ में लिखा है—  
 “उसके जो घुड़सवार पिछले दिन लेफ्टिनेन्ट लेन के विरुद्ध लड़ चुके थे आज तटस्थ-से बने रहे। अगर उन्होंने फिर लड़ाई में भाग लिया होता तो जीत मीर कासिम की होती, अंगरेजों की नहीं। पर भारतवर्ष के इतिहास में ऐसे देशद्रोह के उदाहरण भरे पड़े हैं। अंगरेजों को जो सफलता हुई है उसका प्रधान कारण यहाँ के राजाओं, नवाबों और सरदारों का पारस्परिक ईर्ष्या-द्वेष ही रहा है, यह निस्संकोच कहा जा सकता है।”

अब अंगरेज मुर्शिदाबाद की ओर बढ़े। मीर कासिम की सेना से नगर की रक्षा न हो सकी और शत्रुपक्ष ने फिर कासिमबाजार पर अधिकार कर लिया। दोनों ओर से मोरचावदी उसी गिरिया के पास हुई जहाँ प्रायः तेईस साल पहले अलीवर्दी खा सरफराज खा को पराजित कर चुका था। मीर जाफर की ओर से सेनानायक मीर नसीर, मीर बदरुद्दीन, शेरअली खा आदि थे। ऐडम्स के आक्रमण के समय मार्कर और समरू के पैर उखड़ गये या वे जानबूझ कर पीछे हट गये। अगर बदरुद्दीन, मीर नसीर आदि की तरह वे भी पराक्रम दिखाते तो मीर कासिम की जीत हुए बिना न रहती। मैलीसन ने लिखा है कि “नवाब के पक्ष को आवश्यकता थी तो मुहम्मद तकी खा जैसे रण-कला-कुशल सेनापति की। अगर वह कटवा में न मारा जाता और गिरिया में उपस्थित होता तो उस पक्ष का विजयी होना निश्चित था। पर वह न तो वैसा सेनापति

था न स्वयं मीर कासिम जो अपने लिए लड़ने वाली सेना का हौसला बढा कर, उससे अपनी विजय की आशा को फलीभूत कर सकता ।” परिणाम यह हुआ कि विश्वासघात के कारण उसकी सेना को यहा भी १ अगस्त को पराजित होना पडा ।

तीसरी लडाई इतिहास मे ‘उधवानाला’ के नाम से प्रसिद्ध है । यह राजमहल के पास ऐसे स्थान पर हुई जिसके एक ओर तो भागीरथी थी और दूसरी ओर उधवा या उदयनाला । नवाब ने अपनी पूरी शक्ति लगाकर वहा मोरचाबदी कराई थी । उसके सैनिकों की सख्या प्राय ४०,००० थी । मुर्शिदाबाद से पटने जाने वाली सडक के किनारे एक पुराना किला था जिस पर उन्होंने अधिकार भी कर लिया था । नयी चहारदीवारी बना कर, तोपें भी उपयुक्त स्थानों पर चढा दी गई थी ।

पर प्रकृति ने भी उस दुर्ग को सुरक्षित बनाने मे बडी सहायता पहुचाई थी । एक ओर तो बहुत लम्बी चौडी भील थी और दूसरी ओर दुर्गम पर्वतमाला । अगरेजों की छावनी और किले के बीच वह भील या खाई बरसाती नदी की-सी रुकावट का काम कर रही थी ।

यहा भी विश्वासघात ने मीर कासिम के कवच को अभेद्य नहीं रहने दिया । एक अगरेज सैनिक कपनी की नौकरी छोडकर, कुछ समय पहले मीर कासिम की सेना मे भरती हो चुका था । वह पथो और पगडडियों से पूरा अभिज्ञ भी था । जब उसे अपने देशद्रोह पर पश्चात्ताप होने लगा तब एक रात को चुपके चुपके अपनी छावनी से निकल कर सेनापति ऐडम्स के पास पहुचा और उसे बताया कि भील की गहराई सब जगह एक-सी न थी ; कही कही उसे पार करना भी संभव था । मत्र मालूम होते ही ऐडम्स ने छापा मारा

और रात को ही दीवार लाध कर किले के पास पहुच गया । सुबह होते ही ५ सितम्बर को उस पर कब्जा भी कर लिया । उस मौके पर भी अरमनी सेनानायको ने पीठ दिखा कर और अपने आदेशो से अपनी सेना को ही आपद्ग्रस्त कर, नमक का हक अदा किया ।

इसके बाद हुई इन पराजयो की वह प्रतिक्रिया जिसमे मीर कासिम की क्रोधाग्नि से कितने ही अपराधी-निरपराधी भस्मीभूत हो गये ।

इस प्रकार नष्ट होने वालो मे अगरेज ही नही, भारतवासी भी थे ।

युद्ध-सम्बन्धी समाचारो ने मीर कासिम को विक्षिप्त-सा कर दिया और उसे वातावरण विश्वासघात से भरा हुआ प्रतीत होने लगा । स्वयं मरने से पहले उसने उन सभी कैदियो को मार डालने का निश्चय किया जिनके दोष प्रमाणित हो चुके थे या जिन्हे वह सन्देह की दृष्टि से देखता आ रहा था ।

मीर कासिम की विफलता के कारणो के विश्लेषण के लिए, इतिहासकार और मनोवैज्ञानिक का पूरा सहयोग चाहिए । उसने कभी मध्यममार्ग का अवलम्बन नही किया । किसी पर विश्वास किया तो यह भूल कर कि 'विश्वस्त नाति विश्वसेत्' । किसी पर अविश्वास किया तो इसे भी चरम सीमा को पहुचा दिया । बेतिया पर चढाई की तो गुरगिन खा की सलाह मान कर, नेपाल पर भी चढाई किये बिना न रह सका । इस लडाई मे जीत होने पर भी वह हार के ही वरावर सावित हुई । एक जमीदार से शत्रुता हुई तो जमीदार-मात्र को शत्रु मान लिया और ऐसी तीक्ष्ण दडनीति से काम लिया कि उस समाज में वगाल से बिहार तक कोई उसका

मित्र या शुभचिन्तक न रह गया। फिर जहा यथेष्ट विवेक न था और अपनी ही भुजाओं के भरोसे सब कुछ करना था, वहां साल दो साल के ही शस्त्र-संग्रह और नयी कवायद से पहाड़ कैसे टूट सकता था ? जो हो, जब आशा निराशा में परिणत हुई तब मीर कासिम को अपने चारों ओर शत्रु ही शत्रु नजर आने लगे और वह सब के खून का प्यासा बन गया ।

इन लोगों के रक्त से, गंगा का जल ही नहीं, उसके पास की भूमि भी रजित हो गई। इनमें मुख्य थे राजा रामनारायण, राजवल्लभ, राय राया उम्मेदराय, राजा फतह सिंह, राजा बुनियाद सिंह, शेख अब्दुल्ला, जगत्सेठ महताबराय, महाराज स्वरूपचंद और पटने के एलिस आदि अगरेज कैदी ।

इनमें कुछ की हत्या मुगेर में ही हुई और बाकी की पटने में या उसके आसपास ।

रामनारायण को उसके गले से बालू भरा घड़ा बाध कर, गंगा में डुबा दिया गया। कितने ही औरों की भी यही दशा हुई। जगत्सेठ की हत्या\* के समय और स्थान के सम्बन्ध में मतभेद है। "मुताखरीन" में लिखा है कि मीर कासिम के मुगेर से प्रस्थान करने पर पटने के पास बाढ़ में उनकी हत्या हुई। पर उसके अनुवादक ने ही इसे स्वीकार नहीं किया था। वह लिख गया है —

"जगत्सेठ महताबराय भी मुगेर के किले के बुर्ज से गंगा में ही डाल दिये गये थे । उस समय उनके नौकर चुन्नी ने बहुत अर्ज-मिश्रित की कि मुझे भी अपने मालिक के साथ बाध कर या कम

---

\*पारिवारिक श्रुतिपरम्परा के अनुसार, इसकी तिथि थी आसिन सुदी १०, सवत् १८२०।

से कम उनसे पहले नदी में डाल दिया जाय। पर उसकी एक न सुनी गई और महतावराय के बहुत समझाने-बुझाने का भी कोई असर न हुआ। तब उसने खुद नदी में कूद कर अपने प्राण त्याग दिये। यह बात मुझे उस समय की जनश्रुति से ही नहीं, चुन्नी के बाबूराम नामक एक सगे-सवधी से भी मालूम हुई थी। यह पहले जगत्सेठ के यहा काम करता था, अब दस साल से मेरा नौकर है।

“हो सकता है कि गुलाम हुसैन ने दोनों भाइयों की हत्या के बारे में जो कुछ लिखा है वह ठीक हो, पर इतना तो मैं अवश्य कहूँगा कि उस समय सर्वसाधारण में जो बात प्रचलित थी उसके यह विपरीत है। मुगेर के किले में एक बुरुज कायम है जिसके पास से प्रायः दस हजार नावे हर साल गुजरती हैं। उनके सवारों में एक भी शस्त्र ऐसा न होगा जो उस बुरुज की ओर इशारा कर यह न कहे कि इसी के पास दोनों सेठ-बन्धु नदी में डाल दिये गये थे। मुगेर में एक भी ऐसी बूढ़ी औरत न होगी जो चुन्नी की स्वामि-भक्ति और त्याग की कथा न जानती हो और जो उन शब्दों को न दोहरा सके, जो उस ऐतिहासिक अवसर पर उसके मुख से अपने मालिकों के कातिलों के सामने निकले थे। यह भी याद रखना चाहिए कि जिस समय गुलाम हुसैन ने अपनी पुस्तक लिखी थी उस समय वह सेना के साथ था। वैसी परिस्थिति में न तो वह इस घटना की बात चला सकता था और न इसके विषय में बहुत पूछताछ ही कर सकता था। और उसने जो कुछ लिखा उस पर फिर नजर नहीं डाली—उसमें कोई सशोधन नहीं किया।” -

गुरिगन खा भी जिन्दा न बच सका। इसके अरमनी साथियों के

सम्बन्ध में भी मीर कासिम के मन में सदेह हो चला था। गुरगिन खा अगरेजो के शुभचिन्तक\* खोजा पिट्रस का भाई था और अगरेजो ने इससे भी मित्रता कर ली थी। इसका हत्यारा तो कोई मुसलमान सैनिक था, पर कहा गया है कि वह हत्या भी मीर कासिम के ही आदेश से हुई थी।

जो पटने का हत्याकांड कहा जाता है उसका सबध अगरेज कैदियों से था। मीर कासिम मुंगेर के किले की रक्षा का भार अरबअली खा नामक सरदार पर छोड़ आया था, पर जब अगरेज सेना वहां उधवानाला की विजय के बाद १ अक्टूबर को पहुँची तब अरबअली ने भी विरोध के बजाय विश्वासघात ही किया। यह सुनते ही मीर कासिम क्रोधान्व हो गया और उन सभी कैदियों के कत्ल का हुक्म दे दिया।

इस हत्याकांड की जिम्मेदारी समरू को सौंपी गई और उसने ऐसी क्रूरता दिखाई कि लोगो को कहना पड़ा कि वह सेनानायक होकर भी कसाईखाने का काम न भूला था। ५ अक्टूबर को एक एक करके उसने एलिस, हे, लुशिगटन आदि का कत्ल करा डाला। जब नवाब की फौज के सिपाहियों ने 'हलालखोर' का काम बता कर इसे करने से इनकार कर दिया तब उसने उन्हें कठोर दंड देकर बाकी काम पूरा करा लिया। एक डाक्टर फुलर्टन को छोड़ और कोई जीवित न रह सका। एलिस के नन्हे बच्चे को भी समरू ने दया का पात्र न समझा। २८ अक्टूबर को अगरेज मुंगेर से पटने

---

\* "रियाजुससलातीन" के लेखक ने, १७८६ में डाक मुशी का काम करते हुए भी लिखा था कि "गुरगिन खा उन सेनानायको तथा अन्य पदाधिकारियों में था जो (अगरेजो के) षड्यंत्र में सहयोगी थे।"

के पास पहुँचे और आक्रमण की तैयारी करने लगे । ६ नवम्बर को किले पर उनका अधिकार हो गया, पर मीर कासिम इससे पहले ही अपने परिवार को रोहतासगढ़ भेज, पटने से प्रस्थान कर चुका था ।

वास्तव में उसका उद्देश था अवध के नवाब वजीर शुजाउद्दौला की शरण लेना । जब मेजर ऐडम्स ने उसका पीछा किया तब रोहतासगढ़ से भी धन-जन को अन्यत्र भेज कर मीर कासिम कर्मनाशा पार चला गया और ऐडम्स को ससराम लौट जाना पड़ा ।

मीर कासिम बनारस पहुँचा तो राजा बलवन्त सिंह ने उसकी आवभगत की । शुजाउद्दौला का आश्वासन उसे पहले ही मिल चुका था । यह कुरान पर अपने हाथ से लिखे हुए, सहायता के वचन के रूप में था । मीर कासिम को कुछ लोगो ने कहा भी कि शुजाउद्दौला बात का धनी नहीं तो उसे विश्वास न हुआ और वह बनारस से इलाहाबाद चला गया । वहाँ शाहआलम और शुजाउद्दौला के लखनऊ से आने पर उसने दोनों से मुलाकात कर उनसे सहायता मागी । दरबार में अब कूटनीतिक घात-प्रतिघात होने लगे । मीर कासिम विपन्न हो कर भी अभी धनवान् बना हुआ था । उसने दरबारियों को चटाना शुरू कर दिया । अगरेजो को और मीर जाफर को इसकी खबर मिली तो वे भी चुपचाप न बैठ सके । मुर्शिदाबाद से शाहआलम के पास दूत जाने-आने लगे । शाह आलम और शुजाउद्दौला एक पैर इस नाव पर तो एक पैर उस नाव पर रखना ही कुछ समय के लिए सबसे



अच्छी नीति समझते थे । शुजाउद्दौला का प्रधान मंत्री बेनी बहादुर मीरजाफर के पक्ष में था । मीर कासिम को आश्वासन मिल जाने पर भी वह अगर-मगर करने लगा । उसने ऐसा उपाय किया कि मीर कासिम को शाह आलम की ओर से कुछ समय के लिए और ही लड़ाई पर बुदेलखड की ओर जाना पड़ा । वहां से जीत कर लौटने पर ही शुजाउद्दौला के साथ उसकी सधि हुई जिसके द्वारा उसने सहायता के मूल्य के रूप में, उसे ग्यारह लाख रुपये प्रतिमास देना स्वीकार कर लिया ।

उधर पटने में मीर मेहदी खा मीर जाफर का पल्ला पकड़ चुका था और उसे घुडसवारो के सेनानायक का पद भी मिल चुका था । मेजर ऐडम्स के मर जाने पर कारनक फिर अंगरेज सेनापति बन चुका था । जब अंगरेजों ने देखा कि शुजाउद्दौला बिहार पर चढ़ाई किये बिना न रहेगा, तब वे भी बक्सर के पास मोरचा-बंदी कर रसद इकट्ठी करने लगे । पर इसमें सफलता न होने के कारण उन्हें अप्रैल १७६४ में पटने की ओर हटना पड़ा ।

अन्त में शुजाउद्दौला की सेना ने बिहार पर चढ़ाई कर पश्चिम के प्रदेश पर अधिकार कर लिया और कुछ समय के लिए अंगरेजों की छावनी को भी घेर लिया । पर बरसात आ जाने पर उसे अपना मुकाम बक्सर में ही करना पड़ा । अंगरेज भी फिर वही जा पहुँचे । मेजर कारनक कमजोर समझा जाता था और उसकी ईमानदारी पर भी शक होने लगा था । इसलिए उसकी जगह मेजर मुनरो सेनापति बना कर वहां भेजा गया । अंगरेजों की सेना में इधर असतोष बढ़ चला था और वह विद्रोह का रूप भी धारण कर चुका था । बरसात का समय मुनरो ने इस विद्रोह

का दमन करने में और सैनिकों के अभाव-अभियोग दूर करने में ही विताया । पर जहाँ उसके दिल में व्यवस्था सुधरी वहाँ शूजाउद्दौला के अपने दिल में वैर-फूट की बेल बड़ने लगी । समरु मीर कासिम से लड़-भगड़ कर उससे अलग हो गया और उसने शूजाउद्दौला से यहाँ तक कह डाला कि मीर कासिम उसकी जान का ग्राहक हो रहा था । इसका फल यह हुआ कि शूजाउद्दौला मीर कासिम का शत्रु हो गया और उसका धन छीन कर तथा उसे अपमानित कर अपने खेमे से बाहर निकलवा दिया । उसके ऐसे व्यवहार से भग्नहृदय होकर मीर कासिम ने फकीरी लिवास में वही घरना दे डाला । कुछ समय बाद समझाने-बुझाने पर अपने खेमे में गया भी तो वहाँ काल के रूप में समरु आ उपस्थित हुआ । उसने मीर कासिम का खेमा घेर कर लूट-मार शुरू कर दी, जिससे बेगमों को भी बेइज्जत होना और लुटना पड़ा । लगड़े हाथी पर सवार होकर, एक स्वामिभक्त मुसलमान सेवक और बाल बच्चों के साथ, मीर कासिम ने बिहार से अंतिम प्रस्थान किया ।

अगर अंगरेजों के बक्सर पहुँचते ही उन पर शूजाउद्दौला की ओर से आक्रमण होता तो उन्हें हारना ही पड़ता । पर शूजाउद्दौला की छावनी में डके के बजाय सारंगी-तबले बजने लगे थे । मीर कासिम को बता बता कर शूजाउद्दौला अन्त में लड़ने चला भी तो २२ अक्टूबर के युद्ध में उसे बुरी तरह हारना और रूहेलखंड की ओर भाग जाना पड़ा । बेपैदी के लोटे की तरह लुढ़कते रहने वाले शाह आलम ने फिर अंगरेजों से दोस्ती कर ली । इस लड़ाई की ऐतिहासिक विशेषता इस बात में है कि

इससे बगाल-बिहार में अगरेजों का मार्ग निष्कटक हो गया और वे अब अजेय माने जाने लगे ।

मीर कासिम<sup>c</sup> जान बचा कर कहीं अज्ञात-वास करने चला गया । पर उससे फिर कुछ बन न पड़ा । जून १७७७ में दिल्ली के पास एक कस्बे में किसी शख्स की लाश पड़ी हुई मिली थी । पास ही एक पुराना दुशाला भी मिला था । कहा गया है कि वह लाश मीर कासिम की ही थी और वह दुशाला ही उसका सर्वस्व रह गया था ।

---

## टिप्पणी

(१) पृष्ठ १९३—१७२९ में मुर्शिदाबाद के बाजार-भाव इस प्रकार थे—

बासफूल चावल	फी रुपया	१	मन	१०	सेर
मोटा (पूरबी) चावल	„	४	„	२५	„
मोटा (अन्य जाति का) चावल	„	७	„	२०	„
गेहूँ (बढिया)	„	३	„	०	„
जौ	„	८	„	०	„
तेल (बढिया)	„	०	„	२१	„
घी	„	०	„	१०॥	„

१७४० के बाद हर जगह दाम तेज हो चले थे। उड़ीसा में तो कहीं कहीं चावल का भाव आठ आना सेर तक हो गया था। कलकत्ता और स्थानों की अपेक्षा सुरक्षित होते हुए भी, वहाँ १७४६ में चावल एक रुपये को ३० सेर ही बिकने लगा था। कंपनी ने दामों को बाधने के लिए कुछ समय तक कट्रोल चलाया। मुनादी करा दी गई कि जो व्यापारी बढिया चावल फी रुपया ३४ सेर और घटिया चावल ५० सेर से कम देगा उसके साथ सख्त कार्रवाई की जायगी। पर दाम बाधे न जा सके। १७५२ में चावल का बाजार-भाव २२ सेर हो हो चला था। और बाजार-भाव इस प्रकार थे—

गेहूँ	रु० ४-१०-०	को १ मन ६ सेर
आटा	„ ८- ०-०	को १ मन
तेल	„ ११- ०-०	को १ मन

पश्चिम बंगाल की स्थिति का वर्णन करता हुआ, “महाराष्ट्र पुराण”-रचयिता गंगाराम कहता है कि “बर्गी या मराठे जहाँ तक लूट-मार कर सकते थे करने से बाज नहीं आते थे। इसका फल यह हुआ कि खाद्य पदार्थों का धोर

अभाव हो गया । चावल, दाल, तेल, घी, आटा, चीनी, नमक, हर चीज का दाम रुपया सेर हो चला । लोगो को इतना कष्ट था कि हजारो भूखो मर गये ।

कारीगरों के जहा-तहा भाग जाने, मजदूरी बढ़ जाने और कपास के दाम में तेजी आने के कारण कपडा भी बहुत महंगा हो चला था । पूरब बगाल में मराठो के उपद्रव न होते हुए भी ढाके में १७३८ और १७५२ के बीच दाम प्राय ३० प्रतिशत ऊँचे हो गये थे और कई तरह के माल का तो मिलना भी अत्यन्त कठिन या असम्भव हो गया था—श्री कालीकिंकर दत्त लिखित “अलीवर्दी ऐंड हिज टाइम्स” (अगरेजी) के आधार पर ।

(२) पृष्ठ २०८—ईस्ट इंडिया कपनी को बगाल, बिहार और उड़ीसा की दीवानी मिल जाने पर जानोजी ने उससे चौय की रकम तलब की और कपनी की ओर से कटक की वापसी का प्रश्न उठाया गया । इस बात पर समझौता भी हो गया कि मराठे कटक छोड़ देंगे और अगरेज उन्हें हर साल चारह की जगह सोलह लाख दिया करेंगे । पर यह कार्य में परिणत न हो सका । उस समय कपनी के कर्मचारियो ने इस बात की बड़ी, छानबीन कराई थी कि कभी न कभी उड़ीसा या कम से कम कटक लौटा देने के लिए रघुजी या जानोजी सधि-बद्ध था या नहीं । उनका कहना था कि जब तीनो प्रान्तो की चौय के रूप में मराठे बारह लाख रुपये पाते आ रहे थे तब उन्हें उड़ीसा प्रान्त को भी दवा कर बैठ जाने का क्या अधिकार था ? मराठो का कहना था कि अलीवर्दी खा उन्हें उड़ीसा प्रान्त तो दे ही चुका था, उसके अलवा उन्हें हर साल बारह लाख रुपये देना स्वीकार कर चुका था ।

सन्धिपत्र में इस रकम के बारे में अलीवर्दी खा की ओर से कहा गया था—

“अपनी तथा शहामतजग, सौलतजग और सिराजुद्दौला की ओर से मैं इकरार करता हूँ कि सम्राट् अहमदशाह के राज्यकाल के चौथे वर्ष के जिलकाद महोने के ९ वें दिन अर्थात् १८ आसिन ११५७ बगला वर्ष से आरम्भ कर, मैं बगाल, बिहार और उड़ीसा की चौय की मद में रघुजी भोसले महाराज (छत्र-पति रामराजा) को हर साल बारह लाख रुपये दिया करूँगा । इस रकम का

## जगत्सेठ

भुगतान रघुजी के इच्छानुसार या तो जगत्सेठ की या महाराज स्वरूपचन्द की मार्फत दो छमाही किस्तों में बनारस में हुआ करेगा। शर्त यह होगी कि रघुजी या उनके वंशज या अन्य मराठे या रघुजी के मित्र नरेश, न तो इन प्रान्तों में आसन मार कर बैठेंगे, न प्रवेश करेंगे, न यहां के जमींदारों को किसी तरह सतायेंगे। अगर किसी से मेरी लड़ाई हो गई तो वह खुद आकर या अपने किसी आत्मीय को भेज कर मेरी सहायता करेंगे। जितने सैनिक मैं साथ लाने को कहूंगा उतने ही लावेंगे। प्रत्येक सैनिक को दाल-रोटी के लिए मैं १) प्रति दिन के हिसाब से दूंगा। उनकी सेना को इसी से सन्तुष्ट होना पड़ेगा और मुझसे अपने घर जाने की आज्ञा मिलते ही वह बिना मेरी प्रजा को कोई कष्ट पहुंचाये यहां से चल-देगी।”

(३) पृष्ठ २११—अलीवर्दी खा ( उपनाम महावत जग ) की मृत्यु, ८० वर्ष की अवस्था में, शोथ-रोग से हुई।

वह बड़ा सयमी था। न शराब पीता था न तमाकू। नाच-रंग में भी उसकी कोई दिलचस्पी न थी। हा, शिकार खेलने का शौक उसे जरूर था।

“मुताखरीन” में दी हुई उसकी दिनचर्या के अनुसार —

वह प्रायः ४ वजे उठ जाता। शौचादि से निवृत्त होने, नमाज पढ़ने और कुछ मिश्री के साथ कहवा पीने में तीन घंटे लग जाते।

७ वजे वह दरवार करने बैठता। वहां पूरे दो घंटे बिताता।

९ से १० वजे तक वह दूसरे कमरे में जाकर काव्य, उपाख्यानादि सुनता।

१० से १२ वजे तक का समय नहाने-धोने और खाने-पीने के लिए नियत था।

१२ वजे वह आराम करने चला जाता और १ वजे उठ कर बज्जू करता, नमाज पढ़ता और कुरान का पाठ कर एक प्याला बर्क या शोरे से ठंडा किया हुआ पानी पीता। चौबीस घंटों में उसके लिए यही काफी होता।

इसके बाद मौलवी-मुल्ला आते और इस विद्वत्परिपक्व का ३ वजे विसर्जन होता।

३ से ५ तक एक अन्तरंग सभा होती, जिसमें जगत्सेठ तथा अन्य विशिष्ट पदाधिकारी ही सम्मिलित हो सकते ।

५ से ७ तक का समय हसी-मजाक के लिए था । कुछ लोग ऐसे थे जिनकी जवान कमाल पैदा कर देती । उनकी पारस्परिक नोक-झोंक देखने-सुनने और याद रखने की चीज होती ।

अब वृत्ती जलाने का समय हुआ—नौकर-चाकर बाहर चले गये—वेगमें आ पहुँची और उनसे वार्तालाप होने लगा ।

नियमानुसार अलीवर्दी खा कुछ ताजा या सूखा फल खाकर ही व्यालू करता । खाते-खिजाते, हँसते-हँसाते उसके सोने का समय हो आता । स्त्रिया अन्त पुर चली जाती । शेखचिल्लो की-सी कोई कहानी सुनता हुआ वह नीद लेने लगता । रात को हर दो-तीन घंटे बाद नीद टूट जाती, पर वह नियत समय पर उठे बिना न रहता ।

(४) पृष्ठ २१३—कम्पनी को दीवानी मिल जाने पर बगाल और बिहार की ही आय प्रायः २ करोड़ ६८ लाख बताई गई थी । और वह भी रूपयों में नहीं, “सिक्को” में । इसका व्योरा यह था —

### (१) बगाल

१—वर्दवान, मिदिनीपुर आदि जिलों को छोड़कर बाकी हिस्से का माल प्रायः १ करोड़ ४६ लाख

२—कम्पनी को मिले हुए वर्दवान, मेदिनीपुर, चटगाव, कलकत्ते और चौबीस परगने का माल प्रायः ५५ लाख

माल का जोड़ प्रायः २ करोड़ १ लाख

३—चुगी, जुर्माना इत्यादि से होने वाली आय

प्रायः ६ लाख

कुल जोड़

प्रायः २ करोड़ ७ लाख

(२) बिहार

१७६६ में माल	प्राय ७५ लाख
पटने में डच कंपनी से मिलने वाला नजराना	प्राय. १५ हजार
जोड	प्राय ७५ लाख १५ हजार
मिनहा	प्राय १४ लाख
अर्थात्	
जागीरदारों को छूट	प्राय ९ लाख
नवाब को नजराना	प्राय १ लाख
शितावराय का वेतन	प्राय. १ लाख
उसे ज़रूरी खर्च के लिए मिलने वाला भत्ता	प्राय ३ लाख

इस प्रकार बंगाल-बिहार से होने वाली आय प्राय २ करोड ६८ लाख थी ।

(५) पृष्ठ २४५—हालवेल ने लिखा है कि मरने से पहले अलीवर्दी खा ने एक दिन सिराजुद्दौला को बुलवाया और उसे यह अन्तिम उपदेश दिया —

“मैंने तुझे यथासंभव सुरक्षित कर दिया । समय मिलता तो तेरी एक ओर समस्या हल कर जाता । पर मेरी बाजी खतम होने पर है, तुझे वह समस्या अब खुद हल करनी होगी । तिलगाना में अगरेज और फरासीसी जो कुछ कर चुके हैं, उसका ध्यान रखना । उबर के नवाबों के आपस के झगड़ों में लाभ उठाकर उन्होंने सारे प्रान्त की बदरवाट कर ली है । उनसे सावधान रहना । यहा सब से बलिष्ठ अगरेज है । तूने उनका माथा कुचल दिया तो और विदेशी तेरा कुछ भी बिगाड न सकेंगे । उन्हें किलेबन्दी करने या सैनिक रखने तो हर्गिज मत देना । अगर तूने मेरी सलाह न मानी तो तेरा राज्य रहने का नहीं ।”

हालवेल किस्सा-कहानी लिखने में मिद्धहस्त था । उस समय भी (१७५६) दूसरे अगरेजों ने उसकी बात को मनगडत बताया था । पर बुद्धि गवाही नहीं देती कि बात बिल्कुल निरावार रही होगी । अगरेज इतिहासकार डाडवेल के



कथनानुसार “यह सभव न था कि दक्षिण में दो मुसलमान नवाब मार दिये जाय, तीसरा विधर्मियों के हाथ की कठपुतली बनकर रहे और एक मुसलमान नाजिम के दरबार में इन बातों की चर्चा या इन पर टीका-टिप्पणी भी न हो। अलीवर्दी खा ने यह ज़रूर कहा होगा, चाहे जब कहा हो, चाहे जिन शब्दों में कहा हो। इस बात का तो ऐतिहासिक प्रमाण मिलता है कि जब निजामुल्मुल्क के बेटे नासिर जग के मारे जाने का समाचार मुशिदाबाद पहुँचा था तब उसके द्वारा दंडित होने से फरासीसी बाल बाल बचे थे।”

(६) पृष्ठ ३०१—पंडित जवाहरलाल नेहरू अपनी “हिन्दुस्तान की कहानी” (श्री रामचंद्र टंडन-कृत हिन्दी अनुवाद) में लिखते हैं—

“एक खास ध्यान देने की बात यह है कि हिन्दुस्तान के वे हिस्से जो अँगरेजों के कब्जे में सब से ज्यादा अर्से से रहे हैं आज सब से ज्यादा गरीब हैं। अस्ल में एक ऐसा नक्शा तैयार किया जा सकता है जिससे ब्रिटिश राज्य-काल के माप और क्रमशः निर्धनता की वृद्धि का घनिष्ठ सबध प्रकट हो। कुछ बड़े शहरों से या कुछ नए औद्योगिक प्रदेशों से इस जाच में कोई बुनियादी फर्क नहीं आता। जो बात ध्यान देने की है वह यह है कि कुल मिलाकर आम जनता को हालत क्या है, और इस बात में कोई शक नहीं है कि हिन्दुस्तान के सब से ज्यादा गरीब हिस्से बंगाल, बिहार, उड़ीसा और मद्रास प्रेसीडेंसी के हिस्से हैं। रहन-सहन का सब से अच्छा मापदंड पंजाब में है। अँगरेजों के आने से पहले बंगाल निश्चित रूप से एक धनी और समृद्धिशाली प्रांत था। इन विषमताओं के कई कारण हो सकते हैं। लेकिन यह बात समझ पाना मुश्किल है कि बंगाल, जो इतना धनी और समृद्धिशाली था, ब्रिटिश शासन के १८७ वर्षों में, अँगरेजों द्वारा उसकी दशा सुधारने और वहाँ की जनता को खुदमुस्तारी की कला सिखाने की जवर्दस्त कोशिशों के बावजूद, आज गरीब, भूखे और मरते हुए लोगों का भयानक समूह है।

“हिन्दुस्तान में ब्रिटिश शासन का पहला पूरा तर्जुमा बंगाल को हुआ। उस राज्य की शुरुआत खुल्लमखुल्ला लूट-मार से हुई, और उसमें ज्यादा से ज्यादा जमीन का लगान सिर्फ जिंदा किसान से ही नहीं, बल्कि उसके मरने पर

भो वसूल किया जाता था। हिन्दुस्तान के अँगरेज इतिहासकार एडवर्ड टामसन और जी० टी० गैरट\* हमको बताते हैं कि, अँगरेजों के दिमाग में दीलत के लिये इतना जवर्दस्त लालच भरा हुआ था कि कोर्टेज और पिजारो के युग के स्पेनवासियो के समय से लेकर आज तक उसकी मिसाल नहीं मिल सकती। खास तौर से वगाल में तो उस वक्त तक शांति नहीं हो सकती थी जब तक कि वह चूसते चूसते खोखला न रह जाय। इसके बाद कितने ही वर्षों तक अँगरेजों व्यवहार की भयकर आर्थिक अनैतिकता के लिए क्लाइव खास तौर से जिम्मेदार था—वही क्लाइव, वही साम्राज्य-निर्माता, जिसकी मूर्ति लंदन में इंडिया आफिस के सामने खड़ी है। यह तो खुली हुई लूट थी। पैगोडा वृक्ष को बार बार हिलाया गया। यहां तक कि वह वक्त आया कि वगाल को अत्यन्त भयकर अकालो ने वरवाद कर दिया। वाद में इस ढर्रे को तिजारत बताया गया, लेकिन उससे क्या असर होता है। इस तिजारत को सरकार का नाम दिया गया, और तिजारत क्या थी खुली लूट थी। इस ढंग की मिसाल इतिहास में नहीं है। और यहां यह बात ध्यान में रखने की है कि यह चीज अलग अलग नामों में और अलग अलग शकलों में कुछ वर्षों तक ही नहीं बल्कि कई पीढ़ियों तक चलती रही। खुली और सीधी लूटमार की जगह कानूनी हुलिया में, शोषण ने ले ली, और हालांकि उसकी वजह से खुलापन कम हो गया लेकिन हालत बदतर हो गई। हिन्दुस्तान में शुरू की पीढ़ियों में ब्रिटिश राज्य में जो हिंसा, धन-लोलुपता, पक्षपात और अनैतिकता थी, उसका अदाज भी लगाना मुश्किल है। एक बात ध्यान देने की है कि एक हिन्दुस्तानी लफ्ज, जो अँगरेजों भाषा में शामिल हो गया है 'लूट' है। एडवर्ड टामसन ने कहा है और यह बात सिर्फ वगाल के हवाले में ही नहीं कही गई है, "ब्रिटिश हिन्दुस्तान के शुरू के इतिहास का ध्यान आता है, जो कि शायद दुनिया भर में, राजनीतिक छल की सबसे बड़ी मिसाल है।"

---

\* एडवर्ड टामसन और जी टी गैरट "राइज एंड फुलफिलमेंट आव ब्रिटिश रूल इन इंडिया" (लंदन, १९३५)

“इस बात का नतीजा, यहा तक कि शुरू के बरसों में ही इसका नतीजा यह हुआ कि १७७० का अकाल पड़ा जिसने बंगाल और बिहार की करीब एक तिहाई आबादी को खत्म कर दिया । लेकिन यह सब प्रगति के हक में हुआ था और बंगाल इस बात पर घमंड कर सकता है कि इंग्लैण्ड में औद्योगिक क्रांति को जन्म देने में उसने बहुत मदद की । अमेरिकन लेखक ब्रुक ऐडम्स हमको बताता है कि यह किस तरह हुआ । ‘हिन्दुस्तानी-दौलत के इंग्लैण्ड आने से और राष्ट्र की पूजी में बहुत बड़ी बढवार हो जाने से, सिर्फ उसकी ताकत का भंडार ही नहीं बढा, बल्कि उससे उसकी गति में लचीलेपन के साथ बहुत तेजी भी आई । प्लासी के बाद बहुत जल्दी ही बंगाल की लूट लन्दन में पहुँचने लगी और तुरन्त ही उसका असर हुआ मालूम देता है, क्योंकि सब प्रामाणिक लेखक इस बात से सहमत है कि औद्योगिक क्रांति सन् १७७० से शुरू हुई । प्लासी की लड़ाई १७५७ में हुई और उसके बाद जिस तेजी से तब्दीली हुई, उसकी बराबरी की शायद कहीं भी मिसाल नहीं है । सन् १७६० में फ्लाइंग शटिल का आविष्कार हुआ । सन् १७६४ में हाग्रीव्स ने स्पिनिंग जैनी का आविष्कार किया, सन् १७७६ में क्राम्पटन ने कातने की अपनी मशीन निकाली, सन् १७८५ में कार्टराइट ने शक्ति संचालित करघा पेटेन्ट कराया और १७६८ में वाट ने अपना भाप एन्जिन बना कर पूरा किया ।—हालांकि इन मशीनों से उस समय के गतिशील आन्दोलनों को निकासी का रास्ता मिला, लेकिन वह गति और तीव्रता उनकी वजह से नहीं थी । आविष्कार खुद तो गतिहीन होते हैं वे पर्याप्त शक्ति के उस भंडार के इकट्ठे होने की प्रतीक्षा करते हैं जो उन्हें चालू करे । उस भंडार की शक्ति हमेशा ही रुपये के रूप में होगी—तिजोरी में इकट्ठा रुपया नहीं, बल्कि फेर में पड़ा हुआ रुपया । हिन्दुस्तान के खजाने के आने और उसके बाद जो रुपये की लेन-देन फैली उसके पहले इस काम के लिए काफी शक्ति नहीं थी ।

“शायद जब से दुनिया शुरू हुई है किसी भी पूंजी से कभी भी इतना मुनाफा नहीं हुआ जितना कि हिन्दुस्तान की लूट से, क्योंकि, करीब करीब पचास बरस तक ग्रेट ब्रिटेन का कोई भी मुकाबला करने वाला नहीं था ।”

## जगत्सेठ

(७) पृष्ठ ३१३—श्री पूर्णचन्द नाहर ने १९२३ में “जगत्सेठो की वशावली” शीर्षक लेख के साथ एक पुराने फरमान का अंग्रेजी अनुवाद प्रकाशित किया था। उससे जान पड़ता है कि बादशाह अहमद शाह ने १७५२ में जगत्सेठ महतावराय के आवेदन पर, उन्हें पारसनाथ की पहाड़ी दे दी थी। फरमान में इसका कारण बताया गया था कि यह श्वेताम्बरी जैनियों का तीर्थस्थान था, महतावराय स्वयं श्वेताम्बरी थे और सम्राट् से ऐसे दयादान के पूरे अधिकारी थे। इस पहाड़ी के अलावा उन्हें मधुवन नामक स्थान में एक कोठी भी दे दी गई थी जिसका वर्णन इस प्रकार किया गया था—

जमीन लाखिराज—रकबा ३०१ बोघे।

चीहड़ी—

पश्चिम—जयपुरिया उपनाम जयनगर का नाला।

पूर्व—पुराना नाला।

उत्तर—श्वेताम्बरी जैनियों का बनवाया हुआ जलभरी-कुड।

दक्षिण—पारसनाथ की पहाड़ी।

फरमान को पीठ पर अहमद शाह के वजीर खा करीमुद्दीन (कमरुद्दीन) खा बहादुर के दस्तखत थे।

जान पड़ता है कि मूल फरमान कलकत्ता हाई कोर्ट के किसी मुकदमे में सबूत के तौर पर पेश हुआ था और इसका अंगरेजी अनुवाद १९ मार्च १८६८ को हुआ था।

इंडिया हिस्टोरिकल रेकार्ड्स कमीशन के पाचवें अधिवेशन में नाहरजी ने यह अनुवाद प्रदर्शित किया था।

(८) पृष्ठ ३७१—अपने जीवन के अन्तिम दिनों में मीर कासिम कहा रहता था, क्या करता था ऐसी बातों पर कुछ प्रकाश पोलियर नामक एक स्विस्-फ्रेंच इजीनियर के विवरण से पड़ता है। इसका अंगरेजी अनुवाद डाक्टर प्रतुलचन्द्र गुप्त “शाह आलम एंड हिज कोर्ट” के नाम से संपादित तथा प्रकाशित कर चुके हैं।

पोलियर ईस्ट इंडिया कंपनी का कर्मचारी था। उसकी स्वीकृति से वह कुछ बरसों तक शुजाउद्दौला का नौकर रहा। कुछ समय उसने शाह आलम सानी की सेवा में भी बिताया।

वह लिख गया है कि

“मीर कासिम बक्सर छोड़ने के बाद मारा मारा फिरा, अन्त में दिल्ली के पास पलवल में जा बसा। वहां टूटी-फूटी दो दीवारों के बीच एक पुराने खेमे में रहता था। शायद नजफ खा उसे सहायता के रूप में कुछ नियमित रूप से दिया करता था। उसके पास कुछ धन जरूर था, पर अपनी रहन-सहन से वह इसे जाहिर नहीं होने देता था।

“वह अपना खाना आप ही तैयार कर लेता था। नजूम में विश्वास रखने के कारण, उसे जो समय पत्र-व्यवहार से बचता था उसका उपयोग यह देखने में करता था कि उसके ग्रह कब अच्छे होने वाले थे।”

पोलियर ने सुना था कि वह ६ जून १७७७ को मरा था और उसका दुशाला बेच कर ही उसकी अन्त्येष्टि-क्रिया की गई थी।

मीर कासिम के मरने पर उसके बाल-बच्चे और भी पतले पड़ गये। जो कुछ उनके पास बच गया था उसे पड़ोसियों ने लूट लिया। औरतो का तो पता न चला कि उन्हें कौन उड़ा ले गया, पर उसके दोनों छोटे बच्चों को नजफ खा ने पनाह दी। अपनी छावनी में उसने उनके लिए एक छौल्दारी और एक पालकी का इन्तजाम करा दिया था। पोलियर ने उन्हें वहां एक दिन अपनी आंखों देखा भी था।

## खुशालचंद

सोऽयं चन्द्रः पतति गगनादल्पशेषैर्मयूखैः !

वही चन्द्र, अब थोड़ी ही बची हुई किरणों के साथ, आकाश से गिरता आ रहा है ।

...

...

...

यात्येकतोऽस्तशिखरं पतिरोषधीना  
माविष्कृतोऽरुणपुरःसर एकतोऽर्कः ;  
तेजोद्वयस्य युगपदव्यसनोदयाभ्याम्  
लोको नियम्यत इवैष दशान्तरेषु ।

...

...

...

...

उधर वनस्पतियो का स्वामी

अस्त-शिखर पर जाता है,

इधर अरुण के संग सूर्य लो

उदय-शिखर पर आता है ।

एक साथ ही दो तेजस्वी

चढ़ते—गिरते जाने है,

समयचक्र की गतिविधि मानो

जग को स्पष्ट बताते हैं ।

—शाकुन्तल ( पद्यानुवादक श्री अनिरुद्ध )

( १ )

महताबराय और स्वरूपचन्द के मारे जाने पर, पहले के ज्येष्ठ पुत्र खुशालचन्द को जगत्सेठ की और दूसरे के ज्येष्ठ पुत्र उद्वतचन्द को महाराज की पदवी प्राप्त हुई। खुशालचन्द के सगे भाई थे गुलाबचन्द, सुमेरचन्द और सुखालचन्द; उद्वतचन्द के अभयचन्द और मेहरचन्द। परपरानुसार, ये सब के सब सेठ कहाने लगे।

और भाई तो कैद होकर मुगेर जाने से बच गये थे, पर गुलाबचन्द और मेहरचन्द को जाना पड़ा था। मीरकासिम ने इनकी जान तो नहीं ली पर दोनों भाई शाह आलम के पजे में फस गये और इनके बाप-चचा इनकी रिहाई के लिए मीर जाफर से सिफारिश कराने लगे। गुजाउद्दीला ने बहैसियत वजीर उसे लिखा कि “सेठो के लडको की रिहाई के सम्बन्ध में आपने जो अनुरोध किया है उसे मैंने बादशाह सलामत तक पहुँचा दिया है। राजा बेनी बहादुर शीघ्र ही दरबार में उपस्थित होकर उन्हें इसकी याद दिलायेंगे और सारी बातें तै-तमाम होते ही आपको इसकी सूचना भेज देंगे।” वास्तव में शाह आलम को सोने की चिड़िया हाथ लग गई थी और वैसे सम्राट् से यह आशा करना व्यर्थ था कि वह उदारतापूर्वक ही पिंजरा खोल देने की इजाजत देगा। दोनों की रिहाई हुई तो खुशालचन्द के कीमत चुका देने अर्थात् बादशाह का मुह मोतियों से भर देने पर। तब तक गुलाबचन्द और मेहरचन्द जहाँ-तहाँ शाह आलम की छावनी में दस-बारह महीने नजरबन्द रह चुके थे।

१६ अक्टूबर १७६४ को जगत्सेठ खुशालचन्द और सेठ

उद्वतचन्द का एक खत कलकत्ते पहुँचा जिसमें उन्होंने गवर्नर को लिखा था —

“कुछ दिन पहले हम आपको दो और पत्र भेज चुके हैं। दूसरा पत्र हमने अपनी भेंट के साथ भेजा था और आपको यह सूचित किया था कि हमारे भाई सेठ गुलाबचन्द और बाबू मेहरचन्द यहाँ पहुँच गये हैं। आपको दोनों पत्र मिल गये होंगे। हमारा दुर्भाग्य है कि आपका कोई उत्तर नहीं मिला है। बहुत कष्ट भेलने के बाद हमारे भाइयों की रिहाई हो गई और दोनों सकुशल घर पहुँच गये। हम सब ने आपको धन्यवाद दिया और यह मनाया कि आप फूलें-फलें और दीर्घायु हो। जो कुछ हम भेज चुके हैं उसे स्वीकार कर आप हमें कृतार्थ करेंगे।”

मीर जाफर को सूवेदारी मिलते ही क्लाइव उसे इंग्लैण्ड से बधाइया भेज चुका था। उसने लिखा था.—

“मेरी हार्दिक इच्छा थी कि आप ही सिंहासन को सुशोभित करें और जब वह पूरी हो गई तब मैंने पहला काम यह किया कि ईश्वर को धन्यवाद दिया और बाढ़ दाग कर अपनी प्रसन्नता प्रकट की। बगाल फिर आपकी छत्रच्छाया में आ गया है, प्रजा को मीर कासिम जैसे अत्याचारी से छुटकारा मिल गया है और सर्वत्र शान्ति हो चली है।”

वह शान्ति प्रजा के नीरव क्रन्दन का ही दूसरा नाम थी। मीर जाफर के फिर नवाब होते ही कंपनी का पाया और भी मजबूत हो गया था और अंगरेज मनमानी रीति से निःशुल्क व्यापार तथा अत्याचार करने लगे थे।



सितम्बर १७६४ में ही मीर जाफर को “बार बार निमन्त्रण आने पर” कलकत्ते जाना पडा। वहा कौंसिल ने आतिथ्य-सत्कार<sup>१</sup> पर ३४९८ रुपये ही खर्च कर उससे लाखो रुपये देने का वादा करा लिया।

मीर जाफर कपनी को क्षतिपूर्ति के रूप में ३० लाख रुपये देना स्वीकार कर चुका था। उसने अगरेज व्यापारियों की भी क्षति-पूर्ति करने की जिम्मेदारी अपने ऊपर ले ली थी।

सैनिक व्यय के लिए कपनी को बर्दवान, मेदिनीपुर और चटगाव मीर कासिम से मिल चुके थे। इन चकलो या जिलो से होने वाली आय प्राय ५० लाख रुपये थी। पर कपनी की ओर से कहा गया कि वह शुजाउद्दौला के आक्रमण जैसी असाधारण परिस्थिति में पर्याप्त नहीं हो सकती थी—इस अतिरिक्त व्यय के लिए मीर जाफर को स्वीकार करना पडा कि “जब तक वजीर(शुजाउद्दौला) से लडाईं बनी रहेगी तब तक मैं ३१ जुलाई १७६४ से आरम्भ कर कपनी को ५ लाख रुपये प्रति मास देता रहूँगा।” मीर जाफर के मर जाने पर उसके उत्तराधिकारी को भी यही प्रतिज्ञा करनी पडी।

इस अतिरिक्त आय के अलावा कपनी को, कपनी के अधिकारियों को और अगरेज व्यापारियों\* को क्षतिपूर्ति या पुरस्कार के रूप में मीर जाफर से मिलने वाली सारी रकम प्राय १ करोड़ २७ लाख रुपये थी।

---

\* जहा एक ही अगरेज अधिकारी और व्यापारी दोनों होता था, वहा अधिकारी की हैसियत से वह इनाम-इकराम या नजराना तो पाता ही, व्यापारी की हैसियत से वह अपना नुकसान भी पूरा करा लेता था।

मीर जाफर ने नन्दकुमार को अपना दीवान बनाया—उसी नन्दकुमार को जो चन्दननगर पर चढ़ाई के समय अगरेजों के काम आ चुका था। पलासी के युद्ध के बाद वह क्लाइव का मुशी और दीवान<sup>२</sup> हुआ था और क्लाइव की कृपा से उसकी पदोन्नति भी हुई थी। जिस समय वारेन हेस्टिंग्स मुर्शिदाबाद में कंपनी का प्रधान नियुक्त हुआ था, उस समय नन्दकुमार उन जिलों का तहसीलदार था जहाँ के जमींदारों से माल वसूल करने का अधिकार मीर जाफर द्वारा कंपनी को मिल चुका था। तभी से हेस्टिंग्स और नन्दकुमार के बीच वह अनवरत शुरू हुई थी जिसके कारण नन्दकुमार को एक दिन फासी चढ़ना पड़ा। हेस्टिंग्स और वान्सीटार्ट एक ही दल के थे, इस लिए गवर्नर के सद्भाव का भी नन्दकुमार को सहारा न रह सका। उधर मीर कासिम के नाजिम हो जाने पर तो वह न घर का रहा, न घाट का। पर दुर्दिन में भी वह मीर जाफर का शुभविवेक बना रहा। १७६३ की क्रान्ति के बाद उसके अपने दिन भी फिरे बिना न रह सके। मीर जाफर के जोर लगाने पर कांसिल ने उसकी बात मान ली और नन्दकुमार उसका दीवान हो गया। शाह आलम से उसे महाराज का खिताब भी मिल गया।

मीर जाफर २४ जुलाई १७६३ को दूसरी बार मसनद पर बैठा था। ५ फरवरी १७६५ को उसकी मृत्यु हुई। वान्सीटार्ट तब तक बिदा हो चुका था और कांसिल के प्रेसिडेण्ट का काम स्पेसर नामक एक अधिकारी दम्बई से कलकत्ते जा कर करने लगा था।

( २ )

मीरन के एक ६ साल का बेटा था और बहुता की दृष्टि में

नाबालिग होते हुए भी वही मीर जाफर का उत्तराधिकारी हो सकता था। पर मरते समय शायद मीर जाफर यह इच्छा प्रकट कर गया था कि मीरन का सौतेला भाई नज्मुद्दौला ही उसका उत्तराधिकारी हो, और उसके मरते ही यह मसनद पर जा बैठा। पर मसनद पर जा बैठना एक बात थी और कौंसिल की स्वीकृति प्राप्त कर लेना और बात। वह स्वीकृति भी उसे मिल गई। उससे सधि करने के लिए एक प्रतिनिधि-मंडल मुर्शिदाबाद भेजा गया और नज्मुद्दौला के सामने उसने जो मसौदा रख दिया उस पर अनिच्छुक होते हुए भी उसे दस्तखत कर देने पड़े।

इस प्रतिनिधि-मंडल के सदस्य थे मि० जान्स्टन, मि० सीनियर, मि० मिड्ल्टन और मि० लेस्टर। इन लोगो ने २५ फरवरी को ही कौंसिल को लिखा कि, “नवाब ने मसौदे को चार बार पढ़ा—पुराने सधि-पत्र से इसका मिलान किया—फिर सोच-समझकर उन्होंने अपनी स्वीकृति दे दी।” पर नवाब ने सेलेक्ट कमिटी को इस सम्बन्ध में और ही कुछ लिखकर यथार्थ बात उसे बता दी।

उसके पत्र का सारांश यह था—“मेरा विश्वास था कि मि० जान्स्टन, मि० सीनियर आदि मुझसे सहानुभूति दिखायेंगे, मुझे सान्त्वना देगे। लेकिन वे तो मिलते ही और ही बातें करने लगे—मातमपुर्सी के बजाय और ही प्रसंग छेड़ बैठे। कहा कि ढाके से मुहम्मद रजा खा को बुलवाइए और जब तक वह आ न जायं दीवानखाने में न बैठिए। मैंने उन्हें यह आपत्ति-जनक बताया और पिता जी का लिखित आदेश भी दिखाया। पर उन्होंने यही कहा कि उसका अब कोई मूल्य न रहा, अब तो आपको हमारी बात माननी होगी। फिर उन्होंने मेरे सामने एक कागज निकाल कर

रख दिया और बोले कि इस पर दस्तखत कीजिए। मजमून पढ़ने के लिए मैंने नन्दकुमार को बुलवाया तो मि० जान्स्टन और मि० लेस्टर के तलवों से आग लग गई। मेरे मुशी ने पिछले सधि-पत्र से मिला लेने की सलाह दी तो मि० जान्स्टन ने उसे दरवार से ही निकलवा दिया। मैंने फौरन कागज पर दस्तखत कर दिये और वे उसे ले कर चले गये।

“इसके बाद मुहम्मद रजा खा आ गये और नायब\* वन बैठे। आते ही उन्होंने यह काम किया कि मुझसे पूछे बिना ही नकद और सामान मिलाकर २० लाख से ऊपर की मालियत लुटा दी—जिसे जो मन में आया दे डाला। अब मि० जान्स्टन उनके सरक्षक बन गये हैं, मि० लेस्टर उनके वकील और राजा दुर्लभराम उनके सम्भेदार। हर मुशी से उन्होंने मुचलका ले लिया है और मेरी मोहर को अपने ही पास रखने लगे हैं। अपनी मरजी से लोगों को नौकरी, खिताब, खिलअत या हाथी-घोड़े दे डालते हैं—जवाहरात लुटा देने के लिए भी मेरी इजाजत लेना जरूरी नहीं समझते।”

जनवरी में ही कपनी के सचालको का यह आदेश आ गया था कि कोई भी अधिकारी किसी भी नवाब या राजा से, बिना उनकी इजाजत के चार हजार रुपये से अधिक पुरस्कार या नजराना हर्गिज न ले। पर कौंसिल ने उनके पत्र को रद्दी की टोकरी में डालकर

\* मुहम्मद रजा खा की नियुक्ति की बात समभवत पहले से ही चल रही थी और मीर जाफर ने इसका इस कारण विरोध किया था कि रजा खा ईमानदार न था—डाके में वह प्रायः बीस लाख रुपये हजम कर चुका था और मागने पर कुछ भी देने को तैयार न था। हा, अंगरेजों से उसकी गहरी छानने लगी थी।

नज्मुद्दौला से—या नायब सूबा मुहम्मद रजा खा से—लाखों रुपये ले लिये थे। मीरन के बेटे को गद्दी न देने का प्रधान कारण यह हुआ था कि उस हालत में नावालिग नाजिम की ओर से सारा प्रबन्ध कंपनी को स्वयं करना पड़ता, जिसका अर्थ यह होता कि कौंसिल किसी से इस प्रकार अपनी मुट्ठी गरम न करा सकती।

मई में कलाइव कलकत्ते पहुंचा। कंपनी के हित की दृष्टि से वह मीर जाफर के नावालिग पोते का ही पक्षपाती था, पर नज्मुद्दौला गद्दी पर बैठ चुका था, कौंसिल ने उसे नाजिम स्वीकार कर लिया था, उस स्वीकृति की कीमत मेवरो ने चुकवा ली थी—इन सब बातों को देखते हुए उसे तख्ता उलट देना युक्तिसंगत न जचा। फिर नज्मुद्दौला से नुकसान ही क्या था? कंपनी के लिए वालिग बेटा भी नावालिग पोते के ही समान था और आखिर जिन अगरजों ने बहती गंगा में हाथ धो लिये थे उन्होंने उसके पदानुसरण को छोड़ और क्या किया था?

हां, कलाइव ने इतना जरूर किया कि कलकत्ते पहुंचते ही उसने सचालको के नये आदेश के पालन की सब से स्वीकृति करा ली और किसको कितना मिला था—कैसे मिला था—इन बातों की जांच भी शुरू कर दी।

भडाफोड होने पर मालूम हुआ कि जवाहरात के अलावा कौंसिल के मेम्बरो को इतना नकद मिल चुका था—

मि० स्पेसर

रुपया  
२१०,०००

मि० प्लेडेल

१०५,०००

## जगत्सेठ

मि० सीनियर	१८०,०००
मि० मिड्ल्टन	१२८,६००
मि० लेस्टर	१२८,६००
मि० वडेंट	१०५,०००
मि० ग्रे	१०५,०००
मि० जे० जान्स्टन	२५०,०००
मि० जी ,,	५२,५००
<hr/>	
१,२६४,७०० रुपये	

क्लाइव के पूछ-ताछ करने पर मालूम हुआ कि मि० जे० जान्स्टन के दवाव डालने पर ही यह रकम रिश्वत के तौर पर विभिन्न सदस्यों को दी गई थी। यह भी मालूम हुआ कि नकद रुपये का एक अंश जगत्सेठ से जबरन वसूल किया गया था।

५ जून को क्लाइव ने खुशालचन्द को कमिटी के सदस्यों के सामने बुलवा कर उनका वधान लिया। उन्होंने कहा कि —

“जब मि० जान्स्टन और कौंसिल के दूसरे सदस्य मुर्शिदाबाद पहुंचे, तब उन्होंने हुगली के आमिल मोतीराम से कहलाया कि ‘हम लोग नवाब की ओर से नयी व्यवस्था करने आये हैं, अगर आपने हम लोगो का मुह मीठा कर दिया तो हम आपके लाभ का भी ध्यान रखेंगे, वरना आपको हानि ही हानि उठानी पड़ेगी। आप पहले लार्ड क्लाइव और दूसरे सदस्यों की ऐसी भेंट कर चुके हैं। अगर आपने हमें भी सन्तुष्ट कर दिया तो हम आपके हितचिन्तक बने रहेंगे और आपकी अभीष्टसिद्धि होती रहेगी। पर हमें निराश होना पड़ा तो आपको हमसे किसी प्रकार की सहायता न मिल

सकेगी।' इस पर मैंने कहा कि लार्ड क्लाइव ने तो हमसे न कभी कुछ मागा न हमने उन्हें कुछ भी दिया। उन्होंने कहलाया कि 'आपको बात मालूम न होगी पर आपके बाप और चचा ने दिया था। अगर आप कारवार करना चाहते हैं तो हमें खुशी खुशी पांच लाख रुपये दे दीजिए।' लाचार मैंने सवा लाख रुपया देना स्वीकार कर लिया—पचास हजार तो नकद और बाकी मुफ़्तसल में अपना पावना वसूल हो जाने पर। उन्हें यह बात मज़ूर हुई और मैंने मोतीराम और अपने मुत्सद्दियों की मार्फ़त ५० हजार रुपया भेज दिया। मि० जान्स्टन और उनके साथियों के कलकत्ते लौटने से पहले मेरा पावना वसूल न हो सका। इसी बीच लार्ड क्लाइव यहाँ आ गये और मैं यहाँ उनसे मिलने आया तो मुझसे पूछताछ की गई। मुझे जो कुछ मालूम था, मैंने बता दिया। अपने इस बयान में एक भी लफ़्ज़ झूठ नहीं कहा है।"

जब लार्ड क्लाइव ने खुशालचन्द से कहा कि 'मैं आशा करता हूँ कि आपने कोई भी बात घटा-बढ़ा कर नहीं कही होगी' तो उन्होंने वेधड़क यह जवाब दिया कि 'इस कागज़ की कीमत एक करोड़ रुपये से कम नहीं हो सकती।'

७ और ८ जून को मोतीराम का इजहार हुआ। वह इस प्रकार था —

प्रश्न—तुमने जगत्सेठ के पास जाकर उनसे रुपया मागा ?

उत्तर—हां, मैंने मागा।

प्रश्न—तुम्हें उनके पास किसने भेजा ?

उत्तर—मुहम्मद रजा खा ने मुझे इस्माइल अली खां के साथ जगत्सेठ के पास भेजा ।

प्रश्न—तुम्हें मुहम्मद रजा खा के पास किसने भेजा ?

उत्तर—मि० जान्स्टन ने ।

प्रश्न—मि० जान्स्टन ने तुमसे मुहम्मद रजा खा को क्या कहलाया ?

उत्तर—उन्होंने कहा कि रजा खां से जाकर कहो कि हम सेठो से इतना रुपया चाहते हैं ।

प्रश्न—यह सदेसा मि० जान्स्टन ने ही भेजा या और किसी सदस्य ने भी ?

उत्तर—मुझे तो जो कुछ कहा मि० जान्स्टन ने ही ।

प्रश्न—मि० जान्स्टन ने यह सदेसा अपनी ही ओर से भेजा या औरों की ओर से भी ?

उत्तर—उन्होंने अपनी ओर से और मि० सीनियर, मि० लेस्टर, मि० मिड्ल्टन की ओर से भेजा ।

प्रश्न—हा, तो मुहम्मद रजा खा से क्या वाते हुई ?

उत्तर—मैंने उन्हें तीन लाख माग कर देने को कहा ।

प्रश्न—तुम मुहम्मद रजा खा के पास कब गये थे ?

उत्तर—मुझे पहला दिन याद नहीं, हाँ, बात तै होने में बीस दिन लगे थे ।

प्रश्न—एक दिन इधर या उधर तो बता ही सकते हो ?



उत्तर—मैं कह नहीं सकता, पर बात २१ रमजान के करीब की है ।

प्रश्न—मुहम्मद रजा खा ने क्या जवाब दिया ?

उत्तर—उन्होंने कहा कि मैं जो कुछ कर सकता हूँ करूँगा, पर सेठो से रुपया लेना मुनासिब न होगा। इससे मेरी बदनामी हुए बिना न रहेगी।

प्रश्न—जगत्सेठ का बयान सही है या नहीं ?

उत्तर—है।

प्रश्न—सेठो से रुपया न मिलने पर उनका कारवार बन्द हो जाने के बारे में तुमने कुछ कहा था ?

उत्तर—हां, मैंने यह जरूर कहा था कि अगर सेठो ने कौंसिल के मेम्बरो की माग पूरी कर दी तो वे उनके मददगार बने रहेंगे। अगर उन्होंने रुपया न दिया तो कौंसिल का रख बदले बिना न रहेगा।

प्रश्न—तुम्हारा कहना है कि इस्माइल अली खा तुम्हारे साथ सेठो के पास भेजा गया था। वहां क्या बातें हुईं ?

उत्तर—जब इस्माइल अली खा ने ३ लाख रुपया मागा तो जगत्सेठ ने कहा कि अगर १० से १५ हजार तक की अगूठी या और कोई ऐसी ही चीज माँगते तो मैं उनकी माग पूरी कर देता। इस्माइल अली ने कहा कि यह तो हर्गिज मजूर नहीं हो सकता। इस पर जगत्सेठ ५० हजार देने को राजी हो गये, पर इस्माइल अली खा को वह भी मजूर न हुआ। अन्त में जगत्सेठ ने कहा कि मैं खुद मुहम्मद रजा खा से मिल कर बातें कर लूँगा।

प्रश्न—दोनो की बातचीत के समय वहा और कौन था ?

उत्तर—मैं था, पर मैंने उसमे कोई भाग नही लिया।

प्रश्न—तुम्हे मालूम है कि उनके बीच क्या तै हुआ ?

उत्तर—हा, मैंने सुना कि जगत्सेठ पहले ७५,००० रुपये देने को तैयार हुए। फिर वह लाख पर पहुचे और अन्त मे सवा लाख पर। मुझे यह बात मुहम्मद रजा खा से मालूम हुई।

जगत्सेठ वही उपस्थित थे। उनसे पूछा गया कि आपके और मोतीराम के बीच जो बातें हुई उनकी सूचना आपने किसी को दी ? उन्होंने उत्तर दिया कि हा, मैंने सब कुछ अपने भाई को, अपने मुंशी भृगुलाल को और अपने वकील चिस्कीमल को जा सुनाया।

प्रश्न—(मोतीराम से) तुमने सेठों से जो कुछ मागा वह अपनी ओर से या कौंसिल के मेम्बरो की ओर से ?

उत्तर—मैंने जो कुछ मागा मेम्बरो की ही ओर से, खास कर उनकी ओर से जो मुझे भेज चुके थे।

प्रश्न—क्या यह सच है कि जगत्सेठ के यहा से रुपया आते ही मुहम्मद रजा खा ने उसे मि० जान्स्टन के पास मोतीभील भेज दिया और जब मि० जान्स्टन ने सारी बात सुनी तब उन्होंने अपनी नाराजगी जाहिर की ?

उत्तर—यह सच है कि मुहम्मद रजा खा ने रुपया मोतीभील भेज दिया और मि० जान्स्टन ने यह कह कर नाराजगी जाहिर की कि 'यह रकम इस प्रकार क्यों भेजी गई ? यह या तो मोतीराम की माफत भेज दी जाती या चुपचाप मुझे दे दी जाती।'।

प्रश्न—जगत्सेठ का वयान है कि तुम उनके पास तीन बार

गये—पहली बार जब वह अकेले थे, दूसरी बार जब इस्माइल अली खा मौजूद था और तीसरी बार जब वह अपने भाई के साथ थे। यह सच है ?

उत्तर—हां, मैं उनके पास तीन बार गया।

प्रश्न—कभी उस रुपये के बारे में भी बात हुई ?

उत्तर—हुई। जब मैं पहली बार गया था, तब उन्होंने ७५ हजार देना स्वीकार किया था, पर मुझसे कहा था कि कौंसिल के मेम्बरो को समझा देना कि हमारी आर्थिक अवस्था ऐसी है कि इससे अधिक हम दे ही नहीं सकते। मैंने वादा किया कि मेम्बरों को बात समझा दूंगा।

प्रश्न—मुहम्मद रजा खा से तुमने कहा कि अगर सैठ माग पूरी कर देंगे तो उनका व्यवसाय सुरक्षित रहेगा, नहीं तो उनकी ओर कौंसिल का रुख अच्छा न रहेगा। यह बात तुमने अपने मन से कही या किसी के कहने पर ?

उत्तर—मि० जान्स्टन के कहने पर।

प्रश्न—तुमने यहा जो बयान किया है वह सच्चा तो है ?

उत्तर—बिल्कुल सच्चा। शुरू में मैं घबराया हुआ था, इसलिए मुमकिन है कि कही कोई गलती हो गई हो।

१८ जून को मोतीराम को पूरी कौंसिल के सामने उपस्थित होना पड़ा। सेलेक्ट कमिटी के सामने वह जो इजहार कर चुका था वह उसे पढ़ कर सुना दिया गया। उसने निम्नलिखित सशोधनो के साथ उसे स्वीकार कर लिया—

पहले प्रश्न के उत्तर में उसने कहा कि वह मुहम्मद रजा खा

के हुक्म से इस्माइल अली खां के साथ जगत्सेठ के यहा गया था, पर रुपया मागने के लिए नहीं ।

प्रश्न किया गया—रुपया न मिलने पर, सेठो का कारवार न चल सकेगा—यह तुमने मुहम्मद रजा खा से कहा या नहीं ?

इसका उसने वही उत्तर दिया जो सेलेक्ट कमिटी के सामने दे चुका था । इतना उसने जरूर कहा कि सेलेक्ट कमिटी ने उसके अपने शब्दों को न लिख कर उनका भावार्थ-मात्र लिख लिया था ।

एक दूसरे प्रश्न के उत्तर में उसने मुकर कर कहा —

“जब हम दोनों जगत्सेठ के पास गये थे तब उन्होंने अगूठी या बैसी और कोई चीज देने की बात नहीं कही थी—सिर्फ इतना कहा था कि अगर बीस-पच्चीस हजार रुपये की बात होनी तो मैं उसे पूरा कर देता । जब इस्माइल अली खा ने इसे अस्वीकार कर दिया तब उन्होंने कहा कि मैं मुहम्मद रजा खा से खुद मिल कर बातें कर लूंगा । जब वह रजा खा से मिले तब उन्होंने पचास हजार देना स्वीकार किया ।”

“मुहम्मद रजा खा से तुमने जो कहा कि अगर सेठों ने मांग पूरी कर दी तो उनके कारवार को कभी नुकसान न पहुंचेगा, नहीं तो कौंसिल का रुख फिरे बिना न रहेगा—यह बात तुमने अपनी ओर से कही या किसी के कहने पर” ?

इसका उत्तर उसने वही दिया जो कमिटी के सामने दे चुका था । यही उसकी जिरह समाप्त हुई ।

इसके बाद लेस्टर ने कहा कि गवाह से यह पूछा जाय कि “जब मि० जान्स्टन ने तुमसे कहा कि सेठों से हमें नजर मिलनी चाहिए

तब क्या उन्होंने यह भी कहा कि तुम जाकर मुहम्मद रजा खा से कहो कि वह इस बात को सेठो तक पहुँचा दे ?”

इस सवाल के जवाब में मोतीराम ने कहा कि हा, मि० जान्स्टन ने मुझसे जो कुछ कहा वह मुहम्मद रजा खा के सामने दोहराने के लिए ही।

इस पर लेस्टर ने अपनी सफाई में शपथ ग्रहण कर यह वयान किया कि “मोतीराम सेठो के पास जो सदेसा ले गया उसके विषय में मैं कुछ भी नहीं जानता।”

इस मामले की पूरी जांच कर लेने पर सेलेक्ट कमिटी इस निर्णय पर पहुँची कि —

१—सेठो को डरा-धमका कर उनसे सवा लाख रुपया ले लिया गया था।

२—नवाब और मुहम्मद रजा खा से सरकार की कमजोरी और नायब के डरपोकपन से फायदा उठा कर उनसे नकद और जिस मिला कर, १,७००,००० रुपये से भी अधिक ऐंठ लिया गया था।

कई साल बाद पार्लमेंट-द्वारा इस सम्बन्ध में फिर जांच होने पर कुछ लोगो ने यह वयान किया कि नायब और मुहम्मद रजा खा ने जो कुछ दिया था वह अपनी इच्छा से और बिना किसी तरह के बाहरी दबाव के ही। पर जगत्सेठ से मिलने वाली रकम के बारे में किसी से यह कहते न बन पडा। जेनरल कारनक ने वहा अपने वयान में कहा कि “सेठों की आदत किसी को भेंट या नजर देने की न थी। उसे एक भी ऐसा अवसर याद न था जब कि उन्होंने इस रूप में किसी को कुछ दिया हो। जिस समय लेस्टर आदि को उन्हें

यह नजराना देना पडा था उस समय वह मुर्शिदाबाद मे ही था। जगत्सेठ ने उससे पूछा था कि लेस्टर ने रकम लौटा दी है, मुझे इस हालत मे क्या करना चाहिए ? कारनक ने उन्हे सलाह दी थी कि अगर आपने वह रकम अपनी खुशी से ही दी हो तो अब उसे वापिस नही लेना चाहिए, पर अगर बात और हो तो ले लेना चाहिए। जगत्सेठ ने लौटाई हुई रकम को रख लिया। फिर उन्होंने कारनक से कहा कि मालूम नही और मेम्बर क्या करने वाले है। इसमे तनिक भी सदेह नही कि जगत्सेठ से जो कुछ लिया गया था, आखे तरेर कर ही\*।”

पर दोषी अंगरेज थे—सो भी पदाधिकारी—इसलिए सेलेक्ट कमिटी ने यह कह कर सारी बातो पर चौका लगा दिया कि मोतीराम ने जो धमकी दी थी उससे मि० सीनियर, मि० मिड्ल्टन और मि० लेस्टर का तो कोई सरोकार ही नही था और मि० जान्स्टन ने नजराना लिया और उसका बटवारा किया भी तो वह यह मान लेने को तैयार थी कि मोतीराम ने मुहम्मद रजा खा या सेठो तक जिस भ्रूभग के साथ सदेसा पहुचाया उसकी जान्स्टन को जानकारी न थी।

यो न्यायालय मे विचार का अभिनय समाप्त हुआ और अन्याय प्रमाणित हो जाने पर भी किसी अंगरेज का बाल बाका न हुआ।

क्लाइव का मत था कि बगाल मे कंपनी को सेना और धन-संवधी सारा अधिकार अपने हाथ मे कर लेना चाहिए, नही तो

\* मि० लिट्ल।

कासिम जैसा साप उसे कभी न कभी फिर उसे बिना न रहेगा। नाजिम के दोनो जहरीले दातो को तोड़ देने के विचार से वह २५ जून को ही मुर्शिदाबाद गया और अनायास ही अमीष्टसिद्धि कर नज्मुद्दौला को और भी निर्जीव कर दिया। उसकी स्वीकृति से अब यह तै हुआ कि—

(१) शत्रुओ से बगाल-विहार को सुरक्षित रखना कपनी का काम होगा और इसके लिए आवश्यक सेना भी वही रख सकेगी\*।

(२) माल उगाहने और उसके सम्बन्ध में सारी व्यवस्था करने का अधिकार कपनी को ही होगा।

(३) नवाब को कपनी हर साल प्राय ५३ लाख<sup>†</sup> दिया करेगी। बाकी आय या व्यय से उसे कोई सरोकार न होगा।

(४) इस ५३ लाख रुपये से नवाब को अपनी सारी आवश्यकताओं की पूर्ति करनी होगी जिसमें दरवार और निजामत (न्याय विभाग) का सारा खर्च शामिल समझा जायगा।

(५) नवाब के जिम्मे कपनी का जो कुछ पावना था उसकी या कर के रूप में उसे वादशाह को जो कुछ देना होगा उसकी अदायगी की उस पर कोई जिम्मेदारी न रहेगी।

\* जो सवि कौंसिल कर चुकी थी उसकी भी एक शर्त यह थी कि मैं (नज्मुद्दौला) कपनी को सेना को अपनी ही सेना समझता हूँ और स्वीकार करता हूँ कि माल की वसूली और सरकार के या अपने ठाटवाट को दृष्टि से जितने सैनिक आवश्यक होंगे मैं उतने ही रखूँगा।

† ५,३८६,१३१।।—) जिसमें १,७७८,८५४—) तो नवाब के अपने खर्च के लिए था बाकी ३,६०७,२७७।।) निजामत और दरवार के खर्च के लिए। इस सरकारी खर्च पर भी नवाब का कोई अधिकार न रहा।

सारा प्रबन्ध खुद करने के लिए कम्पनी अभी तैयार न थी, इसलिए क्लाइव ने व्यवस्था यह की कि —

(१) सैयद मुहम्मद रजा खा बहादुर नायब, महाराज दुर्लभ-राम दीवान और जगत्सेठ प्रबन्धकारिणी समिति के सदस्य होंगे।

(२) फौजदार, आमिल तथा अन्य अधिकारी इसी समिति के अनुशासन में रहेंगे और इसके अलावा भी सारा राजकाज इसी के कहे अनुसार होगा। जो कुछ यह कर देगी वह नवाब को मजूर होगा।

(३) अगर कहीं प्रजा के साथ अन्याय या अत्याचार होगा और समिति इसे न रोक सकेगी तो गवर्नर को इसकी सूचना शीघ्रातिशीघ्र भेज दी जायगी।

(४) आवश्यक व्यय करने के बाद जो कुछ बचत रहेगी उसे खजाने में जमा कर देना होगा। उसके दरवाजे में तीन तरह के तीन ताले लगेंगे और प्रत्येक सदस्य अपने पास एक चाबी रखेगा।

(५) अगर तीनों में कोई भी बाकी दो की राय के खिलाफ कुछ भी करेगा तो उन दोनों को गवर्नर के पास इसकी सूचना भेज देनी होगी।

(६) वसूली के लिए जितने पैदल या घुडसवार समिति की दृष्टि में आवश्यक होंगे उतने ही रखे जा सकेंगे और समिति का इस ओर बराबर ध्यान रहेगा कि कहीं भी फजूलखर्ची न हो।

(७) कोई भी सदस्य बिना दूसरों को जताये दरबार में अकेला न जा सकेगा। सब का कर्तव्य होगा कि मिल जुल कर काम करे और एक दूसरे को हानि न पहुंचावें।



(८) समिति इस बात का भी ध्यान रखेगी कि दरबार में ऐसे लोग न रहने पावे जो लगाने-बुझाने वाले या धोखेवाज हो या जिनसे किसी प्रकार के भी अनिष्ट की आशका हो।

(९) कम्पनी और नवाब के बीच मैत्री बराबर बनी रहे—राजकाज के बारे में कोई शिकायत न हो—कम्पनी को रुपये-पैसे की कोई जोखिम न उठानी पड़े—इन बातों की देखरेख के लिए राजधानी में उसकी ओर से एक रेजिडेंट रहेगा। वह हर महीने यह हिसाब समझ लेगा कि कितनी आय हुई और कितना व्यय हुआ। पद-प्रतिष्ठा के अनुसार उसका जो वेतन नियत होगा वह उसे निजामत से मिला करेगा।

इस समिति के सदस्यों में कोई महत्वाकाक्षी था तो दुर्लभराम। मुहम्मद रजा खा की भीरुता और जगत्सेठ की उदासीनता ने कम्पनी को उनसे तो निश्चक कर दिया था, पर उसने अपने रेजिडेंट मि० साइक्स को शुरू में ही दुर्लभराम से सावधान रहने और उसे अपनी निर्दिष्ट सीमा के बाहर पाव न पसारने देने का विशेष आदेश दे दिया था।

इन तीनों के बीच अधिकारों का विभाजन न होने पर भी, नियम या परिपाटी यह पड़ गई कि रजा खा तो माल की बसूली का काम देखने लगा और दुर्लभराम हिसाब-किताब रखने का। खुशालचन्द खजांची बन गये और तीनों ताले प्रायः उन्हीं के हाथों खुलने या बन्द होने लगे। फिर भी राजकाज उनके लिए एक तरह का जजाल था जिससे उनकी आन्तरिक इच्छा दूर ही रहने की प्रकट होने लगी। बात यह थी कि न तो वह स्वयं

फतहचद थे, न अब शुजाउद्दौला खां या अलीवर्दी खां का जमाना ही रह गया था।

नज्मुद्दौला से कलाइव ने जो जो अधिकार चाहा ले लिया और उसे नाम को ही नवाब नाजिम रहने दिया। अब उसका ध्यान इस ओर गया कि इस व्यवस्था को सम्राट् से भी स्वीकृत करा लिया जाय और उसकी सनद हासिल कर ली जाय।

बक्सर में मैदान मार लेने पर अगरेजों ने शुजाउद्दौला का दूर तक पीछा किया और उसे अवध छोड़ कर भी भाग जाने को विवश कर दिया था। शाह आलम अब इलाहाबाद में उन्हीं के आश्रयी के रूप में रहने लगा था और उनके मागने पर उन्हें काशी-नरेश बलवन्त सिंह से कर वसूल करने का अधिकार दे चुका था। शर्त यह हुई थी कि बनारस-गाजीपुर का इलाका छोड़कर शुजाउद्दौला का बाकी राज्य अगरेज उसे दिला देगे और उसके रक्षक बने रहेंगे। कलाइव को यह समझीता कुछ आपत्तिजनक जचा—कारण कि अवध में ऐसी उथल-पुथल कराने की दृष्टि से कंपनी की शक्ति पर्याप्त नहीं कही जा सकती थी और इस बात का निश्चय नहीं था कि आगे होने वाली सभी लड़ाइयां पलासी की ही लड़ाई के समान होगी। इसलिए उसने शाह आलम और शुजाउद्दौला से ऐसी सधि कर ली जिसमें कंपनी का लाभ तो अधिक से अधिक था और जोखिम नहीं के बराबर थी।

१२ अगस्त १७६५ को शाह आलम ने फरमान द्वारा यह स्वीकार कर लिया कि—

(१) नज्मुद्दौला नवाब नाजिम तो रहेगा पर बगाल, बिहार और उड़ीसा का दीवान न समझा जायगा।

(२) दीवानी का स्वत्व कपनी को प्राप्त होगा।

(३) कपनी उन प्रान्तों की ओर से शाह आलम को प्रतिवर्ष २६ लाख\* रुपये देने या भेजने के लिए बाध्य रहेगी—पर इतना राजस्व और निजामत-सबधी व्यय काट कर जो कुछ बचत होगी उसकी हकदार वही समझी जायगी।

दूसरी सधि शुजाउद्दौला के साथ १६ अगस्त को हुई। इसके अनुसार—

(१) कोडा के अलावा इलाहाबाद के कुछ हिस्से पर शाह आलम का खास कब्जा बना रहा।

(२) बलवन्त सिंह की स्थिति में किसी प्रकार का अन्तर न पड़ा और वह शुजाउद्दौला के ही अधीन बने रहे।

कपनी को बगाल-बिहार-उड़ीसा की दीवानी मिल जाने पर कलाइव ने अपने मालिकों को लिखा —

“इससे आपकी प्रभुता और प्रभाव में स्थायित्व आगया है—भविष्य में कोई नवाब नाजिम चाहे भी तो, सैनिक और आर्थिक शक्ति के अभाव के कारण, बल या छल से आपका राज्य नहीं छीन सकता। प्रभुत्व के विभाजन से यहाँ काम चलना असंभव है—सर्वेसर्वा हो कर या तो कपनी रहे या नवाब। आप स्वयं विचार लें कि आप के हित की दृष्टि से दोनों में कौन सी बात वांछनीय है।

\* “सम्राट के पास पहुँचा देने के लिए कपनी अपनी पटने की कोठी से राजा शिताबराय या सम्राट-द्वारा मनोनीत अन्य व्यक्ति को प्रतिमास २१६,६६६।।२॥॥ दिला दिया करेगी और इसमें से किसी प्रकार का बट्टा या हुडावन न काटा जायगा।”

“आप एक सम्पन्न राज्य के अधीश्वर बन गये हैं। वैसे यह समझ लेना चाहिए कि इसके दीवान ही नहीं, मालिक भी अब आप ही हैं।

“मीर जाफर, मीर कासिम, आरकट का नवाब मुहम्मद अली भी—मन ही मन या प्रकट रूप से अगरेजों के द्वेषी रह चुके हैं। वर्तमान नवाब (नज्मुद्दौला) की चल सके तो संभव है कि वह भी उन्हीं का पदानुसरण करने लगे।

“हिन्दुस्तान के नवाब या राजा हमारे प्रति अनुरक्ति-भक्ति दिखा सकते हैं तो भयभीत रहने के कारण ही। आपका कर्तव्य है कि सेना और कोप—इन दो साधनों को अपने हाथ से कभी निकलने न दे।”

दीवानी मिल जाने पर क्लाइव ने जगत्सेठ को कंपनी का सराफ तो नियुक्त कर दिया, पर वह सराफी पद-प्रतिष्ठा की दृष्टि से मूल्यवान् होते हुए भी, लाभ की दृष्टि से उनके लिए विशेष उपयोगी या महत्वपूर्ण वस्तु न थी।

इस नियुक्ति से पहले ही उनका घराना अघटित घटनाओं के षट्चक्र का अहेर बन कर क्षत-विक्षत हो चुका था और आरोही से अवरोही बन चुका था।

जून में ही खुशालचन्द और उनके भाई क्लाइव को लिख चुके थे—

“हम अपनी विपन्नता का वर्णन किन शब्दों में करें ! क्रूरता मीर कासिम ने हमारे पिता और पितृव्य के साथ जो दुर्व्यवहार किया—जिस नृशंखता से उन्हें मार डाला वह कल्पनातीत है।

जो धन-संपत्ति उनके साथ थी, वह सब की सब उसने लूट ली। फिर हमारे भाई सेठ गुलाबचन्द और बाबू मेहरचन्द को उसने शाह आलम के मुत्सद्दियों के हवाले कर दिया। अरसे तक दोनों कैदी बने रहे और उन्हें तरह-तरह की यत्रणाये भोगनी पड़ी। अन्त में अपनी रिहाई की ऊँची से ऊँची कीमत चुका देने पर वे घर आ सके; पर इसके लिये उन्हें कर्ज लेना पड़ा और अपने जवाहरात को बंधक रखना पड़ा। वह कर्ज हम अभी तक नहीं चुका पाये हैं। कुछ रुपया तो हमने जेवर-जवाहरात बेचकर या चादी के बर्तनों के सिक्के ढाल कर अदा कर दिया है, पर बाकी कर्ज चुकाने में हमें बड़ी ही कठिनाई हो रही है।”

मौखिक सहानुभूति दिखाने या अधिक से अधिक उपकार उपर्युक्त नियुक्ति के रूप में करने के सिवाय कलाइव उन्हें सकट से उबारने के लिए कुछ न कर सका। हा, कुछ समय बाद उसने उन्हें “लोभी” बता कर भला-बुरा अवश्य कहा और उन्हें इस बात की सूचना दे दी कि समय के परिवर्तन के कारण जहा अगरेज जीती हुई बहुत सी बातों को बिसार चुके थे वहा उन्हें भी अतीत के आकाश से वर्तमान के धरातल पर उतर आना और अगरेजों से प्रत्युपकार की आशा त्याग देना ही उचित था। २४ नवम्बर १७६५ को वह खुशालचन्द को लिखता है—

“आप तो इस बात से अनभिज्ञ नहीं कि मैं आप के पिता का और आप के परिवार-मात्र का कैसा शुभचिन्तक और सहायक रह चुका हूँ। और आप जानते ही हैं कि आरम्भ से आज तक आप के प्रति मेरा कैसा सद्भाव रहा है। ऐसी अवस्था में मेरे लिए यह चिन्ताजनक हो रहा है कि अपनी साख बनाये रखने और समाज

के प्रति कर्तव्य का पालन करने के लिए आपको जिस मार्ग पर चलना चाहिए उसकी ओर आपका विशेष ध्यान नहीं है।

“यह निश्चित हुआ था कि सरकारी रुपया खजाने में ही रहा करेगा जिसके लिए तीन विभिन्न ताले होंगे। पर मैं देखता हूँ कि सारा रुपया आप के अपने घर पर ही रहने लगा है। फिर मुझे मालूम हुआ है कि जमींदारों से जो जमा मिल सकती है उससे कम पर ही आप गावों के ठीके दे देने के पक्ष में अपनी सम्मति देने लगे हैं। मैंने यह भी सुना है कि जिन जमींदारों के जिम्मे आपकी कोठी का पुराना पावना है उन पर आप अदायगी के लिए दबाव डालने लगे हैं—हालांकि पाच महीनों से उन्होंने सरकारी माल अदा नहीं किया है। मुझे आपका यह काम कतई पसन्द नहीं और मैं आपको यह करने न दूंगा।

“आपका घराना इस समय भी काफी धनी है। पर आपका लोभ बढ़ता जा रहा है। मुझे डर है कि अपनी इस प्रवृत्ति को आपने न रोका तो आपको हानि उठानी पड़ेगी और आपकी निस्पृहता तथा लोक-हितैषिता के सम्बन्ध में मेरी जो धारणा थी वह समूल नष्ट हो जायगी।”

अप्रैल १७६६ में क्लाइव के मुर्शिदाबाद जाने पर खुशालचन्द ने उससे मुलाकात कर कहा कि सरकार के जिम्मे हमारी काफी बड़ी रकम गिरती है, कृपया हमारा हिसाब चुकता करा दें। क्लाइव ने कारनक, साइक्स आदि से सलाह कर कहा कि “आपकी कोठी ने जो कर्ज दिया था उसमें से ३० लाख तो मीर जाफर ने अपने कुछ सरदारों को देने के लिये लिया था जिसकी देनदारी सरकार को मजूर नहीं हो सकती। पर २१ लाख उसने

अपने और कंपनी के सैनिकों का वेतन चुकाने के लिए लिया था। उसके हम देनदार हैं। आपको उसका आधा तो दस साल में नवाब से और आधा कंपनी से मिल जायगा।”

क्लाइव ने जो व्यवस्था की उसे स्वीकार करते हुए कंपनी के संचालकों ने कुछ समय बाद यह लिखा कि “जगतसेठ-परिवार हमारे ही कारण बहुत विपन्न हो चुका है। इसलिए हमसे सहायता पाने और अपनी हित-रक्षा कराने का वह विशेष अधिकारी है।”

८ मई १७६६ को नज्मुद्दौला की “अचानक” अकाल-मृत्यु हो गई। उसके बाद उसका छोटा भाई सैफुद्दौला नवाब बनाया गया।

( ३ )

यह मशहूर है कि “कमजोर की हाडी जो जर्वदस्त ने देखी, दिल ने कहा—वे पूछे हुए खोल के खा ले।” बगाल में पके हुए भात को, कंपनी के बड़े अधिकारियों ने भी लपक कर हप करना शुरू कर दिया। काई छुड़ाने का बीडा उठा कर जो क्लाइव इस बार कलकत्ते आया था और जिसने अनुशासन की वागडोर कडी कर वातावरण में ‘सुधार’ आरम्भ कर दिया था—उसके अपने मुह से भी लार टपके बिना न रह सकी और जहा मीर जाफर ने उसे कलकत्ते और चौबीस परगने का जागीरदार पहले ही बना दिया था वहा नज्मुद्दौला को और भी पगु बना देने पर, वह अब अन्य अगरेज कर्मचारियों के साथे मे, नमक, सुपारी और तवाकू की खरीद-विक्री का इजारेदार भी बन बैठा।

इन तीनों वस्तुओं में प्रधानता नमक की थी और उसने कपनी के संचालकों को यह समझाने की चेष्टा की थी कि नमक के व्यापार का अधिकार सरकार ने बराबर अपने लिए सुरक्षित रखा था—अब कपनी ही सरकार बन गई थी, इसलिए वह यह अधिकार या इजारा जिसको चाहती दे सकती थी—उसके हित की दृष्टि से सब से अच्छी नीति यही हो सकती थी कि वह शुल्क लेकर यह व्यापार अपने ही कर्मचारियों को करने दे जो राजा और प्रजा दोनों के ही शुभचिन्तक कहे जा सकते थे और जो कभी अपने एकाधिकार का दुरुपयोग करने वाले न थे। यो क्लाइव और उसके साझेदारों की व्यापार-समिति ने इस धंधे को हथिया लिया और सुधार के नाम पर सस्ते से सस्ते दाम में माल खरीदने और ऊँचे से ऊँचे दाम में उसे बेचने लगी।

इसके हिस्सेदार तीन श्रेणियों में विभक्त थे जिनकी संख्या प्रायः ६० थी और जिनमें गवर्नर, सेनापति, कौंसिल के सदस्य, फौजी अफसर, सर्जन, पादरी, क्लर्क—सभी शामिल थे। सब से बड़ा हिस्सेदार स्वयं क्लाइव था जो निजी व्यापार से तोबा कर चुकने पर भी प्रायः दो लाख रुपये की पूजी लगा कर औरो का पृष्ठपोषक और नेता बन चुका था।

सरकार को अर्थात् कपनी को नमक पर ३५, सुपारी पर १० और तबाकू पर २५ प्रतिशत शुल्क मिलने का नियम हुआ, पर कुछ ही समय बाद इसमें वृद्धि कर दी गई और कपनी को नमक पर ३५ के बजाय ५० प्रतिशत मिलने लगा। पर जो रक्षक कहे जा सकते थे उन्हीं के भक्षक बन जाने के कारण कर-वृद्धि होते हुए भी उनके लाभ में विशेष कमी नहीं हुई। प्रायः २४ लाख रुपये की



पूँजी से कारबार शुरू किया गया था। उस पर पहले साल ही प्रायः २२ लाख का मुनाफा हुआ। दूसरे साल प्रायः १८ लाख का। वास्तव में यह व्यापार नहीं, वैध रूप से होने वाला अत्याचार था। उत्पादन करने वालों को यह अधिकार न होता कि ऊँचा दाम मिलने पर भी वे अपना माल दूसरों के हाथ बेच सकें। अगर किसी गाँव से पूरी तादाद में माल न मिल सकता तो इसके लिए उसका जमींदार दोषी ठहराया जाता और उससे इजारेदार जुर्माना वसूल कर लेता। नमक के लिए यह जुर्माना ५) मन था जबकि नमक का अपना दाम २) मन था। और विभिन्न स्थानों में इस माल की बिक्री करने के लिए भी अगरेज एजेंट या गुमास्ते मुकदमों हो गये और इन लोगों ने इजारेदार के लाभ की दृष्टि से जो कुछ जरूरी समझा करना शुरू कर दिया।

पर कंपनी के प्रधान अधिकारियों को इतने से ही सतोष न हो सका और वे अपने एकाधिकार के क्षेत्र को और भी विस्तृत करने लगे। कौंसिल के मेबरों ने २५ लाख की पूँजी लगा कर सूरत और बंबई से आने वाली रुई के व्यापार को भी हथिया लिया। इसका नतीजा यह हुआ कि बंगाल में जिस रुई का बाजार-भाव पहले १६) से १८) मन था वह अब २८) से ३०) मन हो चला। आधुनिक संयुक्त प्रान्त की ओर से आने वाली रुई सस्ती पड़ती थी। उस पर बिहार में आते ही ३० प्रतिशत के हिसाब से चुगी वसूल की जाने लगी। समसामयिक अगरेज व्यापारी बोल्टज ने ऐसे ही एकाधिकार के और भी उदाहरण दिये हैं। राजनीतिक क्षेत्र में सर्वेसर्वा बन जाने पर कंपनी और उसके कर्मचारियों के लिए आर्थिक क्षेत्र में चाम के दाम चला देना

कठिन काम न था । जब बाजार में रुई की माग नहीं होती तब ववई और सूरत का माल मुहम्मद रजा खा के पास भेज दिया जाता— इस आदेश के साथ कि जैसे हो इसको जमींदारों के गले मढ़ दो और कीमत वसूल कर भेज दो । यह जोर-जुल्म यहा तक बढ़ा कि कारीगर कपनी के कारखानों में काम करने की अपेक्षा भूखो मरना ही अच्छा समझने लगे । वोल्ड्ज ने लिखा है—“ऐसी मिसालें मौजूद हैं कि रेशम के कारीगर अपने अगूठे काट कर घर बैठ गये हैं और कपनी की गुलामी से अपने आपको बचा लिया है ।”

नमक, सुपारी और तवाकू का व्यापार हथिया लेने वालों ने अपने आपको यह लिख कर प्रतिज्ञाबद्ध कर लिया था कि अगर कपनी के सचालक कभी ऐसा आदेश दें भी तो हम लोग एक हो कर उसका विरोध करेंगे और इस व्यापार से विरत न होंगे । जहा क्लाइव को अपनी जेब भरने की आशा होती थी वहा उसे सारा आदर्शवाद भूल जाता था और जो एक ओर अनुशासन की हिमायत करता वही दूसरी ओर स्वार्थ की वेदी पर उसका बलिदान कर बैठता था ।

कपनी के कर्मचारी अगर नमक के इजारेदार बन बैठे थे तो सचालकों की स्वीकृति से नहीं—बल्कि कहना चाहिए कि उनकी अनिच्छा या अस्वीकृति के बावजूद भी । फिर भी यह इजारा तीन साल से अधिक न चल सका । अन्त में सरकार स्वयं इजारेदार बन गई । पर अपने कर्मचारियों को सतुष्ट करने के लिए उसने उन्हें दीवानी से होने वाली अपनी आय पर २५ प्रतिशत कमीशन के रूप में देना स्वीकार कर लिया ।

क्लाइव इससे पहले ही अपने लिए यह व्यवस्था करा चुका

था कि कम से कम गवर्नर को व्यापार करने का कोई अधिकार न होगा, पर दीवानी की आय पर उसे कपनी से १=) प्रतिशत कमीशन मिला करेगा। इसके फलस्वरूप जहा उसे नमक, सुपारी और तबाकू के इजारे से पहले साल प्रायः १९०,००० ) मुनाफे के रूप में मिला था वहा अब २७०,०००) से भी अधिक कमीशन के रूप में मिलने लगा।

संभव न था कि कपनी क्लाइव को सदा के लिए कलकत्ते या चौबीस परगने का जागीरदार रहने देती, इसलिए मालिक और नौकर के बीच उस जागीर का विषय यहा तक विवादास्पद<sup>३</sup> बन गया कि क्लाइव को अदालत की शरण लेनी पड़ी। अन्त में दोनों के बीच यह समझौता हुआ कि १७६४ से दस \* साल तक तो क्लाइव या उसके वारिस माल पाने के हकदार समझे जायगे, पर उसके बाद वह सारी जमीन लाखिराज हो कर ही कपनी के कब्जे में रहेगी। क्लाइव को इस जागीर से हर साल प्रायः पौने तीन लाख की आय होने लगी।

‘फोर्ट विलियम’ के गवर्नर का वेतन किसी समय कुल ३०० पौंड सालाना था। पर इधर उस वेतन में इतनी वृद्धि हुई थी कि क्लाइव को उस रूप में ६००० पौंड मिलने लगे थे। इसके अलावा कमीशन था और दूसरी सहूलियतें थी। धीरे धीरे कर्मचारियों से निजी व्यापार करने का अधिकार छीन लिया गया, उन्हें आय पर कमीशन मिलना भी बंद हो गया—पर उनकी क्षतिपूर्ति के लिए उनके वेतन बढ़ा दिये गये।

---

\* क्लाइव के इंग्लैंड लौटने पर उसके और कपनी के बीच दूसरा समझौता हुआ जिसने उसकी जागीर की मीमांसा और दम सारा बड़ा दी गई।

क्लाइव ने इस वार बंगाल आकर जो "सुधार" किये इनमें एक यह था कि सेना-विभाग में अगरेजों को जो "भत्ता" मिलता आया था उसे घटा देने का निश्चय कर अफसरों की बगावत का सामना किया और बड़ी ही कठोरता से उनके साथ पेश आ कर कंपनी का बोझ बराबर के लिए हलका कर दिया । इस प्रथा का जन्म दक्षिण में उस समय हुआ था, जब उधर के नवाब फरासीसियों और अगरेजों से सहायता लेने और पुरस्कार के रूप में उनके अफसरों को मुहमागा भत्ता देने लगे थे । वही से यह प्रथा बंगाल में आ गई थी । क्लाइव ने कहा कि "पहले बात और थी, अब और है । आज जो कुछ देना पड़ता है कंपनी को, किसी मीर जाफर या नज्मुद्दौला को नहीं\* । अब आगे के लिए मैं यह नियम किये देता हूँ कि जब तक पलटन छावनी में रहेगी तब तक अफसरों को आधा ही भत्ता मिलेगा । अगर बंगाल या बिहार में उसे कहीं लड़ाई पर जाना होगा तो उन्हें पूरा भत्ता मिलेगा और अवध में जाने पर ही दूना भत्ता ।" पर इससे असंतुष्ट हो कर जहाँ तहाँ अफसरों ने विद्रोह कर दिया और यह क्लाइव का ही काम हो सकता था कि उसने जान को जोखिम में डाल कर उसका ऐसे साहस और तत्परता से दमन किया कि आग तो फैल न सकी और सेना-विभाग ने समझ लिया कि पटने या मुग़ेर में इस वार विद्रोहियों को जहाँ पद-प्रतिष्ठा ही गवानी पड़ी थी वहाँ भविष्य में वे प्राण गवाये बिना न रह सकते थे ।

प्रायः बीस महीनों में ही बंगाल में अगरेजी राज्य की नींव

\* "यह घर घोड़ों । आपणा, वह थी बीकानेर,

घास घनेरी घालसू, दाणो दू ना सेर" !

को काफी मजबूत कर, फरवरी १७६७ में क्लाइव इंग्लैण्ड के लिए रवाना हुआ। जाने से पहले उसे पांच लाख रुपये की एक रकम मुर्शिदाबाद में मिल चुकी थी, जिसके विषय में यह कहा गया था कि इसे मीर जाफर मरते समय उसके लिए छोड़ दिया गया था। इसे क्लाइव अपनी जाति के अधिकारियों के सहायतार्थ दान दे गया।

क्लाइव की जगह वेरेल्स्ट गवर्नर हुआ और १७६९ में इसकी जगह कार्टियर। इनके समय में कोई खास बात तो नहीं हुई पर गो-दोहन का काम पूर्ववत् जारी रहा।

मीर जाफर के दूसरी बार मसनद पर बैठने के बाद कुछ ही वरसों में बंगाल और बिहार का खून इस खूबी से चूसा गया कि उसका रंग लाल से सफेद हो चला और शरीर कायम रहते हुए भी उसकी सजीवता प्रायः जाती रही। १७६९ में कंपनी के अपने रेजिडेंट को ही मुर्शिदाबाद से लिखना पड़ा कि —

“किसी अंगरेज को यह जान कर दुःख हुआ बिना नहीं रह सकता कि कंपनी को दीवानी मिलने से पहले लोगों की जो हालत थी उससे आज कहीं खराब है। बात बुरी तो है, पर मैं यह कहे बिना नहीं रह सकता कि सच्ची है।... नवाबों की तानाशाही के जमाने में भी यह प्रदेश सुखी और समृद्धिशाली था। पर आज शासन की बागडोर अंगरेज जाति के हाथ में होते हुए भी, इसकी बरवादी दिन-दिन बढ़ती ही जा रही है।”

कंपनी के सचालकों को यह स्वीकार नहीं हो सकता था। वे यही कहते रहे कि माल की बसूली से कंपनी को जितनी आमदनी होनी चाहिए थी उतनी नहीं हो रही थी और जो

रूपया उसके खजाने में आना चाहिए था वह सभवतः नायब दीवानो\* की तिजोरियो मे जा रहा था ।

असलियत यह थी कि वसूली बड़ी ही सस्ती से होने लगी थी और कंपनी की आय उत्तरोत्तर बढ़ती जा रही थी । राजस्व-संबंधी विषयो के ज्ञान और अनुभव के अभाव के कारण, अगरेज अधिकारियो को बहुत कुछ उन नायब दीवानों और उनके अहलकारो पर जल्द निर्भर करना पडता था, पर उन्हें और उनकी मार्फत जमीदारों को डरा-धमका कर जमा और वसूली को बढ़ा देना उनके लिए कुछ कठिन काम नहीं हो सकता था ।

पर जमीदार जो कुछ देते उसका बोझ किसानों पर ही जा पडता और माल के साथ मालगुजारी बढे बिना नहीं रहती । इस अध्याय की समाप्ति तब हुई जब बरसो बाद कार्नवालिस ने दवामी बन्दोबस्त कर अमर्यादित को मर्यादित और अव्यवस्थित को व्यवस्थित कर दिया । प्रासंगिक समय में तो यह हाल था कि माल-विभाग में कंपनी को अधिक से अधिक लाभ पहुंचा देना ही सुयोग्य अधिकारी का काम समझा जाता, चाहे वह यह खैरखाही किसी का गला घोट कर करता, चाहे किसी अन्य ऐसे ही प्रकार से ।

व्यापार-संवंधी जो स्वतंत्रता या स्वच्छंदता पहले थी उसका भी तिरोभाव हो गया था । कंपनी और उसके कर्मचारियो के एकाधिकार ने उस क्षेत्र में औरों के लिए कम गुजाइश रहने दी थी और वह सदानीरा नदी, अपने उद्गम से विच्छिन्न या वियुक्त

---

\* बंगाल में मुहम्मद रजा खा और बिहार में शिताबराय । कुछ समय तक बिहार में शिताबराय के साथ रामनारायण का भाई धीरजनारायण भी इसी पद पर था ।

हो कर दिन प्रति दिन सूखने लगी थी । वोल्ट्ज ने १७७३ में लिखा था कि “जहा पहले काश्मीरी, मुलतानी, पाठान, शेख, सन्यासी\*, पगियो, भूटियो और दूसरे व्यापारी दूर दूर से, बड़े बड़े काफिलो मे, बगाल पहुचते थे वहा अब कोई आने का नाम नही लेता ! माल खरीदने के लिए ये अपने साथ इतना सोना या चादी लाते थे जितना यहा यूरोप, ईरान और अरब से भी न आता था । उन व्यापारियो को अब यहा आने का साहस या उत्साह नही होता और उस बड़े व्यापार-द्वारा होने वाले लाभ से बगाल सदा के लिए वंचित हो गया है ।”

बगाल के व्यापार का स्रोत अब विदेश की ही दिशा में जोरो से बहने लगा था । कलकत्ते से होने वाले निर्यात का मूल्य जहा १७६१-६२ में प्राय ३२ लाख रुपया था वहा १७६७-६८ में प्राय. ६० लाख था और १७७०-७१ में ८० लाख से ऊपर पहुच गया था । और यह व्यापार एक-तरफा था, अर्थात् जहा पहले निर्यात का दाम चुकाने के लिए चादी का आयात हुआ करता वहा अब बाहर से चादी का आना प्राय बढ हो गया । परिस्थिति यह थी कि राजस्व से जो आय होती उसी से माल खरीद कर कपनी इंगलैण्ड ले जाती और अब उसे भुगतान के लिए वहा से चादी लाकर जगत्सेठ की कोठी मे दरबारदारी नही करनी पडती । कपनी का कारवार चीन में भी था और वहा भी पहले माल की खरीदारी के लिए इंगलैण्ड से चादी भेजी जाती थी । पर अब बंगाल-

---

\* “सन्यासी” व्यापारी कहे जा सकते थे या नही यह निश्चित रूप से नही कहा जा सकता । उस समय जत्थो मे चलने वाले नागा-“सन्यासी” प्राय. मराठो के ही समान उपद्रवी समझे जाते थे । “पगियो” से मतलब पगड़ी वाले व्यापारियो मे था—कलकत्ते की “पगियापट्टी” ।

विहार की चादी के निर्यात से चीन में भी दाम चुकाने की समस्या हल की जाने लगी। इसका नतीजा यह हुआ कि दोनों प्रान्तों में मुद्रा-संवर्धन सकट उपस्थित हो गया और प्रजा को उस दारुण दुर्भिक्ष के कारण होने वाला दुःख भी भोगना पड़ा।

( ४ )

१० मार्च १७७० को सैफुद्दौला भी ससार से "अचानक" चल बसा। अब उसके छोटे भाई 'मुबारकुद्दौला को पगड़ी बधी।

नज्मुद्दौला और सैफुद्दौला की मृत्यु के कारण प्राकृतिक थे या नहीं, इस सम्बन्ध में कुछ लोगो ने उस समय भी सन्देह प्रकट किया था। पर कारण चाहे जो भी रहे हो, यह तो जानी हुई बात थी कि किशोरावस्था में ही दोनों विषयासक्त हो गये थे और इससे उनके स्वास्थ्य में घुन लग गया था। गद्दी पर बैठते समय एक की उम्र अठारह साल की थी और दूसरे की पंद्रह साल की। कलाइव ने नज्मुद्दौला को "वेश्या-पुत्र, अशिक्षित, अयोग्य, दुर्बल और नीच" बताया था, यद्यपि यह नहीं कहा जा सकता कि कपनी की दृष्टि से यह अवाञ्छनीय था या इन नवाबों के चरित-सुधार की ओर उसके अधिकारियों ने कभी कुछ भी ध्यान दिया। ५३ लाख की आय के लोभ से अपना राज्य कपनी के हाथ बेच कर नज्मुद्दौला ने तनिक भी दुःख या खेद प्रकट नहीं किया था। वलिक आनन्द-विभोर हो कर कलाइव से यही कहा था कि खुदा का शुक्र है कि मैं अब जितनी कसबिया चाहूंगा रख सकूंगा। मुबारकुद्दौला मसनद पर बैठते समय तेरह साल का था। कुछ ही समय बाद कपनी के आलोचक वोल्ट्ज ने लिखा—



“इस वच्चे के लिए भी हरम की व्यवस्था करा दी गई है।  
संभव है कि इसकी भी अकाल-मृत्यु\* हो जाय। चाहे जब और जैसे  
इसकी मृत्यु हो, फीलखाने से एक हाथी को लाकर मसनद पर बिठा  
देना ही विशेष उपयुक्त होगा। हाथी भारी भरकम जानवर हो-  
कर भी हुकमवरदार होता है, बहुत दिनों तक जीता है और तडक-  
भडक की दृष्टि से उसकी उपयोगिता को देखते हुए उस पर खर्च  
भी कम ही बैठता है।”

इन नवाबों को मिलने वाली वृत्ति उत्तरोत्तर कम होती गई।  
नज्मुद्दौला को ५३ लाख की जगह कुछ ही महीने बाद ४१  
लाख मिलने लगा था। सैफुद्दौला को ३२ लाख ही मिलने लगा  
और जब उसकी जगह मुबारकुद्दौला बैठाया गया तब पहले तो  
इसे ३२ लाख देना स्वीकार किया गया, पर एक वर्ष के ही  
भीतर यह रकम घटाकर १६ लाख कर दी गई।

इसी प्रकार जहां मुहम्मद रजा खा का वार्षिक वेतन ९ लाख  
नियत हुआ था वहां १७७१ से उसे ५ लाख ही मिलने लगा।  
दुलभराम से सत्कर्म रहते हुए भी, उसके वेतन में कटौती नहीं  
की गई और १७६९ या १७७० में उसके मरने तक उसे दो लाख  
वार्षिक ही मिलता रहा। जगत्सेठ के वेतन या वृत्ति पर कोई  
प्रकाश नहीं पड़ता, पर जिस समय कंपनी के संचालकों ने रजा खा  
का वेतन घटा देने का आदेश भेजा था उस समय यह भी लिखा  
था कि

“जगत्सेठ को जो कुछ देना पड़ता है वह खजाने पर बोझ के  
बराबर हो रहा है। आज तक उन्होंने न तो हमारी कोई ऐसी सेवा


---

\* वास्तव में इसकी मृत्यु १७९३ में हुई।


या सहायता की है और न हमें कोई ऐसा लाभ ही पहुंचाया है।” १७७० में “खालसा” या खजाना मुर्शिदाबाद से उठकर कलकत्ते चला गया और उसके बाद उन्हें पारिश्रमिक देने का प्रश्न ही नहीं रहा। बिहार में नायब शितावराय को १ लाख वार्षिक मिलता था, और उसके अलावा ३ लाख भत्ते के रूप में भी।

खुशालचंद और क्लाइव के बीच जो समझौता हुआ था उसके अनुसार कंपनी और नवाब मिलकर उन्हें २१ लाख रुपये पुराने हिसाब में देने वाले थे। कंपनी के लेखों से जान पड़ता है कि दस किस्तों में उन्हें नवाब से हर साल (१०५,०००) और कंपनी से भी उतना ही मिलना निश्चित हुआ था। १९ पूस, बंगला फसली साल ११८७ (सन् १७७०) तक उन्हें कंपनी से ५४६,३७५।।) मिल चुका था और उसके जिम्मे ५०३,६२८।) बाकी रह गया था। नवाब से उन्हें मिल चुका था ५१५,०००) और उसके जिम्मे बाकी रह गया था ५३५,०००)। पर कंपनी के ही कागजात में खुशालचंद के एक आवेदन-पत्र का सारांश मिलता है जो ७ जून, १७७३ को कलकत्ते भेजा गया था और जिसमें उन्होंने लिखा था कि जहां उन्हें पिछले साल (२१०,०००) मिलना चाहिए था वहां (१५०,०००) ही मिला था और मागने पर कंपनी के कर्मचारी उन्हें सतोषजनक उत्तर न दे सके थे। इस पर आश्चर्य प्रकट करते हुए उन्होंने कंपनी को क्लाइव के कौल-करार की याद दिलाई थी और इस कर्ज का भी कुछ इतिहास बताया था।

इसका सत्रघ पलामी के युद्ध के बाद की घटनाओं से था। क्रान्ति की पूर्ण सफलता के लिए क्लाइव ने महतावराय से कहा था कि आप मीर जाफर को नवाब नाजिम स्वीकार कराके बादशाह



पटने में हीरानन्द साह की कोठी और घाट—(प्राचीन चित्र से)



- राजाजहोला के मन्त्रिमण्डल में,  
८७, ११०, ११२
- सरफराज खा के विपक्षी, ११४
- सेठ-साहूकार, सत्तार में अद्वितीय  
१६७
- स्वर्गवाप्त, १६५-६
- जगत्सेठ महतावराय (१)
- अलोवर्दी खा के बाद सिराजु-  
होला, २२१
- आनन्दचन्द्र के पुत्र, १६८
- आश्चर्यजनक विभव, २१२
- उनका अपमान, २३१
- कम्पनी की सिफारिश न करने  
का वचन, २२६
- फ्लाइव, फिलिपिन्स आदि से पत्र-  
व्यवहार, २३३, २३५-८, २४४
- पाण्डिता का अभाव, २४५
- फरासोसियो की सहायता न  
की, २५४-७
- मोरजाफर से मठवधन, २४८
- पडयन्त्र की सफलता,  
२६४-८८
- जगत्सेठ महतावराय (२)
- फ्लाइव और नवब के बीच  
पचायत, २९२-४ २९६
- फ्लाइव को जागीर, ३१२-३
- नीय-प्याना, ३१३-४
- वांसीटार्ड से मित्रता, ३२९-३०
- स्वार्थ-सघर्ष, ३०५-६
- जगत्सेठ महतावराय (३)
- मोरकासिम को कर्ज, ३३५
- मुंगेर में नजरबन्द, ३५१-७
- वहीं नवाब की फौजानि में भस्म,  
३६५-६
- जगत्सेठ खुशालचन्द, ३८३, ४३७-९
- खुशहाल न रह सके, ४३७
- प्रबध समिति के सदस्य, ४००-२,  
१७-८
- विपन्नता का आत्म-वर्णन, ४०४-  
७, ४१८-९
- लूट-खसोट, ३८३-४, ३९०-८
- हेल्थिंस से याचना, ४३९
- जजिया-कर, ७, २०-१
- जमीदार और जमीदारी
- इस प्रया का जन्म और प्रचार,  
६१-२
- टोडरमल की व्यवस्था, ६२-५
- बवानो बन्दोबस्त, ६१, ४१४
- टकसाल, ८४, ३६१, ४४९
- अकबरकालीन व्यवस्था, ५८, ६०
- कम्पनी का आवेदन और उसका  
विरोध, ३४, १७४, २२०-१
- कलकत्ते में भी खुल गई, २२१,  
२४३, ३०६
- जगत्सेठ का इजारा, २२०

## जगत्सेठ

- जगत्सेठ का लाभ, २२०
- ढलाई और ढलावन, ५९, २२०
- बंगाल के 'सिक्के', ३४, १४८, १५८, १६३, १९६
- मुद्राओं की विभिन्नता, २१८-९
- मुशिवावाद की बन्द हो गई, ४३७
- मुशिवावाद में कहां थी? ५८
- दरवार या शासन-क्षेत्र में
  - घूसखोरी और गबन, ३१, १२३-४, १७३, १८३-४, २२४, २५०, २६१, ३००-१, ३०८, ३११, ३३६, ३४०
  - चरित्रहीनता, ४०-१, २२४, २४७-८, ४१६-७
  - दलबन्दी या गुटबन्दी, ७०-१, ११०-३ १७५-८०, ३१६
  - घमसान्विता, ७-९, २१, २८, ३१-२, ८५, १७९
  - नृशंसता, ९, ४०, ४९-५०, १७९, १९१, २८८, ३०८, ३१७, ३६५
  - विवेकहीनता या अयोग्यता, ३९ ४०, ७३, १११-२, ११९, २२३-४, २४५-४८, २८८, ३०५, ४१६-७
- विश्वासघात या वेश ब्रोह, ११६-८, १२५, १५२-४, १७६-७, २००, २७०, २७३, २८४-६, २८८, ३१६, ३२५-६, ३६२-४, ३६७ ४१६-७
- दाम, मजदूरी, वेतन ७२-४, १७०, १८५, १९३, ३२१-२, ३७२-३
- नादिरशाही, १३-४, १०७-८, १८०-२
- बट्टा
  - अगरेज इसे क्या कहते थे?, २१७-९
  - उनको माग क्या थी? ३४-५
  - इसका मूलकारण, ३३, २१९
  - जगत्सेठ के लिए विशेष लाभप्रद व्यवसाय, ३३, २१५, २१७, २१९
  - नयी चीज न थी, २१९
  - मुद्रा-विभिन्नता से संबध, ३४-५, २१६-६
- विहार, बंगाल में सम्मिलित, ८९
- व्याज, ९ से २४ रुपया सैकड़ा, ७७, १२९-३०, १३२-३, १४५, १५१, १९५
- मराठा-शक्ति
  - दिल्ली की ओर, ३१५-९
  - बंगाल की ओर, १३४-४५-

से सनद मगा दीजिए । इस पर खर्च का सवाल उठा था और क्लाइव ने उन्हें यह वचन दे दिया था कि अगर आपको नवाब से रुपया न मिल सका तो उसका देनदार मैं हूँगा । जगतसेठ ने दिल्ली से सनद मगा दी थी और उस सिलसिले में उन्हें जो कुछ खर्च करना पड़ा था उसका हिसाब चुकता करने से पहले ही मीर जाफर गद्दी से हटाया जा चुका था । सनद मगा देने के हिसाब में उनकी कोठी का १५ लाख और दूसरी मदों में ६ लाख अर्थात् कुल २१ लाख मीर जाफर या कंपनी के जिम्मे बाकी रह गया था । मीर कासिम के समय में तो उन्हें निराश हो जाना पड़ा था, पर बाद मीर जाफर या नज्मुद्दौला को गद्दी मिली भी थी तो वे पुराना कर्ज अदा न कर सके थे । अन्त में जब क्लाइव दूसरी बार गवर्नर होकर आया तब उन्होंने अपना हिसाब पेश किया । उसी समय यह निर्णय हुआ कि २१ लाख का आधा तो कंपनी दे देगी और आधा नवाब । संभवतः खुशालचन्द का आवेदन यह था कि नवाब के हिस्से की रकम भी अब उन्हें कंपनी से ही मिलनी चाहिए थी ।

कार्टियर के बाद वारेन हेस्टिंग्स १७७२ में बंगाल का गवर्नर हुआ । इसका जन्म १७३२ में हुआ था और १७५० में यह कंपनी का नौकर होकर कलकत्ते आया था । यह सन्मार्ग पर चलने वाला कर्मचारी समझा जाता था, पर उसी मार्ग पर चढ़ते हुए १७६४ तक ही ३०,००० पाँउ जोक कर चुका था । बर्क ने तो पार्लमेंट में इस पर इतिहास-प्रख्यात दोषारोपण करने हुए बरसों बाद यह कहा कि उस समय के सभी कर्मचारी एक ही थैली के चट्टे-उट्टे थे और हेस्टिंग्स दूसरों ने किसी भी प्रकार भिन्न न था ।

शाह आलम १७६४ से इलाहाबाद में ही रहने लगा था । वहा यमुना उसे दिल्ली की याद दिलाती रहती—“हुक्म खुदावन्दे आलम, अज् दिल्ली ता पालम” यह तान तोडकर उसका जी कुढाती रहती—पर उसमे न इतना बल था, न इतना साहस कि अपनी मा या नजीबुद्दौला के सदेसे पर सदेसा भेजने पर भी वह पश्चिम की ओर प्रस्थान कर सकता । अगरेज आखिरी मजिल तक उसका साथ देने के लिए सधिवद्ध थे पर उनकी आन्तरिक इच्छा यही थी कि वह मजिल दिल्ली जितनी दूर न हो । उनसे मिलने वाली रकम को मिलाकर शाह आलम को प्रायः ७५ लाख रुपये की आय थी, पर एक तो यह उसके लिए यो ही काफी न था, फिर जब ढिलाई या लापरवाही के कारण मुर्शिदाबाद से समय पर रुपया न पहुचता तब उसकी कठिनाई\* और भी बढ जाती और वह चीखने-चिल्लाने लगता ।

गवर्नर वेरेल्स्ट के कहने पर शाह आलम के सुभीते के लिए, जगत्सेठ ने १७६७ में अपनी कोठी की एक शाखा इलाहाबाद में खोल दी थी ।

उसी साल शाह आलम इस बात की भी शिकायत कर चुका था कि एक और मामले में कपनी या उसके कर्मचारियों ने अपना हक अदा नहीं किया था । मुर्शिदाबाद से हर साल कुछ हाथी

---

\* ऐसे अवसर पर उसे कुछ महाजनो से कर्ज लेकर अपनी समस्या हल करनी पडती थी । ऐसे महाजनो में लाला कश्मीरीमल और लाला वंजनाथ थे । संभवतः दोनो ही बनारस के कोठीवाल थे । कुछ वरस बाद लाला कश्मीरी मल और बनारस के ही गोपालदास की कोठियों के बीच लेन-देन के सिलसिले में एक अप्रिय प्रसंग उपस्थित होने वाला था ।



बादशाह के पास भेजे जाते थे । मुहम्मद रजा खा ने उस साल २६ हाथी भेजे भी तो उनका मूल्य ६८,०००) शाह आलम को मिलने वाली रकम में से काट लिया । इस पर शाह आलम बहुत विगड़ा । यह परपरा के विपरीत बात थी । हाथी नजराने के तौर पर ही भेजे जाते थे और खजाने में ऐसी कटौती कभी नहीं की गई थी । फिर जो २६ हाथी भेजे गये थे उनमें ६ तो इलाहाबाद पहुंचने के दस दिन के भीतर ही काल-कवलित हो चुके थे और बाकी अघे, लगडे, बीमार या पैदार निकले थे—अर्थात् उनमें एक भी “भारत-सम्राट् का वाहन बनने योग्य न था ।” सम्राट् ने लिख-वाया कि उन्हें उन हाथियों को लौटा देना मजूर था, पर अपने राजस्व में उनके कारण एक भी रुपया कम होने देना\* नहीं । अन्त में कपनी की ओर से रजा खा को यह आदेश दिया गया कि हाथी और परिधान उपहार के ही रूप में भेजे जाय और आगे कभी ऐसी कटौती कर सम्राट् का अपमान न किया जाय ।

उधर पानीपत में परास्त हो जाने के बाद भी मराठे शक्ति-शाली बने हुए थे । बालाजी बाजीराव के १७६१ में ही परलोक सिंघारने पर उसका अल्पवयस्क पुत्र माधवराव पेशवा हुआ था । यह बड़ा होनहार था और पारिवारिक कलह होते हुए पराठों का दबदबा फिर बढ़ाने की पूरी चेष्टा करने लगा था । फिर और शिंदे के साथ फौज भेजकर उसने १७६९ में राजपूतों, जाटों और बहेलों से चौथ वसूल कराई और इससे मराठों का हौसला यहां तक बढ़ा कि वे इलाहाबाद भी जा पहुंचे और १७७१ में शाह आलम को वहां से उड़ाकर दिल्ली ले गये ।

\* श्री नन्दलाल चटर्जी लिखित “वेरेल्स इन इंडिया” ।

शाह आलम से दीवानी मिल जाने पर कपनी को हर साल २६ लाख रुपये देते जाना अखरने लगा था । हेस्टिंग्स के मतानुसार क्लाइव ने ऐसी उदारता दिखाकर भूल की थी । इसलिए जब शाह आलम अपनी मर्जी से मराठो का पल्ला पकड़कर दिल्ली चला गया तब उसे वह रकम वचा लेने का अच्छा मौका हाथ लगा और उसने यह कहकर उसे भेजना बंद कर दिया कि १७६९-७० के अकाल ने बगाल का हाल इतना बुरा कर दिया था कि कपनी के लिए कुछ भी भेजना असंभव हो गया था । शाह आलम की ओर से तकाजे पर तकाजा होने लगा, जिसके जवाब में हेस्टिंग्स ने उसे यह स्पष्ट करा दिया कि बगाल अब दिल्ली से पूर्णतः स्वतंत्र हो चुका था और कर के रूप में अब वहां एक भी रुपया भेजने वाला न था ।

इधर कपनी की करतूतों की ओर ब्रिटिश राजनीतिज्ञों का ध्यान विशेष रूप से जाने लगा था । बगाल में जो राज्य स्थापित हो चुका था और जिसका विस्तार असंभव न था उसके कारण कई प्रश्न उठ खड़े हुए थे । इनमें सब से महत्वपूर्ण यह था कि वह राज्य इंग्लैण्ड का था या उसकी प्रजा कहाने वाले मुट्ठी भर लोगों का ? पार्लमेंट ने इसका उत्तर यह दिया कि वह राज्य इंग्लैण्ड का था—कपनी को वहां की पार्लमेंट या सरकार से स्वतंत्र होकर सात समुद्र पार भी हुक्मत करने का कोई अधिकार नहीं हो सकता था ।

कपनी या उसके कर्मचारियों ने इधर जो कुछ किया था उससे वह इंग्लैण्ड में बहुत बदनाम हो चुकी थी । एक बड़े नेता की टिप्पणी यह थी कि “हिन्दुस्तान में अन्याय के और अनैतिकता के

कारण होने वाली दुर्गन्ध पृथ्वी से आकाश तक फैलने पर है।” पर पार्लमेण्ट के लिए वह अन्याय या अनैतिकता उतनी चिन्ताजनक नहीं थी जितनी कपनी की निरकुशता और राजनीतिक क्षेत्र में भी उसकी बल-वृद्धि। हिन्दुस्तान से लौटने वाले अगरेज पैसे के जोर से पार्लमेण्ट में भी घुसने लगे थे और जो उस क्षेत्र को अपनी वपौती समझते आये थे उन्हें “बगाल की लूट” का यह सब से खतरनाक पहलू दीखने लगा था।

कहा जा सकता है कि कपनी को यथासंभव नियंत्रित करने के आन्दोलन की जड़ में आदर्शवाद ही नहीं था, बहुत कुछ ईर्ष्या-द्वेष भी था—दलबदी के रूप में होने वाली स्पर्धा या संघर्ष भी था।

जो हो, इस आन्दोलन का फल यह हुआ कि १७६७ में पार्लमेण्ट-द्वारा हस्तक्षेप आरम्भ हो गया और नये विधान के अनुसार कपनी के अपने नियमों में कुछ हेर-फेर किये गये। साथ ही, एक निश्चित अवधि के लिए, सरकार को प्रतिवर्ष ४ लाख पाँड देना उसका कर्तव्य कर दिया गया। गरज यह कि उस “लूट” में अब सरकार भी हिस्सेदार बन बैठी और प्रबल विरोध होने, पर भी पार्लमेण्ट ने यह सिद्धांत स्वीकार कर लिया कि बगाल में या अन्यत्र कपनी अनियंत्रित शासन नहीं कर सकती थी।

पार्लमेण्ट को हस्तक्षेप का दूसरा मौका १७७२ में मिला। मार्च में शेयरहोल्डरों को १२॥ प्रतिशत मुनाफा मिल जाने के कुछ ही महीने बाद कपनी ने सरकार से दस लाख पाँड कर्ज मागा। इसका विरोध तो हुआ ही, कपनी और उसके कर्मचारियों ने इधर प्रायः पंद्रह सालों में जो कुछ किया था उसकी भी जांच की गई। इसका नतीजा मालूम होने पर सर्वसाधारण की यह धारणा पुष्ट

हो गई कि “बंगाल में जो अत्याचार या लूट हो चुकी थी उसकी कहानी सुनकर किसी का भी दिल दहले बिना नहीं रह सकता था।” मार्च १७७३ में कपनी की ओर से फिर कर्ज के लिए दर्खास्त की गई—इस बार १५ लाख पौंड मागा गया। पार्लमेण्ट ने उसे १४ लाख पौंड देना तो स्वीकार कर लिया, पर ऐसी शर्तों पर जिनसे कपनी और भी जकड़वद और ब्रिटिश पार्लमेण्ट या सरकार के लिए नियंत्रण का मार्ग और भी सुगम हो गया।

यह नया विधान “रेग्युलेटिङ्ग ऐक्ट” था। कंपनी के अपने सघटन के साथ इसने इस देश में भी शासन के ढाँचे को बहुत कुछ बदल दिया। अब गवर्नर की जगह गवर्नर-जनरल और उसके सहायकों के रूप में चार काँसिल-सदस्यों की नियुक्ति की व्यवस्था हुई और जहाँ तक सधि या दिग्रह का सम्बन्ध था, बंबई और मद्रास भी बंगाल के ही अधीन कर दिये गये। गवर्नर-जनरल की काँसिल के बहुमत का निर्णय ही सरकारी निर्णय समझा जा सकता था। किसी प्रस्ताव के पक्ष और विपक्ष में वोट बराबर होने पर गवर्नर-जनरल सभाध्यक्ष की हैसियत से एक वोट और दे सकता और जो निर्णय चाहता कर सकता था। उसका अपना वेतन २४,००० पौंड नियत हुआ और उसकी काँसिल के प्रत्येक सदस्य का १०,००० पौंड। विधान-द्वारा ब्रिटिश सरकार को बंगाल में एक सर्वोच्च न्यायालय स्थापित करने का भी अधिकार दिया गया और प्रधान न्यायाधीश का वेतन ८,००० पौंड नियत हुआ।

गवर्नर-जनरल के पद पर वारेन हेस्टिंग्स की ही नियुक्ति हुई और उस न्यायाधीश के पद पर उसके मित्र सर एलिजा इम्पे की।

दीवानी मिल जाने पर भी कंपनी ने प्रबन्ध का भार नायब

दीवानो के ही कबो पर छोड़ दिया था और कानूनगो-आमिल आदि ही प्रधान अधिकारी रहते आये थे । इनके काम पर निगरानी रखने के लिए कुछ अगरेज वेरेल्स्ट के समय में ही “सुपरवाइजर” नियुक्त हो चुके थे, पर कानूनगो किसी को पूरी बातें बताने के लिए तैयार न था और बिना उसके सहयोग के किसी को यह मालूम न हो सकता था कि जमींदार ने किसानो से कितना बसूल किया और सैकडे कितना सरकार को दिया । कानूनगो के असहयोग का प्रधान कारण यह था कि अगर वह इन बातों की जानकारी औरो को हो जाने देता तो माल-महकमे की किल्ली पुश्त दर पुश्त उसके घराने के हाथ में न रह सकती । पर यह उसकी खामखयाली थी कि जो काम टोडरमल कर चुका था उसे अठारहवीं सदी में अगरेज और भी खूबी से न कर सकेंगे या यह कि मीर कासिम पर भी विजय प्राप्त कर लेने वाले उससे पार न पा सकेंगे ।

११ मई १७७२ को यह ऐलान किया गया कि अब नवाब मुहम्मद रजा खा नायब दीवान न रहेंगे और स्वयं कंपनी दीवान के रूप में सर्वसाधारण के सामने उपस्थित होगी ।

तभी से हर जिले में एक कलक्टर की नियुक्ति की व्यवस्था हुई और माल की तहसील के अलावा वह और कामों के लिए भी जिम्मेदार बना दिया गया । हर जिले में, दीवानी अदालत और फौजदारी अदालत कायम हुई और दीवानी अदालत का प्रधान भी कलक्टर ही कर दिया गया ।

माल-विभाग में ऊपर से देख-भाल का काम एक खास कमिटी को सौंपा गया । हिसाब-किताब की जाच “रायराया” नामक पदाधिकारी द्वारा होने लगी । सर्वप्रथम, इस पद पर (महा) राजा

दुर्लभराम के पुत्र राजा राजवल्लभ\*की नियुक्ति हुई। उसका मासिक वेतन ५,०००) था।

बंगाल और बिहार में नायब दीवान का पद उठ जाने पर मुहम्मद रजा खा और शितावराय पर अमानत में खयानत का आरोप किया गया और गिरफ्तार कर दोनों कलकत्ते पहुँचाये गये। वहाँ महीनो मामला विचाराधीन रहा। अन्त में दोनों निर्दोष प्रमाणित हुए—विशेषतः शितावराय। हेस्टिंग्स ने स्वीकार किया कि उन पर जो अभियोग लगाया गया था वह निराधार था। बिहार लौटने पर वह “रायराया” कर दिये गये, पर मर्माहत होने के कारण उसके कुछ ही दिन बाद उनकी मृत्यु हो गई। उनके पुत्र महाराज कल्याण सिंह उनके उत्तराधिकारी† हुए और उन्हें ऊँचा पद भी प्राप्त हुआ। मुहम्मद रजा खा प्रमाणाभाव के कारण दोषी तो न ठहराया जा सका, पर ढाँके की तरह मुर्शिदाबाद में भी वह कई लाख पेट में डाल चुका था—उसके सबध में अधिकारियों का यह सदेह बना ही रहा। कंपनी की खैरखाही वह इतनी कर चुका था कि यह सदेह होते हुए भी सचालक उसकी पुनर्नियुक्ति कराये बिना न रह सके। वालिंग होने पर मुबारकुद्दौला ने उसे बरखास्त कर भी दिया तो वह ‡फिर उसका दीवान बन बैठा।

हेस्टिंग्स के समय में माल-विभाग और न्याय-विभाग का सघटन ही नये ढंग से नहीं हुआ, कुछ और “सुधार” भी किये गये—

\* १७५७ की क्रान्ति के समय का राजवल्लभ १७६३ में ही मीर कासिम के हाथों मारा जा चुका था।

† शितावराय की जागीर दक्षिण बिहार और चंपारन में थी।

‡ रजा खा की मृत्यु १७६१ में हुई।

(१) अंगरेज कर्मचारी निजी व्यापार करने के लिए स्वतंत्र न रहे ।

(२) नमक, तबाकू और सुपारी को छोड़कर, और सभी चीजों पर २॥ प्रतिशत चुगी भरने का नियम हो गया, और किसी अंगरेज व्यापारी का माल भी अब इससे बरी न रहा ।

(३) दस्तको के दुरुपयोग की गुजाइश मिटा दी गई ।

(४) कलकत्ता, हुगली, मुर्शिदाबाद, ढाका और पटना—इन पांच स्थानों में ही चुगी लेने-देने की व्यवस्था रही, बाकी चौकिया उठा दी गई ।

फिर भी यह नहीं कहा जा सकता कि अंगरेजों की द्वैध-शासन-प्रणाली\*की समाप्ति या और “सुधारों” से भ्रष्टाचार बंद हो गया और शासन-क्षेत्र की कलक-कालिमा धुल गई । जिसकी औरों को मनाही थी वही काम खुद हेस्टिंग्स कर रहा था । हर कलक्टर के लिए यह लाजिमी कर दिया गया था कि वह अपने एजेंट या “बनियन” को गावों का ठीका या बंदोबस्त लेने न दे । उन दिनों प्रायः हर अंगरेज का एक “बनियन” होता जो उसके लिए “पीर बावर्ची, भिस्ती, खर” का काम करता और जिसपर उसे अपनी छोटी से छोटी और बड़ी से बड़ी आर्थिक समस्या के हल के लिए निर्भर करना पड़ता । हेस्टिंग्स के अपने “बनियन” कासिम-बाजार के कृष्णकान्त नदी (“कतू बाबू”) थे जिनका उल्लेख ऊपर हो चुका है । उसकी जानकारी और रजामंदी से “कतू बाबू”

---

\* जिसमें दीवान होते हुए भी कंपनी दीवानों प्रधानतः हिन्दू-मुसलमान अधिकारियों से ही कराती थी ।

तेरह लाख से भी अधिक की आय के गावों के ठीकेदार बन चुके थे और इसके अलावा अपने बारह-तेरह साल के बेटे लोकनाथ नदी के नाम से भी बहुत से गावों के ठीके ले चुके थे । हेस्टिंग्स ने अपनी सफाई में जो कुछ कहा था वह उसके पक्षपातियों को भी सतोषप्रद नहीं जान पड़ता\*। उसकी कौंसिल के सदस्य और उसके हिमायती रिचार्ड वारवेल ने इतना धन कमाया कि एक १७७५ में ही वह ४० हजार पाँड इंग्लैंड भेज सका । इससे पहले वह १७६९ में अपनी बहन को लिख चुका था कि “ढाके में ‘सुपरवाइजर’ का पद प्राप्त करने के लिए मैं ५००० पाँड खर्च करने को तैयार हूँ” । वारवेल के एक दूसरे खत से जान पड़ता है कि कंपनी के कर्मचारियों के लिए व्यापार का निषेध हो जाने पर भी वह हिंदुस्तानी व्यापारियों के नाम से नमक का कारबार करने लगा था ।

बंगाल में जहाँ १७७६ में कर्मचारियों के वेतन में २५१,५३३ पाँड खर्च पड़ा था वहाँ १७८४ में ९२७,९४५ पड़ने लगा था । इसका कारण प्रधानतः यह था कि कई कर्मचारी—विशेषतः हेस्टिंग्स के पक्षपाती—ऊँची से ऊँची तनखाह पाने लगे थे । नमक के लिए जो बोर्ड बना था उसके प्रधान को १८,४८० पाँड प्रतिवर्ष मिलता आ रहा था और बाकी पाँच मेंबरों में प्रत्येक को ६२५७ पाँड से १३,१८३ पाँड तक । माल-विभाग में पाँच पदाधिकारियों को ४७,३०० पाँड मिलता था, और शुल्क विभाग में

---

\* केम्ब्रिज हिस्ट्री, भाग ५ । अगर हेस्टिंग्स की कौंसिल में बहुमत उसके विरुद्ध न होता तो उसके काले कारनामों पर संभवतः कुछ भी प्रकाश न पड़ सकता ।



तीन पदाधिकारियों को २३,००० पाँड। हेस्टिंग्स ने अपनी सफाई में कहा था कि नमक से सवध रखने वाले बोर्ड के मेबरों को मुनाफे पर १० प्रतिशत दे देने पर भी कंपनी को ५४०,००० पाँड की वचत होने लगी थी। पर जैसा कि एक आधुनिक लेखक ने कहा है—  
“प्रश्न तो यह है कि जीवन के लिए नमक जैसी आवश्यक वस्तु से जो इतनी बड़ी आय हो रही थी उसका रियाया पर क्या बोझ पड़ रहा\* था ?”

यह कर्म का फल माना जाय या और कुछ, ऐतिहासिक तथ्य है कि सिराजुद्दौला का विध्वंस करने-कराने वालों का अपना जीवन भी प्रायः दुखान्त ही रहा। उनमें मीरन तो प्रायः सब से पहले मारा जा चुका था, जगत्सेठ महतावराय, महाराज स्वरूपचंद, राजा राजवल्लभ आदि मीर कासिम के क्रोधानल में पड़ कर छार हो चुके थे; स्वयं मीर कासिम सिराजुद्दौला की वेगम की लूटने के पाप का प्रायश्चित्त करते हुए मर चुका था। मीर जाफर और दुर्लभराम भी सुख-शान्ति न पा सके थे। स्क्राफ्टन दूसरी बार बगाल आते समय कही समुद्र में डूब चुका था और सूत्रधार कलाइव के जीवन-नाटक की समाप्ति भी अश्रुपात और आत्म-घात से हो चुकी थी।

पर कलाइव के हाथों “गुलाब के फूल” सघने वाला गुरुघटाल नन्दकुमार बचा हुआ था और एक ओर भंजर तो दूसरी ओर चट्टान के बीच अपनी नाव को पार लगाने की चेष्टा करता ही जा रहा था। मुहम्मद रजा खा सूबा नायब न रहते हुए भी नवाब

\* केंमिज हिस्ट्री, भाग ५, पृष्ठ २१३।

† इसके साथ डूबने वाले यात्रियों में हेनरी बान्सीटार्ट भी था।

तेरह लाख से भी अधिक की आय के गावों के ठीकेदार बन चुके थे और इसके अलावा अपने बारह-तेरह साल के बेटे लोकनाथ नदी के नाम से भी बहुत से गावों के ठीके ले चुके थे । हेस्टिंग्स ने अपनी सफाई में जो कुछ कहा था वह उसके पक्षपातियों को भी सतोषप्रद नहीं जान पड़ता\*। उसकी कौंसिल के सदस्य और उसके हिमायती रिचार्ड वारवेल ने इतना धन कमाया कि एक १७७५ में ही वह ४० हजार पाँड इंग्लैंड भेज सका। इससे पहले वह १७६९ में अपनी वहन को लिख चुका था कि “ढाँके मे ‘सुपरवाइजर’ का पद प्राप्त करने के लिए मैं ५००० पाँड खर्च करने को तैयार हूँ”। वारवेल के एक दूसरे खत से जान पड़ता है कि कपनी के कर्मचारियों के लिए व्यापार का निषेध हो जाने पर भी वह हिंदुस्तानी व्यापारियों के नाम से नमक का कारबार करने लगा था।

बंगाल में जहाँ १७७६ में कर्मचारियों के वेतन में २५१,५३३ पाँड खर्च पड़ा था वहाँ १७८४ में ९२७,९४५ पड़ने लगा था। इसका कारण प्रधानतः यह था कि कई कर्मचारी—विशेषतः हेस्टिंग्स के पक्षपाती—ऊँची से ऊँची तनखाह पाने लगे थे। नमक के लिए जो बोर्ड बना था उसके प्रधान को १८,४८० पाँड प्रतिवर्ष मिलता आ रहा था और बाकी पाँच मेंबरों में प्रत्येक को ६२५७ पाँड से १३,१८३ पाँड तक। माल-विभाग में पाँच पदाधिकारियों को ४७,३०० पाँड मिलता था, और शुल्क विभाग में

---

\* कैम्ब्रिज हिस्ट्री, भाग ५। अगर हेस्टिंग्स की कौंसिल में बहुमत उसके विरुद्ध न होता तो उसके काले कारनामों पर संभवतः कुछ भी प्रकाश न पड़ सकता।

तीन पदाधिकारियों को २३,००० पौंड। हेस्टिंग्स ने अपनी सफाई में कहा था कि नमक से सबध रखने वाले बोर्ड के मेबरों को मुनाफे पर १० प्रतिशत दे देने पर भी कपनी को ५४०,००० पौंड की बचत होने लगी थी। पर जैसा कि एक आधुनिक लेखक ने कहा है—  
“प्रश्न तो यह है कि जीवन के लिए नमक जैसी आवश्यक वस्तु से जो इतनी बड़ी आय हो रही थी उसका रियाया पर क्या बोझ पड़ रहा\* था ?”

यह कर्म का फल माना जाय या और कुछ, ऐतिहासिक तथ्य है कि सिराजुद्दौला का विध्वंस करने-कराने वालों का अपना जीवन भी प्रायः दुःखान्त ही रहा। उनमें मीरन तो प्रायः सब से पहले मारा जा चुका था, जगत्सेठ महताबराय, महाराज स्वरूपचंद, राजा राजवल्लभ आदि मीर कासिम के क्रोधानल में पड़ कर छार हो चुके थे, स्वयं मीर कासिम सिराजुद्दौला की बेगम को लूटने के पाप का प्रायश्चित्त करते हुए मर चुका था। मीर जाफर और दुर्लभराम भी सुख-शान्ति न पा सके थे। स्क्राफ्टन† दूसरी बार बगाल आते समय कहीं समुद्र में डूब चुका था और सूत्रधार कलाइव के जीवन-नाटक की समाप्ति भी अश्रुपात और आत्म-घात से हो चुकी थी।

पर कलाइव के हाथों “गुलाब के फूल” सूघने वाला गुरुघटाल नन्दकुमार बचा हुआ था और एक ओर भपर तो दूसरी ओर चट्टान के बीच अपनी नाव को पार लगाने की चेष्टा करता ही जा रहा था। मुहम्मद रजा खा सूबा नायब न रहते हुए भी नवाब

\* केम्ब्रिज हिस्टरी, भाग ५, पृष्ठ २१३।

† इसके साथ डूबने वाले यात्रियों में हेनरी वान्सीटार्ट भी था।

नाजिम का सबसे प्रधान अधिकारी बना हुआ था। वारेन हेस्टिंग्स गवर्नर और फिर गवर्नर-जनरल बन चुका था। फिर भी नन्दकुमार का यह दृढ़ आत्मविश्वास था कि वह अन्त में ऐसे शत्रुओं पर भी विजय प्राप्त करके ही रहेगा। इसी विश्वास के बल पर वह नये दौर-दौरे में भी अपनी पुरानी चाल से ही चलता आ रहा था।

दूर बैठे हुए भी कम्पनी के सचालक यह अच्छी तरह जानते थे कि यहाँ किस काम के लिए किसका उपयोग करना चाहिए। जब मुहम्मद रजा खा पर दोषारोपण की बात उठी थी तब उन्हें लगा था कि उसके विरुद्ध प्रमाण जुटाने के काम में नन्दकुमार विशेष सहायक हो सकता था और उससे उस अवसर पर वैसी सहायता ली भी गई थी। हेस्टिंग्स को बात अच्छी लगने वाली नहीं थी, पर वह इसका विरोध न कर सका था। उसके गवर्नर-जनरल हो जाने पर जब कौंसिल में उसका अपना विरोध शुरू हुआ और विरोधियों से नन्दकुमार को प्रोत्साहन मिला तब निर्भय होकर इसने खुले आम हेस्टिंग्स को भी ललकार दिया और उसकी पगड़ी उछाल दी।

कौंसिल में ११ मार्च, १७७५ को उपस्थित होकर इसने गवर्नर-जनरल पर कई इल्जाम लगाये जिनमें एक यह था कि नावा-लिंग मुबारकुद्दौला की सौतेली मा मुन्नी बेगम\* से प्रायः साढ़े तीन लाख रिश्त ख़ाकर ही उसने उसे नवाब की अभिवादिका का

---

\* यह नज्मुद्दौला और सफ़ुद्दौला की मा थी। मुबारकुद्दौला की अपनी मा का नाम ख़द्वा बेगम था। मुन्नी बेगम को १७७५ में ही पद-त्याग करने पर १२,०००) मासिक वृत्ति मिलने लगी। वह १८१३ में ६० साल की होकर मरी।

पद दे दिया था। उस सवन्ध में कौंसिल के किसी निर्णय पर पहुँचने से पहले ही हेस्टिंग्स आपे से बाहर होकर उठ पड़ा और यह कहकर चला गया कि उसकी अनुपस्थिति में कौंसिल की कोई मीटिंग ही नहीं हो सकती थी। उसके पक्षपाती बारवेल ने तो उसका पदानुसरण किया, पर सभा स्थगित नहीं हुई। बाकी तीनों मेमबरो ने प्रस्ताव-द्वारा गवर्नर-जनरल को भ्रष्टाचारी बताया और मुन्नी बेगम से मिली हुई रकम को खजाने में जमा करा देने का उसे आदेश दिया। पर इसके बाद ही ऐसा घटनाचक्र चला कि नन्दकुमार का अभियोग अभियोग ही रह गया और उसे स्वयं अभियुक्त बनकर वास्तविक न्याय के लिए तीनों लोक के न्यायाधीश के पास जाना पड़ा।

बात यह हुई कि २३ अप्रैल को हेस्टिंग्स, बारवेल और हेनरी वान्सीटार्ट के भाई जार्ज वान्सीटार्ट ने मिलकर नन्दकुमार और अन्य दो व्यक्तियों\* पर यह इल्जाम लगाया कि उन्होंने साजिश कर कमालुद्दीन को यह कहने के लिये मजबूर करना चाहा था कि हेस्टिंग्स और बारवेल दूसरों से भी घूस ले चुके थे। जहाँ तक हेस्टिंग्स का सम्बन्ध था, तीनों ही अभियुक्त निर्दोष प्रमाणित हुए। पर नन्दकुमार और फाक इस बात के दोषी ठहराये गये कि वे दोनों बारवेल पर दोषारोपण कराने की साजिश कर चुके थे। फाक पर जुर्माना हुआ, पर नन्दकुमार को ऐसा दण्ड नहीं दिया गया, कारण कि एक दूसरे मामले में उसे पहले ही प्राण-दण्ड मिल चुका था।

उस पर मुर्शिदाबाद के एक व्यापारी की ओर से मोहन प्रसाद

---

\* इनमें एक अंगरेज था जो कम्पनी का कर्मचारी न था।

नामक व्यक्ति जालसाजी का कोई मुकदमा दायर कर चुका था । ६ मई को मजिस्ट्रेटो ने उसको सुप्रीम कोर्ट के पास भेज दिया । वहा ८ से १६ जून तक नन्दकुमार का विचार हुआ और उसे दोषी ठहराकर कोर्ट ने उसे फासी की सजा दे दी । ५ अगस्त को वह फासी चढा भी दिया गया ।

वास्तव में यह एक प्रकार का हत्याकाण्ड था जिसमें प्रेरक वारेन हेस्टिंग्स था, कार्य-सम्पादक सुप्रीम कोर्ट और हत्या कानून की आड में की गई । चीफ जस्टिस सर एलिजा इम्पे हेस्टिंग्स का सहपाठी रह चुका था और उसका घनिष्ठ मित्र था । कलकत्ते में वह गवर्नर-जनरल से जिसे जो पद या काम चाहता दिला सकता था । अपने एक रिश्तेदार को साथ लाया था और उसे पुलो और सड़कों के ठीके दिला दिये थे । इस लिए अगरजो की मण्डली में भी उसका नाम "पुलवन्दी" पड़ गया था ।

याद रखने की खास बात यह है कि जुर्म सावित हो जाने पर भी इस देश में जालसाजी के लिए प्राणदंड देने का कोई नियम या विधान नहीं था । सुप्रीम कोर्ट के जजो ने अभियुक्त नन्दकुमार का विचार इंग्लिश पद्धति से किया और इंगलैंड के कानून के अनुसार उसे दंड दिया । पर इंगलैंड में\* १७२९ से ऐसा कानून था भी और कलकत्ते में वह अगरजो के लिए लागू भी बताया जा सकता था तो इस मामले का उससे क्या सरोकार हो सकता था ? नन्दकुमार न तो कलकत्ते का निवासी था न उसने सुप्रीम कोर्ट की स्थापना के बाद वह जुर्म किया था । उसके फासी चढ जाने

---

\* जालसाजी के लिए स्कॉटलैंड या उत्तरी अमेरिका में भी प्राण-दंड देने का विधान नहीं था ।

के बाद, यहाँ जाब्ता फौजदारी चला भी तो इंग्लैंड के १७२६ के कानून के आधार पर।

इससे भी यही साबित होता है कि वहाँ का १७२९ का कानून यहाँ लागू नहीं समझा जा सकता था। इस विषय पर बड़े बड़े लेखक बहुत कुछ लिख चुके हैं। स्थानाभाव के कारण यहाँ उनकी आलोचना-प्रत्यालोचना का साराश भी नहीं दिया जा सकता। मोटी बात यह है कि नन्दकुमार के साथ न्याय नहीं किया गया; उससे हेस्टिंग्स से दुश्मनी की कीमत वसूल की गई।

मोहन प्रसाद को उकसाने वाला स्वयं गवर्नर-जनरल था। जजों ने यहाँ तक पक्षपात किया कि फरियादी के वकील बनकर नन्दकुमार के गवाहों को भकभोर डाला। बात जमीन पर की थी तो कानून आसमान का उठा लाये। सर जेम्स स्टिफेन ने भी अपनी पुस्तक\* में यह मत प्रकट किया है कि “अगर इस मामले में मुद्दई की ओर के ही सबूत पर मुझे निर्भर करना पड़ता तो मैं नन्दकुमार को दोषी न ठहरा सकता।” पर इन बातों की उन्हें क्या परवा हो सकती थी जिनका एकमात्र उद्देश था नन्दकुमार को कच्चा खा जाना? सकल्पसिद्धि के लिए उन्हें दस दिन से अधिक इस मामले का विचार भी नहीं करना पड़ा। अभियुक्त को फासी से हल्की सजा देना उन्होंने कानून और सुप्रीम कोर्ट की शान के खिलाफ समझा। वास्तव में वह हेस्टिंग्स या अन्य गवर्नर-जनरल की भी शान के खिलाफ होता। अंगरेज जाति या कंपनी का आतंक जमाने के लिए नन्दकुमार जैसे बाधक या विरोधी को सदा के लिए नष्ट कर देना ही उन्होंने अपना कर्तव्य समझा।

---

\* “नन्दकुमार ऐंड इम्पे”।

नन्दकुमार के वैरिस्टर ने उसे क्षमा-प्रदान कराने की बड़ी चेष्टाये की भी तो सफल न हो सका । मुबारकुद्दौला ने एक आवेदन-पत्र भेजकर बताया कि किसी भी दृष्टि से नन्दकुमार ऐसे दंड के योग्य न था, पर चीफ जस्टिस से उसे डाट-फटकारकर औरो को भी भयभीत कर दिया । सबसे आश्चर्यजनक बात यह हुई कि कौंसिल में हेस्टिंग्स के विरोधियों ने भी नन्दकुमार की ओर से सुप्रीम कोर्ट को आवेदनपत्र भेजने या भिजवाने में कोई दिलचस्पी नहीं ली । उनमें फ्रान्सिस हेस्टिंग्स का कट्टर दुश्मन था और अपनी उद्देश-सिद्धि के लिए नन्दकुमार का उपयोग भी कर चुका था । पर वह भी गाढ़े दिन उसके काम न आया । एक लेखक का अनुमान है कि उसका दृष्टिकोण यह था कि हेस्टिंग्स को कलकित करने और उसे नीचा गिराने में, नन्दकुमार जीवित रहकर मेरी जितनी सहायता कर सकता है उससे कहीं अधिक फासी चढ़ जाने पर कर सकेगा ।

नन्दकुमार बड़ा प्रपची था, इसमें सदेह नहीं । पर अगरेजो की सहायता का उसे एक दिन उनसे यह पुरस्कार मिलेगा, यह सप्तार के लिए कल्पनातीत था । उसके शुभचिन्तको में हिंदू और मुसलमान दोनों ही थे, पर हिंदुओं को विशेष दुख पहुंचाने वाली बात यह थी कि वह कुलीन ब्राह्मण था और दीवान भी रह चुका था ।

वरसों बाद भी जब वर्क के प्रयत्न से गड़े मुर्दे उखाड़े गये तब हेस्टिंग्स ने अपनी सफाई में नन्दकुमार को भला-बुरा तो बहुत कहा, पर स्पष्ट शब्दों में उसके अभियोग को निरावार न बता सका । मुन्नी वेगम उसे डेढ़ लाख रुपया देना स्वीकार कर चुकी थी । उसके सर्वंघ में हेस्टिंग्स का यही कहना था कि यह रकम



उसे मुर्शिदाबाद में खिलाने-पिलाने पर खर्च करने के लिए दी गई थी। कई अंगरेज इतिहासकारों ने भी इसके लिए उसकी निन्दा की है। अगर यह मान भी लिया जाय कि उसने डेढ़ लाख से एक रुपया अधिक नहीं लिया तो भी अपने अधिकार का यह भयंकर दुरुपयोग ही कहा जा सकता है कि “गवर्नर की हैसियत से जिसे सब मिलाकर २०००० और ३०००० पौंड के बीच मिल रहा था उसने मुर्शिदाबाद जाने पर आतिथ्य का खर्च भी नवाब से ले लिया और वह भी २२५ पौंड प्रति दिन के हिसाब से\*।”

जहां हीरालाल साह से लेकर महताबराय तक उन्नति ही उन्नति होती गई थी वहां खुशालचंद के समय से अवनति आरंभ हुई और अठारहवीं शताब्दी का अन्त होते होते इस वंश की आभा का अवसान हो गया।

इसके कारण बताये गये हैं महताबराय और स्वरूपचंद के मारे जाने से सेठ-वंश को लगने वाला धक्का और खुशालचंद की अपनी फजूलखर्ची।

इसमें संदेह नहीं कि वह धक्का जबरदस्त था और उसने इमारत के कुछ हिस्से को गिरा दिया तो बाकी को डाढ़ाडोल कर दिया।

खुशालचंद अपव्ययी थे, यह भी निराधार नहीं जान पड़ता। उनके परिवार का माहवारी खर्च प्रायः एक लाख रुपया था। “मुताखरीन” का अनुवादक लिख गया है कि १७८० में भी सेठ-परिवार में सब मिलाकर प्रायः चार हजार व्यक्तियों का

---

\* केम्ब्रिज हिस्ट्री, भाग ५।

भरण-पोषण होता था जिसमें १२०० स्त्रियां थी। कहा गया है कि जब क्लाइव चलने लगा था तब उसने खुशालचंद को तीन लाख रुपये की वार्षिक वृत्ति दे जाने की इच्छा प्रकट की थी, पर इन्होंने उसे स्वीकार नहीं किया था।

पर उस अवनति और अवसान का प्रधान कारण कुछ और था। अंगरेजों की अमलदारी हो जाने पर जब सारी व्यवस्था ही बदल चुकी थी और राजनीति के साथ अर्थनीति का भी सूत्र-संचालन लंदन या कलकत्ते से होने लगा था तब यह आशा तो दुराशामात्र ही हो सकती थी कि जगत्सेठ-परिवार पहले की ही तरह समृद्धि-शाली और प्रभावशाली बना रहेगा।

जब दीवानी मिल जाने पर कंपनी खुद इतजामकार हो गई थी और मुर्शिदाबाद से खालसा-दफ्तर भी कलकत्ते चला गया था तब सरकार से उनका पुराना सवध तो विच्छिन्न हो गया था और जो जल पहले मुर्शिदाबाद जाकर एकत्र हुआ करता था वह अब शासन-प्रणाली के बदल जाने से और ही जगह जाने और वहां के पेड़-पौधों को क्षिप्त करने लगा था।

शासन के साथ वाणिज्य-व्यापार की भी प्रणाली बदलने लगी थी और जहां कलकत्ते की उन्नति हो रही थी वहां प्रान्त के अन्तर्गत पुराने नगर दिन दिन अवनत होते जा रहे थे।

१७७० के दुर्भिक्ष और महामारी के कारण बंगाल की आधी या एक तिहाई\* आबादी नष्ट हो गई, फिर भी अंगरेजों

---

\* हेस्टिग्स का अनुमान एक तिहाई का था पर और अंगरेज प्रत्यक्षदर्शियों ने ही आधे की हानि बताई थी। टाममन और गैरेट का अनुमान है कि उन ममय

ने अपना रास्ता नहीं छोड़ा। उनकी राजनीति लुटेरो की ही चली रही और वे अपनी लूट के क्षेत्र का विस्तार करते ही गये। जल के अभाव से इस देश के पेड़-पौधे तो सूखने लगे और इंगलैंड में हरियाली बढ़ने लगी। मराठे अगर एक बार लाख-करोड़ लूटकर ले भी गये थे तो वह एक आकस्मिक घटना थी जो अनिष्टकर होते हुए भी जगत्सेठ के लिए विशेष चिन्ताजनक नहीं कही जा सकती थी। पर अंगरेजों के आधिपत्य और उनके द्वारा निरन्तर होती रहने वाली लूट की बात और थी। १७५७ के बाद घटने वाली शृङ्खलावद्ध घटनाओं ने सारी स्थिति में आमूल परिवर्तन कर दिया और प्रान्त में खुशहाली न रहने पर खुशालचद के घराने के लिए भी खुशहाल बने रहना असंभव हो गया।

मुर्शिदाबाद की पुरानी टकसाल १७७७ तक बढ़ नहीं हुई थी। पर कपनी की ओर से वहाँ के सिक्को के बारे में शिकायत होने लगी थी और उसे बढ़ कर देने के लिए कपनी मुबारकुद्दौला पर दबाव डालने लगी थी। कुछ ही समय बाद वह टकसाल बढ़ कर दी गई और मुद्राप्रसार पर भी कपनी का आधिपत्य हो गया।

उसी साल खुशालचद को गवर्नर-जनरल से इस बात की शिकायत करनी पड़ी कि उसके आदेशानुसार उनकी कोठी ने कर्नल गोडार्ड को तीन लाख रुपये की हुडी दे दी थी। उसकी रकम

जन-संख्या प्रायः डेढ़ करोड़ थी, और मरने वालों की संख्या कम से कम तीस लाख। उनका यह भी कहना है कि जब इतने लोग “बेवफादारी से मरकर” सरकार के लिए एक विकट समस्या खड़ी कर गये तब मुहम्मद रजा खान ने राजत्व में दस प्रतिशत वृद्धि कर, सारी कमी को जिन्दा रह जाने वालों से पूरा करा लिया—“राइज एंड फुलफिलमेंट आव ब्रिटिश रूल इन इंडिया”।

कलकत्ते में मिलने वाली थी, पर वहाँ वालो ने यह कहकर भुगतान करने से इन्कार कर दिया था कि उस समय उनके पास कुल एक लाख रुपया मौजूद था और उन्हें तीन लाख कर्मचारियों का वेतन चुकाने के लिए ही चाहिए था ।

१७८० में खुशालचंद ने राजा चेतसिंह को इस बात से आगाह किया कि बनारस के अनूपदास और ब्रजनिर्वाणदास के जिम्मे उनका कुछ रुपया पावना था और उसकी बसूली में उन्हें कठिनाई हो रही थी । इस पर चेतसिंह ने उन दोनों कर्जदारों को कहलाया कि सेठों का पावना शीघ्र से शीघ्र चुका दो ।

खुशालचंद अन्त समय तक कोठवाली का काम करते रहे, पर किसी बड़े पैमाने पर नहीं । बनारस के गोपालदास\* की कोठी उनके जीवनकाल में ही आगे बढ़ने लगी थी और शीघ्र ही उत्तर से दक्षिण और पूरव से पश्चिम तक प्रसिद्धि पाने वाली थी । मुर्शिदाबाद से राजश्री विदा हो चुकी थी और उसके साथ ही जगत्सेठ को अपने घर से लक्ष्मी के प्रस्थान की सूचना मिल चुकी थी ।

पर चचला लक्ष्मी के हठ जाने पर भी खुशालचंद अन्त तक मुक्तहस्त बने रहे । पारसनाथ तीर्थ में जैन-मंदिरों के जीर्णोद्धार और निर्माण के लिए उन्होंने जो कुछ दान दिया वह उनकी धर्म-निष्ठा के साथ उनकी उदारता का परिचायक था ।

---

\* विनोद प्रसिद्ध मनोहरदास के पिता और आसाम के वर्तमान गवर्नर श्री श्रीप्रकाश जी के पूर्वज । इनकी कोठिया कलकत्ता, मुर्शिदाबाद, पटना, गया, गाजीपुर, मिर्जापुर, इलाहाबाद, लखनऊ, बरेली, जयपुर, नागपुर, सूरत, बंबई, मछलीबंदर, मद्रास, टाडा, फूलपुर, आगरा, दिल्ली, पन्ना, जहमदाबाद और बड़ौदा में बसाई गई है—“कैलेंडर ऑफ पर्सियन कारंसेपान्डेन्स”, भाग ७ ।

१७८३ में उन्होंने हेस्टिंग्स के पास एक आवेदन-पत्र भेजकर कंपनी के कोषाध्यक्ष के पद की याचना की। उस समय हेस्टिंग्स दौरे पर था, पर उसने उन्हें सहानुभूति-पूर्ण उत्तर देकर अपने परिवार का पुराना पद प्राप्त हो जाने की आशा दिलाई। कलकत्ते लौटने पर उसे मालूम हुआ कि खुशालचंद बीच में ही कलेक्टर बदल चुके थे। उस समय उनकी अवस्था प्रायः चालीस वर्ष की थी।

इससे प्रायः चार वर्ष पूर्व उनके एकमात्र पुत्र गोकुलचंद का देहान्त हो चुका था और वह अपने भतीजे हरखचंद को गोद ले चुके थे। यही उनके उत्तराधिकारी हुए।

इस अवसर पर वारेन हेस्टिंग्स ने नवाब मुबारकुद्दौला को लिखा कि हरखचंद के लिए कंपनी की ओर से खिलअत के साथ भालरदार पालकी, रत्न-जटित पगड़ी, सरपेच, मोतियों के हार और कुडल वहा भेज दिये गये हैं, आप अपनी ओर से उन्हें जगत्सेठ-उपाधि से अकित एक मोहर प्रदान कर सम्मानित कर देंगे और उनके या उनके परिवार के साथ परंपरागत व्यवहार में कभी किसी तरह की त्रुटि न होने देंगे।

## टिप्पणी

(१) पृष्ठ ३८५—अलीवर्दी खा के समय से दामो में इधर कितनी तेजा आ गई थी इसका पता १७६४ में मीर जाफर की जियाफत पर खर्च होने वाली रकम से चलता है । कौंसिल की ओर से इस अवसर पर जो सीधा उसके पास भेजा गया था उसका कुछ व्योरा यह था —

			र०	आ०
४०	मन चावल	. ..	७५	०
८	मन दाल	.. ..	२०	०
५	मन घी	.. ..	७७	०
६	मन तेल	.. .	५१	०
३॥	मन नमक	.. .	४	६
५	मन चीनी	.. ..	३६	०
६	मन मिठाई	.. ..	६०	०
१	मन मुरब्बा	.. .	१६	०
१	मन बादाम और किशमिश	..	३१	४
८	मन तक्र	. ..	३१	०
५०	खस्ती	.. ..	५०	०

(२) पृष्ठ ३८६—जगलमें पहले दो प्रकार के प्रधान प्रीवान हुआ करते थे—दीवाने कुल या दीवान सूबा और दीवान खालसा । मुर्शिदकुली के समय से दीवानो और निजामत दोनों पर एक ही व्यक्ति का अधिकार हो चला, इसलिए दीवाने सूबा का कोई अर्थ नहीं रह गया । फिर भी वह पद बना रहा । उसपर जिसकी नियुक्ति होती वह प्रधान मन्त्री समझा जाता । यह पद नवाब या नाजिम के किमी आत्मीय को ही मिल सकता था । मन्त्रित्व तो वह नाममात्र को ही करता, पर बेतन में उसे बड़ी जागीर अवश्य मिल जाती । जो नायब दीवान होता उसी पर कार्यभार

रहता। सरफराज खा, नवाजिश मुहम्मदखा, मीरन—दीवान सूबा रह चुके थे और हाजी अहमद, राजा जानकीराम, राजा दुर्लभराम, महाराज नन्द-कुमार—नायब दीवान।

राजस्व-विभाग का प्रधान अधिकारी दीवान खालसा कहा जाता था। इस पद पर प्राय किसी हिन्दू की ही नियुक्ति होती थी जिसे रायराया का खिताब भी मिलता था। आलमबद (नायब दीवान होने से पहले), चैनराय, कीर्ति (कीरत) चन्द, उम्मेदराय आदि दीवान खालसा हुए थे।

शाह आलम से ईस्ट इंडिया कंपनी को दीवानी मिल जाने पर जो कुछ प्राप्ति रही नायब दीवान की। नवाब की निजी धन-सम्पत्ति की देखरेख का काम करनेवाला दीवानेनन कहा जाता था। निजामत से नवाब का सरोकार न रह जाने पर भी वह तो नाजिम कहाता रहा और उसका खास दीवान दीवाने निजामत। इसे मदारुलमिहाम भी कहते थे। मुहम्मद रजा खा, राजा गुरुदास (नन्दकुमार का बेटा), राजा महानन्द (गुरुदास का बेटा) आदि १७६५ के बाद दीवान निजामत हुए थे। नज्मुद्दौला के समय में और उसके बाद भी मुहम्मद रजा खा नायब दीवान के पद पर था।

(३) पृष्ठ ४११—जगत्सेठ महताबराय क्लाइव को मीर जाफर से जो जागीर दिला चुके थे वह कंपनी के सचालको और उसके बीच खास झगड़े का कारण बन चुकी थी। १७६० में विलायत लौटने पर क्लाइव को अपने स्वत्व की रक्षा के लिए जमीन आसमान एक करना पड़ा था। उसने सचालको को डराया-धमकाया, उन्हें अपने अनुकूल बना लेने के लिए कुछ भी उठा न रखा—फिर भी सफल न हो सका। उनका कहना था कि कंपनी के कर्मचारी को ऐसा पुरस्कार ग्रहण करने का कोई अधिकार नहीं हो सकता था। क्लाइव का कहना था कि न तो आपकी ओर से कोई निषेध था, न मेरी ओर से कोई प्रतिज्ञा थी—फिर नवाब ने अपनी मर्जी से जो कुछ दिया उसे मैं क्यों ग्रहण न करता? जागीर कंपनी से कुछ गावों की मालगुजारी पाने के अधिकार के रूप में थी। जहाँ पहले कंपनी खुद नवाब या सरकार

को मालगुजारी दिया करती वहा अब क्लाइव को देने के लिए बाध्य हो गई थी । एक प्रकार स्वामी तो सेवक और सेवक स्वामी बन गया था । अगर पुराना सिलसिला न बदलता तो कपनी का जो पावना नवाब के जिम्मे निकलता उसमें यह मालगुजारी मिनहा हो जाती और उसको कुछ देना न पड़ता । पर क्लाइव के ज गीरदार या हकदार हो जाने पर कपनी के लिए माल न अदा करने का कोई कारण नहीं हो सकता था ।

क्लाइव ने यह कहना और कहलाना शुरू किया कि “कृतघ्नता और नीचता की हद हो गई । जिसने पलासी के मैदान में कपनी के सिर पर ताज रख दिया उसी के साथ ऐसा बर्ताव । जिसकी बदौलत कपनी अपने दामन मोतियों से भरने लगी है उस उपकारी को चौबीस परगने का माल देने से भी उसके सचालक इनकार कर रहे हैं ।।” पर सचालक-समिति के फठोर-हृदय पदाधिकारियों पर इस प्रचार का कुछ भी प्रभाव न पड़ सका और वे विरोधी बने ही रहे ।

क्लाइव इंग्लैण्ड पहुंचते ही पार्लमेंट का मेम्बर बन चुका था । लार्ड की उपाधि भी पा चुका था । उस समय का राजनीतिक वातावरण और ही था जिसमें वोटों की खरीद-विक्री हुआ करती और एक ‘सीट’ की कीमत प्रायः २००० पौंड समझी जाती । जो अंगरेज हिन्दुस्तान में मालामाल हो कर इंग्लैण्ड लौटते वे वहा “नवाब” कहे जाते । इनके सम्बन्ध में किसी ने यह व्यंग्योक्ति की थी कि अगर किसी “नवाब” से कोई भीख भी मागता है तो उसे उत्तर मिलता है कि “दोस्त, लाचारी है । इस समय तो देने लायक लाल-जवाहर मेरे पान मौजूद नहीं ।” क्लाइव के लिए “नवाब” बन जाना और भी आसान था । पर पार्लमेंट और शाही दरबार में उसके मददगार होते हुए भी वह कपनी की सचालक-समिति पर विजय न पा सका । वहा समिति का उपाध्यक्ष सुलीवान उमका शत्रु बना ही रहा और उसके कारण बहुमत उसके अनुकूल न हो सका ।

उस समय कपनों की नगरी पूंजों ३,२००,००० पौंड थी । हिम्मेदारों का अपना “कोट” या और सचालकों या डाइरेक्टरों का अपना । इन सचालकों



की संख्या २४ थी । सचलक होने के लिए कम से कम २००० पौंड का हिस्सेदार होना आवश्यक था । यह चुनाव हर साल होता और इसमें वही भाग ले सकते जो कम से कम ५०० पौंड के हिस्सेदार होते । नियम था कि हिस्से चाहें जितने भी हों, प्रत्येक हिस्सेदार एक ही वोट दे सकेगा । क्लाइव ने सुलीवान को पछाड़ने के लिए सचालको के चुनाव में भाग लेने का निश्चय कर उसी मार्ग का अवलम्बन किया जिस पर चलकर प्रभावशाली व्यक्ति इस नियम की उपेक्षा करते आये थे । उसने बाजार में विभिन्न नामों से १ लाख पौंड के शेयर खरीद कर अपने पक्ष में २०० वोट निश्चित कर लिये । फिर भी १७६३ के निर्वाचन में उसे मूह की खानी पड़ी और न तो वह स्वयं सचालक-समिति का सदस्य बन सका न वह अपने प्रधान शत्रु सुलीवान को ही हटा सका । सचालको ने कलकत्ते यह आदेश भेजा कि जागीर की माल-गुजारी क्लाइव के प्रतिनिधि को न दी जाय । क्लाइव ने अदालत में कंपनी पर दावा दायर कर दिया । कानूनी लड़ाई शुरू हो गई । कंपनी की ओर से उत्तर दिया गया कि जागीर देने का बगाल के नवाब को कोई अधिकार न था—यह अधिकार तो दिल्लीश्वर को ही हो सकता था और संभव था कि एक दिन कंपनी को सारे रुपये के लिए जिम्मेवार होना पड़े । क्लाइव का प्रत्युत्तर था कि अगर मीर जाफर को कुछ भी देने का अधिकार न था तो कंपनी की अपनी हकीकत के बारे में क्या कहा जा सकता था—उसे मीर जाफर से जो कुछ मिल चुका था उस पर उसका अपना क्या अधिकार हो सकता था ?

मामला विचाराधीन ही था कि इस देश में मीर कासिम से कंपनी की लड़ाई छिड़ गई और फरवरी १७६४ में यह खबर इंग्लैण्ड पहुंची कि कई अंगरेज मारे जा चुके थे—बगाल में स्वयं कंपनी विपन्न हो रही थी । इसका शेयर-बाजार पर असर पड़ना और उसमें शेयरहोल्डरों में घबराहट फैलना स्वाभाविक था । चारों ओर से यह माग आने लगी कि परिस्थिति को काबू में ले आने और कंपनी को खतरे से बचाने के लिए पलासी-विजेता क्लाइव फिर बगाल भेजा जाय । वास्तव में क्लाइव भाग्यशाली था । जो यह कहने लगे थे कि अब्बल तो उसने बगाल या बिहार में कोई

ऐसी बहादुरी दिखाई ही नहीं थी और अगर बहादुर कदा भी जा सकता था तो उसके साथ भ्रष्टाचारी, नीच और कृतघ्न भी था, उन आलोचकों को मौन हो जाना पड़ा और उसके विरोधियों की ही निन्दा होने लगी। क्लाइव ने इस अवसर से सब ही लाभ उठाया और जब उसे फिर कलकत्ते जाने को कहा गया तब अपनी शर्तों को मंजूर कराके ही वह जहाज पर सवार हुआ। मार्च-अप्रैल में होने वाले सचालक-निर्वाचन में उसने अपने शत्रु सुलीवान को पछाड़ दिया, नये गवर्नर की हैसियत से अपने लिए विशेष अधिकार प्राप्त कर लिये, और उसकी दृष्टि से सब से बड़ी बात यह हुई कि सचालको ने दस साल के लिए उसकी जागीर पर उसका या उसके प्रतिनिधि का अधिकार रहने दिया—यद्यपि आगे के लिए यह नियम कर दिया गया कि बिना उनकी इजाजत के कंपनी का कोई भी कर्मचारी ४,०००) से अधिक किसी भी पुरस्कार के रूप में न ले सकेगा।

बगाल पहुँचकर जब क्लाइव ने शाह आलम से कंपनी के लिए दीवानी हासिल कर ली तब उसे अपने देश में सुयश के साथ धन कमान का भी अच्छा अवसर मिल गया। कारण कि यह समाचार वहाँ पहुँचने से पहले ही उसने अपने एजेंट की मार्फत कंपनी के शेयर 'पोते' करा लिये थे।

१७६७ में बगाल से घर लौटने पर क्लाइव ने ऐसा प्रयत्न रचा कि उसकी जागीर की मीआद और दस साल बढ़ा दी गई।

पर कुछ ही समय बाद उसके विरोधियों का जोर फिर बढ़ा और पार्लमेंट ने उसके कारनामों की खाम तोर से जांच कराई। वहाँ तो बहुमत ने उसे अपराधी नहीं ठहराया पर लोकमत उसके पक्ष में न हो सका। बल्कि उसे लगा कि जिन लोगों से उसे शांति मिलनी चाहिए थी वे भी मन ही मन उसे बिककारने लगे थे। द्वाल्लण्ड के बादशाह (जार्ज तृतीय) ने भी अपने एक खत में वहाँ तक लिख दिया था कि क्लाइव की "लूट" का समर्थन करना देश के हित की उपेक्षा ही कही जा सकती थी। इन बातों का नतीजा यह हुआ कि क्लाइव के अन्तिम दिन सुख-शान्ति में न बीत सके। व्यावहारिक माप-

दंड से जीवन में पूर्णतः सफल होते हुए भी उसने २२ नवम्बर १७७४ को अपने गले पर आप ही छुरा चला कर आत्मघात कर लिया ।

(४) पृष्ठ ४२३—पार्लमेंट-द्वारा जाच होन पर यह साबित हुआ था कि १७५७ और १७६६ के बीच, कपनी और उसके कर्मचारी, विभिन्न अवसरों पर भीर जाफर, भीर कासिम, नज्मुद्दौला, शुजाउद्दौला आदि में अपन कहे अनुमार प्रायः ६७ लाख पौंड पा चुके थे । यह रकम दो भागों में विभक्त थी—पुरस्कार और क्षतिपूर्ति । 'पुरस्कार'-सम्बन्धी विवरण पाने वालों के अपने वयान के ही आधार पर यह था—

(क) पुरस्कार	पौंड
(१) भीर जाफर को पहली बार गद्दी दिलाते समय	२,०१६,७०५
पौंड	
क्लाइव (नकद)	२३४,०००
" (जागीर से	
होने वाली आय*)	७६२,५००
	१,०२६,५००
गवर्नर डेक	३१,५००
मेजर किलपैट्रिक, वाट्रा,	
स्क्रापटन, लुशिंग्टन	
आदि अधिकारी	३८४,२०५
स्थल-सेना और	
जल-सेना	५७७,५००†
	२,०१६,७०५

\*यह आय ३०,००० पौंड वार्षिक थी । यहाँ २६ साल ५ महीने की अर्थात् दिसम्बर १७५७ से मई १७८४ तक की आय शामिल कर ली गई है ।

†इसमें से क्लाइव का हिस्सा २२,५०० पौंड हुआ था । वह उसके नाम पड़ने वाले २३४,००० पौंड में शामिल है ।

ऐसी बहादुरी दिखाई ही नहीं थी और अगर बहादुर कश भी जा सकता था तो उसके साथ भ्रष्टाचारी, नीच और कृतघ्न भी था, उन आलोचकों को मौन हो जाना पड़ा और उसके विरोधियों की ही निन्दा होने लगी। क्लाइव ने इस अवसर से खूब ही लाभ उठाया और जब उसे फिर कलकत्ते जाने को कहा गया तब अपनी शर्तों को मज़ूर कराके ही वह जहाज पर सवार हुआ। मार्च-अप्रैल में होने वाले सचालक-निर्वाचन में उसने अपने शत्रु सुलीवान को पछाड़ दिया, नये गवर्नर की हैसियत से अपने लिए विशेष अधिकार प्राप्त कर लिये, और उसकी दृष्टि से सब से बड़ी बात यह हुई कि सचालकों ने दस साल के लिए उसकी जागीर पर उसका या उसके प्रतिनिधि का अधिकार रहने दिया—यद्यपि आगे के लिए यह नियम कर दिया गया कि बिना उनकी इजाजत के कंपनी का कोई भी कर्मचारी ४,०००) से अधिक किसी भी पुरस्कार के रूप में न ले सकेगा।

बगाल पहुँचकर जब क्लाइव ने शाह आलम से कंपनी के लिए दीवानी हासिल कर ली तब उसे अपने देश में सुयश के साथ धन कमान का भी अच्छा अवसर मिल गया। कारण कि यह समाचार वहाँ पहुँचने से पहले ही उसने अपने एजेंट की मारफ़त कंपनी के शेयर 'पोते' करा लिये थे।

१७६७ में बगाल से घर लौटने पर क्लाइव ने ऐसा प्रपंच रचा कि उसकी जागीर की मीआद और दस साल बढ़ा दी गई।

पर कुछ ही समय बाद उसके विरोधियों का जोर फिर बढ़ा और पार्लमेंट ने उसके कारनामों की खास तौर से जांच कराई। वहाँ तो बहुमत ने उसे अपराधी नहीं ठहराया पर लोकमत उसके पक्ष में न हो सका। बल्कि उसे लगा कि जिन लोगों से उसे शाबाशी मिलनी चाहिए थी वे भी मन ही मन उसे धिक्कारने लगे थे। इंग्लैण्ड के बादशाह (जार्ज तृतीय) ने भी अपने एक खत में यहाँ तक लिख दिया था कि क्लाइव की "लूट" का समर्थन करना देश के हित की उपेक्षा ही कही जा सकती थी। इन बातों का नतीजा यह हुआ कि क्लाइव के अंतिम दिन सुख-शान्ति से न बीत सके। व्यावहारिक माप-

दंड से जीवन में पूर्णतः सफल होते हुए भी उसने २२ नवम्बर १७७४ को अपने गले पर आप ही छुरा चला कर आत्मघात कर लिया ।

(४) पृष्ठ ४२३—पार्लमेंट-द्वारा जाच होन पर यह साबित हुआ था कि १७५७ और १७६६ के बीच, कपनी और उसके कर्मचारी, विभिन्न अवसरों पर मीर जाफर, मीर कासिम, नज्मुद्दौला, गुजाउद्दौला आदि में अपन कहे अनुमार प्रायः ६७ लाख पौंड पा चुके थे । यह रकम दो भागों में विभक्त थी—पुरस्कार और क्षतिपूर्ति । 'पुरस्कार'-सम्बन्धी विवरण पाने वालों के अपने बयान के ही आधार पर यह था—

(क) पुरस्कार

पौंड

(१) मीर जाफर को पहली बार गद्दी दिलाने समय २,०१६,७०५

पौंड

क्लाइव (नकद) २३४,०००

" (जागीर से

होने वाली आय\*) ७६२,५००

१,०२६,५००

गवर्नर डेक

३१,५००

मेजर किलपैट्रिक, वाइरा,

स्क्राफ्टन, लुशिंग्टन

आदि अधिकारी

३८४,२०५

स्थल-सेना और

जल-सेना

५७७,५००†

२,०१६,७०५

\*यह आय ३०,००० पौंड वार्षिक थी । यहा २६ साल ५ महीने की अर्थात् दिसम्बर १७५७ से मई १७८४ तक की आय शामिल कर ली गई है ।

†इसमें से क्लाइव का हिस्सा २२,५०० पौंड हुआ था । वह उसके नाम पडने वाले २३४,००० पौंड में शामिल है ।

## जगतसेठ

(२) मीर कासिम को गद्दी दिलाते समय २००,२६९

(३) मीर जाफर को दूसरी बार गद्दी दिलाते समय ४३७,४६९

पौंड

स्थल-सेना २६१,६६६

जल-सेना १४५,८३३

४३७,४६९

(४) १७६४ में मेजर मुनरो और उसकी सेना ६२,६६६

पौंड

मेजर मुनरो\* (बलवन्त सिंह से) १०,०००

" (शुजाउद्दौला से) ३,०००

मेजर मुनरो के अफसर ,, ३,०००

" के सैनिक (बनारस के

व्यापारियों से) ४६,६६६

६२,६६६

(५) नज्मुद्दौला को गद्दी दिलाते

समय, स्पेंसर, जान्स्टन, मिडल्टन आदि १३६,३५७

(६) १७६५ में सेनापति कारनक ३२,६६६

पौंड

" (बलवन्त सिंह से) ६३३३

" (शाह आलम से) २३,३३३

३२,६६६

(७) १८६६ में क्लाइव (मीर जाफर की बेगम से) ५८,३३३

जोड़

२,६५०,४६५

\*मुनरो कारनक की तरह क्लाइव का कृपापात्र न था, इसलिए उसे जो इनाम देने का शाह आलम और मीर जाफर वादा कर चुके थे वह उसे न मिला

(ख) क्षतिपूर्ति

पौंड

(१) मीर जाफर को पहली बार गद्दी दिलाते समय २,१५०,०००

पौंड

कपनी १,२००,०००

अगरेज व्यापारी ६००,०००

हिंदुस्तानी ,, २५०,०००

अरमनी ,, १००,०००

२,१५०,०००

(२) मीर कासिम को गद्दी दिलाते समय ६२,५००

(३) मीर जाफर को दूसरी बार ,, ,, ६७५,०००

पौंड

कपनी ३७५,०००

व्यापारी ६००,०००

६७५,०००

(४) शुजाउद्दौला को १७६५ में गद्दी दिला देने पर ५८३,३३३

३,७७०,८३३

(क) और (ख) का जोड़ ६,७२१,३२८ पौंड\*

(५) पृष्ठ ४२९—कुछ लेखक भूल से यह लिख गये हैं कि लुत्फुन्निसा ने अपने पति के कारागार में ही प्राण त्याग दिये थे । उदाहरणार्थ, कविवर नवीनचन्द्र सेन के “पलाशिर युद्ध” में ऐसी ही बात मिलती है—

सका । अन्त में उसके लडने-भगडने पर कपनी ने उसे बक्सर की लड़ाई जीतने के पुरस्कार के रूप में दो लाख रुपये दिये ।

\*वोल्ज के दिये हुए (सशोधित) विवरण के आधार पर । इसके ६ करोड़ से अधिक रुपये हुए ।

जगत्सेठ .

“रुधिर-स्रोत, शोक के कारण, भ्रान्त, भ्रान्त-सी हो गई,  
वैठ न सकी लेटकर दुखिया, शीघ्र सदा को सो गई।”

—‘मधुप’ कृत हिन्दी अनुवाद।

वास्तव में लुत्फुन्निसा १७८७ में भी जीती-जागती थी। उस साल उसने गवर्नर-जनरल के पास एक आवेदन-पत्र भेजकर उसका ध्यान अपनी दीन-हीन अवस्था की ओर आकर्षित किया था और अपनी मासिक वृत्ति में बढ़ती की प्रार्थना की थी। उससे जान पड़ता है कि नवाब नाजिम हो जाने पर मीर जाफर ने उसकी वृत्ति ६०० ) मासिक नियत की थी, पर १७८७ में उसे अपनी पोतियों के हिस्सेदार हो जाने के कारण १०० ) ही मिल रहा था। इनमें दो उस समय भी कुंवारी थी—कैलेन्डर आव पशियन कारेसपान्डेन्स, भाग ७।



## परिशिष्ट

( १ )

### खुशालचन्द के वाद

हरखचंद को जगत्सेठ की पदवी गवर्नर-जनरल की सिफारिश पर मुबार-कुद्दोला से मिली । अब इसके लिए भी शाह आलम की स्वीकृति की कोई आवश्यकता नहीं रह गई थी ।

इस देश में नाम की महिमा सदा से ही बड़ी रहती आई है । 'जगत्सेठ' पदवी उस समय हरखचंद के परिवार के लिए अत्यन्त मूल्यवान् वस्तु रहा होगी ।

यथार्थ वान यह थी कि उनके लिए नगर-सेठ की पदवी भी अतिशयोक्ति ही होती ।

वारेन हेस्टिंग्स पाप का घड़ा सिर पर लेकर फरवरी १७८५ में इंग्लैंड के लिए रवाना हुआ । पार्लमेंट में बर्क, फाक्स आदि ने उस पर कितने ही अभियोग लगाये और उस मामले की सुनवाई हाउस आफ लार्ड्स में समय समय पर सात साल तक होती रही । अन्त में हेस्टिंग्स को कोई दंड तो न मिला, पर वह बरवादी से न बच सका ।

हेस्टिंग्स के प्रस्थान से पहले ही मुर्शिदाबाद के सराफ वहा फिर टकसाल खुलवाने का निष्फल प्रयत्न कर चुके थे । उसके पास जो आवेदन-पत्र भेजा गया था उस पर हस्ताक्षर करने वालों में जगत्सेठ हरखचंद के पिता सुमेरचंद, शम्भुचरण दत्त, गोकुलचंद, गोपालदास,\* सन्यासीदास आदि महाजनों के हस्ताक्षर

---

\*वनारस वाली कोठी के मालिक ।

## जगत्सेठ

थे । जगत्सेठ की ओर से १७८६ में फिर ऐसी ही चेष्टा की गई । पत्र में कपनी का ध्यान मुद्रा के अभाव के कारण उपस्थित होने वाले सकट की ओर आकर्षित किया गया और “व्यापारी, सराफ, किसान” सब की भलाई के लिए मुर्शिदाबाद में टकसाल खोलने की अनुमति मांगी गई । पर वह अनुमति नहीं मिली ।

“मुताखरीन” के अँगरेजी अनुवादक ने पूर्वापर की तुलना करते हुए लिखा था कि “फतहचद के समय में जगत्सेठ के लिए, दो करोड़ (वह भी केवल आरकाटी रुपये में) लुट जाने पर भी, सरकार को पचास लाख से एक करोड़ तक की दर्शनी हुड़ी देते जाना साधारण बात थी । आज कल के जगत्सेठ १७८७ में (१४०,०००) की हुड़ी का भी भुगतान कर सके हैं तो कई किस्तों में ही ।” अपने धन का अधिकांश या तो खुशालचद स्वयं लुटा चुके थे या उनके मरने पर वह जहा तहा डूब चुका था । उनके परिवार में किंवदन्ती\* यह चली आई है कि जो निधि गड़ी हुई थी उसका वह सहसा मर जाने के कारण किसी को पता न बता सके थे । अपने चचा गुलाबचद से बरासत में कुछ धन पाकर ही हरखचद अपने नाम की थोड़ी लाज रख सके थे ।

कहा गया है कि हरखचद निस्संतान थे ; एक बैरागी के उपदेश से उन्होंने विष्णु की आराधना की और वैष्णवाँ हो गये । उन्होंने ही वह विष्णु-मंदिर बनवाया जिसका उल्लेख ऊपर (पृष्ठ ६०) हो चुका है । पर यह होने हुए भी, इनका परिवार जैनी ही बना रहा । इनके दो पुत्र हुए जिनमें एक का नाम इद्रचद रखा गया और दूसरे का विष्णुचद । हरखचद के बाद इद्रचद जगत्सेठ हुए, और सवत् १८७६ में इनके २७ वर्ष की ही अवस्था में मर जाने पर, इनके पुत्र गोविन्दचद ।

गोविन्दचद को कपनी ने “जगत्सेठ” स्वीकार नहीं किया, जिसका कारण संभवतः यह था कि आर्थिक स्थिति और भी खराब हो जाने के कारण वह

---

\* मि० लिट्ल ।

† “मुर्शिदाबाद गैजेटियर ।”

अपने घर के पुराने जेवर बेच बेच कर ही अपनी आवश्यकताओं की पूर्ति करने लगे थे । पर १८४३ में कंपनी ने उन्हें १२०० ) की मासिक वृत्ति देना स्वीकार कर लिया ।

गोविन्दचंद की १८६४ में मृत्यु हुई । उनके भी कोई पुत्र न था पर वह १८४५ में गोपालचंद को गोद ले चुके थे । इन्हें सन् १८५२ में बहादुर शाह सानी से महाराज की पदवी मिली । गोपालचंद और विष्णुचंद के पुत्र कृष्ण (किशन) चंद के आवेदन करने पर भी सरकार ने मासिक वृत्ति को १२०० ) की जगह ८०० ) कर दिया और वह भी इस शर्त के साथ यह रुपया कृष्णचंद को ही मिला करेगा और यह वृत्ति परिवार-मात्र के भरण-पोषण के लिए समझी जायगी । इस पर महाराज गोपालचंद ने आपत्ति की तो भारत-सचिव ने निर्णय किया कि ८०० ) में से ३०० ) के हकदार वह होंगे । यह गोपालचंद को स्वीकार न हो सका । इनकी मृत्यु हो जाने पर जगत्सेठ की स्त्री गुलाब (गोलाप) चंद को १८७८ में गोद ले चुकी थी । जगत्सेठानी को सेठ कृष्ण (किशन) चंद के मर जाने के बाद ३०० ) मासिक वृत्ति मिलने लगी, पर १८९१ में उनके मर जाने पर वह बिलकुल बंद कर दी गई ।

गुलाबचंद के ही समय में १ ली मार्च १९०२ को तत्कालीन गवर्नर-जनरल लार्ड कर्जन मुंशिदावाद गया । इतिहास-प्रेमी होने के कारण उसने महिमापुर के खडहरात जा देखे और वहां उसे सेठ-परिवार को मुगल बादशाहों से मित्रे हुए फरमानों और जेवरों के अलावा, पंद्रहवीं शताब्दी के बाद के कुछ दुष्प्राप्य सिक्के देखने का भी अवसर मिला । जिस फरमान के द्वारा फर्रुखसियर ने फतहचंद को "सेठ" की उपाधि दी थी उसे गुलाबचंद ने कलकत्ते की "विक्टोरिया मेमोरियल" नामक संस्था को समर्पित कर दिया ।

महिमापुर में प्राचीन सेठ-भवन का भागीरथी के प्रकोप से बचा हुआ भाग १८९६ के भूकंप में ध्वस्त हो चुका था । इसलिए गुलाबचंद ने वहां से थोड़ी ही दूर पर अपने परिवार के लिए एक नया मकान बनवा लिया था । उनकी १९१२ में मृत्यु हुई और उनके उत्तराधिकारी उनके पुत्र—फतहचंद और उदयचंद हुए । सरकार ने इस घराने की पुरानी पदवी को बरसों बाद फिर

स्वीकार कर लिया । इसलिए बड़े भाई फतहचंद उस क्षेत्र में भी "जगत्सेठ" ही कहाने लगे ।

( २ )

## जगत्सेठ-वश

इंडियन हिस्टारिकल रेकॉर्ड्स कमीशन का पाचवा अधिवेशन १९२३ में कलकत्ते में हुआ था । उसके लिए प्रसिद्ध जैन विद्वान् और पुरातत्त्व-प्रेमी स्वर्गाय बाबू पूर्ण चन्द नाहर ने एक लेख अंगरेजी में मुशिदावाद के जगत्सेठों की वशावली के सम्बन्ध में लिखा था । उसका सारांश यह है —

“अप्रकाशित जैन लेखों और हस्तलिखित ग्रन्थों की खोज के दौरे में मुझे मुशिदावाद के जगत्सेठों की वशावली का एक लिपिवद्ध वृत्तान्त मिला । १९२१ में जब मेरी मि० लिट्ल से मुलाकात हुई, उन्होंने मुझसे अपनी सगृहीत सामग्री के आधार पर जगत्सेठों का एक वशवृक्ष तैयार करने का अनुरोध किया । मि० लिट्ल उस समय इस परिवार का सच्चा और सविस्तर इतिहास लिखने की तैयारी कर रहे थे, और कुछ ही दिन पहले, इंडिया आफिस के कागजात की छान-बीन कर, इंग्लैण्ड से लौटे थे । मैंने उनके अनुरोध का सहर्ष पालन किया और अपनी जानकारी के अनुसार जगत्सेठों का एक वशवृक्ष तैयार किया । मि० लिट्ल को वह और प्रचलित वशवृक्षों की अपेक्षा अधिक पूर्ण और प्रामाणिक जेंचा, और वह अपने ग्रन्थ में, जैसा कि उन्होंने मुझे लिख भेजा, उसका सन्निवेश कर देने के इच्छुक थे । पर इसी बीच उनकी असामयिक मृत्यु हो गई और उनका विचार विचार ही रह गया । यही कारण है कि मुझे अपने अनुसन्धान का फल आज स्वतंत्र रूप से प्रकाशित करना पड़ा ।

“जगत्सेठों की जाति जैन और कुल ओसवाल है । यहा उस कुल का इतिहास देने के लिए स्थान नहीं है । उस पर एक खासी बड़ी पुस्तक लिखी जा सकती है, क्योंकि वास्तव में वह मारवाड के कुछ क्षत्रिय कुलों का वैदिक धर्म परित्याग कर जैन धर्म में दीक्षित होने का इतिहास है । यहा इतना ही कहना

बस होगा कि इस कुल के लोगो ने पहले पहल, जोधपुर राज्य के ओसिया नामक स्थान में जैन धर्म की दीक्षा ली थी, और इसी कारण वे ओसवाल कहलाये । जगत्सेठो का गोत्र गेल्हडा है । कहा जाता है कि सोलहवीं शताब्दी के प्रारम्भ में आचार्य जिन हससूरि ने गिरिधर सिंह नामक एक गुहलोटी-वशी राजपूत को जैन धर्म में दीक्षित किया । गिरिधर के पुत्र का नाम गेलाजी था, और उसी के समय से इस वंश का गोत्र गेल्हडा कहाने लगा । इस कुल के लोग जैन सम्प्रदाय के पार्श्वनाथ गच्छ के अनुयायी होते हैं । जगत्सेठो की वंशावली में हमें सबसे पहले सिंहराज का नाम मिलता है । फिर अक्षयरज का, फिर करमचन्द का । करमचन्द के ही पुत्र हीरानन्द थे जो नागौर छोड़ कर पटने में आ बसे । उनके सात पुत्र और एक कन्या थी । उनके पाचवे पुत्र सेठ मानिकचन्द की बड़ी स्त्री मानिक देवी की प्रेरणा से किसी कवि ने 'भूपाल चतुर्विंशतिक' नामक काव्य की रचना की थी । उसकी एक सचित्र हस्तलिखित प्रति इस समय भी रह गई है और उसी के प्रशस्तिश्लोक में हीरानन्द से लेकर उनके पौत्रो तक की सच्ची वंशावली मिलती है । उस प्रति में किसी सन्-सम्बत् का उल्लेख नहीं है, पर उसमें जो नाम दिये गये हैं वे वय क्रम के अनुसार हैं । यह बात उस हिन्दी पुस्तिका के सम्बन्ध में नहीं कही जा सकती जो उस घराने के पास चली आती है और जिसका अनुवाद मि० लिट्ल ने अपने लेख के अन्त में दिया है । जगत्सेठो की वंशावली-विषयक कुछ बातें एक दूसरे हस्तलिखित ग्रन्थ में भी मिलती हैं । सम्बत् १७७७ (सन् १७२० ई०), फाल्गुन कृष्ण २, शुक्रवार को इसकी रचना पूरी हुई थी, और यह ग्रन्थ भी उक्त मानिक देवी की ही प्रेरणा का फल था । मेरे लेख का आवार एक और ग्रन्थ है जिसे जगत्सेठ इन्द्रचन्द के किसी सन्बन्धी ने लिखा था, और जिसमें जगत्सेठो के परिवार का संक्षिप्त विवरण संकलित है । ग्रन्थ नागरी लिपि में है और इसमें विक्रम-सम्बत् के साथ हिजरी साल भी दिया हुआ है । मुझे यह ग्रन्थ अपने स्वर्गवासी पिता राय सितावचन्द नाहर बहादुर के करकमलो से प्राप्त हुआ था । पर मैंने उसे तो जगत्सेठ घराने को भेंट कर दिया और अपने पास उसकी नकल रख ली ।

“हन्टर ने अपने “स्टैटिस्टिकल एकाउन्ट आव् वगाल” (भाग ९, पृष्ठ २६४) में शुगोलचन्द और होशियालचन्द का नामोल्लेख किया है। पर यह ठीक नहीं है। पारसनाथ पहाड़ी की मूर्तियों या पादुकाओं पर खुशालचन्द विरानी का नाम खुदा हुआ मिलता है। यह मानिक देवी के सगोत्री थे। हन्टर ने १८१६ के एक ऐसे लेख का जिक्र किया है जिसमें रूपचन्द जगत्सेठ का नाम आता है। पर मुझे आज तक वह लेख कहीं देखने को न मिला। सच तो यह है कि पारसनाथ की किसी भी पादुका या विव पर ऐसा कोई प्राकृत या सस्कृत लेख अंकित नहीं जिसमें किसी भी जगत्सेठ का नामोल्लेख हो। हा, महिमापुर में जगत्सेठों की ठाकुरवाडी में मुझे चादी की एक ऐसी मूर्ति अवश्य मिली थी जिसके पीठ पर सेठ मानिकचन्द के साथ उनकी धर्मपत्नी मानिक देवी का नाम अंकित था। यह लेख सवत् १७७६ (सन् १७१९ ई०) का है, और मैं इसे अपने “जैन लेख-संग्रह” में प्रकाशित कर चुका हूँ। वहाँ इसका नम्बर ७६ वा है। सवत् १८३० (सन् १७७४ ई०) के दो लेख और हैं, जिनके नम्बर क्रमशः ५९ और ६० हैं। मुशिदावाद जिले में जियागज से करीब एक मील उत्तर, कीरतवाग मन्दिर में, काले पत्थर की दो भव्य और विशाल मूर्तियाँ हैं; और इन लेखों के मूल उन्हीं के पीठों पर अंकित हैं। दोनों ही लेखों में गेलहडा गोत्र के जगत्सेठ फतहचन्द, उनके पुत्र सेठ आनन्दचन्द और उनकी पुत्री अजबो वाई का नामोल्लेख मिलता है। उनसे यह भी ज्ञात होता है कि अजबो वाई का विवाह कमलनयन के पुत्र उदयचन्द से हुआ था, जिनका गोत्र गाधी था। कीरतवाग मन्दिर में ही दो लेख और मिले, जिनके नम्बर ६१ और ६२ हैं। इनमें केवल कमलनयन, उदयचन्द और अजबो वाई का नामोल्लेख है। इसी साल का एक और महत्वपूर्ण लेख है, जिसने मेरे ग्रन्थ में २६० वा नम्बर पाया है। इसका मूल राजगृह के एक मन्दिर में पादुका पर अंकित है। उसमें इस परिवार के गोत्र के साथ जगत्सेठ फतहचन्द, उनके पुत्र आनन्दचन्द, उनके पौत्र महतावराय और उनकी स्त्री शृंगार देवी के नाम पाये जाते हैं। सम्बत् १८११ (सन् १७५४ ई०) का एक और लेख है (न० ८६) जिसमें काशी के स्वर्गवासी राजा शिवप्रसाद सितारएहिन्द के पूर्वज

नभाचन्द, अमरचन्द और मुहकम सिंह की नामावली मिलती है। समाचन्द आगरे के राय उदयचन्द के पुत्र थे और प्रथम जगत्सेठ फतहचन्द के सगे भाई।”

### उपर्युक्त लेख

न० ७६

स० १७७६ वैशाख शुक्ल ५ तियाँ। ओसवाल वशीय श्रेष्ठ श्री माणिकचन्द जी स्वधर्म पत्नी माणिक देवी प्रतिष्ठित श्रीमत् चतुर्विंशति जिन विव चिरं जयतात्। श्रेयोस्तु। भद्र भवतु।

न० ५९

प्रथम पक्ति—श्री स० १८३० माघ शुक्ल ५ चन्द्रे श्री पार्श्वचन्द्र गच्छे श्री हर्षचन्दजी नित्यचन्द्रजीत्कानामुपदेशेन

द्वितीय पक्ति—ओसवेशे गाधी गोत्रे साहजी श्री कमल नयन जी तत्पुत्र सा० उदयचन्द्रजी तत्धर्मपत्नी तथा ओस व० गहलडा गोत्रे जगत्सेठजी श्री फतेचन्द्र जी तत्पुत्र सेठ आ

तृतीय पक्ति—णन्द चन्द्र जी तत्पुत्री वाइ अजबोजी श्री मत्पार्श्वनाथ विव कारापित। प्रतिष्ठित च वि० सूरिभि श्री भानुचन्द्रेणेति आचन्द्रार्कचिरं नन्दतात् भद्र भूयाच्च श्रिय।

न० ६०

प्रथम पक्ति—श्री स० १८३० माघ शुक्ल ५ चन्द्रे श्री पार्श्वचन्द्र गच्छे श्री हर्षचन्द्र जी नित्यचन्द्रजीत्कानामुपदेशेन

द्वितीय पक्ति—ओस व० गाधी गोत्रे सा० श्री कमलनयन तत्पुत्र सा० उदयचन्द्र जी तत्धर्मपत्नी तथा ओस व० गहलडा गोत्रे

तृतीय पक्ति—जगत्सेठ श्री फतेचन्द्र जी तत्पुत्र सेठ आनन्दचन्द्रजी तत्पुत्री वाइ अजबोजी श्री वासुपूज्य विव कारापित प्र० सूरि श्री भानुचन्द्रणेति भूया-च्छिव सदा।

## जगत्सेठ

न० ६१

प्रथम पक्ति—स० १८३० वर्षे माघ शुक्ल ५ चन्द्रवासरे ओस वशे गावी गोत्रे सा० श्री कमल नयनजी तत्पुत्र सा०

द्वितीय पक्ति—उदयचन्द्र जी तद्भार्या वाइ अजवोजीकेन श्री प्रथम आर्य दिन्न गणघर पादुका कारापित ।

न० ६२

प्रथम पक्ति—स० १८३० वर्षे माघ शुक्ल ५ सोमे गाधी गोत्रे सा० श्री कमल नयन जी तत्पुत्र सा०

द्वितीय पक्ति—श्री उदयचन्द्र जी तद्धर्मपत्नी वाइ अजवोजीकेन श्री चासुपूज्य प्रथम सुभूम गणघर

तृतीय पक्ति—पादुका कारापित ।

न० २६०

प्रथम पक्ति—श्री सम्बत् १८३० माघ शुक्ल ५ चन्द्रे ओस वशे गहलडा गोत्रे जगत्सेठजी श्री फतेचदजी तत्पुत्र सेठ आणद चन्दजी तत्पुत्र जगत्सेठ

द्वितीय पक्ति—जी श्री महताव राय जी तद्धर्मपत्नी जगत्सेठ णी जी श्री शृगार देवी श्री मदेकादश गणघर पादुका कारापित । स्थ० राजगृह नगरोपरि वैभार गिरी ।

न० ८६

ओ भगवते नम । सम्बत् अठारह सै ग्यारह (१८११) कृष्ण द्वादसी भृगु वैशाख । ओसवाल कुल गोत्र गोखरू श्री मज्जैन धर्म की साख । सभाचन्द्र के अमरचन्द्र सुत जिन सुत मुहकम सिंह सुनाम । तिनके धाम रायमेन्दिर यह भ.गीरथी तीर विश्राम ।



( ३ )

## राजा शिवप्रसाद सितारएहिद का वंश-परिचय

“भाषा कल्पसूत्र” नाम की पुस्तक १८८७ में लखनऊ के मुशी नवलकिशोर प्रेस से छप कर प्रकाशित हुई थी । उसकी भूमिका में राजा शिवप्रसाद सितारए हिन्द ने “कुछ वयान अपने खानदान का और कारण इस ग्रन्थ के छपने का” दिया है । राजा शिवप्रसाद का वंश वही है जिसमें पहले जगत्सेठ का जन्म हुआ था । उक्त भूमिका यहां ज्यों की त्यों उद्धृत की जाती है —

“पुराने कागजों में मालूम होता है कि जयपुर की अमलदारी में रणथमौर के बीच जो एक बड़ा मशहूर किला है (वहा ?) सवत् १०४५ के दर्मियान परमार वंशी शाखेश्वरी श्रेष्ठि घाघल हुआ । उसके कोई लड़का न था । जैन धर्म पालक पूज्य श्री जयप्रभुसूरि गुरु के प्रतिवोध से अछुप्ता देवी की आराधना की । देवी ने स्वप्न में वर दिया । देवी के हस्तपुट में पत्रपुष्प और गोखरू था, इसी से जब लड़का हुआ उसका नाम गोखरू रखवा और उसी से गोखरू गोत्र चला । सम्वत् १०९१ में देहरा बनाया, जयप्रभुसूरि ने प्रतिष्ठा कराई, श्री शत्रुञ्जय का सघ निकाला । उसका लड़का घर्मण, उसका कर्मण, उसका पुहपा, उसका भग्गा, उसका अक्का, उसका तोला, उसका मेहका, उसका हीरा, उसका मेघा, उसका भाणा । जब सम्वत् १३३५ में सुलतान अलाउद्दीन खिलजी ने रणथमौर का किला तोड़ा, भाणा अपने लड़के नायक समेत वादशाह के साथ चपानेर चला आया । नायक का बेटा खीमा, उसका जयवन्त, उसका वीरा, उसका गोरा सवत् १४८५ में अहमदाबाद में आ बसा । उसका बेटा अभयड, उसका वासा, उसका वस्ता, उसका बहला, उसका शिवसी, उसका कर्मसी, उसका राका, उसका श्रीवन्त, उसका पदमसी । सम्वत् १६८४ में पदमसी साह खभात में आ बसा । वहा उसने श्री कल्याणशागर सूरि से श्री पार्श्वनाथ स्वामी का स्फटिकमय विम्ब प्रतिष्ठित कराया, पांच सोने के कल्पसूत्र और चार मोती के पूठे भेंट किये, श्री शत्रुञ्जय का सघ निकाला, पुस्तक-भंडार भरा ।

“उसके दो बेटे थे, श्रीपति और अमरदत्त । अमरदत्त ने शाहजहा बादशाह को एक ऐसा हीरा नजर किया कि बादशाह ने प्रसन्न होकर राइ की पदवी वस्खी और दिल्ली ले गया । उसके दो लडके हुए, राइ उदयचन्द और केशरी सिंह । राइ उदयचन्द के चार लडके—राइ जगत्मित्रसेन, सभाचन्द, फतहचन्द और राय सिंह । फतहचन्द ने कहत्साली में गल्ला सस्ता करने के कारण मुहम्मदशाह से जगत्सेठ की पदवी पाई, लेकिन अपने बहू-बेटे समेत मुशिदा-बाद में, अपने मामू सेठ माणिकचन्द, नागौर वाले हीरानन्द साह के बेटे की गोद जा बैठे । हीरानन्द साह की बेटी धनवाई राइ उदयचन्द को ब्याही थी । राइ सभाचन्द के राइ अमरचन्द, और राइ अमरचन्द के राइ मुहकम सिंह और राजा डालचन्द ।

“नादिरशाही में घर के दो आदमी कतल होने के कारण राइ मुहकम सिंह और राजा डालचन्द दिल्ली छोड़कर मुशिदाबाद आ बसे । निदान शाहजहा से ले कर मुहम्मदशाह तक, बलिक नाम को शाह आलम और नव्वाब वजीर आसफुद्दौला तक, बादशाही जवाहिरख ने की मुकीमी तो ख नदानी उहदा रहा, लेकिन और भी बहुत से काम भाई, बेटे, भतीजो के सुपुर्द थे । कोई मसबदार था, कोई सूबो की साइर का इज्जारदार था । कोठिया जा बजा जारी थी , खजाने हाथ में थे, चैन से गुजरती थी, धन दौलत रखने की मानो जगह बाकी न रही थी ।

“इस अर्से में बगाल के सूबेदार नव्वाब नाजिम कासिम अली खा ने जुल्म पर कमर बांधी । रअय्यत तग आई । जनाने में हरदम खौफ लगा रहता था कि नव्वाब बेइज्जत कर डाले । नाचार अगरेजो से जा मिले । रुपये की मदद दी, नव्वाब पर चढ़ा लाये । नव्वाब को खबर हो गई । राइ मुहकम सिंह का परलोक हो चुका था । राजा डालचन्द और जगत्सेठ फतहचन्द के पोते जगत्सेठ महताव राय को पकड़ मगाया और कैद किया । घर में सलाह हुई कि राजा डालचन्द अपने बाप के अकेले हैं और जगत्सेठ फतहचन्द की औलाद बहुत । पस, पहरवालो को मिलाकर राजा डालचन्द के बदले जगत्सेठ महताव राय के चचेरे भाई सरूपचन्द तो कैदखाने में चले आये । (बया समय

था । ) और राजा डालचन्द वहा से भाग कर बनारस में नव्वाव वजीर सूबेदार अवध की हिमायत में आ बसे । कासिम अली खा इतना ही जानता था कि दो भाई जगत्सेठ कैद हैं । जब भागा तो दोनों को साथ ले लिया, मुगेर पहुँच कर तीरो से मार डाला । चुन्नी नाम एक खिदमतगार साथ था । जुदा होने को बहुत समझाया, न माना । जब नव्वाव तीर मारता था, सामने आ खड़ा हो जाता था—मानो दोनों भाइयों की ढल बनता था । जब चुन्नी मर कर गिर लिया है तब दोनों भाइयों के तीर लगा है (कैसे नौकर थे ! ) । हमारी दादी कहती थी कि उस काल जनाने में सब लोग वास्तु विद्या कर बैठते थे कि जो नव्वाव के आदमी बेइज्जत करने आवे, आग लगा कर उड़ जावें । परन्तु भगवान की कृपा में जल्द ही शहर में अगरेजों की डौंडी पिटी । लोगों के जी में जी आया, सूखा धान फिर लहलहाया ।

‘यह राजा डालचन्द हमारे घराने के मानो भूषण हो गये । अजब पुरुष थे । तत्त्वज्ञान और योगाभ्यास के प्रभाव से कहते हैं कि उनके पाव के नीचे चीटी नहीं मरती थी । खेचरी सिद्ध हुई थी, जिन्हा भृकुटी के मध्य तक पहुँचती थी । आसनादिक और घोती नेती वज्रिली की क्या बात है, सब सिद्ध थी और खेचरी ही मुद्रा कर के देहत्याग किया । संस्कृत, पारसी, अरबी, बंगला, वृजभ.षा अच्छी तरह जानते थे, ज्योतिष और वैद्यक में भी निपुण थे । बहुतेरे ग्रन्थ नये रचे, बहुतेरे तर्जुमा अर्थात् भाषान्तर हुए । हाथी घोड़े की सवारी, लकड़ी, बाक, पटा, तीरदाजी, गाना-बजाना, तैरना सब में पूरे थे । घड़ीसाज की क्रिया, बढई की, सुनार की, लुहार की, जडिये की, पटुए की, बंगड़ी की, दर्जी की, जदोज की, मुलम्मेसाज की, मुसव्विर की सारी क्रिया अपने हाथ से कर सकते थे । और फिर वैसे ही उदार और सूर भी थे । जिस समय राजा चेत सिंह और वारन हेस्टिंग्स का बखेडा हुआ, नव्वाव इब्राहीम अली खा ने कहला भेजा कि हम वारन हेस्टिंग्स की रिफ कत के बाइस नाहक मारे जाते हैं । उसी दम जनानी डोली भेज कर चुपचाप बुलवा लिया और अपने मकान में छुपा रक्खा । ऐसे समय में कौन किसके साथ दोस्ती निभाता है और साहस करके अपनी जान खतरे में डालता है ?

“उनके बेटे राजा उत्तमचन्द\* ने जिन्होंने लखनऊ वाले राजा वछराज की बेटो व्याही थी, पुत्रहीन होने के कारण अपनी बहिन वीवी रत्नकुअर के बेटे बाबू गोपीचन्द को गोद लिया । और उन्ही के बेटे राजा शिवप्रसाद सितारहिनन्द ने अपने दोनो पुत्र कुवर सच्चित्प्रसाद और कुवर आनन्दप्रसाद की बहुए और अपनी बहिन वीवी गोविन्द कुवर की खातिर, जो जैन धर्म की निरन्तर अवलम्बी हैं, इस ग्रन्थ को कि जब से राजा डालचन्द ने भाषा में बतवाया† एक ही प्रति घर में रहा था, उद्धार करके अर्थात् छपवा के अमर किया । जो पढे सुनें, दया करके असीस दें कि धर्म में रति रहे, परलोक सुखर और कुबुद्धि कभी पास न फटकने पावे । शुभ भूयात् ।”

( ४ )

### मानिकचंद के भाई

इस पुस्तक का विषय मानिकचन्द और उनके वंशजों का ही वृत्तान्त है । पर हम देख चुके हैं कि हीरानन्द साहू के छ और पुत्र थे, जिनमें (संभवतः) चार

\* बाबू श्याम सुंदर दास ने राजा शिव प्रसाद सितारहिनन्द को बाबू गोपीचन्द का पुत्र और राजा डालचन्द का पौत्र बताया है ( पृष्ठ १८२-८३ ) । यह भूल जान पड़ता है । राजा वछराज के सन्ध में द्रष्टव्य पृष्ठ ४६७ ।

† यह सन् १८३८ की बात है । भाषान्तरकार कोई रामचन्द नामक कवि थे । कम्प्यूटर का मूल प्राकृत वाणी में था, और राजा डालचन्द के कहने से ही कवि रामचन्द ने उसका “भाषा” में अनुवाद किया । अपने आश्रयदाता के सम्बन्ध में उन्होंने लिखा है —

“.....जिन जन कुल परसस, गोत्र गोखरु जैनमत ओस-वस-अवतस ।  
सभाचन्द नररायक अमरचन्द वरगाय, तिनके सुन कुलचन्द नृप डालचन्द  
सुखदाय । सुधराई के सुधर अरु सौहृद सुहृद् सुवान, सुभ सौभाग्य सुभाग्य  
अरु सुठ सौजन्य सुजान । गुनगाहक गुनवान पै निगुन ग्यान निवान, समी दमी  
नियमी यमी हमी तमी भ्रमभान ।”

मानिकचन्द से बड़े थे । आपस में बँटवारा हो जाने पर वें कहा गये और क्या करने लगे ? इतिहास में इस प्रश्न का सन्तोषजनक उत्तर नहीं मिलता । हा, यह किंवदन्ती चली आती है कि उनकी भी उत्तर भारत के विभिन्न स्थानों में—बंगाल के बाहर—कोठिया थी और उनका कार-बार भी काफी बड़ा-चढ़ा था ।

मि० लिट्ल ने अपने जगत्मेठ-सवधी लेख में उनके अस्तित्व पर कुछ प्रकाश डालने की चेष्टा की है । जान पड़ता है कि एक विशेष अवसर पर कपनी के कर्मचारियों को मानिकचन्द के भाई-भतीजे से कुछ काम पड़ गया । भतीजे से काम पड़ा इस बात का ऐतिहासिक आधार है, पर भाई से काम पड़ा यह मि० लिट्ल का अनुमान-मात्र है ।

जो हो, मि० लिट्ल की बात सुनने लायक है —

“१७१५ में जब जान सरमन कलकत्ते से रवाना होने लगा तब कौंसिल ने उसे दिल्ली के दो महाजनो के नाम चिट्ठीया दे कर कहा कि रुपये की जरूरत हो तो इनसे कर्ज ले लेना । एक चिट्ठी लालविहारी सेठ के नाम थी, दूसरी जुगलकिशोर सेठ के नाम । पर इनसे कुछ काम न चला । २० जुलाई १७१५ को सरमन लिखता है—“रुपया कहीं न मिला । लालविहारी तो देने से साफ इनकार करता है या देगा भी तो बड़े कड़े सूद पर । जुगलकिशोर इस समय आगरे में है । उसे इस विषय में पत्र लिख भेजा है, पर सफलता की आशा कम है । कौंसिल दूसरे महाजनो के नाम चिट्ठीया भेज कर यह समस्या हल कर सकती है ।” कलकत्ते से पत्रद्वारा दूसरी व्यवस्था की गई । सरमन ने कपनी के “प्रेसिडेन्ट और कौंसिल” पर हुडी कर “गुलालचन्द साह” की कोठी से रुपया लिया । ६ अक्टूबर को वह कौंसिल को लिखता है कि गुलालचन्द साह का गुमास्ता कह रहा था कि कौंसिल ने हुडी सकार तो ली, पर उसका भुगतान अभी तक नहीं किया है । सरमन को ९ अप्रैल १७१७ को फिर रुपये की जरूरत पड़ी । इस बार उसने २५,००० ) की हुडी कर काम चलाया । उस हुडी के मजमून से जान पड़ता है कि इस बार जान सरमन ने रुपया “किशोरी किशनचन्द” के गुमास्ते से लिया ।

“५ जुलाई को सरमन दो हुडिया करता है एक १२,०००) की, दूसरी १३,०००) की। रुपये देने वाले थे दिल्ली के ‘किशोरी किशनचन्द’ के गुमाश्ते। पर इसके बाद की एक चिट्ठी में, सरमन इन हुडियों का जिक्र करता हुआ लिखता है कि “यह रकम गुलालचन्द साह की कोठी से ली गई है।” क्या सरमन से यहा कोई भूल हो गई है ? या क्या एक ही कोठी दो नामों से चलती थी और “गुलालचन्द साह” तथा “किशोरी किशनचन्द” में कुछ भी फर्क न था ? बात चाहे हो, हम इतना जानते हैं कि ये हुडिया किसी न किसी प्रकार गुलालचन्द साह के हाथ में आई और उनके द्वारा मानिकचन्द की कोठी को बेच दी गई। गुलालचन्द साह ने खुद पटने में सरमन से शिकायत की कि ‘सुनने में आया है कि कंपनी ने हुडियों के रुपये देने में सैकडे २) वट्टा काट लिया है।’ उन्होंने सरमन से कहा कि ‘मानिकचन्द की कलकत्ते की कोठी से पक्की खबर मगा दो कि हुडियों का पूरा पूरा भुगतान हुआ या नहीं।’

“सरमन अपने एक पत्र में कौंसिल को सूचित करता है कि हमने मित्तरसेन को दिल्ली में कंपनी का गुमाश्ता मुकर्रर किया है। वह यह भी लिखता है कि “मित्तरसेन का छ महीने का वेतन हम गुलालचन्द साह की कोठी में जमा करा आये है, और उसके नाम की सारी चिट्ठिया गुलालचन्द साह की कोठी के पते पर जानी चाहिए”। पर दूतदल की डायरी में यह प्रस्ताव मिलता है कि “मित्तरसेन को प्रति मास १००) देने के लिए मि० जान सरमन मुरलीधर के पास ६००) जमा करा दें।” अर्थात् रुपया तो ‘किशोरी किशनचन्द’ की कोठी में जमा कराना निश्चित हुआ, पर कौंसिल को लिखा गया कि “गुलालचन्द साह” की गद्दी में जमा कराया गया है।

“आगरे में दूतदल ने खुद “किशोरी किशनचन्द” से रुपये लिये, कोडा जहानाबाद में उनके गुमाश्तो से। पर एक चिट्ठी जो कलकत्ते भेजनी थी और एक लँगडा ऊँट जिसे बेच देना था “गुलालचन्द साह” के गुमाश्तो को सौंपे गये। इलाहाबाद में सरमन ने “किशोरी किशनचन्द” से फिर रुपये लिये। बनारस में उसे कर्ज लेने की जरूरत न पड़ी।

“इस विवरण से पता चलता है कि उस समय उत्तर भारत में एक बड़ी कोठी थी, जिसका कार-वार पटने से आगरे तक फैला हुआ था। पटना सभवत कार्या-केन्द्र था और वहाँ का काम-काज गुलालचन्द साह देखते थे। आगरे में प्रधान शाखा थी और वह किशोरी किशनचन्द की देख-रेख में थी। इन स्थानों के बीच में भी इस घराने की कितनी ही शाखा-प्रशाखाएँ थी।

“क्या इस घराने का मुशिदावाद के सेठ घराने से कोई सम्बन्ध था ?

“इस प्रश्न का उत्तर देते समय एक कठिनाई उपस्थित होती है। हीरानन्द साह के किसी भी पुत्र का नाम गुलालचन्द साह न था। पर बहुत सभव है नाम वास्तव में गुलाबचन्द साह था, सिर्फ किसी कात्तिव की गलती से ‘ब’ की जगह ‘ल’ लिखा गया, और परवर्ती इतिहासकार आख मूढ़ कर वही गलती दोहराते गये। हम देख चुके हैं कि दिल्ली के जिन महाजनो के नाम कौंसिल ने शुरू में चिट्ठियाँ दी थी उनमें से किसी ने सरमन को रुपया न दिया। जान पड़ता है, ऐसी अवस्था में कौंसिल ने मानिकचन्द से सहायता मागी और मानिकचन्द ने अपने भाई की कोठी का नाम बता दिया।

“मित्तरसेन कौन था ? अवश्य ही यह शब्द मित्रसेन का अपभ्रंश है। इतिहास से ज्ञात होता है कि राय मित्रसेन मानिकचन्द के दत्तकपुत्र फतहचन्द का बड़ा भाई था, और वह १७३९ के कत्ले आम में मारा गया था।

“यह तो मानी हुई बात है कि मानिकचन्द के और भाई भी उत्तर भारत के जहान्तहा व्यवसाय करते थे। यहाँ केवल यही सिद्ध करने की चेष्टा की गई है कि कंपनी के दूतदल को जिस कोठी से लेन-देन का काम पड़ा था वह मानिकचन्द के भाई गुलाबचन्द की ही कोठी थी।”

मि० लिट्ल का विचार है कि सरमन की डायरी में जहाँ ‘गुलालचन्द साह’ आया है वहाँ वास्तव में ‘गुलाबचन्द साह’ होना चाहिए था और इसी से वह अनुमान करते हैं कि यह नाम मानिकचन्द के भाई का ही था। यहाँ यह कह देना आवश्यक है कि ‘गुलाबचन्द’ नाम मि० लिट्ल की दी हुई वशावली में मिलता है। बाबू पूर्णचन्द नाहर ने जो वशावली दी है उसमें मानिकचन्द के

भाई का नाम 'गुलालचन्द' मिलता है। इससे मि० लिट्ल के अनुमान की पुष्टि ही होती है। हा, 'मित्रसेन' को जो उन्होंने फतहचन्द का बड़ा भाई (मित्रसेन) मान लिया है यह आपत्तिजनक जान पड़ता है। क्या उस घराने की अवस्था इतनी दीन-हीन हो गई थी कि मित्रसेन को सौ रुपये पर अगरेजों का गुमास्ता होना स्वीकार करना पड़ा था ?

१७३५ के लगभग हम मानिकचन्द के भतीजे लालजी को मुंशिदावाद में पाते हैं। लालजी के पिता का नाम सदानन्द था, और उनके मुंशिदावाद आने का कारण ईस्ट इंडिया कंपनी से लेन-देन-संदर्भ झगड़ा था। हम देख चुके हैं कि जान मरमन की अध्यक्षता में जो दूतदल दिल्ली भेजा गया था उसके साथ ख्वाजा सरहाद नामक अरमनी व्यापारी भी था। सरहाद को उस यात्रा में कुछ रुपये की जरूरत पड़ी और उसने कंपनी से अपना सम्बन्ध बता कर सदानन्द से कर्ज ले लिया। यह रुपया उसने कभी अदा नहीं किया। इसका कारण यह था कि कंपनी से उसे जो रकम मिलनी चाहिए थी वह उसे मिली न थी। १७३४ के करीब वह दुनिया से चल बसा। सदानन्द को मालूम था कि उसका पावना कंपनी के जिम्मे था और उसने दिल्ली दरबार में दर्खास्त की कि हमें अगरेजों से रुपया दिला दिया जाय। वहां से नवाब को हुक्म हुआ कि अगरेजों से सरहाद का पावना अदा करा दो। कुछ समय बाद लालजी स्वयं मुंशिदावाद गये और अपने रुपये का कंपनी से तकाजा कराने लगे।

फतहचन्द ने स्वभावतः अपने भतीजे का पक्ष लिया और चेष्टा करने लगा कि उनका रुपया वसूल हो जाय। हाजी अहमद भी हर तरह उनकी मदद करने को तैयार था। अगरेजों ने लिखा कि हाजी "फतहचन्द को खुश करने के लिए" लालजी को रुपया दिलाना चाहता है। पहले उन्हें रुपया देने की बात मजूर नहीं हुई। उनका कहना था कि ख्वाजा सरहाद के जिम्मे कंपनी का ही बहुत कुछ पावना रह गया था, वे लालजी का कर्ज कैसे और कहा से चुकाते ? पर अगरेजों को यह बात स्वीकार करनी पड़ी कि सरहाद उनसे इनाम पाने का हकदार था, और वह रुपया उसे मिला न था। अन्त में कांसिल ने कासिमबाजार के प्रधान को लिखा कि "जिन शर्तों पर मुनासिब समझो



( ६ )

## हालवेल

जान नफानिया हालवेल अठारहवीं शताब्दी के मध्यभाग में ईस्ट इंडिया कंपनी का एक साधारण कर्मचारी था। सिराजुद्दौला के राज्यकाल में, और उसके बाद, चलने वाले घटनाचक्र ने उसे कहीं से कहीं पहुँचा दिया और क्लाइव के प्रस्थान करने पर वह कुछ दिनों के लिए कलकत्ते का गवर्नर भी हो गया। उसमें लिखने-पढ़ने की योग्यता देश-काल के लिहाज से अच्छी थी, पर उसका नैतिक स्तर उस समय भी बहुत नीचा समझा जाता था।

जब सिराजुद्दौला ने फोर्ट विलियम पर घेरा डाला तब अधिकांश अगरेज तो जान बचाने के लिए जलमार्ग से निकल भागे, पर जो थोड़े से लोग न भाग सके उनमें यह हालवेल भी एक था। उसके साथियों में भी अधिकांश तो मारे गये पर हालवेल किसी प्रकार बच गया। कुछ समय बाद उसने 'काल-कोठरी' की कहानी गढ़ कर कंपनी के सचालको के सामने रखी और अपने लिए सहानुभूति, सद्भाव और पुरस्कार के अतिरिक्त, प्रसिद्धि भी प्राप्त कर ली। पलासी का युद्ध समाप्त हो चुका था; राज्यक्रांति के फलस्वरूप बंगाल के असली शासक अगरेज हो चुके थे। उनकी दृष्टि से इस प्रकार का प्रचार बतुल्य आवश्यक था कि क्लाइव ने सिराजुद्दौला के साथ जो कुछ किया था वह प्रतिशोध-मात्र था—अगर इसकी पैशाचिकता "कालकोठरी" में अपनी चरमसीमा को न पहुँच गई होती तो अगरेजों ने मीर जाफर से मिलकर जा कुछ किया वह संभवतः उन्हें न करना पड़ता। पर ढोल की पोल खुल चुकी है—मि० लिट्ल, मि० भोलानाथ चट्ट, श्री अक्षय कुमार मित्र, सईद अमीन अहमद आदिकी गवेषणा के फलस्वरूप यह प्रमाणित हो चुका है कि कालकोठरी की कहानी निराधार थी और जिन १२३ व्यक्तियों के विषय में हालवेल ने लिखा कि वे २० जून, १७५६ को उसमें दम घुट जाने से मर मिटे थे वे या तो उस समय किले में थे ही नहीं या थे भी तो नवाब से होने वाली लड़ाई में मारे गये थे। सारी कहानी झूठी साबित हो चुकी है—लाड कर्जन के

वनवाये हुए स्मारक का भी मूलोच्छेद हो चुका है—पर कुछ 'इतिहास'-ग्रंथ उस बात को दोहराते ही जा रहे हैं ।

प्रोत्साहन मिलने पर हालवेल ने इससे भी व्यापक क्षेत्र में प्रवेश किया और प्रामाणिकता को ताक पर रख, भारतवर्ष के प्राचीन और मध्यकालीन इतिहास के सम्बन्ध में भी, कितनी ही ऐसी निराधार बातें लिख डाली जिनका उद्भावक या तो वह स्वयं आप था या उसका कोई खानसामा या दावर्ची । ऐसे सफेद झूठों के प्रचार की दृष्टि से वह समय उसके अनुकूल था । वह जानता था कि इस देश में या अन्यत्र अंगरेजी पढ़े-लिखे लोगों में, ऐसी बातों की जानकारी नहीं के बराबर थी—विद्वत्समाज में भी खोटे सिक्के की पहचान असंभव थी ।

सरफराज खा और फतहचन्द के सम्बन्ध-विच्छेद का कारण बताते हुए कुछ अंगरेज इतिहासकारों ने हालवेल की बात को ही दोहराया है । हालवेल की इस बात की पुष्टि किसी समसामयिक फारसी इतिहास-ग्रंथ से नहीं होती । "मुताखरीन" और "रियाजुस्सलातीन" ने सरफराज खा के चरित्र के सम्बन्ध में जो कुछ लिखा है वह यथास्थान उद्धृत हो चुका है । इनके अलावा एक और लेखक यूसुफ अली खा का भी मत उद्धृत कर देने लायक है । वह लिखता है —"सरफराज खा का चरित्र अत्यन्त विशुद्ध और अनुकरणीय था । जीवन के वसन्तकाल में उसे राज्याधिकार मिला था और सुख-समृद्धि से वह दिनरात घिरा रहता था । पर सत्य के अनुरोध से मुझे यह कहना पड़ता है कि ऐसे वातावरण में भी सरफराज खा इन्द्रियलोलुप न निकला । शासन तो उसने थोड़े ही काल तक किया पर मैं प्रायः बराबर उसके साथ था, और मैं कह सकता हूँ कि मैंने कभी किसी बुरे कार्य की ओर उसकी प्रवृत्ति न देखी । हा, यह सच है कि न तो वह राजनीति जानता था, न सत्तार को प्रसन्न रखने की विद्या ही । नतीजा यह हुआ कि दुश्मनों की चालवाजी उसे चाट गई ।"

यहां यह बात ध्यान में रखने की है कि जिन मुसलमान लेखकों ने सरफराज खा को सदाचारी बताया है—और उनमें कुछ उसके विपक्षी भी

थे—उन्होंने ही डके की जोद कहा है कि शूजाउद्दौला परले सिरे का कामुक था। कोई कारण नहीं जान पड़ता कि पिता के चरित-सबबी दोष पर प्रकाश डालने वाले, पुत्र के वैसे ही दोष पर एकमत होकर परदा डाल देते और जो स्याह होता उसे सफेद बता जाते। हालवेल ने लिखा है कि मैं जो कुछ कह रहा हूँ वह कानाफूसी के आवार पर। पर वह कानाफूसी और किसी तक न पहुँच सकी, यह स्वयं एक रहस्य जान पड़ता है।

सच्ची बात यह है कि हालवेल झूठा ही नहीं, झूठो का सिरताज था। अपने लिखे हुए इतिहास में जहा कही उसने मौलिकता का दावा किया है वहा समझ लेना चाहिए कि या तो उसकी कपोल-कल्पना में सत्य का लेश भी न होगा या होगा भी तो मन भर पानी में छटाक-भर दूध के ही बराबर।

हालवेल की विश्वसनीयता के सम्बन्ध में मि० लिट्ल ने यह मत प्रकट किया है—

“इतिहासकारों की श्रेणी में हालवेल जैसा मिथ्यावादी और ढोंगी आज तक शायद नहीं बैठा। जान जेफ.निया हालवेल को अगरेजों ने उच्च श्रेणी का लेखक और शूरवीर माना है। १७५६ में जब सिराजुद्दौला ने कलकत्ते पर चढाई की तब हालवेल वही था। उसी ने “काल कोठरी” का वृत्तान्त पहले पहल प्रकाशित किया था और सिराजुद्दौला के नाम पर वह कलक लगाया था जो उसे मिटाने की इतनी चेष्टा होने पर भी, ज्यों का त्यों बना हुआ है। १७६० में क्लाइव के विलायत लौटने पर हालवेल कलकत्ते का गवर्नर हुआ। गवर्नर की कुर्सी पर बैठते ही हालवेल ने मीर जाफर के विरुद्ध पड़्यत्र\* रचना शुरू कर दिया और अन्त में उसे मुशिदावाद की मसनद से हटाके ही छोड़ा। कौंसिल इस कार्रवाई के सर्वथा विरुद्ध थी, पर हालवेल ने इस विषय में

---

\* १७६६ में क्लाइव और उसकी कौंसिल ने सचालको को यह सूचित करना अपना कर्तव्य समझा कि हालवेल ने मीर जाफर पर जिन हथ्याओं का अभियोग लगाया था वे असत्यमूलक थी। हालवेल के कथनानुसार जितने व्यक्ति मारे जा चुके थे उनमें दो को छोड़कर बाकी सभी उस साल तक जीवित थे।

उसकी सम्मति ही नहीं लेने दी। क्लाइव ने उसकी घोर निन्दा की है। जब वह चलने लगा था तब उसे ऐसे “स्वार्थी और अर्थ-लोलुप” व्यक्ति को अपना कर्तव्य-भार सौंपते हुए बड़ा भय हुआ था। उसने लिखा था—“इस व्यक्ति के बुद्धि है, पर भुझे डर है कि इसके हृदय नहीं है। पर गवर्नर के पद के लिए योग्यता और सचाई दोनों ही एक-से आवश्यक हैं, और यही कारण है कि मैं इस व्यक्ति को इस पद के अयोग्य समझता हूँ।” जिस समय सिराजुद्दौला ने कलकत्ते पर चढ़ाई कर अंगरेजों के किले पर घेरा डाल दिया था उस समय जान जेफ़, निया हालवेल भी वही मौजूद था और मर मिटने से बाल बाल बच गया था। इसके लिए वह बड़ा साहसी और कर्तव्यपरायण माना गया है। पर उसके समकालीन व्यक्ति अच्छी तरह जानते थे कि बात क्या थी। जल-सेनापति ऐडमिरल वाट्सन के सर्जन ने अपनी भारत-यात्रा के वृत्तान्त में लिखा है कि कंपनी के कर्मचारी-मंडल का विश्वास और ही था। उनका कहना था कि हालवेल ने कलकत्ता न छोड़ा, तो इसका एकमात्र कारण यह था कि वह भागने में असमर्थ था। और तो क्या, क्लाइव ने भी इसी विश्वास की पुष्टि की है। अपने एक पत्र में वह लिखता है—“भुझे पक्की खबर मिली है कि हालवेल की इसमें कुछ भी बहादुरी न थी। अगर उसे सिर्फ एक किस्ती मिल जाती तो वह भी औरों की तरह भागे बिना न रहता।”

“यहा तक जो कुछ लिखा गया उससे स्पष्ट हो गया कि हालवेल की जिस वीरता की प्रशंसा के पुल बांधे गये हैं उसकी असलियत क्या थी। पर हूँसी उन लोगों की बुद्धि पर उतनी नहीं आती जिन्होंने उसे वीर माना है, जितनी उन लोगों की बुद्धि पर जो उसे इतिहासकार मानते हैं। हालवेल अगर झूठा था तो धृष्ट भी कम न था। उसने दावा किया है कि “भारतवर्ष का इतिहास लिखने के लिए, मैंने घोर परिश्रम किया। इस देश की प्राचीन और अर्वाचीन अवस्था के विषय में आज तक जो कुछ लिखा जा चुका है मैं सब से परिचित हूँ। हिन्दुओं के सम्बन्ध में आरियन से लेकर अब्दे द गुओं के समय तक जिस ग्रन्थकार ने जो कुछ कहा है, मैं सब जानता हूँ। ब्राह्मणों के वेदशास्त्रों में भी मेरी गति है।” पर हालवेल के पहले जो ग्रंथ निमित्त हुए थे, जो ऐतिहासिक प्रयत्न

-हुए थे वे सत्य के जिज्ञासु के लिए अत्यन्त भ्रामक, असन्तोषजनक और दोषयुक्त थे, अतएव इस सत्यशोधक को अज्ञान-तिमिर के हृदय पर तेज का वह तीर छोड़ना पड़ा। इस अध्यवसाय और अध्ययन के फलस्वरूप जिन तत्त्वों का उद्घाटन हुआ, और लोक-हितकामना से प्रेरित हो कर जिन्हें हालवेल ने लेखबद्ध किया, उनकी वानगी पाठकों की भेंट की जाती है।

“अपने इतिहास के लिए सामग्री इकट्ठी करने में हालवेल के तीस वरस लग गये। इस अन्वेषण के फलस्वरूप उसे हिन्दुओं के वेद की दो शुद्ध और अमूल्य प्रतिया हाथ लग गईं। वडे परिश्रम से हालवेल को यह ग्रन्थ-रत्न मिला था, और अठारह महीने उसने उसका अनुवाद करने में बिताये। इसी बीच में १७५६ की दुर्घटना हुई और उस शास्त्र की दोनों प्रतिया और उसके अनुवाद की पाण्डुलिपि लूट-मार में न जाने कहा खो गई। पर कुछ समय बाद, उसे खोया हुआ धन फिर हाथ लग गया और इसके फलस्वरूप वह ससार को हिन्दुओं के अत्यन्त प्राचीन ग्रन्थ ‘चतुर्वेद’\* का परिचय-प्रदान करने में समर्थ हुआ। हालवेल के समय में इस ग्रन्थ के अध्ययन-अध्यापन का प्रचार बहुत कम था, यहाँ तक कि संस्कृत लिपि में उसे पढ़ने-पढ़ाने वाले घर सारे हिन्दुस्तान में दो ही चार थे। हालवेल ने मूल-ग्रन्थ के दो भागों का अनुवाद अपने इतिहास में दिया है। चतुर्वेद की विषय-व्याख्या भी की है। पर अनुवाद में यत्र-तत्र मूल-ग्रन्थ की शुद्ध प्रति के कुछ शब्द रखने पड़े, इसलिए फुटनोटों में उनका अर्थ समझा दिया गया है। कही कही आपने कृपा कर पाठकों को यह भी बता दिया है कि आपके अनुवाद का मूल शब्द या मूल वाक्य क्या था। मूल ग्रन्थ के ये ही शब्द या वाक्य हालवेल की कलाई खोलते हैं। क्योंकि अनुवाद या फुटनोटों में संस्कृत के जो शब्द आये हैं उनमें “लोग” और “देवता लोग”, “महासर्ग” (महास्वर्ग) और “अधेरा”, “सूरजी” और “चन्दर” हैं। कही “दुनिया” और “मन्नू लोग” (मानव लोक) हैं तो कही “गोइजल बाडी” (गोशाला) और “जोग” (युग) हैं। संस्कृत के नाम से कही “झोल” पानी के अर्थ में विचर रहा है तो कही “हजार पर हजार” डकार ले रहा है। हालवेल ने जिस वाक्य से अपने अनुवाद

\* हालवेल के शब्दों में “Chartah Bhade of Bramah.”

का श्री गणेश किया है वह है God is one, पर जिस 'संस्कृत मूल वाक्य का यह अनुवाद है वह है "एक हमेशा"। चौथे वेद का नाम "ब्रह्म का इन्साफ वेद" है, यद्यपि बहुत चेष्टा करने पर भी हालवेल को उसके दर्शन न हो सके। अधिक उदाहरण देने की आवश्यकता नहीं। पाठक इतने से ही सतोष करें।

"यदि कहा जाय कि वैदिक साहित्य और सभ्यता पर उस समय तक अंगरेजों के लिए अन्धकार का ऐसा मोटा पर्दा पड़ा हुआ था कि हालवेल से ऐसी भूलें होना क्षम्य था, तो इसका क्या उत्तर है कि उसने मुगल शासनकाल के सम्बन्ध में भी ऐसी ही बे-सिर-पैर की बातें लिख मारी हैं। १७१९ में शाहजादा निकोसियर ने दिल्ली के सिंहासन पर बैठने की निष्फल चेष्टा की थी। यह औरंगजेब का पुत्र अर्थात् शाहजादा अकबर का पुत्र था। पर हालवेल उसे उस इतिहास-प्रसिद्ध भारत-सम्राट् अकबर का पुत्र बताता है, जिसकी मृत्यु सौ बरस से भी अधिक पहले हो चुकी थी। कहा गया है कि यदि औरंगजेब के मरणकाल से मुहम्मदशाह के समय तक के इतिहास के लिए हालवेल का ग्रन्थ प्रामाणिक माना जाय तो एल्फिन्स्टन ने उस समय का जो इतिहास लिखा है उसके सशोधन की आवश्यकता है। और यदि "मुताख्खरीन" इतिहास कहा जा सकता है तो १७१७ और १७५० के बीच के बंगाल के वृत्तान्त के लिए हालवेल का ग्रन्थ उपन्यास है। हालवेल की मिथ्यावादिता के कितने उदाहरण दिये जाय? उसकी सारी पुस्तक उनसे भरी पड़ी है। जान सरमन की अध्यक्षता में जो दूतदल फर्रुखसियर के पास भेजा गया था उसका उल्लेख हो चुका है। हालवेल ने ऐसी प्रसिद्ध और उसके लिए आधुनिक घटना के सबध में भी, जो कुछ लिखा है उसका अविकाश कल्पना-जल्पना-मात्र है। वह कहता है—"जान सरमन फरमान ले कर दिल्ली से लौटा आ रहा था। जब वह मुर्शिदाबाद के पास पहुँचा, तब कुछ समय के लिए वही डेरा डाल दिया और जफर खा को इसकी सूचना दी। सरमन को बादशाह से उमरा का खिताब मिला था। अर्थात् उसका दर्जा बंगाल के सूबेदार से कुछ ऊँचा था। स्वभावतः वह इस विचार में था कि पहले नवाब यहाँ आकर मुझसे मिल ले, तब मैं उसके घर पर जाकर उससे मिलूँ। पर नवाब को यह

मंजूर न हुआ। उसने यह तो स्वीकार किया कि सरमन का खिताब उसका खिताब से ऊँचा था, पर उसका कहना था कि मैं बगाल का नवाब और सल्तनत का तीसरा बड़ा सूबेदार हूँ, इसलिए पहले सरमन को आकर मुझसे मिलना चाहिए, नहीं तो मेरी इज्जत में बट्टा लग जायगा। तीन रोज तक दोनों ओर से दूत आते-जाते रहे, पर किसी ने पहले जाना मंजूर नहीं किया। अन्त में सरमन ने कलकत्ते की राह ली। शान में आकर महज छोटी सी बात के लिए सरमन ने नवाब को खफा कर दिया। यह न सोचा कि फर्खसियर के फरमान के अनुसार कार्य होना नवाब की सदिच्छा पर ही निर्भर था।” यह कहानी शुरू से आखिर तक हालवेल के मन की उपज है। सरमन की पूरी डायरी प्रकाशित हो चुकी है। उसकी दिल्ली-यात्रा से सबब रखने वाले और कागज भी प्रकाशित हो चुके हैं। पर उनमें इस घटना का उल्लेख तक नहीं है। बल्कि सरमन की डायरी से पता चलता है कि वह मुँशिदाबाद हो कर कलकत्ते लौटा ही नहीं। क्या हालवेल का ग्रन्थ ऐतिहासिक उपन्यास कहाने के भी योग्य है” ?

( ७ )

### “महाराष्ट्र-पुराण”

कई वर्ष हुए, मैमनसिंह जिले में “महाराष्ट्र-पुराण” नामक पुस्तक की एक हस्तलिखित प्रति मिली थी। इसके रचयिता कोई गगाराम कवि थे, जो इसमें वर्णित घटनाओं के समसामयिक थे। पुस्तक की ऐतिहासिकता की विद्वानों ने बड़ी प्रशंसा की है। जगत्सेठ की कोठी लुटने के विषय में इसमें जो कुछ लिखा है वह “मुतासरीन” के वयान से मिलता-जुलता है। पुस्तक “वगीय साहित्य-परिवत्-पत्रिका” में प्रकाशित हो चुकी है। नीचे मीर हबीब द्वारा लूट-पाट के सम्बन्ध की पक्तियाँ उद्धृत की जाती हैं —

“तबे बरगि पार\* हड़ल हाजिगजेर हाटे,  
 शीघ्रगति आइसा जगत्सेठर वाडी लुटे ।  
 आडकाट टाका यत घरे छिल,  
 घोडार खुरचि भइरा सब टाका निल ।  
 तबे सओ दुइ-तिन टाका छडाइया,  
 शीघ्रगति गेला बरगी गगा पार हइया ।  
 तबे फकीर-फाकीरा, गिरस्त जन छिल,  
 सेई सब टाका तारा लुटिते लागिल ।  
 तबे काटयाते नवाब साहिब सुनिल,  
 जगत्सेठर वाडी बरगि लुइटा गेल ।  
 एतेक कथा यदि हरकरा कहिल,  
 काटया हइते नवाब शीघ्र चलिल ।  
 राता राती तबे नवाब आइला मोनकरा,  
 भोर हइते तबे पहछिला डेरा ।  
 तबे हाजि साहेब के नवाब अनेक बुलिल  
 “एतेक लस्कर रहते वाडी लुइटा गेल” ।

---

\* जगत्सेठ की कोठिया भागीरथी के दोनों ओर थी, पर पश्चिम तट की अपेक्षा पूर्व तट विशेष सुरक्षित होने के कारण वह अपना कोष उसी ओर की पुरानी कोठी में रखते आये थे । मराठों के मार्ग में भागीरथी गंगा या पद्मा के समान बाधक बनने वाली न थी । फिर गंगाराम ने ‘लूट’ का घन दो करोड़ न बता कर इतना ही लिखा है कि जगत्सेठ के घर में जितने आडकाटी रुपये थे उन्हें मराठे घोड़ों की खुरजियों में भरकर ले गये ।



## सहायक ग्रंथ

प्रस्तुत पुस्तक लिखने में निम्नलिखित ग्रंथों से विशेष सहायता ली गई है :—

- ( १ ) “मुताखरीन”—लेखक सैयद गुलाम हुसैन खा। अंगरेजी अनुवादक रेमों ( उपनाम हाजी मुस्तफा )
- ( २ ) “रियाजुस्सलातीन”—लेखक गुनाम हुसैन सलीम। अंगरेजी अनुवादक मौलवी अब्दुस्सलाम।
- ( ३ ) “हिस्टरी आव औरंगजेब”—लेखक सर यदुनाथ सरकार।
- ( ४ ) “लेटर मुगल्स” ( दो भाग )—लेखक विलियम अर्विन।
- ( ५ ) “अर्ली ऐनल्स आव दि इंग्लिश इन बंगाल” ( तीन भाग )—लेखक और सम्पादक सी० आर० विल्सन।
- ( ६ ) “बंगाल पास्ट ऐंड प्रेजेंट” ( ऐतिहासिक पत्रिका ) १६२०-२१। मुर्शिदाबाद में नवाब बहादुर के स्कूल के हेडमास्टर जे० एच० लिट्ल के जगत्सेठ-सम्बन्धी लेख।
- ( ७ ) “बंगाल इन १७५६-५७” ( तीन भाग )—संपादक एस० सी० हिल।
- ( ८ ) “यूज़् एंड क्लाइव”—लेखक एच० एच० डाडवेल।
- ( ९ ) “कन्सीडरेशन आन इंडिया ऐफेयर्स”, ( दो भाग )—लेखक विलियम बोल्ट्स ( १७७२-७५ )।
- ( १० ) “केम्ब्रिज हिस्टरी आव इंडिया”, भाग ५।
- ( ११ ) “कैलेंडर आव पर्शियन कारेस्पान्डेन्स”, भाग ७।

•

•

•

•

•

•

•

•

•

•

•

•

•

•

•

•

## अनुक्रमणिका

अफगान-विद्रोह,

१९९-२०३

अवदाली या दुरानी के हमले,

३१५-९

ईस्ट इंडिया कम्पनी (१)

—आरम्भ और विस्तार, १४-६

—इसकी फ़ैक्टरी कहा कहाँ थी?

१७, २३, ४७, ५६, ८३

—कर्मचारियों का निजी व्यापार,

१५०-१, १८५, ३४१-७

—कलकत्ते की नौव, २०, २३

—वस्तु का दुरुपयोग, ९९,

१००, ३४१, ४२७

—नौ-सेना का बल १९, २०,

२०३, २३३-६, २३८, २५१

—मानिकचन्द से सम्बन्ध, ३६

—सरकार से रगड़ा-झगड़ा, ३४-८,

७६-७, ७९-८३, ९९-१०६,

१०९, २०३-४, २२३-९

—सरमन का दूत-कार्य, ६८, १६९-७५

—सेठो से लेन-देन, ८४, ९०-९,

१०१-२, १०५-७, १०९-१०,

१२९-३३, १४५-५२, १६४,

१९४-९, २०४-६, २१६

१८८-९१, ईस्ट इंडिया कम्पनी (२)

—अगरेज और फरासीसी, २४८-६१

—कलकत्ते में किलेबन्दी, २०,

२२५, २८१

—“काल कोठरी” की कहानी,

२२८, ४६६-७०

—कृष्णदास की शरण, २२४-५

—क्रोधाग्नि में धो की आहुति,

२२५-७

—नवाब की कलकत्ते पर चढ़ाई,

२२७-९

—“फोर्ट विलियम” पर कब्जा,

२२९

—भाग जाने वालों की दुर्दशा,

२२८-९, २३२-३

—मद्रास से क्लाइव और वाट्सन,

२३३-४

—रग बदला, २३३-८

—रंजीत राय वकील, २३९-४५

—षड्यंत्र और अमीचद, २६४,

२६६-८१, २९५

—सिराजुद्दौला और पलासी, २८२-८

ईस्ट इंडिया कम्पनी (३)

—अगरेजों की नग्न धन-लोलुपता,

३४१

## जगतसेठ

- इंग्लैण्ड में नवाबों, ४४२
- बलाइव और कपनों का झगड़ा, ४४१-४
- नमक, तबाकू आदि के इजारे, १३० १, ४०७-११
- बंगाल की लूट, २६६-३०२, ३७७-९, ४२३-२४, ४४५-७
- बर्दवान, मेदिनीपुर, चटगाव मिले, ३३३, ३६०, ३८८
- मीर फासिम से लड़ाई, ३४१-७१
- मीर जाफर को गद्दी-पेशान-फिर गद्दी, २८९-३३४, ३६०-१, ३८४-६
- मुफ्त में बंगाल की दोधानी, ४०२-३
- रक्त-शोषण, ३४२-७, ३५६ ३५९, ३८७-९८, ४११, ४१३-४, ४१९, ४२२-३, ४२७-९
- “शासन-सुधार”, ४०७, ४१२, ४२४-७
- सर्वेसर्वा कम्पनी, ४०३-४
- हस्तक्षेप और नियंत्रण, पार्लमेंट-द्वारा, ४२२-४
- हॉस्टिंग्स और नन्दकुमार, ३८६, ४२९-३४
- उड़ीसा पर मराठों का अधिकार, २०८-९, ३७३-४

## चादी

- और सोने के सिक्के, ५८-६०
- कम्पनी द्वारा आयात, ३४, ६५-६, १४६, १९४-५
- खरीदारी कुछ समय के लिए बन्द, १९३
- जगतसेठ के हाथ में बाजार, १६५, १९४-८, २०७, २२०
- पलासी के बाद की स्थिति, ३०७, ४१५-६, ४४६-५०
- रुपया और ‘सिक्का’, २१७-८
- “सिक्का” में दाम और उनकी घटा-चढ़ी, ६९, १९६-७, २१९
- सोने से चादी अधिक आती, ६५
- जगतसेठ फतहचन्द, ५५, १६६-८
- अपने मामा के दत्तक, ६७
- अलीवर्दी के मित्र, मंत्री, ११४, ११९-२०, १२९
- उनके पूर्वज, ६७
- उन्नति और आर्थिक क्षमता, ९०
- उपाधि, पहले “सेठ” की, ६७
- उपाधि, बाद “जगतसेठ” की, ७४-५
- नवाब का स्नेह, ८५
- मराठों ने जा लूटा, १३६-७, १३८-९

- १४७-८, १५२-४, १६४-५, १८६-८, १९१-४, २०१-२, २०७-९
- लगुजारी और मालविभाग
- तीनों प्रान्तों से आय, २१३, ३७५-६
- दिल्ली जाने वाला खजाना, २६-३०, ९०
- माल महिमापुर में जमा कराया जाता, २९ ज० ३१
- माल के अलावा अब्बाव भी थे, २१३
- वसूली में सक्षी, २८
- हिन्दू कर्मचारियों की प्रधानता, ३०-२, २०९-१०
- मालगुजारी में बढ़ती, ४१४
- वाणिज्य-व्यापार
- अन्तर्राष्ट्रीय भी, ६६
- आदत और आदतिये, ३७
- आयात-निर्यात, १४
- आयात में वनात, मखमल, पिरनौलें, १०७, १७२
- रुम्पनी के बलाल की बलाली, ९४
- कासिमबाजार में विदेशी, ५६
- कुछ व्यापारियों के नाम, ७८-९
- दादनी देना जरूरी होता, ७७-८, १४५-६
- नमक का सरकारी इजारा, १३०
- नावों के साथ सशस्त्र गोरे, १००
- पटने में डच भी थे, ४४
- पटने में शोरे और छोट की खरीदारी, ५-६, ७८
- बंगाल में आने वाली रुई, ४०६
- मराठों की चढ़ाईयों से हानि, १३४, १८७-८
- मलमल और रेशम का निर्यात, १४, ३६, ६६, ७७, ९१, ४१०
- व्यापारियों की डाक, ५१, २९५
- व्यापारियों से चढ़ा, ४३-८, ५२, ७६, १०८, १५४-६३, २३१
- शुल्क (चुंगी) संवन्धी नियम, और अगरेजों का नि.शुल्क व्यापार, १७, ३६, ६८, ९९
- सरिता सूखने लगी, ४१५-७, ४३६-८
- “सीदा-य-खास”, २३-४
- सरकारी संवाददाता, १७३-४
- हुडी-हुडावन, ४६, ७७, ७९, ११०, १६७, १९४, २९६-७, २०६, २८२, २८८, ३००, ३०७, ४०३, ४६१-२



